

જૈન દર્શન



પ્રેરક
વિદ્યાભૂષણ મુનિરાજ શ્રી
કલહંસવિજયજી

॥ श्री वर्द्धमान-सत्य-नीति-हर्षसूरि जैन ग्रन्थमाला-पुष्प ८ ॥

॥ ॐ अर्हं नमः ॥

जिनागमतत्त्वाविशारद-चान्द्रकुलतपागच्छ-संविग्नशाखाग्रणी-
सुविहिताचार्यश्रीविजयहर्षस्मरिपादपद्मेभ्यो नमः ॥

जैन दर्शन

सर्वतन्त्रस्वतन्त्र आचार्य लगवान् श्री हरिभद्रसूरीश्वरप्रणीत
“षड्दर्शनसमुच्चय” भांनान् अने तेना उपरनी श्रीमान् गुणुरत्न-
सूरिपुरन्दरनी टीकाभांनान् ‘जैनदर्शन’ प्रकरणेनो अनुवाद

प्रेरक

विद्याभूषण सुनिराज श्री
कलहंसविजयल

प्रकाशक :

श्री वर्द्धमान-सत्य-नीति-हर्षसूरि जैन ग्रन्थमालाना व्यवस्थापक
धर्मप्रिय श्रेष्ठी लोणीलाल साकरचंद
रीचीरोड-अमदावाद

वीर सं. २४७२.सत्य सं. १४६३ [प्रत. ५००] [वि. सं. २००२.४/२५.१८४५]

मूल्य : ~~५००/-~~

દ્રવ્યસહાયકોની શુભ નામાવાલિ

આચાર્ય શ્રી વિજયમહેન્દ્રસુરિવરના શિષ્યરત્ન
વિદ્યાભૂષણ મુનિરાજ શ્રી કલહંસવિજયજીના

સહપદેશથી

રૂ. ૮૫૦૭ પોરવાલ પંચ પાડીવ

હ. શા મૂલચંદ્ર જોરાજી-પાડીવ.

રૂ. ૨૦૦૭ શ્રી જવાલ સંઘના જ્ઞાનખાતાના

હ. શા પુનમચંદ્ર મોતીજી-જવાલ.

રૂ. ૬૨૧૧ શા ઇોગમલજી હંસાજી બેડાવાલા

શિવગંજ.

સહાયકોની ઇચ્છાથી આ પુસ્તક વિદ્વાન સાધુ-સાધ્વી અને
જ્ઞાનભંડારોને ભેટ આપવામાં આવશે.

પ્રાપ્તિસ્થાનો

શેઠ ભોગીલાલ સાંકલચંદ્ર

રીચીરાડ,

મહાવીરસ્વામીના દેરા પાસે

અમદાવાદ.

શેઠ મૂળચંદ્ર જોરાજી

વાયા શીરોહી,

પાડીવ (ભારવાડ)

મુદ્રક : શેઠ ગુલાબચંદ દેવચંદ

મુદ્રણસ્થાન : આનંદ પ્રિં. પ્રેસ

સ્ટેશન રોડ-ભાવનગર.

આદિ-વચન

જૈન ધર્મ એ અતીન્દ્રિય ધર્મ (Extra Sensory) છે. તેના પ્રકાશક શ્રી તીર્થંકર ભગવંતો અતીન્દ્રિય જ્ઞાની છે. જૈન દર્શનને સાંગોપાંગ સમજવા માટે મહાપુરુષો જ સમર્થ થઈ શકે. જેઓ ધર્મને સાક્ષાત્ જોઈ કે જાણી શકતા નથી તેઓ ધર્મની બાબતમાં જેટલા અનુમાન કરે તે ભાગ્યે જ સત્ય નીવડી શકે.

ધર્મનું પ્રકાશન, ચતુર્વિધ સંઘનું સ્થાપન, યુદ્ધિનિધાન ગણ-ધરાદિ શિષ્યોદ્ધારા દ્વાદશાંગીનું ગ્રંથન અને તીર્થંકરનામકર્મ જેવી ઉત્કૃષ્ટ પુણ્યપ્રકૃતિનો ઉપભોગ કરનાર તીર્થંકર ભગવંતે જેવા અતીન્દ્રિય જ્ઞાનીઓ જૈન ધર્મના પ્રકાશક છે. આવા શાસનની આરાધના એ જ ખરેખરી આત્મ-આરાધના છે.

જૈન દર્શનના સિદ્ધાંતો અપૂર્વ અને સ્વપરહિતકારી છે. ક્રમશઃ પગથિયા ચઢતો પ્રાણી છેવટે સાધ્યશ્રિંદુએ પહોંચે છે તેમ જૈન દર્શને આત્માને ઉત્તત કોટિમાં લાવવા માટે વિવિધ દિશાઓ દર્શાવી છે. આજના જડવાદના રંગે રંગાએલો પ્રાણી માને છે કે—“ જૈન ધર્મના જેવી સૂક્ષ્મ છણાવટ અને ઝીણી-ઝીણી વિગતો તો માત્ર ગ્રંથની શોભારૂપ છે. જૈન દર્શને બતાવેલા આચાર-વિચારોનું પાલન આજના જમાનામાં અશક્ય જેવું છે; પરંતુ આ કથન ઊલટા ચરમાનું છે. જૈન દર્શને જણાવેલા આચાર-વિચારો ને ક્રિયાઓ પ્રાણીને કેટલા ઉપકારક છે, કેટલા હિતાવહ છે, તેના પાલનથી બાહ્ય અનર્થો અને આધિ-વ્યાધિથી બચી જવાય છે—આ દૃષ્ટિથી જૈન દર્શનની મૌલિકતાનો વિચાર કરવામાં આવે ત્યારે, જૈન દર્શનના સ્થાપક મહાપુરુષો પ્રત્યે રહેજે મરતક અવનત થઈ જાય છે.

આજના જડવાદે માનવજાતિ માટે કેવી આકૃતો ઉત્પન્ન કરી છે ? તેનો સ્વસ્થ ચિત્તે વિચાર કરીએ તો જણાશે કે—જગતને વહેલા યા મહોડા જૈન દર્શનના સિદ્ધાંતો સ્વીકાર્યા સિવાય છૂટકો નથી. આજના યુગમાં અનેક જાતની શોધખોળ થઈ રહી છે અને તેની પાછળ કરોડો અને અબજો રૂપિયાના આંધણ મુકાય છે પરંતુ તેના બદલામાં આપણે શું સાંભળીએ છીએ ?

નિત્ય નવાં નવાં ઔષધો તેમ હમેશાં અવનવા રોગો પણ વધતા જાય છે. નિત્ય નવા નવા કારખાનાઓ અને ફેક્ટરીઓ બંધાતી જાય છે તેમ બેકારોની સંખ્યા પણ વધતી આવે છે. નિત્ય નવા-નવા હુન્નર-ઉદ્યોગો શોધાય છે તેમ બજારોમાં અસાધારણ તેજ-મંદી આવી જાય છે. થોડા હુન્નર-ઉદ્યોગો હતા ત્યારે ગ્રાહકસંખ્યા વધુ હતી અને આજે હુન્નરો ઉદ્યોગો વિપુલ સંખ્યામાં અસ્તિત્વ ધરાવે છે ત્યારે ધરાકી માટે બજારો મળતા નથી. હંમેશાં પેદા થતો થોડાંબધ માલ અપાવવા માટે એક રાજ્યને બીજા રાજ્ય પર દણિ દોડાવવી પડે છે.

આપણામાં કહેવત પ્રચલિત છે કે—“જર જમીન ને જોડે, એ ત્રણ કબજિયાના છેડે” જમીન માટે, પૈસા માટે કે સ્ત્રી માટે યુદ્ધો થતાં સાંભળ્યા છે પરંતુ માલ અપાવવા માટે બજારો હાથ કરવા યુદ્ધ થયાનો કોઈ પણ સ્થળે નિર્દેશ નથી. આજના આ સુધરેલા ગણાતા જમાનામાં બજારો હાથ કરવા કરોડો માનવીઓનો ધાતકી સંહાર થઈ રહ્યો છે. આવી રીતે મનુષ્ય જાતિની સગવડ ખાતર જેટલાં સુખ ને સાધનો વધતાં જાય છે તેટલા પ્રમાણમાં તેના દુઃખ અને આપત્તિ-માં વધારો જ થતો જાય છે.

“જૈન દર્શન”માં આ ગુંથવાડાભર્યા સર્વ પ્રશ્નો ઉકેલ મળી આવે છે. જૈન દર્શનનું તત્ત્વજ્ઞાન, તેનો અધ્યાત્મવાદ, અનેકાંતદણિ, સત્યભંગી અને નયોનું સ્વરૂપ અદ્વિતીય છે. મહાન્ પંડિત અને

અખરતત્ત્વવેત્તા શ્રીમાન્ હરિભદ્રસૂરિએ સંક્ષેપમાં જૈન દર્શન અને સાથો-સાથ છ દર્શનોનું સ્વરૂપ દર્શાવી “ જૈન દર્શન ” કેટલું અનુપમ તેમજ બુદ્ધિગ્રાહ્ય છે તે આ પુસ્તકમાં દર્શાવ્યું છે. આપણે શ્રી હરિભદ્રસૂરિના જીવનનું સંક્ષેપમાં અવલોકન કરીએ.

મૂળ ગ્રંથકર્તા શ્રી હરિભદ્રસૂરિ

હવે પ્રશ્ન એ થાય છે કે-પરદર્શનસમુચ્ચય ગ્રંથનો કર્તા કોણ ? તેના સમાધાનમાં લખવાનું કે-શ્રી હરિભદ્રસૂરિએ અનેક ગ્રંથો રચ્યા છે. તેમાં તેમણે કેટલાક ગ્રંથોમાં છેવટની પુષ્પિકામાં કર્તા તરીકેનો પરિચય આપ્યો છે. અને જ્યાં પોતે કર્તા તરીકેનો પરિચય સ્પષ્ટ શબ્દોમાં નથી દર્શાવ્યો ત્યાં તે તે ગ્રંથોના અન્ય પદ કે પદાર્થમાં વિરહ શબ્દના પ્રયોગથી પોતાની કૃતિ વ્યક્ત કરી છે, તો પ્રસ્તુત ગ્રંથને શ્રી હરિભદ્રસૂરિએ પોતાની કૃતિ તરીકે સ્પષ્ટ ઉદ્દેશ્યો છે કે ‘વિરહ’ શબ્દથી સૂચિત કર્યો છે. તે બેમાં કયું સાધક પ્રમાણ છે ?

પ્રસ્તુત ગ્રંથના ૮૭ શ્લોકોમાં આદિ કે અન્તના એક પણ શ્લોક વા શ્લોકાર્થમાં શ્રી હરિભદ્રસૂરિની કૃતિનું સૂચક બેમાંથી એક પણ નિશાન સ્પષ્ટપણે પ્રતીત થતું નથી તો આ ગ્રંથ શ્રી હરિભદ્રજીની કૃતિ છે તેમ કેવી રીતે સાબિત થઈ શકે ? વળી અનેક ગ્રંથો મળી આવે છે કે જ્યાં તેમની કૃતિ તરીકેનું પ્રમાણ સ્પષ્ટપણે ન મળે, પરંતુ અન્ય સમર્થ આચાર્યોએ પોતપોતાના ગ્રંથોમાં શ્રી હરિભદ્રસૂરિની કૃતિ તરીકેનો ઉલ્લેખ કર્યો છે તેમ અહીં પણ સમજી લેવું. વળી સમાધાન માટે તો તેમના અને અન્ય અનેક ગ્રંથોનું અવલોકન ઘણું જ ઉપયોગી છે.

ગુજરાત પુરાતત્ત્વ મંદિરના આચાર્ય શ્રી જિનવિજયજી જણાવે છે કે-મહાન તત્ત્વજ્ઞ આચાર્ય હરિભદ્ર અને કુવલયમાલા કથાના કર્તા

હિલોતનસૂરિ બંને સમકાલીન હતા. આટલી વિશાલ ગ્રંથરાશિ લખનાર મહાપુરુષને ઓછામાં ઓછું ૬૦-૭૦ વર્ષ સુધીનું આયુષ્ય તો અવશ્ય હોવું જોઈએ. એ કારણથી લગભગ ઇસ્વીની ૮ મી શતાબ્દીના પ્રથમ દશકમાં શ્રી હરિભદ્રસૂરિનો જન્મ અને અષ્ટમ દશકમાં મૃત્યુ એમ માનવામાં આવે તો તે અસંગત નથી. એટલા માટે હું ઈ. સ. ૭૦૦ થી ૭૭૦ (વિક્રમ સંવત્ ૭૫૭ થી ૮૨૭) ત્યાં સુધી શ્રી હરિભદ્રસૂરિની હયાતી માનું છું.

આ ઐતિહાસિક વિદ્વાનના ઉપર્યુક્ત ઉલ્લેખદ્વારા શ્રી હરિભદ્રસૂરિનો સમય શ્રી વીરથી તેરમો સૈકા નિર્ણયિત થાય છે. (સામાન્ય રીતે વિચારતાં એમ જણાય છે કે ભગવંત શ્રી વીરના નિર્વાણ પછીનો આ તેરમો સૈકા જૈન આચાર, જૈન તત્ત્વજ્ઞાન અને જૈન સમાજને હાનિકર્તા હતો.)

ન્યારે શ્રી હરિભદ્રસૂરિ થયા ત્યારે વિક્રમનો આઠમો સૈકા ચાલતો હતો અને એ ચૈત્યવાસી નામક તડ વિક્રમના પાંચમા સૈકામાં પડ્યું હતું અર્થાત્ શ્રી હરિભદ્રસૂરિ અને તડ એ બે વચ્ચે લગભગ ત્રણ સૈકાનો ગાળો હતો. આ પ્રમાણે જીવનકાળ દર્શાવ્યા પછી સંક્ષેપમાં તેમનું જીવનચરિત્ર દર્શાવવામાં આવે છે.

તેઓશ્રી મેવાડી માતાના ધર્મવીર પુત્રરત્ન હતા જેઓએ પોતાની સાધુતાદ્વારા માતાની ગોદને શોભાવી હતી. મેવાડમાં ચિતોડ નામે નગર ઉદયપુરની પાસે આજ પણ જીર્ણ અવસ્થામાં હયાત છે. તે નગરમાં આજથી લગભગ બારસો વરસ પહેલાં યુણ અને નામે સાથેક જીતારિ રાજા રાજ્ય કરતો હતો. તેનું જીવન સર્વને દરેક પ્રકારે સમાદરણીય હતું. તે રાજ્યના પુરોહિત તરીકે શ્રી હરિભદ્રજી હતા. તેઓશ્રીને રાજા અને પ્રજા બહુ જ માનતી હતી અને તેઓ બ્રાહ્મણ જાતિના હતા. તે સમયે બ્રાહ્મણોનો આદરભાવ પણ સારો હતો. બ્રહ્મતેજ ન્યારે નષ્ટ

ચયું ત્યારે પોતે અભિમાની બન્યા. પોતે ચૌદ વિદ્યાના બાળકાર, અદ્વિતીય વૈયાકરણી અદ્વિતીય નૈયાયિક હતા અને પોતે પોતાના જેવો સમગ્ર પૃથ્વીમાં કોઇને પણ સમજતા નહિ.

‘ મારા જેવો કોઈ પણ પાંડિત નથી. ’ આ જ અભિમાનના કારણે (હું જેતું ન સમજું તેનો શિષ્ય બનું તેવી) બીજા પ્રતિજ્ઞા કરી હતી પણ કાળની ગતિ ન્યારી છે. તે પ્રતિજ્ઞા પણ કાળે મધુરી નીપજી. કોઈ એક દિવસે પુરોહિતપ્રવર શ્રી હરિભદ્ર ભટ્ટ પાલખીમાં બેસીને બજારે ફરવા લાગ્યા. મીયાનાની આગળ પાછળ તેમના શિષ્યો અનેક બિરુદો બોલી રહ્યા છે. રસ્તામાં સધળું શાન્ત હતું એવામાં અકસ્માત એ ભટ્ટજી મહાશયે લોકોને લાગતા બેસ્યા. એવાં અનેક તોફાનો થવા લાગ્યા. ભાગો-પકડો એવી બૂમાબૂમ થઈ રહી. ભટ્ટજીએ મીયાનાની બહાર મસ્તક કાઢી બેસ્યું તો એક પ્રચંડ કૃષ્ણકાય ગાંડો હાથી સામે આવતો બેસ્યો. આ તોફાની હાથી તોફાન કરતો કરતો પાસે આવ્યો ત્યારે મીયાનો ઉપાડનાર નોકરો તો નાસી ગયા. ભટ્ટજી પણ સમયાનુકૂળ કુશળતા કરી ઠેકડો મારી એક જિનમંદિર ઉપર ચડી ગયા. “ હસ્તિના તાઢ્યમાનોઽપિ ન ગચ્છેઽજ્ઞૈનમંદિરમ્ ” એ કલ્પિત ઉક્તિને અસમયજોએ કરેલી અનુભવી મંદિર ઉપર ચડ્યા એટલે તેમની નજરમાં શ્રી વીતરાગની મૂર્તિ પણ આવી. જે જિનમંદિરનો આશરો લઈ પોતે બચી ગયા, તે વાત તો અભિમાનની ઉગ્રતામાં તેમને ન જ જણાઈ અને ઊલટું કલિયુગના આલ્સાણની પેઠે એમણે એ જિનમૂર્તિનો ઉપહાસ કરી ‘ દષ્ટિ એવી સૃષ્ટિ ’ની ઉક્તિને સમર્થિત કરી. ઉપહાસમાં પણ તેમને બીજું કંઈ સ્મૃતિમાં ન આવતાં મિષ્ટાન્ન જ યાદ આવ્યું. તેઓએ એ પ્રતિબિંબ પ્રત્યે કહ્યું કે-**અપુરેષ તથાચ્છે સ્વષ્ટં મિષ્ટાન્નમોજ્જનમ્** આમ થોડા સમય બાદ શાન્ત વાતાવરણ બન્યું એટલે અભિમાની ભટ્ટજી પોતાના ઘર તરફ ગયા.

વિદ્યાર્થી હરિભદ્ર

એક દિવસ ભદ્રજી રાજમહેલમાંથી નીકળીને પોતાના ઘર તરફ પાછા વળ્યા ત્યારે રસ્તામાં એક જૈન ઉપાશ્રય પડતો હતો જેમાં સાધ્વીઓ સ્વાધ્યાય કરી રહી હતી. દૈવયોગે સાધ્વીઓનો સ્વાધ્યાય-ધ્વનિ લોહાને પારસમણી અડકે તેમ આ ભદ્રજીના કાનને અડક્યો. આર્યાઈદમાં આ આર્યાઓ બોલતી હતી તેનો અર્થ સમજવા ઘણું ધ્યાન આપ્યું છતાં તુંબડીમાં કાંકરાની પેઠે એક પણ અક્ષર સમજાયો નહિ. ભદ્રજીના અભિમાનનો આ છેલ્લો સમય હતો છતાં પણ મૂંઝ-ઉપર વળ દઇને તે આર્યાઓનો ઉપહાસ કરવો છોડ્યો નહિ. ભદ્રજી બોલ્યા કે-હે માતાજી, તમે તો આ ગાથામાં ખૂબ ચકચકાટ કર્યો. જૈનઆર્યા પણ સમયની જાણકાર હોવાથી ઘણી મીઠાશથી બોલી કે-ભદ્ર, નવું નવું તો એમજ હોય. આ સાંભળીને ભદ્રજીની ખટાશ મીઠાશમાં પરિણમી અને તેમને ભીષ્મપ્રતિજ્ઞા યાદ આવી. હરિભદ્રજી મહાશયે વિશેષ નમ્રતાપૂર્વક એ જૈન આર્યાને જણાવ્યું કે-હે માતાજી, તમે મને તમારો ચેલો કરો અને જે ગાથા હમણું બોલ્યાં તે ગાથા કૃપા કરી સમજાવો. જૈન મહત્તરાએ તેટલી જ નમ્રતાથી જણાવ્યું કે-આપુણ પુરુષોને ચેલા કરવાનો, પુરુષોને અર્થ સમજાવવાનો અમારો આચાર નથી તો તમારે ચેલા થવાની ઇચ્છા હોય અને અર્થ સમજવાની ઇચ્છા હોય તો આ જ નગરમાં રહેતા અમારા ધર્માચાર્ય શ્રી જિનભદ્ર મુનિજી પાસે જાઓ. હરિભદ્રજી તો પોતાની પ્રતિજ્ઞા મુજબ તે આર્યાની આજ્ઞાને શિરોધાર્ય સમજી તે જ સમયે શ્રીજિનભદ્ર મુનિજી પાસે ગયા અને સાથે તે આર્યાશ્રીને પણ લીધા. વાચક, તને યાદ હશે કે તે હરિભદ્ર અને આ હરિભદ્રમાં આકાશ પાતાળ જેટલું અંતર પડી ગયું હતું. તે હરિભદ્ર માનના સ્તંભની પેઠે અચ્છડ હતા, આ હરિભદ્ર વેત્રલતાની પેઠે ઘણા જ નરમ હતા. કાળની કહો કે કર્મની કહો,

પ્રકૃતિની કહો કે માયાની કહો, ગમે તેવી કહો પણ જેની તેની એ જ અકળતા જેને લઈને એક જ વ્યક્તિમાં પણ આટલું બધું અણધાર્યું પરિવર્તન થઈ શકે છે.

સુનિશ્રી હરિભદ્ર

તે આર્યાશ્રી હરિભદ્રજીને જિનમંદિરે લઈ ગયા. હરિભદ્રજી પણ જાણે પોતાના પૂર્વ ઉપહાસથી થયેલા પાપનું પ્રાયશ્ચિત્ત જ ન કરતા હોય તેમ એ શાંતરસને સૂચવતી ભગવતી જિનપ્રતિમાને વિશેષ નિરખીને સ્તુતિ કરતાં એ ઉપહાસવાળા જ શ્લોકને થોડો ફેરવીને બોલ્યા કે—

વપુરેષ તથાચ્છે મગચન્ ! વીતરાગતામ્

આ ઉપરાંત એક વિયોગી ભક્તની પેઠે જાણે ધણા કાળે આ જાતનું ઇશ્વરસ્વરૂપ ભાળી તેઓએ ગદ્ગદસ્વરે બીજી પણ અનેક સ્તુતિઓ કરીને પોતાના ચિત્તપટને વિશેષ વિશુદ્ધ કર્યો. ત્યાંથી નીકળી તેઓ તુર્ત જ શ્રી જિનભદ્રજીના ચરણ સમીપે પહોંચ્યા અને પહોંચતાં જ શ્રી હરિભદ્રજીએ જની દીક્ષા સ્વીકારી, બ્રાહ્મણ કુલમુખને ઉજ્જવળ કરવા સાથે ‘પ્રાણો જયે નહિ તજે દક્ષ ધારેલ વાત’ અને ‘મૃદ્ધની સિદ્ધિ માટે ડાહ્યો વાર ગણે નહિ.’ એ બંને ઉક્તિઓને પણ ચરિતાર્થ કીધી.

આચાર્ય હરિભદ્ર

શ્રી હરિભદ્રજી પહેલાં રાજપુરોહિત હતા હવે ધર્મપુરોહિત બન્યા. બીજા સાધુઓની પેઠે ભણવાનું તેમને ન હતું. યાત્ર પરાક્ષ શાસ્ત્રને પ્રત્યક્ષ કરવાના હતા. તેમને એક ગુરૂમંત્ર મળ્યે બધાં પ્રત્યક્ષ પણ થઈ ગયા. જેમ મહાવીર પ્રભુની ત્રિપદીને સાંભળી ગણધર શ્રી ઇન્દ્રભૂતિ ગૌતમ બાર અંગોને રચી શક્યા હતા તેમ આપણા શ્રી હરિભદ્રજી પણ માત્ર જિનભદ્રદ્વારા અનેકાનેક ગ્રંથ બતાવવા સમર્થ બન્યા. ત્યારપછી તો, પોતાના શિષ્ય હંસ ને પરમહંસને કાશીમાં બૌદ્ધવિદ્યાપીઠમાં અભ્યાસ કરવા મોકલ્યાનો અને તેઓ મરાયાને

વૃત્તાંત સમાજમાં સારી રીતે જ્ઞાત છે એટલે તે સંબંધી અત્રે ઉક્તિ કરવામાં આવતી નથી. શ્રી હરિભદ્રસૂરિનાં જીવનને લગતો અનેક સ્થળે ઉલ્લેખ કરવામાં આવ્યો છે એટલે અહીં તો માત્ર ભૂમિકારૂપ જ જીવન વર્ણવવામાં આવ્યું છે.



જૈન દર્શન એ આત્મધર્મ છે. તેમાં તમને ભોગવિલાસો માણવાના, યથેચ્છ આચરણ કરવાના આદેશો નહીં મળે. જડવાદના પૂઝારી પ્રાણીઓ, પોતાની અશક્તિ ઢાંકવા માટે ધર્મની ખામીઓ દર્શાવવા તૈયાર રહે છે. જૈન દર્શન સંબંધી વિવેચન કરવું એટલે મહાસાગરને એ હાથવતી ઉલેચવાનો પ્રયાસ કરવો.

પ્રસ્તુત પુસ્તક “જૈન દર્શન”માં જીએ દર્શનોના મંતવ્યોનું બુદ્ધિગમ્ય રીતે વિવેચન કરી જૈન દર્શનના સિદ્ધાંતોને અકાલ્પ્ય, અભેદ અને અખંડ દર્શાવ્યા છે. મુખ્યત્વે જીવ, અજીવાદિ નવે તત્ત્વોનું સુંદર શૈલીમાં, બુદ્ધિમાં ઊતરે તેવી રીતે સ્વરૂપ સમજાવવાનો સફળ પ્રયાસ કર્યો છે. આટલું પ્રાસંગિક કથન દર્શાવ્યા પછી આપણે આ ગ્રંથ સંબંધી કંઈક વિચાર કરીએ—

શ્રીમાન હરિભદ્રસૂરિજીએ “પદ્મદર્શન સમુચ્ચય” નામના ગ્રંથમાં ૮૭ શ્લોકમાં જીએ દર્શનો—બૌદ્ધ, નૈયાયિક, સાંખ્ય, જૈન, વૈશેષિક અને જૈમિનીયનું સ્વરૂપ દર્શાવ્યું છે. આ સંસ્કૃત ગ્રંથ પરત્વે એ ટીકાઓ પ્રકાશિત થઈ છે. મોટી ટીકા શ્રી ગુણરત્નસૂરિજીની અને ખીજી ટીકા શ્રી મણિભદ્રસૂરિની.

આ ગ્રંથમાં શરૂઆતમાં શ્રી હરિભદ્રસૂરિજીના મૂળ શ્લોકો (૮૭), ત્યારબાદ તેનો અનુવાદ, અને તે પછી શ્રી ગુણરત્નસૂરિજીની ટીકાનો વિસ્તૃત અનુવાદ આપવામાં આવ્યો છે, જે વાંચતાં જૈન દર્શનની

ખૂબીઓ અને બુદ્ધિગમ્ય દલીલોની સચોટતા રહેજે સમગ્રાય છે. આ પ્રસંગે શ્રી ગુણરત્નસૂરિજીના જીવનની આછી રૂપરેખા દોરીએ તો તે આપણને અતીવ ઉપયોગી થઈ પડશે.

ટીકાકાર શ્રી ગુણરત્નસૂરિજી

ટીકાના છેવટના ભાગમાં ટીકાકારશ્રીએ પોતાનો કર્શો વિશેષ પરિચય આપ્યો. લાગતો નથી, તો પણ તેમણે કરેલા બીજા બીજા ગ્રંથો જોતાં તેમનો સમય, તેમના ગુરુ, તેમની વંશપરંપરા અને તેમનું ઉત્તમોત્તમ ચારિત્ર વગેરે જણાઈ આવે છે. પોતે કરેલા ‘ક્રિયારત્ન-સમુચ્ચય’ની પ્રશસ્તિમાં આપેલો આ શ્લોક—

“ મૂત-ભાષિ-ભષત્સૂરિક્રમરેણુકળોપમઃ ।

સૂરિઃ શ્રીગુણરત્નાઢ્ઢસ્તૃતીયઃ સમજાયત ॥ ” ૬૦

એમના અનન્યસુલભ વિનયગુણને દર્શાવી રહ્યો છે. જે સમયે આ આચાર્ય વિહરમાણ હતા, તે જ સમયે શ્રીમુનિસુંદરસૂરિ પણ વિદ્યમાન હતા. મુનિસુંદરસૂરિએ વિક્રમ સંવત્ ૧૪૬૬માં ‘ગુર્વાવલી’ નામની એક તપાગચ્છની પટ્ટાવલી લખેલી છે, જેમાં લગવંત શ્રીમહાવીરથી પોતા સુધીની ગુરુપરંપરા અને તેને લગતા ખાસ ખાસ પ્રસંગોની નોંધ લીધેલી છે. એ ગ્રંથમાં આ ગુણરત્નસૂરિને પણ ખાસ સંભારવામાં આવ્યા છે અને માત્ર એમના ગુણકીર્તન માટે જ ૧૩ શ્લોકો (૩૭૭ થી ૩૯૦) પણ ટાંકવામાં આવ્યા છે. શ્રી મુનિસુંદરસૂરિના શબ્દોમાં કહીએ તો “ ગુણરત્નસૂરિના ગુરુનું નામ શ્રી દેવસુંદરસૂરિ હતું. દેવસુંદરસૂરિના શિષ્યોમાં એ સૌથી અગ્રણી ગણાતા હતા. ” એમણે કરેલો ‘ક્રિયારત્ન-સમુચ્ચય’ એમની શબ્દશાસ્ત્રની ઝીણવટની સાક્ષી આપે છે. પ્રસ્તુત ટીકા એમના સર્વ દર્શનને લગતા પારગામિપણાની પ્રતીતિ કરાવે છે અને એ સિવાયના એમણે કરેલા બીજા ગ્રંથો પણ

એમના પાંડિત્યના ખરેખર પૂરાવા છે. તેમણે જે બીજા બીજા ગ્રંથો લખ્યા છે તેનાં-જૈનગ્રંથાવલીમાં જણાવેલાં નામ નીચે પ્રમાણે છે:—

૧.	ચતુઃશરણુની	અવચૂરિ-જૈનગ્રંથાં	૫૦ ૪૪.
૨.	આતુરપ્રત્યાખ્યાનની	„ „	૫૦ ૪૬.
૩.	ભક્તપરિણાની	„ „	
૪.	સંસ્તારકની	„ „	
૫.	પ્રમાણગ્રંથ—	„ „	૫૦ ૭૬.
૬.	સિદ્ધસેનચિત—		
	બૃહત્પૃથ્વશનસમુચ્ચયની ટીકા (?)—		„ ૯૪.
૭.	શતક (પાંચમા કર્મગ્રંથ)ની અવચૂરિ—		„ ૧૧૭.
૮.	સત્તરિ (છઠ્ઠા કર્મગ્રંથ)ની—	„	„ ૧૧૯.
૯.	ક્ષેત્રસમાસની લઘુવૃત્તિ—		„ ૧૨૨.
૧૦.	પ્રતિષ્ઠાવિધિ—		„ ૧૫૦.
૧૧.	વાસોંતિકપ્રકરણ—		„ ૧૬૩.
૧૨.	ક્રિયારત્નસમુચ્ચય—		„ ૩૦૧.
૧૩.	સમ્રાટ્કિત્યચરિત્ર (?)		„ ૨૩૬.

બીજા બીજા આચાર્યોના ઉદ્દેશો અને એમના પોતાના ગ્રંથો જેતાં એમનો સમય વિક્રમનો ૧૫ મો સૈકા સુનિશ્ચિત થએલો છે. એમણે પોતાનો એક ગ્રંથ સંસ્તારક પયજ્ઞાની અવચૂરિ ૧૪૮૪ માં કરેલ છે. એ ઉપરથી એમ પણ કહી શકાય કે-કદાચ એઓ પૂરો પન્નરમો સૈકા પણ જીવ્યા હોય અને આવા તપસ્વી પુરુષને માટે આટલું લાંબું જીવન સંભવિત પણ છે. એ પોતે જૈન સાધુ હતા એથી એમનું જીવન ત્યાગ, તપ, શમ અને સંયમમય હતું. એમના જીવન વિષે શ્રી મુનિસુંદરસૂરિએ જે એક અદ્ભુત વાત લખી છે તે આ છે:

“ જગદુત્તરો હિ તેષાં નિયમોઽવદ્યમ્-રોષ-વિકથાનામ્ ।

આસન્નાં મુક્તિરમાં વદતિ ચરિત્રાતિનૈર્મલ્યાત્ ” ॥ ૩૮૧

અર્થાત્ આપણા આ ઉલ્લેખના સૂત્રધાર શ્રીગુણરત્નસૂરિને એવો નિયમ હતો કે “ કદી પણ ગર્વ ન કરવો, રોષ ન કરવો અને વિક-થામાં ન પડવું. આ નિયમ જ એમની આસન્નમુક્તિની પ્રતીતિ કરાવે છે. ” જો કે જૈન સાધુઓના બીજા બીજા આચારો વિશેષ કિલ્લ છે તો પણ તે માત્ર દેહકલેશરૂપ હોવાથી પાળવા સુગમ પડે છે. શ્રીગુણ-રત્નસૂરિને આ નિયમ તો એ દેહકલેશરૂપ લોચાદિ કષ્ટો કરતાં પણ વિશેષ કઠણ છે અને પાળવો પણ મહાદુર્ઘટ છે, માટે જ એને અહીં અદ્ભુત વાત તરીકે જણાવેલો છે. તેઓએ પોતાની વંશપરંપરા ‘ ક્રિયારત્ન સમુચ્ચય ’ની પ્રશસ્તિમાં સવિસ્તર આપેલી છે.

છેવટ શ્રીરત્નશેખરગણિએ, આ ગુણરત્ન સંબંધે કરેલો પ્રશંસા-ત્મક ઉલ્લેખ આપીએ છીએ:

“ ઓગુણરત્નાસ્તુતીયાશ્ચ ॥

ષડ્દર્શનવૃત્તિ-ક્રિયારત્નસમુચ્ચય-વિચારનિચયસૃજઃ ।

યેષાં ઓસુગુરુણાં પ્રસાદતોઽન્દે ષડ્ઙ્કુચિશ્વમિતે

ઓરત્નશેખરગણિર્વૃત્તિમિમાકૃત કૃતિતુષ્ટયૈ ॥ ”

અર્થાત્ “ દેવસુંદરસૂરિના ત્રીજા શિષ્ય નામે ગુણરત્નસૂરિ થયા, એમણે ષડ્દર્શનસમુચ્ચયની વૃત્તિ અને ક્રિયારત્નસમુચ્ચય વગેરે અનેક ગ્રંથો સરળતા એ શ્રી સુગુરુની કૃપાથી રત્નશેખરગણિએ ૧૪૯૬માં આ (શ્રાદ્ધપ્રતિક્રમણસૂત્રની) વૃત્તિને રચેલી છે.”

પચીશ વર્ષ પૂર્વે આ “જૈન દર્શન” નામનું પુસ્તક મનસુખ-લાલ રવજીભાઈ મહેતા તરફથી બહાર પાડવામાં આવેલ. આપણા સમાજ-માં પ્રખ્યાતિ પામેલા પંડિત બેચરદાસ જીવરાજે અતુલ પરિશ્રમ લઈ તે સમયે અનુવાદ કરેલ. દિવસો જતાં આ પુસ્તકની ખેંચ દેખાઈ.

સ્વ. આચાર્ય મહારાજશ્રી વિજયનીતિસૂરિના પ્રશિષ્ય અને આ. શ્રી વિજયમહેન્દ્રસૂરિના શિષ્ય આચાર્ય શ્રી વિજયમહેન્દ્રસૂરિજીને આ પુસ્તકની અતિશય અગત્યતા જણાઇ. આ. શ્રી વિજયમહેન્દ્રસૂરિજીએ અત્યારસુધીમાં આવા ઉપદેશક ને ઉપયોગી આઠ દશ ગ્રંથો પ્રકાશમાં આપ્યા છે, જે તેમની સારી સાહિત્યરુચિ દર્શાવે છે. આવા લોકભોગ્ય અને ઉપદેશક ગ્રંથનો વિશાળ પ્રમાણમાં પ્રચાર થાય તેવા હેતુથી, યુદ્ધને અંગે કાગળો તથા છપાઈની અતિશય મોંઘવારી છતાં આ પુસ્તકની પુનરાવૃત્તિ કરવા માટે ઉપદેશ કર્યો અને તેમના શિષ્ય મુનિરાજ શ્રી કલહંસવિજયજીએ આ આજ્ઞામાં પુષ્ટિ આપી. પરિણામે સં. ૨૦૦૦ ના પાડીવખાતેના ચાતુર્માસમાં શેઠ મૂળચંદ જોરાજી તથા શેઠ રીખ-વદાસ મૂળચંદ તરફથી પંચમાંગ શ્રી ભગવતીસૂત્રની વાંચના થઈ તે સમયે થયેલ જ્ઞાનખાતાની ઉપજમાંથી પાડીવ પોરવાલ પંચે રૂ. ૮૫૦) આપેલ છે. રૂ. ૨૦૦) જવાલ સંઘના જ્ઞાનખાતામાંથી પુનમચંદજી મોતીજી શેઠ મારફત મદદના મળ્યા છે જ્યારે શા છોગમલ હંસાજી શિવગંજનિવાસીએ રૂ. સાડીઆસઠ સહાયના આપ્યા છે. આ માટે તે સર્વ ગૃહસ્થો ધન્યવાદને પાત્ર છે.

આ. શ્રી વિજયમહેન્દ્રસૂરિજી જ્ઞાન-પ્રચારના આવા કાર્યોમાં સતત પરિશ્રમ સેવી રહ્યા છે. તેમની સાહિત્ય-રુચિ અને સાહિત્ય-પ્રચાર પ્રશંસનીય છે. નિરભિમાન વૃત્તિએ અને આડંબર રહિતપણે તેઓ આવા જ્ઞાન-દાનના અનેક કાર્યો કરવા શક્તિમાન નીવડે તેથી શાસનદેવ પ્રત્યે પ્રાર્થના.

સં. ૨૦૦૨
મૌનએકાદશી

બાલુભાઈ રૂગનાથ શાહ
જમાદારની શેરી
ભાવનગર

गुरुस्तुतिः ।

सूरेः श्रीविजयादिसिंहसुगुरोः पट्टाचलाहर्मणेः ।
साधर्म्यं विभरांभभारं भुवि यो भास्वत्प्रभावोऽनिशम् ॥
स्फूर्जत्प्रौढतरप्रबुद्धिविभवो विद्वद्गणेनेडितः ।
पंन्यासो वितनोतु सत्यविजयो मोदं सतां चेतसि ॥१॥

अज्ञानातिघनांधकारपटलं ज्ञानांशुभासदलम् ।
पापात्मावलिसंल्लसत्कुमुदिनीसंकोचमापादयन् ॥
तेजःपुञ्जसितीकृतक्षितितलो यः सर्वदा द्योतते ।
वन्देऽहं तमहस्करं हि सततं श्रीनीतिसूरीश्वरम् ॥२॥

बाल्ये येन कृतारिषट्कविजये-नासाद्य दीक्षां गुरोः ।
पार्श्वे सूरिविभूषणस्य वसता सास्त्राब्धिरुल्लङ्घितः ॥
नीतेः पट्टविभूषकोज्ज्वलकरः सूरिशचूडामणेः ।
सोऽयं ज्ञानतपोनिधिर्विजयतां श्रीहर्षसूरीश्वरः ॥३॥

શ્રી વર્ધમાન-સત્ય-નીતિ-હર્ષસૂરિ ગ્રંથમાલાના
પ્રકાશનો

- ૧-૨. ઉપદેશરત્નકોશ અને ચાણક્ય નીતિસૂત્ર
(હિંદી ભાષાનુવાદ)
૩. અધ્યાત્મકલ્પસ્કુમ (હિંદી ભાષાંતર)
૪. ઉપદેશરત્નમાલા અને પ્રકીર્ણ ઉપદેશ
૫. પ્રશ્નોત્તરરત્નમાલા
૬. જૈન તત્વસાર સટીક (પ્રતાકાર)
૭. પં. શ્રી જિનવિજયભૂકૃત ચોવીશી-વીશી (સાર્થ)
૮. જૈન દર્શન (ગુજરાતી)

છપાવવા માટે તૈયાર ગ્રંથો

૯. પોડશક પ્રકરણ (બે ટીકા યુક્ત)
૧૦. વ્યવહારશુદ્ધિપ્રકાશ
૧૧. શ્રી ચિદાનંદભૂકૃત પ્રશ્નોત્તરરત્નમાલા (સટીક)

श्रीवर्द्धमान-सत्य-नीति-हर्षसूरि जैनग्रंथमाला पुष्प ८

ॐ अर्हम् नमः ।

जिनागमतत्त्वविशारद-चन्द्रकुलतपागच्छसंविग्नशास्त्राग्रणी-
सुविहित-आचार्य श्रीविजयहर्षसूरीश्वर-
पादपद्मेभ्यो नमः ॥

याकिनीमहत्तराष्ट्र नु-भगवान्-हरिभद्रसूरीश्वरविरचित

षड्दर्शनसमुच्चय (मूल)

उपक्रम—

सद्दर्शनं जिने नत्वा वीरं स्याद्वाददेशकम् ।

सर्वदर्शनवाच्योऽर्थः संक्षेपेण निगद्यते ॥ १ ॥

दर्शनानि षडेवाऽत्र मूलभेदव्यपेक्षया ।

देवता-तत्त्वभेदेन ज्ञातव्यानि मनीषिभिः ॥ २ ॥

दर्शनानां नाम—

बौद्धं नैयायिकं सांख्यं जैनं वैशेषिकं तथा ।

जैमिनीयं च नामानि दर्शनानाममून्यहो ॥ ३ ॥

बौद्धदर्शन—

तत्र बौद्धमते तावद् देवता सुगतः किल ।

चतुर्णामार्यसत्यानां दुःखादीनां प्ररूपकः ॥ ४ ॥

दुःखं संसारिणः स्कन्धाः, ते च पञ्च प्रकीर्तिताः ।
 विज्ञानं वेदना संज्ञा संस्कारो रूपमेव च ॥ ५ ॥
 समुदेति यतो लोके रागादिनां गणोऽखिलः ।
 आत्मा—ऽऽत्मीयस्वभावाख्यः समुदयः स संमतः ॥ ६ ॥
 क्षणिकाः सर्वसंस्कारा इत्येवं वासना तु या ।
 स मार्ग इति विज्ञेयः निर्दोषो मोक्ष उच्यते ॥ ७ ॥
 पञ्चेन्द्रियाणि शब्दाद्या विषयाः पञ्च मानसम् ।
 धर्मायतनमेतानि द्वादशायतनानि च ॥ ८ ॥
 प्रमाणे द्वे च विज्ञेये तथा सौगतदर्शने ।
 प्रत्यक्षमनुमानं च सम्यग्ज्ञानं द्विधा यतः ॥ ९ ॥
 प्रत्यक्षं कल्पनापोढमभ्रान्तं तत्र बुध्यताम् ।
 त्रिरूपाह्लिङ्गतो लिङ्गिज्ञानं त्वनुमानसंज्ञितम् ॥ १० ॥
 रूपाणि पक्षधर्मत्वं सपक्षे विद्यमानता ।
 विपक्षे नास्तिता हेतोरेवं त्रीणि विभाव्यताम् ॥ ११ ॥
 बौद्धराद्धान्तवाच्यस्य संक्षेपोऽयं निवेदितः ।

नैयायिकदर्शन—

नैयायिकमतस्येतः कथ्यमानो निश्चयताम् ॥ १२ ॥
 अक्षपादमते देवः सृष्टि-संहारकृत् शिवः ।
 विभुर्नि यैकसर्वज्ञो नित्यबुद्धिसमाश्रयः ॥ १३ ॥
 तत्त्वानि षोडशाऽमुत्र प्रमाणादीनि तद्यथा ।

प्रमाणं च प्रमेयं च संशयैश्च प्रयोजनम् ॥ १४ ॥

दृष्टान्तोऽप्यथ सिद्धान्तोऽवयवांस्त्वं-निर्णयौ ।

चांदो जल्पो वितण्डा च हेतुभासाश्छलानि च ॥ १५ ॥

जातयो निग्रहस्थानान्येषामेवं निरूपणा ।

अर्थोपलब्धिहेतुः स्यात् प्रमाणं तत् चतुर्विधम् ॥ १६ ॥

प्रत्यक्षमनुमानं चोपमानं शाब्दिकं तथा ।

तत्रेन्द्रियाऽर्थसंपर्कोत्पन्नमव्यभिचारि च ॥ १७ ॥

व्यवसायात्मकं ज्ञानं व्यपदेशविवर्जितम् ।

प्रत्यक्षमनुमानं तु तत्पूर्वं त्रिविधं भवेत् ॥ १८ ॥ (युग्मम्)

पूर्ववत् शेषवत् चैव दृष्टं सामान्यतस्तथा ।

तत्राऽऽद्यं कारणात् कार्यानुमानमिह गीयते ॥ १९ ॥

रोलम्ब-गवल-व्याल-तमालमलिनत्विषः ।

वृष्टिं व्यभिचरन्तीह नैवंप्रायाः पयोमुचः ॥ २० ॥

कार्यात् कार्यानुमानं यच्च तत् शेषवद् मतम् ।

तथाविधनदीपूरात् मेघो वृष्टो यथोपरि ॥ २१ ॥

यच्च सामान्यतो दृष्टं तदेवं गतिपूर्विका ।

पुंसि देशान्तरप्राप्तिर्यथा सूर्येऽपि सा तथा ॥ २२ ॥

प्रसिद्धवस्तुसाधर्म्यादप्रसिद्धस्य साधनम् ।

उपमानं समाख्यातं यथा गौर्गवयस्तथा ॥ २३ ॥

शाब्दमात्रोपदेशस्तु मानमेवं चतुर्विधम् ।

प्रमेयं त्वात्मदेहाद्यं बुद्धि-इन्द्रिय-सुखादि च ॥ २४ ॥
 किमेतद्-इति संदिग्धः प्रत्ययः संशयो मतः ।
 प्रवर्तते यदर्थित्वात् तत् तु साध्यं प्रयोजनम् ॥ २५ ॥
 दृष्टान्तस्तु भवेदेष विवादविषयो न यः ।
 सिद्धान्तस्तु चतुर्भेदः सर्वतन्त्रादिभेदतः ॥ २६ ॥
 प्रतिज्ञा-हेतु-दृष्टान्तो-पनया निगमस्तथा ।
 अवयवाः पञ्च तर्कः संशयोपरमे भवेत् ॥ २७ ॥
 यथा काकादिसंपातात् स्थाणुना भाव्यमत्र हि ।
 ऊर्ध्वं संदेह-तर्काभ्यां प्रत्ययो निर्णयो मतः ॥ २८ ॥
 आचार्य-शिष्ययोः पक्ष प्रतिपक्षपरिग्रहात् ।
 या कथाऽभ्यासहेतुः स्यादसौ वाद उदाहृतः ॥ २९ ॥
 विजिगीषुकथा या तु छल-जात्यादिदूषणम् ।
 स जल्पः सा वितण्डा तु या प्रतिपक्षवर्जिता ॥ ३० ॥
 हेत्वाभासा असिद्धाद्याश्छलं 'कूपो नवोदकः' ।
 जातयो दूषणाभासाः पक्षादि दूष्यते न यैः ॥ ३१ ॥
 निग्रहस्थानमाख्यातं परो येन निगृह्यते ।
 प्रतिज्ञाहानि-संन्यास-विरोधादिविभेदतः ॥ ३२ ॥
 नैयायिकमतस्यैवं समासः कथितोऽधुना ।

सांख्यदर्शन—

सांख्याभिमतभावानामिदानीमयमुच्यते ॥ ३३ ॥

सांख्या निरीश्वराः केचित् केचिद् ईश्वरदेवताः ।
 सर्वेषामपि तेषां स्यात् तत्त्वानां पञ्चविंशतिः ॥ ३४ ॥
 सत्त्वं रजस्तमश्चेति ज्ञेयं तावद् गुणत्रयम् ।
 प्रसाद-ताप-दैन्यादिकार्यलिङ्गं क्रमेण तत् ॥ ३५ ॥
 एतेषां या समावस्था सा प्रकृतिः किलोच्यते ।
 प्रधाना-ऽव्यक्तशब्दाभ्यां वाच्या नित्यस्वरूपिका ॥ ३६ ॥
 ततः संजायते बुद्धिर्महानिति यकोच्यते ।
 अहंकारः ततोऽपि स्यात् तस्मात् षोडशको गणः ॥ ३७ ॥
 स्पर्शनं रसनं घ्राणं चक्षुः श्रोत्रं च पञ्चमम् ।
 पञ्च बुद्धीन्द्रियाण्याहुस्तथा कर्मेन्द्रियाणि च ॥ ३८ ॥
 पायू-पस्थ-वचः-पाणि-पादांख्यानि मनस्तथा ।
 अन्यानि पञ्च रूपप्रदितन्मात्राणि इति षोडश ॥ [युग्मम्]
 रूपात् तेजो रसादापो गन्धाद् भूमिः स्वराद् र्नमः ।
 स्पर्शाद् वायुः तथैवं च पञ्चभ्यो भूतपञ्चकम् ॥ ४० ॥
 एवं चतुर्विंशतितत्त्वरूपं निवेदितं सांख्यमते प्रधानम् ।
 अन्यस्त्वकर्ता विगुणस्तु भोक्ता तत्त्वं पुमान्
 नित्यचिद् अभ्युपेतः ॥ ४१ ॥
 पञ्चविंशतितत्त्वानि संख्ययैवं भवन्ति च ।
 प्रधान-नरयोश्चात्र वृत्तिः पङ्गु-अन्धयोरिव ॥ ४२ ॥
 प्रकृति-वियोगो मोक्षः पुरुषस्यैवाऽऽन्तरज्ञानात् ।

(६)—

मानत्रितयं च भवेत् प्रत्यक्षं लैङ्गिकं शाब्दम् ॥ ४३ ॥

एवं सांख्यमतस्याऽपि समासः कथितोऽधुना ।

जैनदर्शन —

जैनदर्शनसंक्षेपः कथ्यते सुविचारवान् ॥ ४४ ॥

जिनेन्द्रो देवता तत्र राग-द्वेषविवर्जितः ।

हतमोहमहामल्लः केवलज्ञानदर्शनः ॥ ४५ ॥

सुराऽसुरेन्द्रसंपूज्यः सद्भूतार्थोपदेशकः ।

कृत्स्नकर्मक्षयं कृत्वा संप्राप्तः परमं पदम् ॥ ४६ ॥

जीवाऽजीवौ तथा पुण्यं पापमाश्रवं-संवरौ ।

बन्धश्च निर्जरा-मोक्षौ नव तत्त्वानि तन्मते ॥ ४७ ॥

तत्र ज्ञानादिधर्मेभ्यो भिन्नाभिन्नो विवृत्तिमान् ।

शुभा-ऽशुभकर्मकर्त्ता भोक्ता कर्मफलस्य च ॥ ४८ ॥

चैतन्यलक्षणो जीवः यश्चैतद्विपरीतवान् ।

अजीवः स समाख्यातः पुण्यं सत्कर्मपुद्गलाः ॥ ४९ ॥ (युग्मम्)

पापं च तद्विपरीतं तु मिथ्यात्वाद्याश्च हेतवः ।

यस्तैर्बन्धः स विज्ञेय आश्रवो जिनशासने ॥ ५० ॥

संवरस्तन्निरोधस्तु बन्धो जीवस्य कर्मणः ।

अन्योन्यानुगमात् कर्मसंबन्धो यो द्वयोरपि ॥ ५१ ॥

बद्धस्य कर्मणः शाटो यस्तु सा निर्जरा मता ।

आत्यन्तिको वियोगस्तु देहादेर्मोक्ष उच्यते ॥ ५२ ॥

एतानि तत्र तत्त्वानि यः श्रद्धात्ते स्थिराश्चयः ।
 सम्यक्त्वज्ञानयोगेन तस्य चारित्रयोग्यता ॥ ५३ ॥
 तथाभव्यत्वपाकेन यस्यैतत् त्रितयं भवेत् ।
 सम्यग्ज्ञान-क्रियायोगात् जायते मोक्षभाजनम् ॥ ५४ ॥
 प्रत्यक्षं च परोक्षं च द्वे प्रमाणे तथा मते ।
 अनन्तधर्मकं वस्तु प्रमाणविषयस्त्विह ॥ ५५ ॥
 अपरोक्षतयाऽर्थस्य ग्राहकं ज्ञानमीदृशम् ।
 प्रत्यक्षमितरत् ज्ञेयं परोक्षं ग्रहणेश्चया ॥ ५६ ॥
 येनोत्पाद-व्यय-ध्रौव्ययुक्तं यत् सत् तदिष्यते ।
 अनन्तधर्मकं वस्तु तेनोक्तं मानगोचरः ॥ ५७ ॥
 जैनदर्शनसंक्षेप इत्येष कथितोऽनघः ।
 पूर्वापरविधातस्तु यत्र क्वापि न विद्यते ॥ ५८ ॥

वैशेषिकदर्शन—

देवताविषये भेदो नास्ति नैयायिकैः समम् ।
 वैशेषिकाणां तत्त्वे तु विद्यतेऽसौ निदर्श्यते ॥ ५९ ॥
 द्रव्यं गुणस्तथा कर्म सामान्यं च चतुर्थकम् ।
 विशेषे-समवायौ च तत्त्वषट्कं हि तन्मते ॥ ६० ॥
 तत्र द्रव्यं नवधा भू-जल-तेजो-ऽनिला-ऽन्तरिक्षाणि ।
 काल-दिग्-आत्म सनांसि च गुणः पुनः पञ्चविंशतिधा ॥ ६१ ॥
 स्पर्श-रस-रूप-गन्धाः शब्दः संख्या विभाग-संयोगौ ।

(८)—

परिमाणं च पृथक्त्वं तथा परत्वा-ऽपरत्वे च ॥ ६२ ॥
बुद्धिः सुख-दुःखे-च्छा धर्मा-ऽधर्मौ प्रयत्न-संस्कारौ ।
द्वेषः स्नेह-गुरुत्वे द्रवत्व-वेगौ गुणा एते ॥ ६३ ॥
उत्क्षेपा-ऽवक्षेपौ आकुञ्चनकं प्रसारणं गमनम् ।
पञ्चविधं कैर्भेदतु परा-ऽपरे द्वे तु सामान्ये ॥ ६४ ॥
तत्र परं सत्तारूपं द्रव्यत्वाद्यपरमथ विशेषस्तु ।
निश्चयतो नित्यद्रव्यवृत्तिरन्त्यो विनिर्दिष्टः ॥ ६५ ॥
य इहाऽयुतसिद्धानामाधारा-ऽऽधेयभूतभावानाम् ।
संबन्ध इह प्रत्ययहेतुः प्रोक्तः स समर्वायः ॥ ६६ ॥
प्रमाणं च द्विधाऽमीषां प्रत्यक्षं लैङ्गिकं तथा ।
वैशेषिकमतस्यैवं संक्षेपः परिकीर्तितः ॥ ६७ ॥

जैमिनीय(मीमांसा)दर्शन—

जैमिनीयाः पुनः प्राहुः सर्वज्ञादिविशेषणः ।
देवो न विद्यते कोऽपि यस्य मानं वचो भवेत् ॥ ६८ ॥
तस्मादतीन्द्रियार्थानां साक्षाद् द्रष्टुर्भावतः ।
नित्येभ्यो वेदवाक्येभ्यो यथार्थत्वविनिश्चयः ॥ ६९ ॥
अत एव पुराकार्यो वेदपाठः प्रयत्नतः ।
ततो धर्मस्य जिज्ञासा कर्तव्या धर्मसाधनी ॥ ७० ॥
नोदनालक्षणो धर्मो नोदना तु क्रियां प्रति ।
प्रवर्तकं वचः प्राहुः “स्वः कामोऽग्निं यजेत्” यथा ॥ ७१ ॥

प्रत्यक्षमनुमानं च शाब्दं चोपमया सह ।
 अर्थापत्तिरभावश्च षट् प्रमाणानि जैमिनेः ॥ ७२ ॥
 तत्र प्रत्यक्षमक्षाणां संप्रयोगे सतां सति ।
 आत्मनो बुद्धिजन्मेत्यनुमानं लैङ्गिकं पुनः ॥ ७३ ॥
 शाब्दं शाश्वतवेदोत्थमुपमानं परिकीर्तितम् ।
 प्रसिद्धार्थस्य साधर्म्यादप्रसिद्धस्य साधनम् ॥ ७४ ॥
 दृष्टार्थानुपपत्त्या तु कस्याऽप्यर्थस्य कल्पना ।
 क्रियते यद्बलेनाऽसावर्थापत्तिरुदाहृता ॥ ७५ ॥
 प्रमाणपञ्चकं यत्र वस्तुरूपे न जायते ।
 वस्तुसत्ताऽवबोधार्थं तत्राऽभावप्रमाणता ॥ ७६ ॥
 जैमिनीयमतस्याऽपि संक्षेपोऽयं निवेदितः ।
 एवमास्तिकवादानां कृतं संक्षेपकीर्तनम् ॥ ७७ ॥
 नैयायिकमतादन्ये भेदं वैशेषिकैः सह ।
 न मन्यन्ते मते तेषां पञ्चैवाऽऽस्तिकवादिनः ॥ ७८ ॥
 षष्ठदर्शनसंख्या तु पूर्यते तन्मते किल ।
 लोकायतमतक्षेपात् कथ्यते तेन तन्मतम् ॥ ७९ ॥

लोकायतदर्शन—

लोकायता वदन्त्येवं नास्ति देवो न निर्वृतिः ।
 धर्माऽधर्मौ न विद्येते न फलं पुण्य-पापयोः ॥ ८० ॥
 एतावानेव लोकोऽयं यावानिन्द्रियगोचरः ।

भद्रे ! वृकपदं पश्य यद् वदन्ति बहुश्रुताः ॥ ८१ ॥
 पिव स्वाद च जातशोभने ! यदतीतं वरगाग्नि ! तन्न ते ।
 न हि भीरु ! गतं निर्वर्तते समुदयमात्रमिदं कलेवरम् ॥ ८२ ॥
 किञ्च, पृथ्वी जलं तेजो वायुर्भूतचतुष्टयम् ।
 चैतन्यभूमिरेतेषां मानं त्वक्षजमेव हि ॥ ८३ ॥
 पृथ्व्यादिभूतसंहत्यां तथादेहादिसंभवः ।
 मदशक्तिः सुराङ्गेभ्यो यद्वत् तद्वत् स्थितात्मता ॥ ८४ ॥
 तस्माद् दृष्टपरित्यागाद् यद् अदृष्टे प्रवर्तनम् ।
 लोकस्य तद् विमूढत्वं चार्वाकाः प्रतिपेदिरे ॥ ८५ ॥
 साध्यावृत्ति-निवृत्तिभ्यां या प्रीतिर्जायते जने ।
 निरर्था सा मते तेषां सा* चाऽऽकाशात् परा नहि ॥ ८६ ॥
 लोकायतमतेऽप्येवं संक्षेपोऽयं निवेदितः ।
 अभिधेयतात्पर्यार्थः पर्यालोच्यः सुबुद्धिभिः ॥ ८७ ॥

* ' धर्मः कामात् परो नहि ' इति पाठभेदः ।



શ્રી હરિભદ્રસૂરિકૃત

પદ્મદર્શનસમુચ્ચયના મૂળનું સંક્ષિપ્ત ભાષાંતર

૧. બૌદ્ધદર્શનઃ^૧

બૌદ્ધમતમાં મુખ્ય દેવતા સુગત છે, એ સુગતદેવે ચાર આર્ય-સત્યોને જણાવેલાં છે: ૧ દુઃખ, ૨ સમુદય, ૩ માર્ગ અને ૪ નિરોધ.

દુઃખ—શબ્દનો ભાવ પ્રતીત છે, તેના પાંચ પ્રકાર છે: ૧ વિજ્ઞાન, ૨ વેદના, ૩ સંજ્ઞા, ૪ સંસ્કાર અને ૫ રૂપ.

૧. વર્તમાનમાં બૌદ્ધદર્શનના મુખ્ય પુરુષ તરીકે બુદ્ધને ગણવામાં આવે છે. એમનો જન્મ મગધદેશમાં ‘ગયા’ પાસેના ‘કપિલ-વસ્તુ’ ગામમાં થયેલો હતો. એમનું મૂળ નામ ‘સિદ્ધાર્થ’ છે. એમના પિતાશ્રીનું નામ શુદ્ધોદન અને માતાજીનું નામ માયાદેવી છે. એમનો વંશ શાક્ય છે, જાતિ ક્ષત્રિય છે અને ગોત્ર ગૌતમ છે. એમના પિતા શુદ્ધોદન કપિલવસ્તુના રાજેન્દ્ર હતા. આ મહાપુરુષનું ચરિત્ર સંસારપ્રસિદ્ધ હોવાથી અત્રે એ વિષે લખવું પુનરુક્ત જેવું છે. એમના અનુયાયી સાધુઓને ‘લિક્કખુ’ શબ્દથી અને ગૃહસ્થોને ‘ઉપાસક’ શબ્દથી ઓળખવામાં આવે છે. બુદ્ધે ‘અહિંસા’ ને જ પરમધર્મ ગણેલો છે. આ મહાપુરુષ આત્મવાદી છે, તો પણ તેમની પછીના તેમના કેટલાક અનુયાયીઓની તર્કજ્ઞાને ક્ષીણે તેમના ઉપર ‘અનાત્મવાદી’ તરીકેનો જે આરોપ આજ ધણા વખતથી મૂકવામાં આવેલો છે તે અવિવેકથી થયેલો છે અને ખોટો છે. એ માટે એમના પાલીભાષામાં લખાયેલા ગ્રંથોને મનનપૂર્વક વાંચવાની પાઠકોને વિનંતિ કરવામાં આવે છે. એમના અનુયાયી લિક્કખુઓના વેપ અને આચાર સંબંધે આચાર્ય શ્રીગુણરત્નસૂરિ જણાવે છે કે “બૌદ્ધલિક્કખુઓ ચમર રાખે છે, બેસવાને ચામડાનું આસન રાખે છે, હાથમાં કંમણુ ધારણ કરે છે, માથે હજમત કરાવે છે, ઘુંટી સુધી

૧. 'વિજ્ઞાન' એટલે 'આ રૂપ, આ રસ' વગેરે જ્ઞાતવું જ્ઞાન.
૨. 'વેદના' એટલે શારીરિક કે માનસિક સુખ દુઃખનો અનુભવ.
૩. 'સંજ્ઞા' એટલે 'આ માણસ, આ પશુ' વગેરે પ્રકારની જુદી

જુદી સંજ્ઞા.

૪. 'સંસ્કાર' એટલે પુણ્ય વા પાપનો સંસ્કાર.

૫. 'રૂપ' એટલે પૃથ્વી, પાણી, તેજ અને વાયુ વગેરે ભૂતો.

લાંબો ગેરૂઆ રંગનો કપડો પહેરે છે, સ્નાન વગેરે શૌચ વિશેષ કરે છે. એઓ આહારમાં માંસને પણ ખાય છે. માર્ગમાં ચાલતી વખતે જીવ-દયા માટે, જમીનને પ્રમાણે ચાલે છે, અહ્યયર્થ વગેરે પોતાની ક્રિયામાં એઓ વિશેષ દૃઢ હોય છે. એઓ ત્રણ રત્નોને માને છે; ધર્મરત્ન, બુદ્ધરત્ન અને સંઘરત્ન. એમની શાસનદેવી તારાદેવી છે. એમના પ્રાસાદો ગોળાકારે હોય છે-એઓને 'બુદ્ધાંડક' કહેવામાં આવે છે:—
(પૃથ્વશનસમુચ્ચયની ટીકા તથા રાજશેખરનો પૃથ્વશન-સમુ)

વર્તમાનમાં આ મતનો પ્રચાર ઘણો વધારે છે: સિંહલદ્વીપ, તિબેટ, આસામ, સિઆમ, અન્નદેશ, જાપાન અને ચીન તથા યુરોપમાં પણ આ મત ફેલાયેલો છે. અત્યારે બધી પ્રજાઓ કરતાં બૌદ્ધપ્રજા સંખ્યામાં ઘણી વધારે છે. આપણા દેશમાં પણ હવે આ દર્શનનો પ્રચાર થવા લાગ્યો છે. વર્તમાનમાં મેં નજરે જોયેલા કોલોમો (સીલોન) ના બૌદ્ધ સાધુઓનો વેષ અને આચાર આ પ્રમાણે છે: તેઓ હાથમાં પંખો રાખે છે, બેઝગાડી વગેરે વાહનોમાં બેસે છે, માથે અને લમર ઉપર સુદ્ધાં હજમત કરાવે છે, ખાવામાં માંસ લે છે, જમીનને પ્રમા-જવા માટે તેઓ હાથમાં ચમર કે બીજું કશું રાખતા નથી, અહ્યયર્થ પાળે છે, પોતાને ઘેર જઈ શકે છે. દસ દસ વરસની ઉમરના પણ કેટલાક બૌદ્ધ સાધુઓને મેં ત્યાં જોયેલા છે. કેટલાક ભિક્ષા કરીને ખાય છે અને કેટલાક મઠોમાં ભોજન કરે છે. કોલોમોમાં બૌદ્ધોના મોટા મોટા

સમુદય—એટલે રાગ અને દ્વેષ વગેરે કષાયોનું કારણ અથવા મમતા—‘હું અને મારું’ એવો ભાવ.

માર્ગ—એટલે ‘સંસ્કાર’ માત્ર ક્ષણિક છે એવી વાસના.

નિરોધ—એટલે સર્વ પ્રકારનો નિરોધ અર્થાત્ ‘નિરોધ’નું બીજું નામ નિર્વાણ—મુક્તિ.

ધણા ‘વિહારો’ છે. એ સાધુઓ વિશેષે કરીને અધ્યાપનનું અને ઉપ-દેશનું કામ કરે છે. ત્યાંના કેટલાક મુખ્ય મુખ્ય સાધુઓ મોટાં મોટાં વિદ્યાપીઠો સ્થાપી પાલી ભાષા અને ત્રિપિટક ઉપરાંત સંસ્કૃત ભાષાને પણ શીખવવાનો પ્રયાસ કરે છે. ત્યાં ચાલતાં બૌદ્ધ પુસ્તકો વિશેષે કરીને પાલીભાષામાં અને સિંહલી લિપિમાં લખાએલાં છે. એ સમસ્ત બૌદ્ધ પુસ્તકો ત્રણ વિભાગમાં વહેંચાએલાં છે: સુત્તપિટક (જેમાં શ્રીબુદ્ધના વિહારો—પ્રવાસો અને ઉપદેશોનું વર્ણન છે), વિનયપિટક (જેમાં શ્રીબુદ્ધના અનુયાયીઓએ પાળવાના આચારો તથા પ્રાયશ્ચિત્ત વગેરેનાં વિધાનો છે) અને અભિધમ્મપિટક (જેમાં શ્રીબુદ્ધ-ધર્મને લગતું તત્ત્વજ્ઞાન નોંધાએલું છે). હાલના બૌદ્ધ લિક્ષુઓ બે પ્રકારે વહેંચાએલા છે; હીનયાન અને મહાયાન. કાલંબો તરફના બૌદ્ધો પ્રાયઃ હીનયાની ગણાય છે. કાલંબો માં પ્રસિદ્ધ વિદ્યાપીઠ ‘વિદ્યોદય-પરિવેણ’ નામે છે અને પ્રસિદ્ધ સાધુ તરીકે એ વિદ્યાપીઠના અધ્યક્ષ સ્થવિર સુમંગલના શિષ્ય સ્થવિર જ્ઞાનેશ્વર છે. એઓનું પૂજ્ય વૃક્ષ ‘પીપળો’ છે. અનુરાધાપુરના મંદિરમાં અત્યારે પણ બુદ્ધ ગયાથી આણેલી શાખામાંથી જીગેલા ૨૫-૫૦ પીપળા જીભેલા છે. ભારતવર્ષમાં કાશી, રાજગૃહી, પાવાપુરી, ચંપાપુરી, કૌશાંબી વગેરે સ્થળે બુદ્ધ વિહરેલા હોવાથી ત્યાં ત્યાં ખોદકામ કરતાં અનેક બુદ્ધની મૂર્તિઓ (જીભેલી વા બેઠેલી), સ્તૂપો, ધર્મચક્રો અને બીજાં પણ નિશાનો મળેલાં છે. શ્રીગુણરત્નસૂરિજીએ જે ‘બુદ્ધમંદિરો’ને ‘બુદ્ધાંકક’ શબ્દથી લખેલાં છે તેવા પણ અનેક સ્તૂપો મગધ દેશમાં સારનાથ વગેરે

૨ આયતન—આર છે: પાંચ ઇદ્રિયો, શબ્દ, રૂપ, રસ, ગંધ અને સ્પર્શ—એ પાંચ વિષયો, મન અને આરમું ધર્માયતન^૩ એટલે શરીર.

૩ પ્રમાણ—એ છે: પ્રત્યક્ષ અને અનુમાન.

પ્રત્યક્ષ એટલે કદપનારહિત અને બ્રાંતિ વિનાનું જ્ઞાન.

અનુમાન એટલે કોઈ પ્રકારના નિશાનથી થનારું જ્ઞાન.

૨ નૈયાયિક દર્શન:૪

નૈયાયિક દર્શનમાં મુખ્ય દેવતા ‘શિવ’ છે— એ સંસારનો સરજનહાર છે, નાશ કરનાર છે અને પાલનહાર પણ છે—વ્યાપક છે,

અનેક સ્થળે તથા પૂતા પાસે કાર્લા વગેરે અનેક ડેકાણે આજે પણ હયાત છે. કાલબોમાં પણ શ્રીયુદ્ધનાં નવા મંદિરો બહુ સુશોભિત સ્વચ્છ અને સુગંધવાસિત રહે છે. ત્યાં દરેક પૂર્ણિમાએ લોકોનો મોટો સમૂહ દર્શને આવે છે. ઔદ્ધ પુસ્તકો વિશેષે કરીને પાલીલાષામાં છે, તો પણ ‘લંકાવતારમ્સૂત્ર’ અને ‘લક્ષિતવિસ્તર’ જેવાં અનેક પુસ્તકો સંસ્કૃત-મિશ્ર પાલીમાં તથા કેટલાક (માધ્યમિકાવૃત્તિ વગેરે) ગ્રંથો તદ્દન સંસ્કૃત-માં વિદ્યમાન છે. ‘મજ્ઞિઝમનિકાય’ નામના ગ્રંથમાં શ્રીયુદ્ધ અને ભગવાન જ્ઞાતપુત્ર(મહાવીર)નો પરસ્પર થએલો વાર્તાલાપ જણાવેલો છે—એ બન્ને મહાપુરુષો સમસમયી તો હતા જ.

૨. ‘આયતન’ નામ ‘સ્થાન’નું છે. ઇદ્રિયો વગેરે વિષયોનાં સ્થાનરૂપ હોવાથી તેને અહીં ‘આયતન’માં ગણવામાં આવી છે.

૩. ‘શરીર’ નો જો સદુપયોગ કરવામાં આવે તો તે ‘ધર્મ-સ્થાન’ થઈ શકે છે માટે જ એને અહીં ‘ધર્માયતન’ કહેલું છે,

૪. નૈયાયિક દર્શનના અનુયાયી સંન્યાસીઓનો વેષ અને આચાર આ પ્રમાણે છે: “ એઓ તિરંતર દંડ ધારણ કરે છે, મોટી લંગોટી પહેરે છે, શરીરે કામળી ઓઢે છે, જટા વધારે છે, શરીરે રાખ ચોળે છે, જનોઈ પહેરે છે, હાથમાં જલપાત્ર—કમંડલુ રાખે છે, રસકસ વિનાનું

નિત્ય છે, એક છે, સર્વજ્ઞ છે અને એની બુદ્ધિ શાશ્વતી છે.

ભોજન લે છે, ધાણું કરીને વનમાં જ રહે છે, હાથમાં તુંબડું રાખે છે, કંદમૂળ અને ફળ ઉપર રહે છે અને પરાણાગત કરવામાં ઉદ્યુક્ત હોય છે. એઓ બે જાતના હોય છે: સ્ત્રી વિનાના અને સ્ત્રીવાળા. તે બન્નેમાં સ્ત્રી વિનાનો ઉત્તમ ગણવામાં આવે છે. એ જ બ્રહ્મચારી સંન્યાસીઓ પંચાગ્નિતપ તપે છે અને હાથમાં તથા જટામાં પ્રાણલિંગધર (?) હોય છે. જ્યારે તેઓ સંયમની પરાકાષ્ટાએ પહોંચે છે ત્યારે તો નાગા જ રહે છે અને દાતણ કરીને, હાથ મોં ઘોષ્ટને, શરીર ભસ્મ લગાડીને શિવનું ધ્યાન કરે છે. તેઓનો યજમાન જ્યારે નમસ્કાર કરે ત્યારે તે ‘**નમઃ શિવાય**’ એમ બોલે છે અને એ સંન્યાસી તો માત્ર ‘**નમઃ શિવાય**’ એમ બોલે છે. એઓ ‘ધૃશ્વરના અદાર અવતારોને આ પ્રમાણે ગણાવે છે; નકુલી, કૌશિક, ગાર્ગ્ય, મૈત્ર્ય, (અ)કૌરુષ, ઇશાન, પારગાર્ગ્ય, કપિલાંડ, મનુષ્યક, અપરકુશિક, અત્રિ, પિંગ્વાક્ષ, પુષ્પક, બૃહદ્વા(યો)ય, અગસ્તિ, સંતાન, રાશીકર અને વિદ્યાગુરુ. એ સાધુઓ ‘તપસ્વીઓ’ પણ કહેવાય છે. તેઓના સર્વ તીર્થોમાં પૂજા કરનારા (પૂજકારી-પૂજારી) ભરડાઓ હોય છે. એઓ સમ્મુખ રહીને દેવાને નમતા નથી, (પણ આડો દંડવત્ કરે છે) તેમાંનાં કેટલાંક વિકાર વિનાના તપસ્વીઓ કહે છે કે, “જ્યાં ગંગા નથી, ફણી નથી, કપાલમાં માળા અને ચંદ્રની કળા નથી, (ખોળામાં) પાર્વતી નથી, (માથે) જટા નથી, (શરીરે) વિઘ્ન-ભસ્મ નથી અને બીજું પણ કાંઈ નથી તે રૂપ ધૃશ્વરનું પુરાણું છે અને મુનિઓ પણ એ જ રૂપનું ધ્યાન કરે છે. જે આ રૂપ ગંગાવાળું, ફણીવાળું વા પાર્વતીવાળું છે તે તો ધૃશ્વરનું અર્વાચીન રૂપ છે અને એ રૂપને તો ભોગ-લુપ્થ પુરુષો પૂજે છે. એ તપસ્વીઓના પ્રકાર ચાર છે: શૈવ, પાશુપત, મહા-વ્રતધર અને કાલમુખ. શૈવો તો આ તૈયાયિક દર્શનને અનુસરનારા હોય છે. શિવજી તરફ ભક્તિને રાખતો વ્રતી ‘ભરટ’ કહેવાય છે, ભરટ થવામાં કાંઈ

તત્ત્વો સોળ છે: ૫ પ્રમાણુ, પ્રમેય, સંશય, પ્રયોજન, દર્શાંત, સિદ્ધાંત, અવયવ, તર્ક, નિર્ણય, વાદ, જલ્પ, વિતંડા, હેત્વાભાસ, છલ, જાતિ અને સોળમું નિગ્રહસ્થાન.

પ્રમાણુ—વડે જ પદાર્થમાત્રની ઓળખાણ થાય છે. એના ૬ ચાર પ્રકાર છે: પ્રત્યક્ષ, અનુમાન, ઉપમાન અને યોથું શાબ્દિક.

જાતનો ‘વર્ણુ’ વગેરેનો નિયમ નથી—ગમે તે જાતનો માણસ શિવભક્ત હોય તો ભરટ થઇ શકે છે. શૈવોનો યજમાન સત્યવાદી હરિશ્ચંદ્ર છે. ‘નૈયાયિક દર્શન’ નું ‘શ્રીજી’ નામ ‘શૈવદર્શન’ પણ છે” — (૫૩૬ દર્શન-સમુચ્ચયની ટીકા અને રાજાનો ૫૩૬ દર્શનસમુ.)

૫. ‘પ્રમાણુ અને પ્રમેય’ એ બેમાં જ તત્ત્વ માત્રનો સમાવેશ થઇ શકે છે, પણ વિસ્તારાર્થી જિજ્ઞાસુઓને વિશેષ સમજાવવાની ખાતર જ મહર્ષિ અક્ષપાદ ગૌતમે સોળ તત્ત્વોનો ઉલ્લેખ કર્યો છે, જેમ ‘જીવ અને અજીવ’ એ બેમાં જ સર્વ તત્ત્વો સમાઇ જાય છે તો પણ વિશેષ જાણવાની ખાતર જૈનઋષિઓએ નવ તત્ત્વોને, આઠ કર્મોને અને એની અનેકાનેક પ્રકૃતિઓને જણાવી છે તેમ.

૬. જૈન સૂત્રોમાં પણ પ્રમાણુના ચાર પ્રકાર જણાવેલા છે: જીઓ ભગવતીસૂત્ર—

“ પ્રમાણે ચડવિહે પળ્લત્તે, તં જહા-પચ્ચક્કલે, અણુમાણે, ઓવમ્મે, આગમે ” અર્થાત “ પ્રત્યક્ષ, અનુમાન, ઉપમાન અને આગમ (શબ્દ) એ ચાર પ્રમાણુ છે ”—શતક ૫, ઉદ્દેશક ૪, સૂત્ર ૧૯૩ (આ. સમિતિ.)

જીઓ સ્થાનાંગસૂત્ર—

“ હેઠુ ચડવિહે પળ્લત્તે, તં જહા-પચ્ચક્કલે, અણુમાણે, ઓવમ્મે, આગમે ” આ પાઠનો અર્થ આગલા પાઠની જેવો જ છે.

“ હેતુ એટલે પ્રમાણુ ” એમ આ સ્થળે ટીકાકારશ્રીએ જણાવેલું છે:

પ્રત્યક્ષ:

ઇદ્રિયો અને પદાર્થના સંબંધથી થનારું, દોષ^૭ વિનાનું, નિશ્ચય-રૂપ અને શબ્દ રહિત જે જ્ઞાન થાય તે ‘પ્રત્યક્ષ’ કહેવાય.

અનુમાન:

પ્રત્યક્ષ જ્ઞાનની સહાયથી જે જ્ઞાન થાય તે ‘અનુમાન’ કહેવાય. અનુમાનના ત્રણ પ્રકાર છે: પૂર્વવત્,^૮ શેષવત્ અને સામાન્યતોદૃષ્ટ.

ચતુર્થસ્થાન, ઉદ્દેશક ૩, સૂ. ૩૩૮, પૃ. ૨૫૪ આ. સમિતિ.૦)

જીએ. અનુયોગદ્વારસૂત્ર—

“ જ્ઞાનગુણવ્યમાણે ચઽવિવિદે પદ્મત્તે, તં જહા-પચ્ચક્ષ્વે,
અણુમાણે, ઉવસ્મે, આગમે ” અર્થાત્ “ જ્ઞાનગુણપ્રમાણના પ્રકાર ચાર
છે: પ્રત્યક્ષ, અનુમાન, ઉપમાન અને આગમ ” (પૃ. ૨૧૧-૨૧૯
આગમોદય સમિતિ.૦)

૭. સંશય, ભ્રમ વગેરે દોષ વિનાનું.

૮. ‘ખીજ પાસેથી સાંભળીને આપણે જે જાણીએ અથવા
આપણું બોક્ષેલું સાંભળીને ખીજે જે જાણે’ તે જ્ઞાન પ્રત્યક્ષકોટિમાં ન
આવે માટે આ ‘શબ્દરહિત’ વિશેષણ યોજેલું છે.

૯. અનુમાનના આ જ ત્રણ પ્રકારોને જૈનસૂત્રમાં પણ જણાવેલા છે:

જીએ. અનુયોગદ્વારસૂત્ર—

અણુમાણે તિવિદે પળ્લત્તે, તં જહા-પુચ્ચવં, સેસવં, વિદ્ધસા-
હમ્મવં ચ । અર્થાત્ “ અનુમાનના ત્રણ પ્રકાર છે:—પૂર્વવત્, શેષવત્,
અને દૃષ્ટસાધમ્યવત્. ” (પૃ. ૨૧૧-૨૧૯. આગમોદય સમિતિ.૦)

જીએ. ભગવતીસૂત્ર—

“ ત્રિવિધમ્ અનુમાનમ્ પૂર્વવત્ શેષવત્ દૃષ્ટસાધમ્યવત્ચ ”

(૧૮)—

કારણને જોયા પછી થનારા કાર્યના જ્ઞાનનું નામ પૂર્વવત્-અનુમાન^{૧૦}.
કાર્યને જોયા પછી થનારા કારણના જ્ઞાનનું નામ શેષવત્^{૧૧}-અનુમાન.
સમાનપણાથી એટલે સમાનપણું જોઈને થનારા જ્ઞાનનું નામ સામાન્ય-
તોદૃષ્ટ^{૧૨}-અનુમાન.

ઉપમાના:

પ્રસિદ્ધ પદાર્થની ઉપમાદ્વારા થનારું-અપ્રસિદ્ધ પદાર્થનું જ્ઞાન તે ઉપમાન પ્રમાણુ.

અર્થાત્ “ અનુમાનના ત્રણ ભેદ છે: પૂર્વવત્, શેષવત્ અને દૃષ્ટસાધમ્યવત્ ”
(ટીકા, પૃ૦ ૨૨૨-આગમોદય સમિતિ૦)

૧૦. ‘પૂર્વવત્’ વગેરે અનુમાનના ભેદોનું સ્વરૂપ નૈયાયિક દર્શનમાં અને જૈનસૂત્રોમાં એક સરખું જ જણાવેલું છે અને કેટલાક ઉદાહરણો પણ તદ્દત મળતાં મળતાં મૂકેલાં છે. ‘પૂર્વવત્’નો અર્થ આ છે: ‘કારણ’ લગભગ ‘કાર્ય’ની પહેલાં જ પૂર્વમાં જ-રહેનારું હોય છે, માટે જ કારણથી થનારા ‘અનુમાન’ને ‘પૂર્વવત્’ એ નામ આપેલું છે: ગગનમાં ચરેલાં કાળાં વાદળાંએને જોઈને જે વરસાદ આવવાનું અનુમાન કરવામાં આવે છે તે ‘પૂર્વવત્’ અનુમાન.

૧૧. ‘કાર્ય’ માત્ર લગભગ ‘કારણ’ની પછી જ એટલે કારણની હયાતિના સમય પછીના શેષ-આડીના સમયમાં હયાત હોય છે માટે જ ‘કાર્ય’થી થનારા અનુમાનને ‘શેષવત્’ નામ આપેલું છે: નદીને બે કાંઠામાં આવેલી જોઈને ઉપરવાસ વરસાદ થયાનું અનુમાન કરવામાં આવે છે તે ‘શેષવત્’ અનુમાન.

૧૨. જેમકે, અહીં એક ઠેકાણેથી બીજે ઠેકાણે જનારા માણસ, ગતિ કરતો (ચાલતો) જોવામાં આવે છે તેમ સૂર્ય પણ એક ઠેકાણેથી બીજે ઠેકાણે જાય છે માટે તે પણ જરૂર ગતિ કરતો હોવો જોઈએ-એ અનુમાનનું નામ ‘સામાન્યતોદૃષ્ટ’ અથવા ‘દૃષ્ટસાધમ્યવત્’.

શાબ્દિક—

આત્મપુરુષનો ઉપદેશ અર્થાત્ શાસ્ત્રો કે વાણી વગેરે—તે શાબ્દિક પ્રમાણુ.

પ્રમેય—બાર છે: આત્મા,^{૧૩} શરીર, ઇન્દ્રિય, પદાર્થો, બુદ્ધિ, મન, પ્રવૃત્તિ, દોષ, પ્રેત્યભાવ, ફલ, દુઃખ અને બારમું મોક્ષ.

સંશય—એટલે ‘આ શું?’ એ પ્રકારનું સંદેહવાળું જ્ઞાન^{૧૪}.

૧૩. ‘આત્મા અને શરીર’ એ બે જ પ્રમેયોને ગણાવવામાં આવે તો પણ તદ્દાશ્રિત બીજાં દશે આવી જાય તેમ છે, તો પણ વિસ્તરરુચિ મુમુક્ષુને માટે અને તે તે પ્રમેયની સ્ફુટ સમજણ આપવા માટે કારણિક શ્રીઅક્ષપાદજીએ આ જાતનો વિસ્તાર કરેલો છે. આ બારે પ્રમેયોનો અર્થ તો ઉપર્યુક્ત તે તે શબ્દો જ જણાવી દે છે, તો પણ અહીં તે વિષેની અસ્પષ્ટતાને સ્પષ્ટ કરીએ છીએ:

“બુદ્ધિ એટલે જાણવું અર્થાત્ ભોગનિમિત્તક જ્ઞાન, આ જ્ઞાન સંસારનું કારણ હોવાથી હોય એટલે ત્યાજ્ય છે.”

“પ્રવૃત્તિ એટલે સારાં નરસાં ફળવાળી મન, વચન અને શરીરની પ્રવૃત્તિ.”

“દોષ એટલે રાગ, દ્વેષ અને મોહ—આમાં ઇર્ષ્યા વગેરે દોષો પણ સમાઈ જાય છે.”

“પ્રેત્યભાવ એટલે જન્માંતર.”

“ફળ એટલે પૂર્વોક્ત પ્રવૃત્તિ અને દોષદ્વારા થએલું બાહ્ય મુખ્ય-દુઃખરૂપ મુખ્ય ફળ.”

“દુઃખ એટલે પીડા અને સંતાપના સ્વભાવથી થએલું વેદન-અનુભવન.”

“મોક્ષ એટલે અહીં જણાવેલા દુઃખનો સર્વથા વિયોગ.”

૧૪. જેમકે ‘આ ઝાડનું ફુંદું છે કે કોઈ માણસ છે’ એ જાતનું જ્ઞાન.

(૨૦)—

પ્રયોજન—એટલે જે માટે પ્રવૃત્તિ કરાય તે.

દૃષ્ટાંત—એટલે વિવાદ વિનાનો દાખલો—ઉદાહરણ^{૧૫}.

સિદ્ધાંત—એટલે છેવટનો નિર્ણય. એના ચાર પ્રકાર છેઃ સર્વતંત્રસિદ્ધાંત, પ્રતિતંત્રસિદ્ધાંત, અધિકરણસિદ્ધાંત અને ચોથો અબ્યુ-પગમસિદ્ધાંત.

જે નિર્ણય સર્વમાન્ય હોય તે સર્વતંત્રસિદ્ધાંત^{૧૬}.

જે નિર્ણય પ્રતિવાદીને અમાન્ય હોય તે પ્રતિતંત્રસિદ્ધાંત.

જે નિર્ણયની સિદ્ધિ બીજાના પેટામાં થઈ જતી હોય તે અધિકરણસિદ્ધાંત.

જે નિર્ણય અસંમત છતાં ઘડીબરને માટે માનવામાં આવે તે અબ્યુપગમસિદ્ધાંત.

અવયવ—પાંચ છેઃ પ્રતિજ્ઞા, હેતુ, દૃષ્ટાંત, ઉપનય અને નિગમ.

પ્રતિજ્ઞા^{૧૭} એટલે ‘અહીં આમ છે’ એવું કથન.

‘હેતુ’^{૧૮} એટલે કોઈ પ્રકારની કરેલી પ્રતિજ્ઞાની સિદ્ધિનું કારણ.

‘દૃષ્ટાંત’^{૧૯} એટલે એ પ્રતિજ્ઞાને વિશેષતાપૂર્વક સાબિત કરનારો વિવાદ વિનાનો દાખલો.

૧૫. કોઈ બાબતનો નિર્ણય કરવા માટે જે દાખલો અપાય તે જેમ કે—‘જ્યાં જ્યાં ધૂમાડો હોય ત્યાં ત્યાં બધે દેવતા હોય જ’ એ બાબતની સાબિતી માટે ‘રસોડા’નો દાખલો આપવામાં આવે તે ઉદાહરણ.

૧૬. પ્રમાણ, ઇન્દ્રિયો, આત્મા, મોક્ષ અને ભૂતો-વગેરે પદાર્થો સર્વ આસ્તિકોને સમ્મત છે, માટે તે આસ્તિકોને આશ્રી ‘સર્વતંત્ર-સિદ્ધાંત’ કહેવાય.

૧૭. જેમકે, ‘આ ભોંયરામાં દેવતા હોવો જોઈએ’

૧૮. જેમકે, ‘એ ભોંયરામાંથી ધૂમાડો નીકળે છે માટે.’

૧૯. જુઓ આગળનું ટિપ્પણ ૧૫.

‘ ઉપનય^{૨૦} ’ એટલે એ દાખલા ઉપરથી નીકળતો સાર.

‘ નિગમ^{૨૧} ’ એટલે ઉપસંહાર અર્થાત્ એ દાખલાદ્વારા છેવટ થતો નિર્ણય.

તર્ક^{૨૨}—એટલે ‘ અહીં આમ છે માટે આમ હોવું જોઈએ ’ એવી કલ્પના.

આ કલ્પના સંશય મટ્યા પછી થાય છે.

નિર્ણય—છેવટનો નિર્ણય તે નિર્ણય. સંશય અને તર્ક થઈ રહ્યા પછી જ આ નિર્ણય થાય છે.

વાદ—ગુરુ શિષ્ય એક બીજા સામસામા વાદી પ્રતિવાદી બનીને માત્ર શીખવાને અર્થે જે વાતચીત કરે તે વાદ.

જદ્વ—એટલે માત્ર વિનય મેળવવાને જ કરવામાં આવતો છદ્વાદિયુક્ત શાસ્ત્રાર્થ.

વિતંડા^{૨૩}—એટલે બકવાદ અર્થાત્ સામા પ્રતિવાદીના મંતવ્ય વિષે કાંઈ ન કહેતાં જેમ ફાવે તેમ માત્ર પોતાનો જ કક્કો ખસે કરવો.

૨૦. ‘ જેવું એ રસોડું છે તેવું આ ભોંયરું છે ’ એવી વાક્ય-રચના—એ ઉપનય.

૨૧. ‘ એ ભોંયરું રસોડા જેવું હોવાથી જ રસોડાની પેઠે એમાં પણ દેવતા છે ’ એવી વાક્યની ગોઠવણ—એ નિગમ.

૨૨. ૧૪ મા ટિપ્પણમાં જણાવ્યા પ્રમાણે સંશય થયા પછી એવો જે વિચાર કરવામાં આવે કે, ‘ ત્યાં તો પક્ષીઓનાં ટાળાં બેઠે છે, જંગલ જેવું ઉજ્જડ દેખાય છે અને સંધ્યા વખત પણ થઈ ગયો છે માટે માણસ ન હોવો જોઈએ—ઝાડનું ટુંકું હોવું જોઈએ ’ એનું નામ તર્ક.

૨૩. ‘ વિતંડા ’ શબ્દનો ભાવ તો પ્રસિદ્ધ છે. કાંઈને શંકા થાય કે—મહર્ષિ ગૌતમે ‘ વિતંડા ’ને પણ પ્રમેયમાં ગણાવી છે તેનું શું કારણ ?

હેત્વાભાસ^{૨૪}—જે વાસ્તવિક રીતે ‘ હેતુ ’ ન હોય પણ ફક્ત હેતુ જેવો ભાસતો-દેખાતો હોય અર્થાત્ પોતાની વાતને ખરી કરવા માટે જે સાચા જેવા પણ વસ્તુતઃ ખોટા હેતુઓ આપવા તે હેત્વાભાસ.

છલ^{૨૫}—સાંભળનાર વાદી સાંભળતાં જ મૂંઝવણમાં પડે એવું અનેકાર્થી ભાષણ-વાક્યજન.

તેના ઉત્તરમાં જણાવવાનું કે-‘ વિતંડા ’ કાંઈ મોક્ષાંગ નથી-એ તો વાદાંગ એટલે શાસ્ત્રાર્થનું અંગ છે. ફક્ત સંપ્રદાયની માન્યતાને સુરક્ષિત રાખવા અને સમય આવ્યે સંપ્રદાયના વાદીની આખરને જળવવા ‘વિતંડા’ નો પ્રયોગ કરવામાં આવે છે. ‘વિતંડા’ને કાંટાની વાડ જેવી ગણવામાં આવેલી છે. કહ્યું છે કે-“ તત્ત્વાધ્યવસાયસંરક્ષણાર્થં જલ્પ-વિતળ્હે બીજપ્રરોહસંરક્ષણાર્થં કણ્ટકશાલાવારણવત્ ” અર્થાત્ “ જેમ બીજાંકુરને સાચવવા માટે તેની ફરતી કાંટાની વાડ કરવી પડે છે તેમ તત્ત્વના અધ્યવસાયને સુરક્ષિત રાખવા માટે જલ્પ અને વિતંડાનો ઉપયોગ કરવાનો છે. ” કોઈ વૈદાંતિક પ્રખર તાર્કિક વાદીની સામે જ્યારે કોઈ જૈનવાદી બોલે થાય ત્યારે તે પોતાના સંપ્રદાયની અને પોતાની આખરને જાળવવા માટે આ ‘વિતંડા’નો ઉપયોગ કરે તો તેમાં કાંઈ નવાઈ નથી. ‘વિતંડા’ વાદશક્તિને ખીસવવામાં નિમિત્ત હોઈને પણ શાસ્ત્રાર્થસંકોને માટે ઉપયોગી ગણાય અને એ માટે જ તે વાદનું અંગ પણ લેખાય.

૨૪. જેમકે, બ્રાહ્મણ પ્રવાહી, પીણું પીએ છે તો દારુ પણ દૂધની પેડે પ્રવાહી છે, માટે બ્રાહ્મણે પણ દારુ પીવો જોઈએ. અહીં ‘દારુ પીવામાં જે ‘પ્રવાહીપણું’ હેતુ તરીકે જણાવ્યું છે તે’ હેત્વાભાસ છે.

૨૫. જેમકે ‘આ ફૂલો નવોદક છે’ આ વાક્યમાં ‘નવોદક’ શબ્દ દ્વિઅર્થી છે એટલે ‘નવ પ્રકારના પાણીવાળો’ અથવા ‘નવી જાતના પાણીવાળો’, બીજું; ‘દીવા-નથી દરબારમાં છે અંધારું ઘેર’ આ

જાતિ:—એટલે બીજાની વાતને ખોટી પાડવા માટે જે સાચાં જેવાં પણ વસ્તુતઃ ખોટાં દૂષણો લગાડવાં તે જાતિ-એનું બીજું નામ દૂષણભાસરૂં.

નિગ્રહસ્થાન:—પ્રતિવાદીને નિગૃહીત કરવા માટે એટલે બોલતો અટકાવવા માટે વા ફસાવવા માટે જે ભાષા-પ્રયોગ કરવામાં આવે તે નિગ્રહસ્થાન^{૨૭}—એ નિગ્રહસ્થાનના ઘણા ભેદ છે.

વાક્યમાં પણ ‘ દીવા-મથી ’ શબ્દના એ અર્થ છે: એટલે એક તો ‘ દીવા નથી ’ અને બીજો ‘ દીવાનથી ’—દીવાનને લીધે. ત્રીજું: ‘ ભૂતલોપકારી ’ એટલે ભૂતલ-ઉપકારી-ભૂતલમાં ઉપકાર કરનાર અથવા ભૂત-લોપકારી એટલે ભૂતોનો-જીવોનો, લોપ એટલે નાશ અને કારી એટલે કરનાર અર્થાત્ હિંસક. એ પ્રકારની બોલવાની રીત તે ‘ છળ ’ કહેવાય.

૨૬. જેમકે, કોઇ એમ કહે કે, ‘ ઘડાની પેઠે શબ્દને કરવામાં-રચવામાં-આવે છે, માટે તે (શબ્દ) અનિત્ય છે ’ તો બીજો એમાં દૂષણ ભાસ(જાતિ)ને લગાડે છે કે, જે ઘડો અને શબ્દ બન્ને સરખા હોય તો શબ્દ પણ ઘડાની પેઠે આંખે દેખાવો જોઈએ અથવા ઘડો કાનેથી સંભળાતો નથી તેમ શબ્દ પણ કાને ન સંભળાવો જોઈએ. આ જાતના દૂષણભાસો તે ‘ જાતિ ’ કહેવાય. એ ‘ જાતિ ’ના ચોવીશ પ્રકાર છે, એ તે તે તર્કશાસ્ત્રથી જાણી લેવા.

૨૭. જેમકે, કોઇ એમ કહે કે, ‘ ઘડાની પેઠે શબ્દ, ઇન્દ્રિયદ્વારા જાણી શકાય છે માટે તે (શબ્દ) અનિત્ય છે ’ તો એમ બોલનાર વાદીનો નિગ્રહ કરવાને સામે માણસ એમ કહે કે, ‘ ઇન્દ્રિયદ્વારા તો સામાન્ય પણ જાણી શકાય છે અને તે તો અનિત્ય નથી-નિત્ય છે તેમ જ ઇન્દ્રિયદ્વારા જાણીતો ઘડો પણ નિત્ય હોવો જોઈએ ’ આ સાંભળીને કદાચ વાદી ઉતાવળો થઈને એમ કહી દે કે, ‘ ભલે ઘડો પણ નિત્ય હોય-એમાં શું ’ તો એ ઉતાવળો થએલા વાદીનો જ અહીં નિગ્રહ થયો.

૩. સાંખ્યદર્શન. ૨૮

ગણાય, કારણ કે, એણે (વાદીએ) ધડાનું ઉદાહરણ દઇને શબ્દની અનિત્યતાને સાબિત કરવા માટે જે પ્રતિજ્ઞા કરી હતી તે (ધડો નિત્ય થવાથી) તદ્દન ખોટી પડી ગય છે. આ જાતની આંદીધુંટીવાળી વાક્ય-રચનાને જ ‘ નિગ્રહસ્થાન ’ કહેવામાં આવે છે.

૨૮. સાંખ્યદર્શનને અનુસરનારા સંન્યાસીઓનો વેષ અને આચાર આ પ્રમાણે છે: “ એઓ ત્રિદંડી કે એકદંડી હોય છે, અધોવસ્ત્રમાં માત્ર કૌપીનને પહેરે છે, પહેરવાનું વસ્ત્ર ગેરૂઆ રંગનું રાખે છે. કેટલાક ચોટલી-વાળા હોય છે, કેટલાક જટાધારી હોય છે અને કેટલાક કુર્મુન્ડ હોય છે. આસનમાં મૃગચર્મનો ઉપયોગ કરે છે, બ્રાહ્મણને ઘરે ભોજન લે છે, કેટલાક માત્ર પાંચ કોળિયા ઉપર રહે છે અને એ પરિવ્રાજકો બાર અક્ષરનો જાપ કરે છે. તેઓને નમસ્કાર કરનારા ભક્તો ‘ **ૐ નમો નારાયણાય** ’ એમ બોલે છે અને તેઓ (પરિવ્રાજકો) સામું ફક્ત ‘ **નારાયણાય નમઃ** ’ એમ કહે છે. જૈન સાધુઓની પેઠે તેઓ પણ બોલતી વખતે મુખવસ્ત્રિકા રાખે છે. એઓની એ મુખવસ્ત્રિકા કપડાની નથી હોતી પણ લાકડાની હોય છે. મહાભારતમાં એ મુખવસ્ત્રિકાને ‘ બીટા ’ કહેવામાં આવી છે.

“ ‘ **બીટા** ’ इति भारते ख्याता दारवी मुखवस्त्रिका ।

दवानिमित्तं भूतानां मुखनिःश्वासरोधिका ” ॥ ૩૫ ॥

એઓ પોતે જીવદયા નિમિત્તે પાણી ગળવાનું ‘ ગલણું ’ રાખે છે અને પોતાના અનુયાયીઓને પણ સમજાવે છે કે—

“ **षट्त्रिंशदङ्गुलायामं विंशत्यङ्गुलविस्तृतम् ।**

दृढं गलनकं कुर्याद् भूयो जीवान् विशोधयेत् ॥ ૩૮ ॥

अन्यन्ते मिष्टतोयेन पूतराः क्षारसंभवाः ।

क्षारतोयेन तु परे न कुर्यात् संकरं ततः ॥ ૩૯ ॥

સાંખ્યોના એ બેદ છે: કેટલાક સાંખ્યો નિરીશ્વર^{૨૯} છે અને કેટલાક સાંખ્યો^{૩૦} સેશ્વર છે. એ બન્ને પ્રકારના પણ સાંખ્યો આ પચીસ તત્ત્વોને માને છે.

લૂતાસ્યતન્તુગલિતૈકવિન્દૌ સન્તિ જન્તવઃ ।

સૂક્ષ્મા ઞ્મરમાનાસ્તે નૈવ માન્તિ ત્રિવિષ્ટપે ” ॥ ૪૦ ॥

અર્થાત્ “ દરેક માણસે પાણી ગળવા માટે મજબૂત ગલણું રાખવું જોઈએ અને તે છત્રીશ આંગળ લાંબું અને વીસ આંગળ પહોળું હોવું જોઈએ—એ ગલણાદ્વારા જલજીવોને વિશેષ કાળજીપૂર્વક શોધવા જોઈએ. (૩૮) મીઠા પાણીની સાથે ખારા પાણીનો અને ખારા પાણીની સાથે મીઠા પાણીનો ભેળસેળ ન કરવો જોઈએ. એમ કરવાથી તે તે પાણીના પૂરાઓ મરી જાય છે. (૩૯) કરોળીઆની જળમાંથી પડતા એક પાણીના પિંદુમાં એટલા બધા જીવો હોય છે કે—જો તેઓ ભમરાનું રૂપ લે તો ત્રણ લોકમાં પણ માય નહિ. ” (૪૦.) નિરીશ્વર સાંખ્યો નારાયણને દેવરૂપ માને છે. સાંખ્ય આચાર્યોનાં નામો સાથે ‘ ચૈતન્ય ’ વગેરે શબ્દો જોડાએલા રહે છે—એઓ ભગવાન વિષ્ણુના પ્રતિષ્ઠાપક હોય છે. સાંખ્યોનું બીજું નામ—પારમર્ષ (પરમન્નપિપ્રણીત) પણ છે. એઓની વધારે વસ્તી બનારસમાં છે. એઓ ધર્મને નામે કોઈ પ્રકારની હિંસાને માનતા નથી અર્થાત્ એઓ અર્ચિર્માર્ગાનુયાયીઓ છે. ”

(પદ્મદર્શન સમુ. ૧ ટીકા અને રાજશેખરનો પદ્મદર્શન)

૨૯. ‘ નિરીશ્વર ’ એટલે ‘ આત્માથી જુદો કોઈ એક બીજો ઈશ્વર છે ’ એમ નહિ માનનારા અર્થાત્ પ્રકૃતિથી છૂટા થએલા અને સ્વરૂપસ્થિત આત્મા માત્ર ઈશ્વર છે એમ માનનારા.

૩૦. ‘ સેશ્વર ’ એટલે કોઈ એક જુદો ઈશ્વર—જે મનુષ્યમાત્રને ધ્યેયરૂપ છે ’ એમ માનનારા. આ પૃથક્-ઈશ્વરવાદી સાંખ્યો પણ તકની દૃષ્ટિએ ઈશ્વરને સૃષ્ટિના કર્તા તરીકે નથી સ્વીકારતા. ‘ યોગશાસ્ત્ર ’ના પ્રણેતા

પ્રકૃતિ—અથવા પ્રધાન વા અવ્યક્ત^{૩૧}

સત્ત્વગુણ, રજોગુણ અને તમોગુણ-એ ત્રણેની જે સમાન સ્થિતિ તેનું નામ પ્રકૃતિ.

બુદ્ધિ—અથવા મહાન્-એટલે જાણતા પદાર્થોને લગતું ‘આ અમુક જ’ એવું નિશ્ચયરૂપ જ્ઞાન તે બુદ્ધિ, આ બુદ્ધિનો જન્મ પૂર્વેકિત પ્રકૃતિથી થાય છે.

અહંકાર—એટલે ‘હું સુંદર છું’ ‘હું દેખાવડો છું’ એવું અભિમાન. આ અહંકાર, તે બુદ્ધિમાંથી જન્મે છે અને અહંકારમાંથી આ સોળનાં જથ્થાનો આવિર્ભાવ થાય છે.

પાંચઈંદ્રિયોઃ—સ્પર્શન, રસન, ધ્રાણ, ચક્ષુ અને શ્રોત્ર-એ પાંચ જ્ઞાનેન્દ્રિયો.

પાંચ કુર્મ-ઈંદ્રિયો—ગુદા, ઉપસ્થ, વાણી, હાથ અને પગ-એ પાંચ ક્રિયા-ઈંદ્રિયો.

પાંચ તન્માત્રા^{૩૨}—રૂપમાત્રા, રસમાત્રા, ગંધમાત્રા, શબ્દ-માત્રા અને સ્પર્શમાત્રા.

ભગવાન પતંજલિ અને તેમના અનુયાયીઓ આ સેશ્વર સાંખ્યોમાં ગણી શકાય ખરા.

૩૧. ‘અવ્યક્ત’ એટલે કળી શકાય નહિ તેવું. પ્રકૃતિનું આ નામ ખરે-ખર સાર્થક છે, કારણ કે-એનો સ્વભાવ કળી શકાતો જ નથી અને મનુષ્યો એમાં જ મૂંઝાયા કરે છે.

૩૨. ‘પરમાણુ’ શબ્દોનો ભાવ ‘તન્માત્રા’ શબ્દથી સૂચવી શકાય છે. જૈનદર્શનમાં ‘પરમાણુ’ શબ્દ ઉપરાંત એક એવા જ ભાવ-વાળો ‘વર્ગણા’ શબ્દ પણ આવે છે. ‘પ્રદેશ’ શબ્દને પણ ‘પરમાણુ’ના અર્થમાં જૈનભાષામાં વાપરવામાં આવે છે પણ તે, અવિભક્ત પરમાણુને

મન—એ જ્ઞાનેન્દ્રિય પણ છે અને કર્મેન્દ્રિય પણ છે.

પાંચ મહાભૂત—ઉપર્યુક્ત તે તે તત્ત્વાત્માઓમાંથી તેજ, પાણી, પૃથિવી, આકાશ અને વાયુ—એ મહાભૂતો થાય છે—એ રીતે એ યોનીશ તત્ત્વો થયાં.

પુરુષ—એ પરચીશમું તત્ત્વ છે, પુરુષ અકર્તા છે, સત્ત્વ, રજ, તમોગુણ રહિત છે, અનુભવ કરનારો છે, નિત્ય છે અને ચિન્મય છે.

જે રીતે આંધળા માણસને ખંભે લગેડો માણસ બેસે એટલે લગેડો કહે તેમ આંધળો ચાલે અને એમ એ બન્નેનો પરસ્પર વ્યવહાર થાય તે રીતે પ્રકૃતિ અને પુરુષનો પરસ્પર સંબંધ છે.

મોક્ષ—પોતાના સહજ સ્વરૂપનું ભાન થવાથી પ્રકૃતિનો વિયોગ થયે જે સ્થિતિ થાય તે મોક્ષ,

પ્રમાણ—ત્રણ છે: પ્રત્યક્ષ, અનુમાન અને શબ્દ.

૪. જૈનદર્શન ૩૩

જૈનમતમાં મુખ્ય દેવતા ‘ જિન ’ છે—જે રાગ, દ્વેષ, મોહ અને માનથી સર્વથા રહિત છે, સર્વજ્ઞ છે, સદ્ભૂતવાદી છે અને બધાં કર્મેનો ક્ષય કરીને પરમપદને પામેલો છે.

તત્ત્વો નવ છે: જીવ, અજીવ, પુણ્ય, પાપ, આશ્રવ, સંવર, બંધ, નિર્જરા અને મોક્ષ.

એટલે કોઈ જગ્યામાં રહેલા પરમાણુને જ સૂચવે છે અર્થાત્ જૈનભાષામાં એકલા ધૂટા ‘ પરમાણુ ’ને ‘ પ્રદેશ ’ શબ્દથી સૂચવી શકાય નહીં જ.

૩૩. ‘ જૈનદર્શન ’ને અનુસરનારા સાધુઓના ભેદ, આચાર અને વેષ સંબંધે જૈન દર્શનમાં જણાવવામાં આવેલું છે. એમાં એક બીજા જૈન સંપ્રદાયના આચાર અને વેષ વિષે વિશેષ લખવામાં નથી આવ્યું, કારણ કે એ સંપ્રદાય ગુણરત્નસ્રિની હયાતીમાં ન હતો. એ સંપ્રદાયનું નામ ‘ શ્વેતાંબર સ્થાનકવાસી ’ સંપ્રદાય છે. એને અનુ-

જીવ—શુભ અને અશુભ કર્મોનો કર્તા છે, તેનાં ફળોનો ભોગ-
વનાર છે, જ્ઞાની છે, પરિણમનશીલ છે અને ચેતનારૂપ છે.

અજીવ—જીવથી વિપરીત છે એટલે જડ છે.

પુણ્ય—એટલે સત્કર્મનાં પુદ્ગલો.

પાપ—એટલે અસત્કર્મનાં પુદ્ગલો.

આશ્રવ—એટલે-મિથ્યાત્વ, ૩૪ અવિરતિ, ૩૫ વિષયો અને કપાયો
યુક્ત ક્રિયા (મનની ક્રિયા, વચનની ક્રિયા કે શરીરની ક્રિયા.)

સંવર—એટલે આસ્રવનો અટકાવ.

બંધ—એટલે જીવ અને કર્મોનો એક બીજાનો સંબંધ.

નિર્જરા—એટલે બંધાએલાં કર્મોનો નાશ થવો.

ભેદ—એટલે શરીર, કર્મો અને જન્મ વગેરેથી સર્વથા
રહિતપણું પ્રમાણુ બે છે: પ્રત્યક્ષ અને પરોક્ષ.

પ્રત્યક્ષ—એટલે અપરોક્ષપણુ અર્થોને ગ્રહણ કરનારું જ્ઞાન.

પરોક્ષ—એટલે પરોક્ષપણુ અર્થોને ગ્રહણ કરનારું જ્ઞાન.

સરનારા સાધુઓના વેષમાં ‘ તેઓ નિરંતર પોતાના મુખ ઉપર આડું કે
ઊભું મુખવસ્ત્ર બાંધી રાખે છે ’ એ ખાસ વિશેષતા છે. એ સંપ્રદાયના
સાધુઓ કે ઉપાસકો ધ્યાન કે હૃદય સ્મરણ કરતી વખતે ‘ મૂર્તિ ’ને
આલંબન રૂપે લેતા જ નથી. આ સંપ્રદાયમાં પણ પેટાભેદો અનેક છે.

૩૪. ‘ દેહાધ્યાસનું ’ નામ મિથ્યાત્વ છે-‘ દેહાધ્યાસ ’ એટલે
આત્માથી જુદા દેહ અને તે સિવાયના બીજા બીજા પદાર્થોમાં પોતા-
પણાની માન્યતા. આ માન્યતા તદ્દન ખોટી હોવાથી તેનું ‘ મિથ્યાત્વ ’
નામ યથાર્થ છે.

૩૫. એ દેહાધ્યાસવાળી પ્રવૃત્તિથી બીલકુલ વિરામ ન લેવો અને
એ જ પ્રવૃત્તિનું ચાલુ રહેવું તે અવિરતિ-વિરતિ-વિરામ-નહિ.

પ્રમેય—એટલે પ્રમાણદ્વારા જણાય તે-પદાર્થ.

—પદાર્થ માત્ર અનંત ધર્મ સહિત છે. તે જ સત્ પદાર્થ હોઈ શકે છે જે ઉત્પાદ, વિનાશ અને સ્થિરતા—એ ત્રણે ધર્મોનો આધાર હોય.

પ. વૈશેષિક દર્શન. ૩૬

આ દર્શનમાં તત્ત્વો છ છે: દ્રવ્ય, ગુણ, કર્મ, સામાન્ય, વિશેષ અને સમવાય.

દ્રવ્ય—નવ છે: પૃથ્વી, પાણી, તેજ, વાયુ, આકાશ, કાલ, દિશા, આત્મા અને મન.

ગુણ—પચ્ચીસ છે: સ્પર્શ, રસ, રૂપ, ગંધ, શબ્દ, સંખ્યા, સંયોગ, વિભાગ, પરિમાણ, પૃથક્ત્વ, પરત્વ, અપરત્વ, બુદ્ધિ, સુખ, દુઃખ, ઇચ્છા, ધર્મ, અધર્મ, પ્રયત્ન, સંસ્કાર, દ્રેષ, રનેહ, ગુરત્વ, દ્રવત્વ અને વેગ.

કર્મ ૩૭—પાંચ છે: ઉત્ક્ષેપણ, અવક્ષેપણ, આકુચન, પ્રસારણ અને ગમન.

સામાન્ય—એ છે: પરસામાન્ય ૩૮ અને અપરસામાન્ય.

૩૬. આ દર્શનનું બીજું નામ ‘પાશુપત’ કે ‘કાણાદ’ દર્શન પણ છે. આ દર્શનને અનુસરનારા સાધુઓના વેષ અને આચાર સંબંધે ‘નૈયાયિક દર્શન’ ઉપરના ટિપ્પણ પ્રમાણે સમજી લેવાનું છે.

૩૭. ‘કર્મ’ શબ્દ અહીં ‘ક્રિયા’ ને સૂચવે છે: ઉપર જણાવેલાં પાંચ કર્મોમાં સંસારની ક્રિયામાત્રનો સમાવેશ થઈ શકે છે. ઉત્ક્ષેપણ—જીએ ફેંકવું, અવક્ષેપણ—નીચે ફેંકવું, આકુચન—સંકોચાવું, પ્રસારણ—ફેલાવું અને ગમન—ગતિ કરવી—ગમે તે રીતની ગતિ કરવી. વધુ વિચાર કરતાં તો ‘ગતિ’ના અર્થમાં જ બંધી ક્રિયાઓ સમાઈ જાય છે.

૩૮. વસ્તુ માત્રનો જે ‘સત્તા’ ધર્મ તે પરસામાન્ય અને ‘દ્રવ્યસત્તા’ ‘ગુણસત્તા’ વગેરે જે વિશિષ્ટ સત્તા તે અપરસામાન્ય—વધારે વ્યાપક સત્તા તે પરસામાન્ય અને અલ્પવ્યાપક સત્તા તે અપરસામાન્ય.

વિશેષ ૩૯—એટલે બીજીથી વિશેષતા જણાવનારું નિશાન—આ નિશાન નિત્ય પદાર્થોમાં રહેનારું છે.

સમવાય—એટલે જે બે વસ્તુ—એક બીજા વિના ન રહી શકે એવી હોય—તેઓનો પરસ્પરનો સંબંધ તે સમવાય. ૪૦

પ્રમાણ—બે છે: પ્રત્યક્ષ અને અનુમાન.

૬. જૈમિનીયદર્શન ૪૧—(પૂર્વમીમાંસા):

‘ સામાન્ય ’ એટલે સરખાઈ અને ‘ પર ’ એટલે મુખ્ય અથવા સૌથી વધારે પરમ. પદાર્થોની પરસ્પર સરખામણી કરતાં જે સરખાઈ સૌથી વધારે જણાતી હોય—એટલે જે સરખાઈ સૌ પદાર્થોમાં ધરી શકતી હોય—તે ‘ પરસામાન્ય ’ અને તે સિવાયનું અપરસામાન્ય.

૩૯. સરખા આકારવાળા, સરખા ગુણવાળા અને સરખી ક્રિયાવાળા પરમાણુઓમાં તથા મુક્ત આત્માઓમાં આ વિશેષને લીધે તેઓની પરસ્પરની વિલક્ષણતા જણાઈ આવે છે.

૪૦. જેમ કે વસ્તુ અને તેના રૂપનો સંબંધ, માણસ અને તેના મનુષ્યપણાનો સંબંધ વગેરે: રૂપ કે વસ્તુ અથવા મનુષ્ય કે મનુષ્યપણું એ બન્ને એવાં છે કે—જે એક બીજા વિના કદી પણ ન જ રહી શકે.

૪૧. આ દર્શનનું બીજું નામ ‘ મીમાંસક મત ’ પણ છે. આ દર્શનને અનુસરનારા સાધુઓના વેષાદિ સંબંધે ‘ સાંખ્યદર્શન ’ ઉપરનું ટિપ્પણુ જોઈ લેવું. આ લોકો પણ એકદંડી કે ત્રિદંડી હોય છે. એના બે પ્રકાર છે: એક બ્રહ્મમીમાંસક અને બીજા કર્મમીમાંસક. જેઓ ભટ્ટ અને પ્રભાકરના અનુયાયીઓ છે તેઓ કર્મમીમાંસક છે અને વેદાન્તીઓને બ્રહ્મમીમાંસક કહેવામાં આવે છે. મીમાંસક—સાધુઓ ગેરુઆ રંગનું વસ્ત્ર પહેરે છે, હાથમાં કમંડલુ રાખે છે, મૃગચર્મ ઉપર બેસે છે અને માથે મુંડિત હોય છે. એઓ પોતાના ગુરુ તરીકે ‘ વેદ ’ ને જ માને છે—

આ દર્શન કોઇ સર્વજની હયાતી સ્વીકારતું નથી અને ‘ સર્વજ-
ને સ્થાને વેદને જ સ્થાપે છે—“ વેદો નિત્ય છે અને અપૌરુષેય છે ”—
એમ માને છે.

સૌથી પ્રથમ વેદને લણવાની લલામણુ કરવામાં આવે છે અને
વેદનાં પ્રેરણા-સૂચક વાક્યોને ધર્માચારનાં સૂત્રો ગણવામાં આવે છે.

એ સિવાય બીજા કોઇને ગુરુ કે સર્વજ માનતા નથી. તેઓ જનોાઇને
પખાણીને પાણીનું આચમન ત્રણ વાર લે છે. મીમાંસકો ‘ આહ્વણો ’ જ
હોય છે—એઓ શૂદ્રોનું અન્ન લેતા નથી. ભટ્ટના મતમાં અને પ્રભાકરના
મતમાં પણ પ્રમાણુ-ભેદ છે. પૂર્વમીમાંસાને માનનારા મીમાંસકો કુકર્મો
કરતા નથી, યજ્ઞનાદિ પટકર્મોને કરે છે, અહ્નસૂત્ર રાખે છે, ગૃહસ્થાશ્રમી
હોય છે અને શૂદ્રોને ત્યાં અન્ન લેતા નથી. ઉત્તરમીમાંસાને માનનારા
મીમાંસકો અદ્વૈતને જ માને છે. તેઓ પણ ‘ આહ્વણો ’ જ હોય છે.
તેઓના નામની પાછળ ‘ ભગવત્ ’ શબ્દ યોગ્યએલો રહે છે અને તેઓ
ચાર પ્રકારના છે: કુટીચર, બ્રહ્મક, હંસ અને પરમહંસ.

કુટીચર: મઠમાં રહે છે, શિખાને રાખે છે, અહ્નસૂત્ર પહેરે છે,
ત્રિદંડી હોય છે, યજ્ઞમાનને ત્યાં ભોજનાદિ લે છે અને એકાદ વાર
પોતાના પુત્રને ત્યાં પણ જમે છે.

બ્રહ્મક: નદીકાંઠે રહે છે, સ્નાન કરે છે, આહ્વણના ઘરતું પણ
નીરસ ભોજન લે છે અને ‘ વિષ્ણુ ’નો જાપ જપે છે તથા વેષ તો
કુટીચરની જેવો જ રાખે છે.

હંસ: અહ્નસૂત્ર અને શિખાને રાખતો નથી, કપાયેલું વસ્ત્ર પહેરે
છે, દંડને રાખે છે, ગામડામાં એક રાત અને નગરમાં ત્રણ રાત રહે છે,
જ્યારે ધૂમાડો નીકળતો બંધ થઈ જાય અને દેવતા ઓલવાઈ જાય તે
સમયે આહ્વણને ધરે ભિક્ષાવૃત્તિ કરે છે, તપ કરે છે અને સર્વાન્ન પ્રવાસ
કર્તા કરે છે.

પ્રમાણુ છે છે:—પ્રત્યક્ષ, અનુમાન, શબ્દ, ઉપમા, અર્થાપત્તિ અને અભાવ.

અથવા—

૬. લોકાયત દર્શન. ૪૨

દેવ નથી, ધર્મ નથી અને અધર્મ નથી.

જેટલો ઇન્દ્રિયોગોચર છે તેટલો જ લોક છે: પૃથ્વી, પાણી, તેજ અને વાયુ એ ચાર ભૂતો છે.

પરમહંસ: જ્યારે હંસ જ આત્મજ્ઞાની થાય છે ત્યારે પરમહંસ કહેવાય છે. એ ગમે તેને ત્યાં ભોજન લઈ શકે છે, દંડ રાખવાનો એને નિયમ નથી હોતો અને એ વેદાંતનું જ ધ્યાન કર્યા કરે છે.

આ ચારે પ્રકારમાં ઉત્તરોત્તર પ્રકારની ઉત્તમતા છે:— (પદ્ધર્શન-સમુચ્ચય ટીકા તથા રાજ્ય ૫૦૬૦સ૦)

૪૨. ‘લોકાયત’ (લોક + આયત) અર્થાત્ લોકમાં વિસ્તૃત. ઉપર લખેલી હકીકત સિવાય આ દર્શન સંબંધે વિશેષ પરિચય મળી શક્યો નથી તો પણ વિચાર કરતાં એટલું તો સૂઝે છે કે—નીતિપ્રધાન અને ધર્મપરાયણ આ આર્યદેશમાં (ભારતવર્ષમાં) પ્રાચીન સમયે પ્રાદુર્ભૂત થએલો આ મત હિંસાનું, જૂઠાણાનું, ચોરીનું, વ્યભિચારનું અને ઋણ કૃત્વા ઘૃતં પિબેત્ નું જ સમર્થન કરી જીવન-વિકાસનો માર્ગ બતાવતો હોય એમ મારા તો માનવામાં આવતું નથી. આ દર્શન સંબંધે વિશેષ હકીકત મળી શકતી જ નથી તેથી વિશેષ શું કહેવાય? પરમ યોગી શ્રીઆનંદદેવજી મહારાજ આ મત વિષે જણાવતાં કહે છે કે—

“લોકાયતિક કૂખ જિનવરની, અંશ-વિચાર જો કીજે;
તત્ત્વ-વિચાર સુધારસ ધારા, ગુરુગમ વિષુ કેમ પીજે.”

૫૦—શ્રીનમિનાથજીનું સ્તવન, ગા૦૪

પ્રમાણ—એક પ્રત્યક્ષ. [પ્રમાણ માત્ર પ્રત્યક્ષપૂર્વક હોવાથી બધાં પ્રમાણોનો સમાવેશ એકલા પ્રત્યક્ષ પ્રમાણમાં પણ થઈ શકે છે; જેમ ૬૪ પૈસાનો સમાવેશ રૂપિયામાં થાય છે તેમ.]

આ ઉપલા પદ્યમાં આ મતને ‘શ્રીજિનની કુક્ષિની ઉપમા આપેલી છે’ એ ઉપરથી બીજું તો નહિ પણ ‘સાપેક્ષ રીતે જેમ શરીરમાં કુક્ષિની ઉપયોગિતા જણાય છે તેમ આ મતની પણ એવી કોઈ ઉપયોગિતા હોવી જોઈએ’—એમ અટકળી શકાય. મારી પાસે (૨૦ માં ઘે. વાળી) અર્થની ચોપડી છે છતાં આ પદ્યનો વિશેષ સ્પષ્ટ આશય હું સમજી નથી શક્યો. આ મત સંબંધે ટીકાકાર શ્રીગુણરત્નસરિણ જણાવે છે કે—“કાપાલિક યોગિઓ આ મતના સાધુઓ છે, તેઓ શરીરે રાખ ચોળે છે—બ્રાહ્મણથી અત્યંત સુધીની કોઈ પણ જાતના હોય છે, મઘ, માંસ ખાય છે, વ્યભિચાર પણ સેવે છે અને વર્ષે વર્ષે કોઈ પણ દિવસે ભોગા થઈને સ્ત્રીકીડા કરે છે.” આ ઉલ્લેખ વામભર્ગીઓને વા કુંડીભાગીઓને બરાબર બંધ બેસે છે.

યાકિનીમહત્તરાસૂત્ર આચાર્યશ્રી હરિભદ્રસૂરિશ્ચરકૃત
 “અદ્વૈતદર્શનસમુચ્ચય”માંથી શ્રી ગુણરંતનસૂરિની ટીકાવાળું

જૈનદર્શન

શ્વેતાંબર મુનિઓનો વેપ અને આચાર—

જૈન સંપ્રદાયને માનનારા બે પ્રકારના છે—શ્વેતાંબર અને ટિગંબર. શ્વેતાંબરોનો વેપ અને આચાર આ પ્રમાણે છે. શ્વેતાંબર સાધુઓ પોતાની પાસે રજોહરણ (ઓઘો) અને મુદપત્તિ રાખે છે. હળમત ન કરાવતાં હાથવતી જ દાઢી અને મૂછ તથા માથાના વાળને ખેંચી કાઢે છે—એ તેઓનું મુખ્ય નિશાન છે. તેઓ નીચેના કપડા તરીકે ઓળપટ્ટ પહેરે છે, ઉપરના કપડા તરીકે કપડો ઓઢે છે અને માથે કથું ય પહેરતા નથી—એ તેઓનો વેપ છે. માર્ગે ચાલતાં, ઊડતાં કે બેસતાં કોઈ પણ જીવને જરાય દુઃખ ન થાય તેવું તેઓ લક્ષ્ય રાખે છે—ચાલતી વખતે ધૂંસરાપ્રમાણુ માર્ગ ઉપર સ્થિર દૃષ્ટિ રાખીને તેઓ ચાલે છે. બોલવામાં, આહારને મેળવવામાં, વસ્તુઓ લેવા—મૂકવામાં અને ખરચુ-માણી કરવામાં પણ તેઓ એક પણ જીવને જરાય ત્રાસ ન થાય તેવી કાળજી રાખે છે. મનને, તનને અને વચનને દાખમાં રાખે છે. મન, વચન અને કાયાથી હિંસા કરતા નથી, કરાવતા નથી અને કરવામાં અનુમતિ પણ દેતા નથી. બધે ઠેકાણે અને હમેશાં સાચું બોલે છે. કાંઈનું અણુદીધું કાંઈ પણ ક્યારેય લેતા નથી. નિત્ય મન, વચન અને કાયાએ કરી બ્રહ્મચર્યને માળે છે. કોઈ પ્રકારની ધર્મ-સામગ્રીમાં પણ મૂર્ખા-મારા-મણ-રાખતા નથી, એ તેઓનાં પાંચ યાગ કે મહાવ્રત છે. ક્રોધ, માન,

માયા અને લોભને પરિહરવામાં ઉજમાળ રહે છે. ઇન્દ્રિયોને દમ્યા કરે છે. ગાંઠે કાંઈ રાખતા નથી. ભમરાની પેઠે ભમી ભમીને દોષ વિનાના આહારને માગી લાવે છે: ફક્ત શુદ્ધ સંયમ પળાય એવા જ એક આશયથી આહાર લે છે, વસ્ત્ર પહેરે છે અને પાત્ર પણુ રાખે છે. જ્યારે તેઓને કોઈ પ્રણામ કરે ત્યારે તેઓ આશીર્વાદ આપતાં ‘ ધર્મલાભ ’ કહે છે, એ પ્રકારનો આચાર શ્વેતાંબર મુનિઓનો છે.

દિગંબર મુનિઓનો વેષ અને આચાર—

દિગંબરોના ચાર પ્રકાર છે:—કાષ્ઠાસંઘ, મૂલસંઘ, માયુરસંઘ અને ગોમ્ધસંઘ. એ બધા ય (ચાર) તદ્દન નગ્ન (નાગા) રહે છે અને ખાવા પીવા માટે પાત્ર રાખતા નથી એટલે તેઓના હાથ જ તેઓનું પાત્ર છે—નગ્નપણું અને કરપાત્રપણું તેઓનું મુખ્ય નિશાન છે. એ ચારેમાં જે ફેરફાર છે તે આ પ્રમાણે છે:—કાષ્ઠાસંઘમાં રજ્જેહરણુને બદલે ચમરી ગાયના વાળની પીંછી વપરાય છે, મૂળ અને ગોમ્ધસંઘમાં મોરપીંછ વપરાય છે અને માયુરસંઘમાં તો મૂળથી જ કોઈ પ્રકારની પીંછી રખાતી નથી—એ તેઓનો વેષ છે. એ બધા ય ભિક્ષા કરતી વખતે અને જમતી વખતે બ્રહ્મચરિ અંતરાયોને તથા ચૌદ મળોને પરિહરે છે. એમાંના પ્રથમના ત્રણ સંઘના સાધુઓ આશીર્વાદ દેતાં ‘ ધર્મવૃદ્ધિ ’ કહે છે, સ્ત્રીશરીરવાળા આત્માની મુક્તિ માનતા નથી, કેવળજ્ઞાનવાળાઓને જમવાની જરૂર સ્વીકારતા નથી અને કપડાં પહેરનારા મુનિની મુક્તિનો નિષેધ કરે છે. ગોમ્ધ સંઘવાળા સાધુઓ તો આશર્વાદ દેતાં ‘ ધર્મલાભ ’ કહે છે અને સ્ત્રીઓની મુક્તિ અને કેવળજ્ઞાનીઓને જમવાની જરૂર સ્વીકારે છે. એઓનું બીજું નામ ‘ યાપનીય ’ પણ છે.

એ સિવાયનો દિગંબરોનો આચાર, ગુરુતત્વ અને દેવતત્વ એ બધું ય શ્વેતાંબરોની સરખું છે. તેઓનાં શાસ્ત્રો અને તર્કગ્રંથોમાં પરસ્પર બીજો કોઈ ખાસ ભેદ જણાતો નથી.

દેવ—

જૈનમતમાં દેવનું સ્વરૂપ આ પ્રમાણે છે—

રાગદ્વેષ વિનાનો, મહામોહને હણનારો, કેવળજ્ઞાન અને કેવળદર્શનવાળો, દેવ અને દાનવના ઈર્ષ્યથી પૂજા-એલો, સત્ય તત્ત્વનો પ્રકાશ કરનાર અને સઘળાં કર્મોનો નાશ કરીને પરમ પદને પામેલો એવો જિનેન્દ્ર, જૈનમતમાં દેવરૂપે મનાયેલો છે. (૪૫—૪૬)

ઉપર જણાવેલા પ્રત્યેક વિશેષણનો વિગતવાર અર્થ આ પ્રમાણે છે—

રાગદ્વેષ વિનાનો—

રાગ એટલે લોભ અને દંભ દ્વેષ એટલે ક્રોધ અને અભિમાન—એ બંને વિનાનો અર્થાત્ તદ્દન વીતરાગ.

મહામોહને હણનારો—

મોહ એટલે મોહનીય કર્મવશે થયેલો એક પ્રકારનો આત્મ-વિકાર કે જે દ્વારા હિંસાને પણ ધર્મરૂપે જણાવનારા શાસ્ત્રને મુશાસ્ત્ર માની તેમાં કહેલી રીતોથી મુક્તિ અને શાંતિ મેળવવાનો વ્યામોહ થાય છે. ઉપર જણાવેલા રાગ, દ્વેષ અને મોહ એ ત્રણેને જીતવા વિશેષ દુષ્કર છે, એ જ સંસારના ફેરામાં મુખ્ય કારણ છે; માટે જ એને શાસ્ત્રમાં મુક્તિમાર્ગના રોકનાર કહ્યા છે. “ જો એ ત્રણ ન હોત તો કોઈને દુઃખ કેમ થાત ? સુખથી અચળો કોણ પામત ? અને મોક્ષને કોણ ન મેળવત ? જિનેન્દ્રદેવમાં રાગ, દ્વેષ અને મોહ—એમાંનું એક પણ નથી; કારણ કે રાગની નિશાની સ્ત્રીસંગ છે, દ્વેષની નિશાની હથિયારો છે અને મોહની નિશાની કુચારિત્ર અને કુશાસ્ત્રનું વિધાન છે ” જિનેન્દ્ર દેવમાં એમાંનું એક પણ નિશાન જણાતું નથી માટે જિનેન્દ્ર દેવ જ રાગ, દ્વેષ અને મોહ વિનાના છે. આ વિશેષણોદ્વારા જિનેન્દ્ર દેવનો અપાયાપગમ (અપાય એટલે

રાગ, દ્રેષ અને મોહ. અપગમ એટલે દૂર થવું) નામનો અતિશય સ્ફુટ
આય છે અને વીતરાગપણું પણ એમનું જ છે—એમ જણાવાય છે.

કેવળજ્ઞાન અને કેવળદર્શનવાળો—

કેવળ એટલે બીજા કોઈની અપેક્ષા વિનાનું અથવા પૂરેપૂરું જેનું
જ્ઞાન અને દર્શન કોઈની અપેક્ષા વિનાનું અથવા પૂરેપૂરું છે, એમ
જિનેંદ્ર દેવ, કેવળજ્ઞાન અને કેવળદર્શનદ્વારા હાથમાં રહેલા આમળાની
પેઠે દ્રવ્યપર્યાયરૂપ આખા જગતની સ્થિતિને જાણે છે અને જુએ છે.
આ વિશેષણમાં જે જ્ઞાનપદ પહેલું મૂક્યું છે અને દર્શનપદ બીજું
મૂક્યું છે તેનું કારણ આ છે—છદ્મરથ મનુષ્યને પહેલું દર્શન અને
પછી જ્ઞાન ઉપજે છે. કેવળજ્ઞાનીને આ પહેલું જ્ઞાન અને પછી દર્શન
થાય છે; માટે જ અહીં પહેલું જ્ઞાન અને પછી દર્શન સૂચવ્યું છે. વસ્તુ-
માત્રના એ સ્વરૂપ છે. એક તદ્દન સામાન્ય અને બીજું વિશેષ. જે
બોધમાં વસ્તુનું સામાન્ય જ્ઞાન ગૌણ દેખાય અને વિશેષ સમજ મુખ્ય
દેખાય તેનું નામ જ્ઞાન. અને જે બોધમાં વસ્તુની વિશેષ સમજ ગૌણ
દેખાય અને સામાન્ય સમજ મુખ્ય દેખાય તેનું નામ દર્શન. -

આ બીજા વિશેષણ દ્વારા જિનેંદ્ર દેવનો જ્ઞાનાતિશય (જ્ઞાનનો
અતિશય) પ્રકટ કર્યો છે.

દેવ અને દાનવના ઈદ્રથી પૂજાએલો—

જૈન સંપ્રદાયમાં ફક્ત ‘સુર’ કે ‘દેવ’ શબ્દથી જ સુર અને
અસુર વા દેવ અને દાનવ—એ બન્નેનો બોધ થઈ શકે છે, તો પણ
લોકરૂઢિને અનુસરીને આ વિશેષણમાં એ બન્નેનો જુદો જુદો નિર્દેશ
કરેલો છે કારણ કે લોકો દેવ અને દાનવને જુદા જુદા ગણે છે. જિનેંદ્ર
દેવ, દેવ અને દાનવથી તથા તેના અધિપતિથી પૂજાએલા હોવાથી
મનુષ્ય, તિર્થંક, ઝેચર અને કિન્નરોને પણ પૂજ્ય હોય—એ કહેવાની

જરૂર રહેતી નથી. આ ત્રીજા વિશેષણથી એમના પૂજાતિશયને (પૂજના અતિશયને) સૂચવેલો છે.

સત્ય તત્ત્વનો પ્રકાશક—

જેવી રીતે છે તેવી જ રીતે જીવ અજીવ વિગેરે તત્ત્વોને પ્રકાશિત કરીને સમજાવનાર. આ ચોથા વિશેષણથી જિનેન્દ્ર દેવનો વચનાતિશય (વચનનો અતિશય) જણાવેલ છે.

સઘળાં કર્મોના નાશ કરીને પરમપદને પામેલો—

જ્ઞાનાવરણ, દર્શનાવરણ, મોહનીય અને અંતરાય એ ચાર ધાતી કર્મ અને વેદનીય, નામ, જોત્ર તથા આયુષ્ય—એ ચાર અધાતી કર્મ—એ આડે કર્મોના મૂળથી નાશ કરીને પરમ—અમર અને અજર—સ્થિતિને પામેલા આ વિશેષણદ્વારા સિદ્ધની અવસ્થાને કર્મ વિનાની અને જન્મ વિનાની કહેલી છે.

સુગત એટલે બુદ્ધ વિગેરે બીજા દેવો તો સિદ્ધની દશાને પામીને પણ પોતાનો ધર્મ (તીર્થ) પડી ભાંગ્યે ફરી વાર અવતાર લે છે. તેઓ કહે છે કે—“ ધર્મરૂપ આરાને (તીર્થને) બાંધનારા અને પરમ પદે પહોંચેલા જ્ઞાનીઓ પોતાના તીર્થની અવનતિ જોધને પાછા ફરી પણ સંસારમાં અવતાર લે છે. ”

બીરી રીતે વિચારતાં તો આ જાતના જ્ઞાનીઓ, કર્મવાળા હોવાથી પરમપદ સુધી પહોંચેલા જ નથી હોતા. જો તેઓ કર્મ વિનાના થઈને મોક્ષપદ સુધી પહોંચી નહિ જન્મનારા થયા હોત તો તેઓનો ફરીવાર અવતાર શી રીતે સંભવે ? કારણ કે—“ જેમ બીજા બધી જતાં અંકુરો ઊગતો નથી તેમ કર્મરૂપ બીજા (કારણ) બધી જતાં અવતારરૂપ અંકુરો ઊભી શકતો નથી. ” પરમપદ સુધી પહોંચેલા આત્માઓનો પણ કારણ પડ્યે અવતાર માનવો, એ જાતની હકીકત પ્રબળ મોહવાળી છે એમ સિદ્ધસેન દિવાકરજીએ પણ આ રીતે કહ્યું છે—“હે ભગવન્ ! તારા શાસનથી

બહાર રહેલાઓમાં આ જાતનું મોહનું રાજ્ય પ્રવર્તે છે કે, કમ વિનાનો થયા પછી અને નિર્વાણ મેળવ્યા પછી પણ એ મુક્તિને પામેલ આત્મા, સંસારમાં અવતરી અને પોતે જાતે શરીરવાળો બની બીજાને માટે શરૂ થાય છે.”

એ તો બીજા દેવોની હકીકત કહી, પરંતુ જિનેંદ્ર દેવ એવા નથી, તેઓ તો નિર્વાણ પામ્યા પછી ફરીને કદી પણ જન્મતા નથી. એ હકીકતને જ સૂચવવા આ પાંચમું વિશેષણ આપેલું છે.

એ પ્રકારે જે પૂર્ણપણાને પામેલો આત્મા, ઉપર દર્શાવેલા ચારે અતિશયથી યુક્ત હોય અને ફરીવાર નહિ જન્મે એવો મુક્ત હોય તે જ દેવ તરીકે મનાય છે અને એ જ બીજાઓને સિદ્ધિ દેવાય છે; પરંતુ બીજા કોઈ રાગવાળો અને નિર્વાણ પામ્યા છતાં અવતાર લેનારો દેવ, કોઈનું કોય સાધી શકતો નથી—એ જ આ પાંચમા વિશેષણનો પ્રધાન આશય છે.

જૈન દર્શનમાં ઇશ્વર કે દેવનું સ્વરૂપ ઉપર જણાવ્યા પ્રમાણે છે. જો કે, નૈયાયિક વિગેરે પણ એ જ પ્રકારના ઇશ્વરને દેવરૂપે સ્વીકારે છે, કિંતુ તેઓ એ સ્વરૂપ ઉપરાંત ઇશ્વરને કરતાર અને પાળનાર પણ માને છે અને જૈનો ઇશ્વરને એનું કામ બાકી ન હોવાથી તદ્દન રાગદ્વેષ વિનાનો અને અકરતાર માને છે.

ઇશ્વર—વાદ—

હવે એ બંને મતવાળાઓ ઇશ્વરના સ્વરૂપ વિષે આ પ્રમાણે ચર્ચા કરે છે:—

કર્તૃવાદી—ઉપર જણાવેલા શ્લોકમાં ઇશ્વરનું જે સ્વરૂપ જણાવ્યું છે તે બરાબર છે, પણ તેમાં ઇશ્વરને કરતાર અને પાળનાર નથી કહ્યો એટલી ઉણપ જણાય છે. તમારા કહેવા પ્રમાણે જે દેવો મોક્ષને પામીને પણ ફરીવાર અવતાર ધારણ કરે છે, તેઓને દેવ તરીકે ન માનવા

એ વાત કબૂલ રાખવા જેવી છે, પણ જે ઈશ્વર કદીયે અવતાર ધારણ કરતો નથી અને સૃષ્ટિનું સર્જન તથા પાલન કર્યા કરે છે તેને તમો દેવ તરીકે નથી ગણતા તેનું શું કારણ ? અર્થાત્ દેવના સ્વરૂપની સમજણ આપતાં તેને ‘ કરનાર ’ અને ‘ પાળનાર ’ તરીકે કેમ નથી ઓળખાવતાં ?

અકર્તૃવાદી—ઈશ્વર કદી એ જન્મ ધારણ કરતો નથી તો પછી એ આવા જગતને બનાવવાની અને સાચવવાની ભાંજગડ કેમ કરીને કરે એ સમજાતું નથી. ખરી રીતે ઈશ્વરપણું મેળવ્યા પછી એને કાંઈપણ કરવાપણું બાકી રહેતું નથી. તેથી એના ઉપર આ સંસારને ચલાવનાર તરીકેનો આરોપ અછાજતો જણાય છે. વળી ઈશ્વરી પ્રવૃત્તિ નજરોતજર ન દેખાતી હોવાથી તેને કરનાર કે પાળનાર ઠરાવવાની વાત કોઈ જાતના મજબૂત પ્રમાણ સિવાય માની શકાય તેમ નથી તેથી અમે જગતના કરનાર કે પાળનાર ઈશ્વરને દેવ તરીકે માનતાં આંચકા ખાઈએ છીએ.

કર્તૃવાદી—ઈશ્વરના કરનારપણાને અને પાળનારપણાને સાબિત કરનારું પ્રમાણ અમે કહીએ છીએ તે તમો સાંભળો:—

આપણે રોજ અનેક ચીજો જોઈએ છીએ અને તેનો ઉપયોગ પણ કરીએ છીએ. જેમકે—કાગળ, લેખણ, ખડીયો, છત્રી, જોડાં, અંગરખું અને ચરખો વિગેરે. એ ચીજોના બનાવનારને આપણી નજરે જોએલ નથી, તો પણ એની બનાવટ જોતાં જ આપણને એના બનાવનારનું ભાન થઈ જાય છે એટલે એ ચીજને કોઈ બનાવનારે જ બનાવી હશે એવું આપણે કળી જઈએ છીએ અને સાથે એવું પણ નક્કી કરી લઈએ છીએ કે, બનાવનાર સિવાય કોઈ પણ ચીજ બની શકતી નથી. હવે આપણે વિચાર કરો કે—એક લેખણ જેવી નમાલી ચીજ પણ બનાવનાર સિવાય બની શકતી નથી તો પછી આ અહમુત, વિચિત્ર અને સુંદરતાથી ભરેલાં પૃથ્વી, પાણી, પવન, વન અને પર્વત તથા અગ્નિ વિગેરે કોઈના બનાવ્યા વિના શી રીતે બની શકે ? જો કે એ બધાના બનાવનારને આપણે

ખરી આંખે જોઈ શકતા નથી, તે પણુ લેખણુ વિગેરેની પેઠે એ બધી ચીજની બનાવટ અને ઝીણવટ ઉપરથી જ એના કોઈ એક બનાવનારાની હયાતી જરૂર કળી શકાય એવી છે. જગતમાં જે કોઈ ચીજો આકાર-વાળી બને છે અને બનવાની છે એ બધી બનાવનાર સિવાય બની શકતી નથી એ હકીકત સૌ કોઈને સમજાય તેવી સરળ અને નજરે-નજર જેવી છે. એ જાતના જ એક ચોક્કસ ધોરણુવડે જમીન વિગેરેના પણુ કોઈ બનાવનાર હોવો જોઈએ-એવું સત્ય તરી આવે છે. કોઈ કાચો પોચો મનુષ્ય કે દેવ એ પ્રવૃત્તિ કરે એ સંભવતું નથી, કિંતુ જેનામાં પૂરેપૂરું ઈશ્વરપણું (ઐશ્વર્ય), આખા સંસારનું અને સંસારનાં કાર્ય કારણોનું જાણપણું, મોટી દબ્બાશક્તિ અને બધે પહોંચી વળાય એવો ભગીરથ પ્રયત્ન-પુરુષાર્થ-હોઈ શકે તે જ એ બધાંને સજ્જ શકે અને એ એક જ સર્વને જાણનાર, સૌને ચલાવનાર અને સઘળી જગ્યાએ પહોંચી વળનાર ઈશ્વરને પદે શોભી શકે. વળી એવો સર્જનાર અને પાળનાર પુરુષ ફક્ત એક જ છે, નિત્ય છે એટલે હમેશાં વિકાર વિનાનો છે તથા સર્વને જાણનાર (સર્વજ્ઞ) સૌને ચલાવનાર અને સઘળી જગ્યાએ પહોંચી વળનાર (સર્વવ્યાપક) પણુ છે. ઉપર જણાવ્યા પ્રમાણે અર્થાત્ બનાવનાર સિવાય એક પણુ ચીજ બની શકતી નથી, એ જાતના તદ્દન વાંધા વિનાના ધોરણુ અનુસારે આપણે જેમ નજરે નહિ જોએલા એવા કોઈ પણુ કરનારને ફક્ત તેના કામકાજ ઉપરથી જ કળી શકીએ છીએ, એ જ પ્રકારે આ જગતના કરનારને પણુ સર્વજ્ઞ, સર્વવ્યાપક, નિત્ય, વિકાર વિનાનો અને એક પણુ સાબિત કરી શકીએ છીએ. તેની યુક્તિ આ પ્રમાણે છે:—

સર્વજ્ઞ—

કોઈ પણુ કામ કરનારો જેટલાં કામ તેનાં કારણોને જાણતો હોય તેટલાં જ કરી શકે છે-જાણ્યા વિનાનું એક પણુ કામ બની શકતું નથી અને એ જેટલાં કામને કરે છે તે બધાંનો જાણકાર તે હોય જ,

એમ જે પુરુષ, આ જગતની એકે એક ચીજને રચે છે, તે દરેક ચીજ અને તેના કારણથી જાણીતો હોય તો જ એ બધાને સર્જી શકે છે. ઉપરથી એને આખા સંસારની માહિતી છે—એ સર્વજ છે એ વાત આપો—આપ તરી આવે છે.

સર્વવ્યાપક—

એ જ પ્રમાણે જે ભાષ, જેટલી જગ્યાએ પહોંચી શકે છે તેટલે જ ઠેકાણે કામ કરી શકે છે અને જ્યાં તે પહોંચી શકતો નથી ત્યાંનું કામ તેનાથી થઈ શકતું નથી. જગતને બનાવનાર પુરુષ પણ જગતના આ છેડાથી બીજા છેડા સુધી અનેક રચનાઓ રચી રહ્યો છે—એ હકીકતને સાંચિત કરવા માટે તે તે રચનાઓ, ચાંદો, સૂરજ અને તારાઓ જ પૂરતાં છે. જે એ પુરુષ બધે ઠેકાણે ન રહેતો હોય તો એ બધી રચના શી રીતે થઈ શકે ? માટે એ સઘળી આપણી આસપાસની, છેડેની, ઉપરની અને નીચેની રચનાઓ જ એને બધે ઠેકાણે રહેલો જણાવી રહી છે. એટલે એ પુરુષ સર્વવ્યાપક હોય એમાં નવાઈ જેવું નથી.

નિત્ય—

વળી આ સંસાર, આવડો મોટો આભ, તારાઓ અને નીચેનું પાતાળ એ બધું હમેશાં રહેતું હોવાથી તેનો બનાવનાર પણ હમેશાં રહેનારો હોય અર્થાત્ તે કોઈ પણ પ્રકારના વિકાર વિનાનો હોય—નિત્ય હોય તો જ ઘટે તેવું છે—આ એક જ યુક્તિ ઇશ્વરને નિત્ય અથવા વિકાર વિનાનો દરાવવાને પૂરતી જણાય છે.

એક—

વનમાં સિંહ તો એક જ હોય છે, રાગ્નઓમાં ચંક્રવર્તી પણ એક જ હોય છે તેમ આવો સર્વજ, સર્વવ્યાપક, સર્વશક્તિમાન અને અવિકારી—બીજો એવો કોઈ એના જેટલો હોય એમ જણાતું નથી. તેથી જ તે એવો એક જ છે, એમ કહ્યા સિવાય ચાલે તેમ નથી.

એ રીતે તદ્દન વાંધા વિનાની યુક્તિઓથી કદીયે જનમને નહિ ધારણુ કરતો કોઈ પુરુષ જગતનો કરનાર, પાળનાર, સર્વજ્ઞ, સર્વવ્યાપક, અધી મોટી શક્તિવાળો (સર્વશક્તિમાન), વિકાર વિનાનો અને એક નક્કી થાય છે અને એ જ પ્રભુ ધશ્વર હરે છે. અમે તો એને એકને જ દેવ તરીકે માનીએ. આપણો સૌનો એ એક જ પુરુષ સરજનાર અને પાળનાર હોવાથી આપણે સૌએ એને એકને જ દેવ તરીકે પૂજવો, માનવો અને વાંદવો પણ ઘટે છે તથા ઉપર જણાવેલા-દેવની ઓળખાણુ આપનારા લખાણુમાં એને (ધશ્વરને) ‘ કરનાર ’ અને ‘ પાળનાર ’ એવાં બે વિશેષણુ પણ ઉમેરવા ઘટે છે.

અકર્તૃવાન—ભાષા ૧ બુદ્ધિની લીલા અકળ છે, તર્કનો મહિમા અગાધ છે. તર્ક સાચાને પણ ખોટું ઠરાવી શકે છે અને ખોટાને પણ સાચું ઠરાવી શકે છે. ધશ્વર જેવી કે, જ્યાં તર્કો પણ ન પહોંચી શકે એવી ભક્તિ આજ તર્કના જ જતરડામાં ખેંચાઈ રહી છે એ જ ખરું તર્કતું માહાત્મ્ય છે. જે રીતે તમે ફક્ત દાખલા-દલીલોથી જ એક કરનાર પુરુષને સાધી રહ્યા છો, અમે પણ એવી જ-એથી પણ સ્વાર્થ દલીલો અને યુક્તિઓથી ધશ્વરના અકર્તાપણાને જ નક્કી કરીએ છીએ. બુઝો અને ધ્યાન આપો:—

આપે એ એક સાધારણુ નિયમ જણાવ્યો કે, ‘ બનાવનાર સિવાય એક પણ બનાવટ બની શકતી નથી ’ ‘ વસ્તુ-માત્રને જોતાં જ તેના બનાવનારનો ખ્યાલ આવી જાય છે ’ અને આવા સૌ કોઈ સમજે તેવા તદ્દન સરળ નિયમથી જ બનાવનારને પણ સાધી બતાવ્યો. જો કે તદ્દન બડી બુદ્ધિવાળા સમજનારાઓ આ નિયમને ભલે સરળ અને બધે લાગુ પડતો સમજે, પરંતુ જેઓ દલીલોના વમળથી બળીતા છે તેઓ તો એ સરળ નિયમને ભોળાને સમાવડાની રીત સિવાય બીજું કશું સમજતા નથી. ફક્ત અમે તો એ

વિષે એટલું જ પૂછીએ છીએ કે—એમાં વપરાએલા ‘અનાવટ’ શબ્દનો શો અર્થ છે ? અર્થાત્ અમારે કઇ ચીજને અનાવટ તરીકે સમજવી અને કઈ ચીજને અઅનાવટરૂપે સમજવી, એવું ચોક્કસ લાન થવા માટે એ ‘અનાવટ’ શબ્દનું વીગતવાર વિવેચન કરવાની જરૂર જણાય છે. શું આપ ‘અનાવટ’ એને સમજે છો કે-૧. જે રચના અવયવવાળી હોય અર્થાત્ જે જુદા જુદા ભાગમાં વહેંચી શકાતી હોય. અથવા ૨. જે રચનાનો પાયો અવયવોથી—જુદા જુદા ભાગોથી રચ થતો હોય. અથવા ૩. જે રચના અખંડ હોવા છતાં જુદા જુદા ભાગવાળી જણાતી હોય. અથવા. ૪. જે રચના જોવાથી જોનારને ‘એ અવયવવાળી છે’ એવો ભાવ પેદા થતો હોય. આ જાતનાં જુદાં જુદાં અનાવટનાં સ્વરૂપોમાંથી કયા સ્વરૂપને આપ ઠીક ગણો છો ?

કર્તૃવાં—‘ જે રચના જુદા જુદા ભાગમાં વહેંચી શકાતી હોય ’ એને અમે ‘અનાવટ’ કહીએ છીએ અને આ જમીન, પાણી અને પર્વતો વિગેરે જુદા જુદા ભાગમાં વહેંચી શકાય એવાં હોવાથી ‘અનાવટ’રૂપ છે એમ પણ માનીએ છીએ અને એવી માન્યતાવડે જ અમને એના અનાવટારનો પણ ખ્યાલ આવી જાય છે.

અકર્તૃવાં—ભાષા / એવી તો બીજી ઘણી ચે ચીજો છે કે—જે જુદા જુદા ભાગમાં તો વહેંચી શકાતી હોય પણ તમે જ તેને અનાવટરૂપે ન માનતા હો. દાખલા તરીકે ‘સામાન્ય’ નામની ચીજને લખને વિચારશો તો તુરત જ સમજી શકાય તેવું છે. તમે એ સામાન્યને નિત્ય માનો છો એટલે અનાવટરૂપે માનતા નથી. એ સામાન્ય જુદા જુદા ભાગમાં

૧. જે ગુણ કે ક્રિયાવડે જુદી જુદી જણાતી ચીજોમાં પણ સરખાપણું જણી શકાય તેવું નામ સામાન્ય છે, જેમકે; આપણી સામે પાંચ ઘડા પડ્યા છે. તેમાં એક સોનાનો, બીજો રૂપાનો, ત્રીજો ત્રાંખાનો, ચોથો લોઢાનો અને પાંચમો માટીનો. જે કે એ બધા જુદી જુદી ધાતુના

પહેંચી શકાય એવું પણ છે. જેમકે;—વડાપણું (વટસામાન્ય), માણસ-પણું (મનુષ્યસામાન્ય) અને ગાયપણું (ગોસામાન્ય) વિગેરે. આમ છે માટે જ તમેએ જણાવેલા બનાવટના અર્થમાં એ ‘ સામાન્ય ’નો પણ સમાવેશ થવો સહેલો છે એથી તમારે જમીન વિગેરેની પેઠે ‘ સામાન્ય ’-ને પણ ‘ બનાવટ ’ તરીકે માની તેનો પણ કોઈ એક કરનાર કલ્પવો જોઈએ અર્થાત્ જો તમે ‘ બનાવટ ’નું એ પહેલું લક્ષણ માન્ય રાખશો તો તમારે ‘ સામાન્ય ’ને અનિત્ય માનવું પડશે. એ રીતે ‘ બનાવટ ’નો એ પહેલો અર્થ તમારા જ ઘરમાં ઘેડો લાવે તેવો છે.

કર્તૃવાં—જો તમને ‘ બનાવટ ’ના પહેલા સ્વરૂપમાં વાંધો જણાતો હોય તો અમે તેને કારે મૂકી દઈને આ એનું બીજું સ્વરૂપ માનીએ છીએ કે—‘ જે રચનાતો પાયો જુદા જુદા ભાગોથી જ શરૂ થતો હોય ’ એનું નામ બનાવટ.

અકર્તૃવાં—ભાઈ, તમે તો એવી અજબ વાત કરો છો કે જે કોઈએ ન જોઈ હોય, ન સાંભળી હોય અને કોઈ યુક્તિથી પણ નક્કી ન થએલી હોય. સંસારમાં એવી કઈ રચના છે, જેનો પાયો એના જુદા જુદા અવયવોથી શરૂ થતો હોય? આપ મહેરબાની કરીને કુંભારને ત્યાં જઈને જુઓ અથવા તેને પૂછીને જાણીતા થાઓ કે તે જે ઘડાની રચના કરે છે તેની શરૂઆત ઘડાના જુદા જુદા અવયવોથી કરે છે કે એક સામટા માટીનો પિંડો ચાકડા ઉપર મૂકી દે છે. અમે તો ક્યાંય અત્યાર સુધી એવું જોયું નથી કે—હીમના જુદા જુદા કટકોથી ઘડો બની શકતો હોય માટે આપે નક્કી કરેલું બનાવટનું બીજું ધોરણ પણ માની શકાય તેવું નથી.

બનેલા છે અને રંગે પણ જુદા જુદા છે, તો પણ એ દરેકમાં એવો ગુણ છે કે જૈવડે એ જુદા જુદા પણ એક જ બોલથી બોળખી શકાય છે. તે ગુણનું નામ ‘ વડાપણું ’ એ, એ બધામાં એક સરખું છે અને એનું જ નામ સામાન્ય છે.

કર્તૃવાં—ચયું. જો ત્રીજું ધોરણ અરબર ન હોય તો ત્રીજું કયાં ભાગી ગયું છે? અમે તેને માનીએ છીએ કે—જો રચના અખંડ હોવા છતાં જુદા જુદા ભાગવાળી જણાતી હોય તેનું નામ બનાવટ. હવે, હવે કાંઈ વાંધો છે?

અકર્તૃવાં—ભાઈ, એ ત્રીજા ધોરણમાં તાનો વાંધો નહિ, પણ મોટો વાંધો છે. જુઓ, આ આકાશ બધે રહેલું છે, એમ તમે પણ માનો છો અને એને નિત્ય એટલે અબનાવટરૂપ પણ માનો છો અર્થાત્ કોઈએ કરેલું નથી માનતા. હવે જો તમે બનાવટના એ ત્રીજા લક્ષણને માનશો તો એ આકાશને પણ લાગુ પડે છે—આકાશ બધે ય રહેલું છે એથી એ પણ જુદા જુદા ભાગવાળું જણાય એ ચોક્કસી વાત છે. હવે જો જુદા જુદા ભાગવાળી હોય તે જ બનાવટ કહેવાતી હોય તો એમાં આકાશનો પણ સમાસ થઈ જાય છે અને એમ થવાથી તમારે એને બનાવટી માનવું જોઈએ. પરંતુ તમે તો એને એથી બિલટું માનો છો એટલે બનાવટી ન માનતાં નિત્ય માનો છો માટે બનાવટનું ત્રીજું લક્ષણ પણ ઘટી શકે તેવું નથી.

કર્તૃવાં—ભાઈ, હવે અમે બનાવટનું ચોથું સ્વરૂપ સ્વીકારીએ છીએ અને તે આ પ્રમાણે છે—જો રચના જોવાથી જોનારને ‘એ અવયવવાળી છે’ એવો ભાવ પેદા થતો હોય તેને અમે બનાવટ માનીએ છીએ. અમે ધારીએ છીએ કે—હવે આ અમે માનેલા છેલ્લા સ્વરૂપમાં કશો ય વાંધો જણાતો નથી અને એ દ્વારા કરનાર પુરુષની સાધના તદ્દન સરળતાથી થઈ શકે છે.

અકર્તૃવાં—ભાઈ, એ તો આપનો ભરમ માત્ર છે. જે વાંધો બનાવટના ત્રીજા સ્વરૂપને માનતાં જણાવેલો છે તે જ વાંધો અહીં પણ આવે તેમ છે. જુઓ. જરા વિચારી જુઓ કે, આકાશ તો બધે ય રહેલું છે એથી એને જોઈને ‘એ અવયવવાળું છે’ એવો ભાસ કોને નહિ થાય?

એ રીતે તમે જે આકાશને અબનાવટી માનો છો તેને જ તમારે અનાવટી માનવું પડશે, એ શું તમારી માન્યતાની ઓછી હાનિ છે ?

અત્યાર સુધી કરેલી અનાવટની ચર્ચા ઉપરથી વાચકવર્ગ જોઈ શક્યો હશે કે-જ્યારે અનાવટના જ સ્વરૂપનું ઠેકાણું નથી ત્યારે તે વડે અનાવનારને શી રીતે સાધી શકાય ? તાત્પર્ય એ કે-દેવ તરીકે પૂજાતો આત્મા જગતનો કરનાર કે પાળનાર ઠરી શકતો નથી, એ હકીકત અત્યાર સુધી તો ગેરવ્યાજબી હોય તેમ જણાતું નથી.

કર્તૃવાં—ભાઈ, તમે તો યુક્તિ ઉપર યુક્તિ ચલાવી અમને પાછા પાડવા મથો છો, પરંતુ અમે કંઈ પાછા હકીએ તેવા નથી. ઉપર જણાવેલાં અનાવટનાં સ્વરૂપો જે બરાબર ન ઘટી શકે એવાં હોય તો રહ્યાં. અમે તો હવે એથી તદ્દન જુદાં અને દૂષણ વિનાનાં એનાં બીજાં ધોરણો બાંધ્યાં છે અને તે આ પ્રમાણે છે:—

જે વસ્તુ હયાત ન હોય, પરંતુ માત્ર તેનાં કારણોના સમવાય (રોજ રહેનારો સંબંધ)ની જ હયાતી હોય તે વસ્તુને અનાવટ કહેવી. હવે કહો કે, અમારા માનેલા અનાવટના સ્વરૂપમાં શું દૂષણ છે ?

અકર્તૃવાં—ભાઈ, તમોએ જણાવેલા એ નવા ધોરણમાં પણ તમારો વચનભંગ થઈ જાય છે:—ઉપરના લક્ષણમાં તમોએ એક પ્રકારના રોજ રહેનારા સંબંધને જ અનાવટ કહેવાનું સાહસ કર્યું છે. હવે તમે જ વિચારી જુઓ કે-જે રોજ રહેનારું હોય—નિત્યપણુવાળું હોય—તેને અનાવટમાં શી રીતે ભેળવી શકાય ? અથવા જે કોઈ પ્રકારના ધોરણ વિના જ ગમે તે ચીજ પણ અનાવટમાં ભેળી શકાતી હોય તો જમીન વિગેરે ભાવેને ભલે તમે ફક્ત બોલવામાં જ અનાવટી કહો, પણ તે ખરી રીતે અનાવટરૂપે નહિ ઈરતાં તમારા માનેલા રોજ રહેનારા સંબંધની પેઠે રોજ રહેનારા એટલે નિત્ય ઈરશે. આ પ્રકારે અનાવટના આ નવા લક્ષણને બરાબર માનશો તો કાં તો રોજ રહેનારી એવી નિત્ય ચીજને અંચળ

માનવી પડશે અથવા ચંચળ ચીજને સ્થિર માનવી પડશે. વળી બીજું એ કે-બીજી બીજી ચીજોની પેઠે ‘કર્મેના નાશ થવો’ એ પણ એક બનાવટ છે અને એ બનાવટને તમારું એ નવું જણાવેલું બનાવટનું ધોરણ લાગુ પડતું નથી; કારણ કે કર્મેના એક વાર તદ્દન નાશ થવો એ એક પ્રકારનો અભાવ છે એટલે એ કોઈ ચીજરૂપ નથી તેથી એ અભાવ અને તેનાં કારણો સાથે કોઈ જાતનો સંબંધ હોઈ શકે નહિ. સંબંધ તો હયાતી ધરાવતી ચીજનો જ હોય, પણ જે કોઈ ચીજરૂપ નથી તેનો ન હોય. એ પ્રકારે કારણોની સાથે સંબંધ નહિ ધરાવતા એ કર્મનાશરૂપ અભાવને એ બનાવટનું ધોરણ લાગુ પડતું નથી અને એથી જ એક સરખે પ્રકારે બધી બનાવટોને નહિ લાગુ થતું હોવાથી બનાવટનું આ નવું સ્વરૂપ અધૂરું પણ છે, તો આવા અધૂરા અને દૂષણવાળા ધોરણથી જે કાંઈ સધાય તે સાચું હોઈ શકે નહિ.

કર્તૃવાનું—ચાલો બનાવટનું એ બીજું સ્વરૂપ પણ રહ્યું. અમે તો જેને જોવાથી ‘એ કરેલું છે’ એવો ભાવ પેદા થાય એને જ બનાવટ કહીએ છીએ. આ જમીન વિગેરેને જોવાથી ‘એ કરેલાં છે’ એવો વિચાર સૌ કોઈને ઊગે છે તેથી એનો બનાવનાર કોઈ પણ એક હોય, એ આપોઆપ સાધી શકાય તેવું છે.

અકર્તૃવાનું—ભાઈ, ઉપર ટપકે જોતાં તો આ ત્રીજું નવું લક્ષણ બરાબર લાગે છે, પરંતુ જરાક વિશેષ વિચાર કરતાં એ લક્ષણ પણ ઘટે એવું નથી. જુઓ અને ધ્યાન આપો:—જે જગ્યાએ આકાશ ન હોય તે જગ્યાએ પણ ખોદવાથી આકાશ (પોલી જગ્યા) થઈ શકે છે અને એ ખોદેલા ભાગને જોવાથી ‘એ કરેલું છે’ એવો ભાવ પણ સૌ કોઈને પેદા થાય છે માટે એ નવા લક્ષણને લાગુ પાડતાં તો આ આકાશ, જેને તમે કોઈએ બનાવેલું નથી માનતા અર્થાત્ અબનાવટી માનો છો તેને પણ બનાવટી માનવું પડશે એ કાંઈ નાનુંસનું દૂષણ નથી.

અર્તવાં—ભાઈ, તમે તો અમારાં બધાં લક્ષણોને ખોટાં પાડવા કમર કસી જણાય છે અને યુક્તિ ઉપર યુક્તિ ચલાવ્યે જાઓ છો. થયું. અમારાં એ બધાં લક્ષણો રહ્યાં, પણ ‘ જે ચીજમાં ફેરફાર થયા કરે છે તેને જ અમે બનાવટ માનીએ છીએ ’ અને બનાવટનું પણ એ જ લક્ષણ નક્કી કરીએ છીએ. જમીન વિગેરેમાં થતો નિત્ય નવો ફેરફાર સૌ કોઈ નજરે જુએ છે એથી એને બનાવટ કહેવામાં વાંધો આવે તેમ નથી અને એ ઉપરથી જ એનો કોઈ બનાવનાર પણ ઠરી શકે તેમ છે.

અર્તવાં—ભાઈ, તમે તો નવાં નવાં લક્ષણો જ બદલ્યે જાઓ છો, તે પણ જે દુષણ વિનાનાં હોય તો ઠીક, પરંતુ એમ નથી, એ પણ ભૂલવાળાં જ છે. જેગકે, હમણાં તમે ફેરફારને જ બનાવટનું મુખ્ય નિશાન સૂચવ્યું છે, તે અમારી સમજ પ્રમાણે ‘ ઉઠ પાણી પગ ઉપર ’ જેવું છે. જે ઇશ્વરની વૃત્તિ કે સ્વભાવમાં કોઈ જાતનો ફેરફાર ન થતો હોય તો તે એક જ રૂપે રહેલો ઇશ્વર સર્જન, પાલન અને નાશના કામને શી રીતે કરી શકે ? અને શી રીતે પહોંચી વળે ? સરજ્યા પછી જ્યારે તે પાળવાની વૃત્તિ કરે ત્યારે જ પાળી શકે, અને પાળી રહ્યા પછી જ્યારે તે મારવાની વૃત્તિ કરે ત્યારે જ મારી શકે. આમ વૃત્તિનો ફેરફાર થયા વિના એક જ વૃત્તિવાળો કોઈ પણ એક જીવંત જીવ અને એક બીજાને નહિ મળતાં આવતા કામોને પહોંચી શકે નહિ. હવે જ્યારે તમે સર્જનાર, પાળનાર અને મારનાર એક ઇશ્વરને જ માનો છો ત્યારે તમારે પણ ઇશ્વરના સ્વભાવમાં ફેરફાર થયાનું કબૂલ રાખવું પડશે અને તેમ માન્યાથી એ ફેરફારવાળા ઇશ્વરને પણ આ નવું બનાવટનું ધોરણ લાગુ પડશે એથી એનો વળી કોઈ બીજો બનાવનાર શોધવો પડશે અને એ રીતે એક પણ બનાવનારનું ઠેકાણું નહિ પડે. એથી ફેરફારના ધોરણવડે બનાવટના સ્વરૂપને નક્કી કરી બનાવનારનું સાધન થઈ શકે એવું જણાતું નથી ત્યાં તે વડે બનાવનારની સિદ્ધિ તો દૂર રહી, કિંતુ તેની વાત પણ શી રીતે થાય ?

કહો, ભાઈ ! હવે તમને લાગતું હશે કે, માત્ર અનાવટ ઉપરથી જ અનાવનારની અટકળ આંધરી એ કેટલું બધું ડેકાણું વિનાનું છે અને ‘અનાવનાર સિવાય એક પણ અનાવટ બની શકતી નથી,’—‘વસ્તુમાત્રને જોતાં જ તેના અનાવનારનો પણ ખ્યાલ આવે છે’ એવી એવી તદ્દન સીધી અને સાદી વાતો ફેટલી વાંકી, નબળી અને દલીલ વિનાની લાગે છે; પરંતુ જેમ જેમ તેનું ઊંડું ચિંતન અને વધારે ચર્ચા થાય છે તેમ તેમ તેની પારખ થઈ શકે છે. અહીં આપણે ઉપરની ચર્ચાથી જોઈ શક્યા છીએ કે—જેમ જેમ અનાવટનું સ્વરૂપ વિચારતા ગયા તેમ તેમ તે નબળું બનતું ગયું અને છેવટ તેનું કાંઈ ડેકાણું જ ન આવ્યું તો તે વડે ‘અનાવનાર’નો પત્તો ક્યાંથી લાગે ? અને કેમ લાગે ? આ પ્રકારે છેવટ ‘જમીન વિગેરેને કાંઈએ અનાવ્યાં છે—એ બધાં અનાવટરૂપ છે માટે’ એ જાતની કલ્પના ખસી પડે તેવી છે માટે ખરી ઠરતી નથી. વળી જે કાંઈ ચીજ અનાવટી હોય તે કાંઈ જગતમાં હમેશા ટકતી નથી, પણ ગણ્યા-ગાંઠ્યા દિવસો જ ટકે છે. જે આ જગતને તમે અનાવટી ઠરાવવા ચાહો છો તે ધ્વિરતી પેડે હમેશાં ટકતું હોવાથી અનાવટી ચીજોમાં કેમ ભેગવી શકાય ?

કર્ત્તવાં—સાધ, તમે તો બોલવાની છટા કરીને અમને મૂંઝવવા ધારો છો, પણ અમે કાંઈ મુંઝાઈએ એવા નથી. તમે જે છેવટે કહ્યું કે—‘જે કાંઈ ચીજ અનાવટી હોય તે હમેશાં કાંઈ ટકતી નથી’ એ વાત તો અમારે પણ કમૂલ છે. પરંતુ એમ કહીને જગતને હમેશાં ટકનારું જણાવ્યું, તે અમને ખોટું જણાય છે કારણ કે—જગત તો હમેશાં ફર્યા કરે છે એટલે ફેરફાર પામ્યા કરે છે—તે કાંઈ હમેશાં એક જ રૂપે રહેતું નથી—તમે જ જુઓ છો કે—નિત્ય પ્રતિ કેટલાં જન્મ લે છે, કેટલાં મરી જાય છે, કેટલાં ઝાડો જીગે છે, કેટલાં કરમાય છે અને એ પ્રમાણે જગતમાં નિત્યે નિત્ય નવું નવું થયાં જ કરે છે. એથી કદાચ જગત પ્રવાહરૂપે રોજ જણાતું હોય, પરંતુ તેમાં રહેલી દરેક દરેક ચીજ એક સરખી ન રહેતી

(૫૨) —

હોવાથી તેને (જગતને) પણ એકસરખું અને નિત્ય રહેતું ન માની શકાય અર્થાત્ જગત્ એકસરખું અને એકરૂપે નથી રહેતું માટે અનાવટરૂપ છે, એથી એનો કોઈ એક અનાવનાર હોવો જોઈએ, એવી અટકળ શી રીતે ખોટી ઠરે ?

અકર્તૃવાં—ભાઈ, તમે તો વળી આ એક નવું જ ધર્તીંગ કાઢ્યું કે— જગત ભલે પ્રવાહીરૂપે રોજ જણાતું હોય, પણ તેની અંદરની દરેક દરેક ચીજ રોજ રોજ અદલતી હોવાથી જગતને પણ એકરૂપે રહેતું ન માની શકાય અર્થાત્ તે (જગત) અદલાતું હોવાથી અનાવટરૂપે જ મનાય અને તેથી તેનો અનાવનાર પણ સિદ્ધ કરી શકાય. પરંતુ તમારી એ અટકળ પણ તદ્દન ખોટી છે. એ અટકળ પ્રમાણે તો તમોએ નિત્ય માનેલો પરમાણુ (પરમ-આણુ) અને ઈશ્વર સુદ્ધાં એક જાતની અનાવટ જ ઠરે છે:—પરમાણુ પોતે નિત્ય છે એટલે પ્રવાહીરૂપે નિત્ય છે, કિંતુ તેની અંદર રહેલા રૂપ, રસ, ગંધ અને સ્પર્શ અદલાયા કરે છે, તો શું તેને તમે અનિત્ય માનશો વા ઈશ્વર કે જેને તમે નિત્ય માનો છો તેની અંદર રહેલાં બુદ્ધિ, ઇચ્છા અને પ્રયત્ન વિગેરે ખાસ ખાસ ગુણો અદલાયા કરે છે, તો શું તેને પણ અનિત્ય માનશો. કદાચ પરમાણુ અને ઈશ્વર એ બંને અનિત્ય માનવાની હા પાડે તો એનો પણ કોઈ અનાવનાર શોધવો પડશે. અને એ રીતે યુગના યુગ ગયે પણ અનાવનારનો પત્તો લાગે તેમ નથી. વળી ફક્ત ચર્ચાની ખાતર અમે પૃથ્વીએ છીએ કે—તમે જગતને અનાવટરૂપ ઠરાવો છો તે (અનાવટ) શું તદ્દન સામાન્ય અનાવટ છે કે કોઈ જાતની અસાધારણ અનાવટ છે ?

કર્તૃવાં—ભાઈ ! અમે તો એને (જગતને) તદ્દન સામાન્ય અનાવટ માનીએ છીએ. હ્યો, હવે તમારે કહેવું હોય તે કહી નાખો.

અકર્તૃવાં—ભાઈ, જો તમે જગતને તદ્દન સામાન્ય અનાવટ માનીને તે વડે કોઈ બુદ્ધિવાળા કરનારની અટકળ આંધવા જશો, તો તે

અને તેમ નથી; કારણ કે—સામાન્ય અનાવટનો અનાવનાર કાંઈ બુદ્ધિવાળો જ હોય, એવો નિયમ નથી. એ તો વખતે ડાહ્યો હોય, ગાંડો હોય કે અબુઝ પણ હોય અર્થાત્ સામાન્ય અનાવટવડે ફક્ત એક કોઈ અનાવનારની જ અટકળ થઈ શકે, પરંતુ બુદ્ધિવાળા અનાવનારની કદપતા તો ન જ થઈ શકે તો પછી તમોએ સાધવા ધારેલો સર્વજ્ઞ અને સર્વશક્તિમાન ઇશ્વર તો કેમ કરીને સધાય ?

કર્તૃવાં—અમે તો જગતને એક અસાધારણ અનાવટ માનીએ છીએ અને તે વડે તેના અનાવનારને પણ અસાધારણ પુરુષ સમજીએ છીએ ?

અકર્તૃવાં—ભલે તમે જગતને અસાધારણ અનાવટ કહો પરંતુ અમને તો સાધારણ કે અસાધારણ અનાવટમાં કશો વિશેષ ફેર લાગતો નથી; કારણ કે—કરનાર નજરે ન દેખાતો હોવાથી એ બંને અનાવટ વચ્ચે કયા વિશેષપણું છે, એ શોધવું મુશ્કેલીવાળું છે. તેથી જે દ્રવ્ય સાધારણ અનાવટને લાગુ પડે છે તે જ દ્રવ્ય અસાધારણ અનાવટને પણ લાગુ થાય છે.

કર્તૃવાં—ભાઈ, અત્યાર સુધી તો તમે જે કહ્યું તે મર્યાદાવાળું હોવાથી કદાચ ઠીક લેખાય, પરંતુ તમે જે દ્રવ્ય ઉપર જણાવ્યું છે તે તો તદ્દન ખોટું જણાય છે, સાધારણ અને અસાધારણ અનાવટમાં કદાચ તમો વિશેષપણું ન માનો તો ભલે; પરંતુ તે બંનેમાં અનાવટપણું એક સરખું હોવાથી તે વડે અનાવનારની સાધના કરવામાં શો વાંધો આવે ?

અકર્તૃવાં—જો માત્ર એક અનાવટપણાને લીધે જ અનાવનારની સિદ્ધિ થઈ શકતી હોય, તો ફક્ત આત્મપણાને લીધે આપણી જેમ મહાદેવનું શરીરધારીપણું, અધૂરાપણું, ઓછું જાણકારપણું અને સંસારીપણું શા માટે ન સિદ્ધ થઈ શકે ? કારણ કે જેટલું અને જેવું આત્મપણું મહાદેવમાં છે તેટલું જ મનુષ્યમાં પણ છે. વળી ખરી વાત તો એ છે કે અનાવટમાં અસાધારણપણું શી રીતે હોય—એ જ વાત પહેલી સમજાતી નથી.

કર્તૃવાં—ભાઈ, તમે ભલે ગમે તેમ કહો, પરંતુ અમે તો આ એક જ વાત કહીએ છીએ કે, ‘ જેને જેમને ‘કરેવું’ એવી મનિ

પેદા થાય છે તેનો કોઈ કર્તા હોય-એમાં કોઈથી ના ન કહેવાય. અને એ જ રીતે જગતના કરનારની અટકળ કરવી ઘણી સુગમ લાગે છે.

અકર્તૃવાં—ભાઈ, તમારી વાત તો ખરી છે, પણ અમારી સમજ પ્રમાણે જમીન વગેરેને જોઈને ‘એ કરેલાં છે’ એવી કલ્પના કોઈને થતી હોય એમ જણાતું નથી. આ તો તમે મારી મચરડાંને એ જાતની અટકળ ઊભી કરેલી છે. જેમ જૂનો દૂવો જોઈને કે એક મોટા મહેલને જોઈને ‘એ કરેલાં છે’ એવી અટકળ બાંધી શકાય છે તેમ જમીન વગેરેને જોઈને એ જાતની મતિ થતી હોય એમ જણાતું નથી, તો પછી જ્યાં એ જાતની મતિ જ થતી નથી ત્યાં તે વડે કરનારને સાબિત કરવાની તો વાત જ શી ?

કર્તૃવાં—ભાઈ ! ધડીભરને માટે અમે માની લઈએ કે-તમને જમીન વગેરેને જોઈને એવી મતિ લાલે ન થાય, પરંતુ જે પ્રામાણિક જનો છે તેઓને તો એવી યુદ્ધિ થવી એ સહજ વાત છે અને એ જ યુદ્ધિવડે કરનારની સાબિતી કરવી એ પણ સહેલ વાત છે.

અકર્તૃવાં—ભાઈ, તમારા કહેવા પ્રમાણે કદાચ પ્રામાણિક મનુષ્યોને જમીન વગેરેને જોઈને એ કરેલાં છે, એવી યુદ્ધિ પેદા થતી હોય તે લલે, પરંતુ એઓને જ એ જાતની યુદ્ધિ પેદા થવાનું કારણ વા નિમિત્ત શું છે ? તે અહીં જણાવવું જોઈએ. અમારા ધારવા પ્રમાણે નજરે જોવાથી તો એવી યુદ્ધિ ઊગતી હોય એમ જણાતું નથી. જો તેમ હોય તો સૌને આંખો સરખી જ હોવાથી એમને પણ એવી મતિ શા માટે ન થાય ?

કર્તૃવાં—ભાઈ ! પ્રામાણિક લોકો, અનુમાન વા અટકળ કરીને એ જાતની યુદ્ધિને પેદા કરે છે એથી કદાચ તમને એવો વિચાર ન થાય—એ સ્વાભાવિક છે. અર્થાત્ એ જાતનો વિચાર ઊગી આવવાનું મૂળ કારણ અનુમાન કે અટકળ જ છે.

અકર્તૃવાનું જોડાણ આ તે કેવી રીતે હજી સુધી કરનારને નક્કી કરવા માટે તો એવી પદ્ધતિ જણાવેલી અટકળ ઠેકાણે નથી પડી, ત્યાં વળી આ અહીં ખીલ અટકળ (અનુમાન) આવીને ઊભી રહી. જો એક અટકળને ખીલ અટકળ ઉપર ટાંગીને આપ કામ ચલાવવા માગતા હો તો કાંઈ પાર આવે તેમ નથી અને એમ અટકળ ઉપર અટકળ કર્યે જ જવાના હો તો પણ આરો આવે તેમ નથી. આ પ્રકારે જમીન વિગેરેને જોઈને ‘એ કરેલાં છે’ એ બુદ્ધિ થવામાં જ ગોટાળો ઊભો થાય છે તો એ વડે જ ઊભી થતી **કરનારની** અટકળ શી રીતે ખરી ઠરે ?

કર્તૃવાનું—ભાઈ ! તમે એક વાત ચૂકી ગયા જણાવ્યો છો અને તે એ કે કાંઈ બધી બનાવટો (ચીજો) ને જોઈને જોનારના મનમાં ‘**એ કરેલી છે**’ એવી મતિ થવી જ જોઈએ એવો કાંઈ નિયમ નથી. જેમકે, એક ખાડો ખોદેલો હોય અને જ્યારે તેને પૂરીને સરખો કરવામાં આવે છે ત્યારે જોનારના મનને એવી કલ્પના પણ નથી થતી કે—અહીં ખાડો હતો અને પછી પૂરાઈને સમતળ થયેલો છે અર્થાત્ જેમ પૂરેલો ખાડો પોતાના કરેલપણાને જણાવી શકતો નથી તેમ કદાચ જમીન વિગેરે પણ પોતાના કરેલપણાને ન જણાવે તે બનવાજોગ છે. એથી કાંઈ તેમાં રહેલું કરેલપણું કે કરવાપણું ચાલ્યું જતું નથી. ઊલટું એ છૂપા રહેલા કરવાપણાવડે જ **કરનારને** પણ ઊભો કરી શકાય છે; માટે જમીન વિગેરેના કરવાપણામાં કશો ગોટાળો થાય તેમ નથી અને તેમાં રહેલા કરવાપણાને સાબિત કરવા માટે કોઈ પ્રકારની અટકળની પણ જરૂર જણાતી નથી.

અકર્તૃવાનું—ભાઈ, તમે પણ ઠીક કહો છો, પરંતુ તેમાં તો કોઈ ભોળો જ ભરમાય. અમે તો તમારા જ જેવા તર્કવાદી છીએ, એથી એવી બાબતમાં જરા પણ ન ફસાઈએ. તમે જે ખાડાનું ઓહું લઈને જમીનના કરવાપણાને છુપાવી રાખવાનો પ્રયાસ કર્યો છે તે તો તદ્દન ફેકટનો છે; કારણ કે—એ ખાડો કોઈએ નહિ કરેલી એવી સમ-

તળ જમીનની સરખો જણાતો હોવાથી કદાચ જોનારને પોતાના અકરવા-
પણાનો ભ્રમ ઉપજવે અર્થાત્ પોતાનું 'છતું' કરવાપણું અછતું રાખે,
પરંતુ આ જમીન વિગેરે કાંઈએ નહિ કરેલી એવી કંઈ ચીજની સાથે
સરખામણીમાં આવે છે કે—એથી એ પણ પોતાનું 'છતું' કરવાપણું છૂપું
રાખી શકે અર્થાત્ જો જમીન વિગેરે ખરેખરી રીતે કરવાપણાવાળી હોય
તો એમાં રહેલું 'કરવાપણું' કાંઈ જાતના વાંધા વિના જ પ્રગટ થવું
જોઈએ પરંતુ આ તો તમારા જ કહેવા પ્રમાણે તે, પોતાનું 'કરવા-
પણું' જોનારના મનમાં ઠસાવી શકતી નથી તો એ વડે એના કરનારનો
પત્તો તો લાગી જ રહ્યો. વળી જે કલમનું ઉદાહરણ લખને જગતના સર્જ-
નારની અટકળને મજબૂત કરો છો તે પણ ઠીક જણાતું નથી, કારણ
કે—તમે જગતના કરનારને શરીર વિનાનો માનો છો અને કલમનો કરનાર
તો શરીરવાળો નજરે દેખાય છે. એથી શરીરવાળા કરનારે કરેલી કલમની
સાથે જગતની સરખામણી કરીને એમ કહેવું કે—એને (જગતને) કાંઈ
અશરીરવાળાએ બનાવ્યું છે એ શી રીતે બંધમેસતું આવે ? ખરી રીતે
વિચારીએ તો કલમની પેઠે જગતનો પણ કરનાર જે કાંઈ શરીરવાળો
હોય તો જ અહીં કલમનું આહું લેવું વ્યાજબી ગણાય. તાત્પર્ય એ કે—
કાંઈ એકલી કલમ કે બીજી ચીજોનાં આહાં લેવાથી જગતના કરનારનો
પત્તો કાંઈ કાળે લાગી શકે તેમ નથી.

કર્તૃવાં—ભાષ, તમેએ ઉપર જે છેવટનું લખાણ લખ્યું તે બરા-
બર જુગતિવાળું નથી. અમે કાંઈ કલમના બધા ગુણો સાથે જગતના
બધા ગુણોનો સરખાવતા નથી અને તેમ કાંઈ સરખાવે પણ નહિ. અમે
તો માત્ર એટલું જ કહીએ છીએ કે, જેમ કલમ બનાવટરૂપ છે અને
તેથી જ તેનો બનાવનાર હોવો જોઈએ તેમ જગત પણ બનાવટરૂપ છે
અને તેથી તેનો પણ બનાવનાર શા માટે ન હોય ?—કલમ અને જગત
વચ્ચે માત્ર એક બનાવટપણાની કરવાપણાની જ સરખામણી છે, અને

બીજી એક પણ નથી. જે તમારા કહેવા પ્રમાણે આ ઠેકાણે અને બીજે ઠેકાણે બધી જાતની સરખામણી કરવામાં આવે તો તો એક પણ વાતનો નીવેડો ન આવે અને ક્યાંય બધી જાતની સરખામણી પણ મળી શકે નહિ; માટે કલમ અને જગત વચ્ચે બધી સરખામણી કરીને તમે જે અમારી કલ્પનાને ધકકો પહોંચાડો છો, તે કાંઈ ઠીક નથી.

અકર્તૃવાનું—ભાઈ, તમે કહો છો તો બ્યાજખી, પણ તમારા સ્વાર્થનું કહેતા હોવાથી તેમાં ગેરબ્યાજખી પણ આવી જાય છે. જુઓ—અમે એમ તો કહેતા નથી અને કહીએ પણ નહિ કે—જગત અને કલમ વચ્ચે બધી જાતની સરખામણ હોવી જોઈએ. પરંતુ આટલું તો કહીએ અને કહીશું પણ ખરા કે—એ બંને વચ્ચે રહેલું કરવાપણું—અનાવટ-પણું—તો એકસરખું જ હોવું જોઈએ. જે તેમ ન હોય તો અનાવટનું ઓઠું લઇને જગતના કરવાપણાને નક્કી કરી અને તે વડે તેના કરનાર-અનાવનાર-ને નક્કી કરવાને વાત કરવી તે ફેકટ છે. ખરી રીતે વિચારતાં જણાય છે કે—કલમ અને જગત વચ્ચે રહેલું એક **કરવાપણું** પણ સરખું નથી, કારણ કે કલમ અને બીજી ચીજો જે કાંઈ કરી શકાય એવી છે—કરવામાં આવે છે તે બધીનો કરનાર કોઈ ને કોઈ, દેખી શકાય એવો છે. તમે આખા સંસારમાં ફરીને જુઓ કે—એવી એક પણ અનાવટ મળે છે, જેનો કરનાર કોઈથી પણ ન દેખાય એવો હોય. આ ઉપરથી તો—કરવાપણાને લીધે ફક્ત દેખી શકાય એવા એ જ કરનારની અટકળ બાંધી શકાય છે, પણ તમારી પેઠે ન દેખાય એવો એ શી રીતે કલ્પાય ? હા, તે પણ કલ્પાય, પણ ક્યારે ? જ્યારે તમે એકાદ પણ ન એવી ચીજ બતાવો કે જેથી કરનાર કોઈથી પણ ન દેખાય તેવો હોય. અમારા ધારવા પ્રમાણે તો ઉપર જણાવેલી રીત મુજબ જગત અને કલમ એ બંનેની સરખામણી જ ઘટ્ટી શકતી નથી, તો તે વડે જગતના અનાવનારની વાત રખડી પડે, એ કાંઈ નવાઈ નથી.

વળી બીજું પણ એ કે-ભાઈ, સંસારમાં જેટલી જેટલી ચીજો છે તે કાંઈ બધીએ કોઈ બનાવનારે જ બનાવી હોય એવો નિયમ નથી. જુઓને આ નજરોનજરની વાત છે કે-કેટલીક ચીજો એવી છે કે-જેને કોઈ પણ કરનારે-બનાવનારે-ઘડનારે કે વણનારે કરી હોય, બનાવી હોય, ઘડી હોય અને વણી હોય. જેમકે, ચાકડો, લેખણ, ઘડો અને કપડું વિગેરે. અને કેટલીક ચીજો તો એવી છે કે-જેને કોઈએ પણ ન બનાવી હોય. જેમકે વણખેડેલું ધાન્ય, ઘાસ, વેલાઓ તથા વાવ્યા વિના જ જે કાંઈ ઊગે છે તે બધું. તથા તમોએ માનેલા પરમેશ્વરમાં રહેલી બુદ્ધિ, ઇચ્છા અને પ્રયત્ન વિગેરે. આમ હોવાથી એટલે કે કરનાર વિનાની પણ બનેલી ચીજો મળી આવવાથી બનાવનાર સિવાય કાંઈ બની શકતું જ નથી, એ જાતની અટકળ શી રીતે બંધાય ? વા બાંધવી એ વ્યાજબી કેમ ગણાય ?

અકર્તૃવાં—ભાઈ ! તમોએ જે વણખેડેલા ધાન્ય અને વેલાઓ વિગેરેનાં ઓઠાં લઈને એમ ઠરાવ્યું કે-કેટલીક ચીજો એવી છે કે જેનો કોઈ કરનાર કે બનાવનાર પણ નથી; પરંતુ તે તદ્દન જૂલભરેલું છે. કારણ કે-તમે જ્યાં કોઈ પ્રકારે બનાવનારને જોઈ શકતા નથી ત્યાંની બધી ચીજો ઇશ્વરે જ બનાવેલી માનવાની છે એથી આપ એવાં ઉદાહરણ આપી એમ તો ન જ કહી શકો કે ‘ એવી પણ ચીજો મળી આવે છે કે જેનો કોઈ બનાવનાર પણ નથી. ’ અને એમ કહીને કરવાપણાને લીધે ઊભી થએલી કરનારની કલ્પનાને આપ જરા પણ મોળી પાડી શકો તેમ નથી.

અકર્તૃવાં—ભાઈ ! તમે તો એવું વિચિત્ર કહો છો કે-તમારી કોઈ મશ્કરી જ કરે. હજી તો ઇશ્વરનો ક્યાંય પત્તો નથી ત્યાં તો તમે તેને જ લાવીને વચ્ચે ઊભો કરો છો, કેમ જાણે તેની સાબિતી જ ન થઈ ગઈ હોય-જે ચીજનો અમારી અને તમારી વચ્ચે વિવાદ ચાલે છે તેને તમો વચ્ચે કેમ લાવી શકો ? અમે અને સૌ કોઈ, જ્યાં સુધી

ધર્મસ્થિતો પતો મળે નહિ ત્યાં સુધી એને અનાવનાર—કરનાર કે રચનાર તરીકે શી રીતે માનીએ ? અને એમ મનાય પણ નહિ માટે તમારી ઉપરની વાત બરાબર નથી.

કર્તૃવાં—ભાઈ ! એ ઘાસ અને વેલા વિગેરે બધું ય ધર્મસ્થિતે જ અનાવેલું છે—જ્યાં જ્યાં તે ઘાસ વિગેરે જાગે છે ત્યાં ત્યાં અથે ય તેનો ઉગાડનાર ધર્મસ્થિત બેઠેલો જ છે; પરંતુ ફક્ત તે આપણી નરી આંખે જોઈ શકાય તેવો નથી તો પછી આપ એમ કેમ કહી શકો કે—કેટલીક ચીજો કરનાર વિના પણ થઈ ‘શકી છે—શકે છે.’

અકર્તૃવાં—ભાઈ ! આપે જે કંઈ કે ધર્મસ્થિત આપણી ચામડાની આંખે દેખાય તેવો નથી, તો શું તે શરીર વિનાનો છે માટે દેખાતો નથી ? કે તેમાં કોઈ એવો ચમત્કાર છે તેથી દેખાતો નથી ? અથવા એમાં કોઈ એવી જાતની વિશેષતા છે એથી દેખાતો નથી ?

કર્તૃવાં—ભાઈ, ધર્મસ્થિત તો જન્મને ધારણ કરતો નથી માટે શરીરવાળો શી રીતે હોય ? અર્થાત્ એ શરીર વિનાનો છે માટે જ દેખાતો નથી.

અકર્તૃવાં—ભાઈ, તમારા કહેવા પ્રમાણે ધર્મસ્થિતે શરીર ન હોય તો એ જગતને શી રીતે અનાવે ? વા અનાવી શકે ? જો શરીર વિના પણ જગતની રચના થઈ શકતી હોય તો મોક્ષને પામેલા આત્માઓ, કે જેઓ શરીર વિનાના છે, તેઓ પણ જગતને કેમ ન અનાવી શકે ? વળી, આત્મામાં રહેલાં બુદ્ધિ, દૃષ્ટિ અને પ્રયત્ન એ બધાં કાંઈ શરીરની હયાતીમાં જ કામ કરી શકે છે પરંતુ શરીર વિનાનાં એ બધાં કાંઈ પણ કરી શકતાં નથી, માટે જો ધર્મસ્થિતે શરીરવાળો માની શકો તો જ એ, જગતને રચનારો પણ હોઈ શકે; નહિ તો નહિ.

કર્તૃવાં—ભાઈ, ધર્મસ્થિતમાં તો એવો કોઈ જાતનો ચમત્કાર છે કે, જેથી તે આપણા જોવામાં આવી શકતો નથી.

અકર્તૃવાં—ભાઈ, જે કાંઈ નજરમાં આવી શકે તેવું હોય તે ગમે તે કારણથી રોજ ન દેખાતું હોય તો પણ કોઈ ને કોઈ વાર તો દેખાય જ અર્થાત્ જો વિદ્યા, મંત્ર કે યોગના પ્રભાવથી જે કોઈ રોજ ન દેખાતો હોય તો પણ તે ક્યારે ને ક્યારે તો દેખાય જ. કોઈ વિદ્યાવાળો, મંત્રવાળો કે યોગવાળો એવો નથી કે, જે કદી પણ ભૂતની પેઠે ન દેખાતો હોય. હવે જો ઈશ્વર, કોઈ ચમત્કારના કારણને લીધે રોજ ન દેખાતો હોય, તો પણ જો તે કરનાર તરીકે હોય તો ક્યારે ને ક્યારે તો કોઈને દેખાવો જ જોઈએ, પરંતુ એ તો કદીયે, ક્યારે અને કોઈને પણ દેખાતો જ નથી તેથી એમ કેમ માની શકાય કે, એ ચમત્કારના કારણથી દેખાતો નથી કે કરનાર તરીકે નથી એટલે દેખાતો નથી.

કર્તૃવાં—ભાઈ ! ત્યારે એ બધું જવા દો, કિંતુ ઈશ્વરમાં એવી કોઈ જાતિવિશેષતા છે, કે જેને લઈને તે, આપણી નજરમાં આવી શકતો નથી અને છાનોછાનો જ જગતને રચી રહ્યો છે ?

અકર્તૃવાં—ભાઈ, એ તો તમારું કહ્યું તમને જ નડે તેવું છે. અમે ધારીએ છીએ કે તમે ‘ જાતિવિશેષ ’ નો અર્થ ભૂલી ગયા જણાઓ છો. તમેએ જ કહ્યું છે કે—જે ધણી ચીજોમાં રહે એનું નામ જાતિવિશેષ છે. તમે તો ઈશ્વરને એક જ માનો છો અને એના જોડાની બીજી કોઈ ચીજને માનતા નથી તો પછી ધણી ચીજોમાં રહેનારો જાતિવિશેષ એકલા ઈશ્વરમાં શી રીતે રહી શકે ? માટે ઈશ્વરમાં એવો કોઈ જાતિવિશેષ હોઈ શકે જ નહિ કે જે વડે તે, કોઈથી પણ જોઈ શકાય નહિ. થયું. હવે કદાચ માત્ર તમારા માનની ખાતર ઈશ્વરને જગતનો રચનાર માનવામાં આવે તો પણ તેમાં બીજા કેટલાક પ્રશ્નો ઉઠે છે. જેમકે; જો તે જગતને ખરેખર રચતો જ હોય તો શું એ, માત્ર એની હયાતીથી જ રચાય છે ? વા એના જ્ઞાનીપણાને લીધે રચાય છે ? વા એમાં (ઈશ્વરમાં) જ્ઞાન, ઇચ્છા અને પ્રયત્ન છે તે વડે જ રચાય છે ?

વા એ ઇશ્વર, જ્ઞાન, ઇચ્છા અને પ્રયત્નવડે ક્રિયા કરે છે એથી જગત રચાય છે ? કે ફક્ત એના ઇશ્વરપણાને લીધે જ જગતની રચના થઈ રહી છે ?

કર્તૃવાં—ભાઈ, અમે તો વધારે શું કહીએ ? અમે તો ઇશ્વરના એવા ભક્ત છીએ કે—અમારે મન એની હયાતી માત્રથી જ જગતની રચના થઈ જાય છે.

અકર્તૃવાં—એ તો તમારી આંધળી ભક્તિ છે. જુઓ—એ જગતની રચનામાં ફક્ત હયાતીની જ જરૂર હોય તો એના રચનાર ઇશ્વર એક જ કેમ હોઈ શકે ? જેમ ઇશ્વર હયાત છે તેમ કુંભાર, લુહાર અને સુતાર વિગેરે પણ હયાત છે. એ બધાની હયાતીમાં કોઈ એવી વિશેષતા નથી કે એકની હયાતીથી જ જગતની રચના થાય અને બીજાની હયાતીથી ન થાય માટે માત્ર હયાતીથી જ જગતની રચનામાં ઇશ્વરને લાવવામાં બીજા પણ હયાતી ધરાવનારા કુંભાર વિગેરે વચ્ચે આવીને ઇશ્વરના ઇશ્વરપણાનો ભાગ લઈ જશે.

કર્તૃવાં—ભાઈ હયાતીથી ન પત્યું તો રહ્યું. ઇશ્વરનું જ્ઞાનપણું કયાં ગયું છે ? અમે એના જ્ઞાનપણાને લીધે જ એને (ઇશ્વરને) જગતનો કરનાર માનીએ છીએ.

અકર્તૃવાં—ભાઈ, તમારું આ કથન પણ ખોટું જ છે. જ્ઞાનીઓ તો યોગીઓ પણ છે, પરંતુ તે કાંઈ જગતને બનાવતાં નથી માટે જગતની રચના કરવામાં જ્ઞાનપણાને સામે ધરવું એ પણ ઠીક જણાતું નથી.

કર્તૃવાં—ભાઈ, ઇશ્વરમાં જ્ઞાન, ઇચ્છા અને પ્રયત્ન એ ત્રણે વાનાં હોવાને લીધે એ જગતને રચી શકે છે અર્થાત્ ઇશ્વરનું જ્ઞાનપણું, ઇચ્છા-વાળાપણું અને પ્રયત્નવાળાપણું—એ ત્રણે જગતની રચનામાં કારણભૂત છે.

અકર્તૃવાં—ભાઈ ! તમે શું કામ ધ્યાન આપો કે યાદ રાખો ? અમે ઉપર હમણાં જ કહી ગયા કે શરીરની હયાતી હોય ત્યારે જ જ્ઞાન, ઇચ્છા અને પ્રયત્ન કારણભૂત થઈ શકે છે. અને શરીરની હયાતી વિના

એ ત્રણે આકાશકુસુમની જેવાં નિરર્થક છે. હવે જો તમે ઈશ્વરને શરીર-વાળો માનો તો જ તેનાં જ્ઞાન, ઇચ્છા અને પ્રયત્નને જગતની રચનામાં સ્મર શિકો-વાપરી શકો છો; નહિ તો નહિ. તમે તો તેને શરીરવાળો માનતા નથી ત્યારે તમે એમ કહી શકો કે એનાં જ્ઞાન, ઇચ્છા અને પ્રયત્ન જગતની રચનામાં કારણભૂત છે ?

કર્તૃવાં—ભાઈ ! અમે કાંઈ એકલાં જ્ઞાન, ઇચ્છા અને પ્રયત્નને જગતનાં કારણભૂત માનતા નથી, પરંતુ ઈશ્વર તે ત્રણ વડે જે કાંઈ ક્રિયા કરે છે તેને જ અમે જગતની રચનાનું કારણ માનીએ છીએ.

અકર્તૃવાં—કેટલી બધી ભૂલ ? એક વાર અને બે વાર તો કહે-વાઈ ગયું. હવે ત્રીજી વાર પણ કહીએ છીએ કે. ફક્ત જ્ઞાન, ઇચ્છા અને પ્રયત્નવડે જે શરીર ન હોય તો ક્રિયા જ થઈ શકે નહિ. ભલે ઈશ્વર વા ઈશ્વરને આવે તો પછી તમારું આ કથન શી રીતે સાચું ઠરે ?

કર્તૃવાં—ભાઈ, ત્યારે એ બધું જાવા દો. અમે તો એમ માનીએ છીએ કે-ઈશ્વરના ઈશ્વરપણાને લીધે જ આ જગતની રચના થઈ રહી છે.

અકર્તૃવાં—અરે ! આ વળી શો ગોટાળો ? તમે જરા ચોકખું બોલતા જાએ તો ઠીક. અમે પૂછીએ છીએ કે-ઈશ્વરપણું એટલે શું ? શું જાણનારપણું એ ઈશ્વરપણું કે કરનારપણું એ ઈશ્વરપણું ? વા એ સિવાય બીજું કાંઈ તે ઈશ્વરપણું ? જો તમે માત્ર જાણનારપણાને જ ઈશ્વરપણું માનતા હો તો એ જાણનારપણું પણ કેવું સમજવું ? માત્ર નયું જ જાણનારપણું સમજવું કે સર્વજ્ઞપણું સમજવું ?

કર્તૃવાં—હાલ અમે તો ફક્ત માત્ર નર્મ જાણનારપણાને જ ઈશ્વરપણું સમજીએ છીએ અને એને જ જગતની રચનાનું કારણ માનીએ છીએ.

અકર્તૃવાં—ભાઈ, તમે એ ઉપર જણાવેલા ઈશ્વરપણાના અર્થથી તો ઈશ્વર ફક્ત જાણનારો જ ઠરી શકે છે અને કરનાર તો ઠરી શકતો

નથી. વળી જો ફક્ત જાણનારપણાને લીધે જ જગતની રચના થઇ જતી હોય તો જગતમાં એવો કયો જીવ છે કે-જેમાં જાણનારપણું ન જણાતું હોય અર્થાત્ ઇશ્વરની જ જેમ જીવ માત્રનું જાણનારપણું જગતની રચનામાં કારણભૂત થવાથી ઇશ્વરની એકતાનો ભંગ થઇ જશે; કારણ કે જાણનારપણું તો બધે એક સરખું જ છે.

કર્તૃવાં—ભાઈ, અમે ઇશ્વરપણાનો એવો અર્થ ન કરતાં ‘સર્વજ્ઞપણું’ અર્થ કરીએ છીએ, તો પછી શું દૂષણ છે ?

અકર્તૃવાં—એમાં તો એનું એ જ દૂષણ છે; એ બીજો અર્થ કરવાથી તો ઇશ્વર કદાચ બુદ્ધદેવ વિગેરેની પેઠે આખા જગતને જાણનારો સર્વજ્ઞ સાબિત થઈ શકે, પણ જગતનો કરનાર તો કદીયે સાબિત થઇ શકે જ નહિ.

કર્તૃવાં—ચાલો, એ બધું રહ્યું. ઇશ્વરપણાનો ખરો અર્થ કરનારપણું કે કર્તાપણું છે. કહો, હવે શું દૂષણ છે ?

અકર્તૃવાં—ભાઈ કરનારપણું તો કર્તામાત્રમાં રહેલું છે-જેમ ઇશ્વરમાં કર્તાપણું છે તેમ કુંભાર વિગેરેમાં પણ છે, તો પછી એકલો ઇશ્વર જ શા માટે કરનાર ગણાય ? કારણ કે, કર્તામાત્રમાં કર્તાપણું તો એક સરખું છે તેથી સૌ કોઈ કર્તાઓને ઇશ્વર થવાનો પ્રસંગ આવશે.

કર્તૃવાં—ભાઈ, અમે જાણનારપણું કે કરનારપણું-એ બંનેને નહિ પણ એ સિવાય જે બીજું કંઈ છે તેને જ ઇશ્વરપણું સમજીએ છીએ અને તે વડે જ જગતની રચના થઈ રહી છે-એમ માનીએ છીએ.

અકર્તૃવાં—ભાઈ, આ તો વળી મોટો ગોટાળો છે કે, તમારું એ કથન અમારી કે બીજાની સમજમાં આવે તેવું નથી. અમે તો એમ માનીએ છીએ કે-તમારા માનવા પ્રમાણે પણ ઇશ્વરમાં મસ્તિષ્ઠ અને પ્રયત્ન સિવાય બીજું કંઈ ત્રીજું હોય એમ જણાતું નથી. અને એ વડે જગતની રચના કરવામાં કયાં કયાં દૂષણો આવે છે, એ સઘળું

ઉપર જણાવાઈ ગયું છે, માટે તમારું એ એક પણ કથન સાચું ફરી શકે તેવું નથી અર્થાત્ તમારી એક પણ દલીલ એવી નથી મળી કે જે વડે જગતના સરજનારની સામિતી થઇ શકતી હોય.

વળી, અમે આ એક બીજું પૂછીએ છીએ કે, તમોએ માનેલો ઇશ્વર, જગતને રચવાની જે ભાંજગડ કરી રહ્યો છે, શું તેમાં તે પોતાની મરજી પ્રમાણે પ્રવૃત્તિ કરે છે? કર્મને વશ થઇને પ્રવૃત્તિ કરે છે? વા દયાને લીધે પ્રવૃત્તિ કરે છે? વા લીલા કરવાની વૃત્તિથી પ્રવૃત્તિ કરે છે? વા ભક્તોને તારવા અને દુષ્ટોને મારવા પ્રવૃત્તિ કરે છે કે એ જાતની પ્રવૃત્તિ કરવાનો એનો સ્વભાવ જ છે.

કર્તૃવાં—ભાઈ, એ (ઇશ્વર) તો સૌનો ઉપરી હોવાથી જગતની રચના કરવામાં એની પોતાની મરજી પ્રમાણે વર્તે છે અને જગત પણ એ પ્રમાણે જ ચાલ્યા કરે છે.

અકર્તૃવાં—ભાઈ, અમને તો એમ જણાતું નથી. જે ઇશ્વર જગતને બનાવવામાં પોતાની જ મરજી પ્રમાણે વર્તતો હોય તો કોઈ એવો સમય પણ આવવો જોઈએ કે જે સમયે જગત તદ્દન જુદા પ્રકારનું પણ રચાયું હોત-હોય. આપણાથી એ તો ન જ કલ્પી શકાય કે—તેની મરજી હમેશાં એકની એક જ રહે છે, કારણ કે તે પોતે તદ્દન સ્વતંત્ર હોવાથી ધારે તેવું કરી શકે છે, પરંતુ જગત તો હમેશાં એક જ ધાટે ચાલ્યું આવે છે, એની બીજી કોઈ જાતની રચના કદી, કોઈએ અને ક્યારેય સાંભળી કે જાણી પણ નથી. તેથી એમ જાણી શકાય છે કે, જગતની રચના કરવામાં ઇશ્વર પોતાની જ મરજી પ્રમાણે વર્તતો નથી.

કર્તૃવાં—ભાઈ, ઇશ્વર તો કર્મને વશ રહીને જગતની રચના કરી રહ્યો છે. એથી એ, કોઈ જાતની નહિ બનવા જેવી રચના કરી શકે જ નહિ.

અકર્તૃવાં—થયું. જે ઇશ્વર પણ કર્મને વશ રહેતો હોય તો એ

ધશ્વિર શાનો ? સર્વશક્તિવાળો પ્રભુ શાનો ?

કર્તૃવાં—ભાઈ, જરા બૂલ થઈ ગઈ. ખરું તો એ છે કે—ફક્ત દયાને લીધે જ ધશ્વર જગતને રચવાની ભાંજગડ કરી રહ્યો છે; કારણ કે એ તો મહાદયાળુ છે.

અકર્તૃવાં—જો ધશ્વર દયાને લીધે જ જગતને બનાવી રહ્યો હોય તો એ આખા જગતને સુખી શા માટે ન કરે ? જીવમાત્રને સુખ આપવું એ દયાળુ પુરુષનું કામ છે, પરંતુ જગતમાં સુખ તો સરસવ જેટલું અને દુઃખ કુંગર જેટલું જણાય છે. એથી આવા જગતને જોઈને કાંઈ પણ એમ તો ન જ કદાપી શકે કે—ધશ્વર ફક્ત દયાની લાગણીથી જ આને (જગતને) બનાવી રહ્યો છે.

કર્તૃવાં—જો કે, ધશ્વર તો દયાળુ હોવાથી બધાને સુખી જ સરજે છે, પરંતુ એ બધા જીવો પોતપોતાનાં કર્મેની લીધે પાછા દુઃખી થાય છે એમાં ધશ્વર શું કરે ?

અકર્તૃવાં—થયું. આ તો તમારા જ કહેવા પ્રમાણે ધશ્વર કરતાં પણ કર્મેનું બળ વધુ જણાય છે. ત્યારે ભાઈ, હવે ધશ્વરને જવા દઈને જો એને ઠેકાણે કર્મેને માને તો શો વાંધો છે ?

કર્તૃવાં—એમ પણ નહિ. આ જગત તો ધશ્વરની લીલા છે એટલે એ, લીલાવડે જ થાય છે અને લીલાવડે જ પળાય છે.

અકર્તૃવાં—ભાઈ, રાગ દ્રેષ વિનાના ધશ્વરમાં લીલા શી હોય ? ધશ્વર તો તે જ હોઈ શકે કે જે લીલાને પણ તરી ગયો હોય અર્થાત્ જ્યારે ધશ્વરમાં લીલા જ હોય નહિ ત્યારે તે, એ વડે જગતને શી રીતે બનાવે ?

કર્તૃવાં—ખીજું કાંઈ નહિ, પણ છેવટ એ કે—એ (ધશ્વર) તો ભક્તોને તારવા અને દુષ્ટોને મારવા આ જગતને રચી રહ્યો છે.

અકર્તૃવાં—ભાષ, તમારી એ વાત પણ ખોટી છે. રાગદ્વેષ વિનાના ઇશ્વરને તો અધે સમભાવ જ હોય—એનો વળી ભક્ત કોણ અને દુશ્મન કોણ ? અર્થાત્ ઇશ્વરને જગતનો સરજનાર સાબિત કરવા માટે તમારી એક પણ બુક્તિ રીતસરની નથી.

કર્તૃવાં—ભાષ, હવે અમે આ એક છેવટની દલીલ અજમાવીએ છીએ. જે પાંસરું પડ્યું તો ઠીક, નહિ તો હાર્યા તો છીએ જ. અમે એમ માનીએ છીએ કે—ઇશ્વરનો સ્વભાવ જ એવો છે, જે વડે જગતની રચના થયા કરે છે. અર્થાત્ જગતની રચના થવામાં ઇશ્વરના સ્વભાવ સિવાય બીજું કંઈ કારણ નથી.

અકર્તૃવાં—ભાષ, આ તો તમે ઠીક કહ્યું, પરંતુ જ્યારે તમે એમ માનવા તૈયાર થયા છો કે—ઇશ્વરના સ્વભાવથી જગતની રચના થયા કરે છે એને બદલે એમ માનો કે—કર્મના સ્વભાવથી જગતની રચના થયા કરે છે, તો શો વાંધો આવે ? છતો કર્મનો સ્વભાવ મૂકીને, કરનાર તરીકે નહિ જણાતા ઇશ્વરની કલ્પના કરવી, અમને તો વ્યાજબી લાગતી નથી; માટે એકલા કર્મના સ્વભાવને જગતના કારણભૂત માનવો એ યુક્તિયુક્ત અને ભૂલ વિનાનું છે.

વળી, જેમ અમે તમોએ કરેલી કરવાપણાને લીધે કરનારને સાબિત કરવાની કલ્પના ખોટી પાડી છે તેમ તે જગતની તમારી બીજી કલ્પનાઓ પણ ખોટી પડે તેવી જ છે.

સંસારમાં એવી પણ બહુી ચીજો અને ક્રિયાઓ થાય છે કે—જેનો કરનાર બુદ્ધિવાળો ન જ હોય. આ વાત એક વાર કહી ગયા છીએ તો પણ વધારે સમજાવવા માટે જ એને અહીં ફરીવાર પણ કહીએ છીએ: જગતમાં જે વિજળી ઝપકે છે તે કયા બુદ્ધિમાને બનાવી છે ? જિંધતો માણસ જે ક્રિયા કરે છે તે શું તે વખતે બુદ્ધિવાળો હોય છે ? અર્થર્થ એ બધું બુદ્ધિવાળા કરનાર સિવાય પણ બનતું જણાય છે માટે તમારી

બુદ્ધિવાળા કરનારને સાચિત કરવાની એક પણ દલીલ સાચી હતી નથી.

વધારે કેટલુંક કહીએ. તમારી જગતના કરનારને સાચિત કરવાની કલ્પના તો નજરોતજર ખોટી પડે તેવી જ છે; કારણ કે કોઈ મનુષ્યે અત્યાર સુધી જગતના કરનારને જોયેલો જ નથી. વળી, તમારી પેઠે અમે પણ એથી ઉઘટી જ અટકળો પણ આંધી શકીએ છીએ કે—જેમ કુંભાર માટી, ચાકડો અને ચીથરાના પોતા વિના ઘડાને ઘડી શકતો નથી તેમ ઇશ્વર પણ એની પાસે કોઈ પ્રકારની સામગ્રી ન હોવાથી જગતને બનાવી શકે જ નહિ.

બીજું, જેમ આકાશ અથે ઠેકાણું રહેલું છે અને ક્રિયા વિનાનું છે તેમ ઇશ્વર પણ અથે ઠેકાણું રહેલો હોવાથી જરા પણ ક્રિયા કરી શકે નહિ. એ રીતે કોઈ પણ પ્રકારે જગતનો બનાવનાર ઇશ્વર હરી શકતો જ નથી, તો પછી એ નિત્ય છે, સર્વજ્ઞ છે અને એક છે એ વિગેરે બધું કહેવું તદ્દન નકામું જ છે.

અમે તો કહીએ, છીએ કે—જો ઇશ્વર નિત્ય હોય તો એના એકલાથી જ જગતની રચના, રક્ષા અને સંહાર એ ત્રણ વાનાં કેમ થઈ શકે ? જો એક જ સ્વભાવવાળો હોય તે કદી પણ પરસ્પર વિરોધ રાખે એવાં કામો કરી શકે નહિ; માટે ઇશ્વરને તદ્દન નિત્ય માનવો એ પણ તમને પાલવે તેવું નથી.

વળી, એ સર્વજ્ઞ પણ સાચિત થઈ શકતો નથી. એવી એક પણ દલીલ કે અટકળ નથી કે જે વડે આપણે ઇશ્વરને સર્વજ્ઞ તરીકે માની શકીએ.

કર્તૃવાં—ભાઈ, ઉતાવળા ન થાઓ, દલીલ છે: જો એ સર્વજ્ઞ ન હોય તો એના બનાવેલા આ જગતમાં આવી અનેક જાતની વિચિત્રતાઓ શી રીતે આવે ? અર્થાત્ જગતમાં રહેલી અગણિત વિચિત્રતાઓ જ ઇશ્વરના સર્વજ્ઞપણાને સાચિત કરવાને પૂરતી છે.

અકર્તૃવાં—એ કાંઈ દલીલ ન કહેવાય. એ તો જીવોનાં સારાં

અને નહારાં કર્મેને લીધે જગતમાં આથી પણ વધારે વિચિત્રતા આવી શકે છે, માટે જગતની વિચિત્રતાને લીધે ઇશ્વરનું સર્વજ્ઞપણું સાબિત થઈ શકતું નથી. જો એ ખરેખર સર્વજ્ઞ જ હોત તો અમારી જેવા એના કર્તાપણાના નિષેધ કરનારાઓને શા માટે બનાવત ? તથા જે અસુરોને તેણે પાછળથી માર્યા છે તેને પણ શા માટે બનાવત ? એક મંદ માણસ પણ એમ સમજે છે કે—વાવીને તોડી નાખવા કરતાં ન વાવવું જ સારું છે તો પછી બનાવીને મારવા કરતાં એણે અસુરોને શા માટે બનાવ્યા ? —ખરી રીતે તો એઓને ન બનાવવામાં જ એનું ડહાપણ હતું. એ રીતે કોઈ પ્રકારે કર્તા—ઇશ્વરનું સર્વજ્ઞપણું સાબિત થઈ શકતું નથી.

વળી, તમે જે ઇશ્વરને ‘ એક ’ જ કહ્યો છે તે પણ ઠીક નથી. જો તમારા મનમાં એવો ભય હોય કે—ઇશ્વરો ઘણા થઈ જાય તો જગતની રચનામાં ઘણો મતભેદ જીભો થાય અને તેથી તેની સીધી વ્યવસ્થા બરાબર ન જળવાઈ શકે, તો અમારા ધારવા પ્રમાણે તમારી એ કદપના બરાબર જણાતી નથી; કારણ કે—મધમાખી જેવું પ્રાણી ટોળે મળીને મધપુડો બનાવે છે છતાં તેમાં વાંધો આવતો નથી. કીડી જેવું પ્રાણી ટોળે મળીને રાફડો બનાવે છે તેમાં પણ વાંધો આવતો નથી. અને અનેક કારીગરો તથા મજૂરો મોટા મોટા મહેલો બાંધે છે તેમાં પણ મતભેદ નડતો નથી તેમ જો ઘણા ઇશ્વરો ભેગા થઈને જગત બનાવે તો તેમાં શી રીતે મતભેદ થાય ? કે વાંધો આવે ? એ ઇશ્વરો તો મધમાખી, કીડી અને મનુષ્ય કરતાં પણ હજારગણા ડાહ્યા છે અને રાગદ્વેષ વિનાના છે તો એઓમાં એક સાથે રહીને કામ કરતાં જરાપણ વાંધો શી રીતે આવે ?

જો ભાઈ, તમે જગતનો કરનાર ઇશ્વર માનતા હો તો તમારે એમ પણ માનવું જોઈએ કે—જે કાંઈ જગતમાં નાનું મોટું છે તે બધું ય ઇશ્વરે બનાવેલું છે. અને જો તમે એમ માનો તો પછી અમારાં શાસ્ત્રો પણ ઇશ્વરે બનાવેલાં છે એમ માનવું જોઈએ, એ રીતે તમારી જ

માન્યતા પ્રમાણે અમારાં શાસ્ત્રો પણ ઇશ્વરે કરેલાં હોવાથી તમારે તેને સાચાં માનવાં પડશે. આમ માનવાથી સંસારમાં એક પણ શાસ્ત્ર એવું નહિ રહે કે જે ખોટું હોય. વળી, ઇશ્વરે જ બનાવેલું બધું પ્રામાણિક હોવાથી કોઈ વાદી, પ્રતિવાદી પણ ન રહી શકે. એ રીતે ઇશ્વરને જગતના કરનાર કરીકે માનતાં અનેક દૂષણો આવે છે અને કોઈ પણ રીતે એ વાત સાબિત થઈ શકતી નથી; માટે જ અમે ઇશ્વરને કરનાર કે પાળનાર માનતા નથી. અમે તો એને રાગ દ્વેષ વિનાનો, સર્વજ્ઞ અને સત્ય તત્ત્વનો પ્રકાશક માનીએ છીએ. અને એવા જ એક અને અનેક ઇશ્વરોને અમે દેવ તરીકે પૂજીએ છીએ અને સેવીએ છીએ.

સર્વજ્ઞ—વાદ.

જૈન સંપ્રદાયવાળા પોતાના ઇશ્વરને સર્વજ્ઞ માને છે એટલે ઇશ્વર આ જગતને, ઉપરના જગતને અને નીચેના જગતને બધું છે—એમ માને છે. ત્યારે જૈમિનિઋષિના મતવાળા કહે છે કે—સંસારનો કોઈ મનુષ્ય સર્વજ્ઞ હોઈ શકતો જ નથી. હવે તેઓ બન્ને એ સર્વજ્ઞવાદનું નિરાકરણ દાવવા નીચે પ્રમાણે ચર્ચા કરે છે:—

જૈમિનિ—તમે જોને સર્વજ્ઞ વિગેરે વિશેષણો લગાડો છો એવો કોઈ દેવ હોઈ શકતો નથી; કારણ કે—એવા પ્રકારના દેવની સાબિતી કરવા માટે એક પણ પ્રમાણ મળતું નથી.

જૈન—ભાઈ, અમારા ધારવા પ્રમાણે તો દેવની સર્વજ્ઞદશાને સાબિત કરવા માટે પ્રત્યક્ષ પ્રમાણ જ પૂરતું છે. દેવની દેહધારી દશામાં એનું સર્વજ્ઞપણું આપણી આંખે જોઈ શકાય એવું છે માટે એ જાતની સાબિતી માટે બીજાં પ્રમાણ કે પ્રશ્નની જરૂર જણાતી નથી.

જૈમિનિ—એ તો તમે ખોટું કહો છો. તમે પણ એમ માનો છો કે—વર્તમાન કાળમાં એવો કોઈ દેહધારી નથી કે જે સર્વજ્ઞ હોય. જ્યારે એમ છે ત્યારે આપણી નજરે એની સાબિતી કેમ કરી શકાય ?

વળી, કદાચ તમે કહેશો કે ભૂતકાળમાં ઘણા સર્વજ્ઞો થઈ ચૂક્યા છે. તો ભૂતકાળની વાતોને આપણે નજરે જોઈ શકતા નથી, માટે સર્વજ્ઞની સાબિતી કરવા માટે પ્રત્યક્ષ પ્રમાણનું અવલંબન લેવું તદ્દન નકામું છે.

જૈન૦—કદાચ પ્રત્યક્ષ પ્રમાણથી સર્વજ્ઞની સાબિતી ન થઈ શકતી હોય તો અમે અનુમાન કરીને પણ એની સાબિતી કરી શકીએ છીએ.

જૈમિનિ૦—ભાઈ, એ તો તમે જાણો છો કે, જ્યાં જ્યાં પ્રત્યક્ષ પ્રમાણ પહોંચી શકે છે ત્યાં જ અનુમાન પ્રમાણ કામ આપી શકે છે. અહીં તો તમારા જ કહેવા પ્રમાણે સર્વજ્ઞની હકીકતને સાબિત કરવા માટે પ્રત્યક્ષ પ્રમાણ શક્તિવાળું નથી, તો પછી તેને આધારે ચાલતું અનુમાન પ્રમાણ એ જાતની સાબિતી શી રીતે કરે? અર્થાત્ અનુમાન પ્રમાણવડે પણ સર્વજ્ઞની સાબિતી થઈ શકતી નથી. એ જ પ્રકારે સર્વજ્ઞની જેવો બીજો કોઈ મનુષ્ય હયાત ન હોવાથી એક બીજાની સરખામણી વડે (અર્થાત્ ઉપમાનપ્રમાણવડે) પણ એની (સર્વજ્ઞની) સિદ્ધિ થઈ શકતી નથી.

જૈન૦—આગમ એટલે શાસ્ત્રપ્રમાણવડે તે સર્વજ્ઞની સાબિતી થઈ શકે છે; કારણ કે શાસ્ત્રમાં કહ્યું છે કે “૪૨૨ સર્વજ્ઞ હોય છે.”

જૈમિનિ૦—ભાઈ, તમારું એ કથન ખોટું છે, કારણ કે તમારા એ આગમે કોણે બનાવ્યા છે એની શી ખબર પડે? કોઈ ધૂતારાએ તો નહિ બનાવ્યા હોય? તમે એ શાસ્ત્રને સર્વજ્ઞે બનાવેલાં છે, એમ તો નહિ જ કહી શકો; કારણ કે હજી સુધી કોઈ સર્વજ્ઞ હોઈ શકે કે નહિ? એ વાતનો જ પત્તો નથી.

જૈન૦—ભાઈ, એવા પણ ઘણા વિષયો છે કે-જેનું પ્રતિપાદન સર્વજ્ઞ વિના બીજો કોઈ કરી શકે જ નહિ. જેમકે, સૂર્ય ચંદ્રનું જ્ઞાન, તારાનું જ્ઞાન, જ્યોતિષનું શાસ્ત્ર અને ગ્રહણ વિગેરેની માહિતી. આપણે વર્તમાનમાં એ બધાં જ્ઞાનને મેળવી શકીએ છીએ અને એથી જ એમ:

અટકળ બાંધી શકાય છે કે-એ બધા નજરે નહિ જણાતા વિષયોનો જણાવનાર એવો કોઇ પુરુષ હોવો જોઇએ કે જે એ બધાનો બાણકાર હોય અર્થાત્ સર્વજ્ઞ હોય. એ પ્રકારે ઘણી જ સહેલાઇથી સર્વજ્ઞની સાબિતી થઈ શકે છે.

જૈમિનિ—ભાઈ, જે તમે ઉપર કહ્યું છે તે જો કે બરાબર ગોઠવીને કહ્યું છે, તો પણ તે તદ્દન ખોટું છે; કારણ કે-આપણી જેવો કોઈ પણ મનુષ્ય જે ગણિતશાસ્ત્રનો સારો અભ્યાસી અને અનુભવી હોય તે પણ સૂર્ય, ચંદ્ર, તારા, જ્યોતિષ અને ગ્રહણ વિગેરેની માહિતી બાણી શકે છે અને જણાવી પણ શકે છે; કિંતુ એ કાંઈ સર્વજ્ઞ હોતો નથી માટે ઉપર જણાવ્યા પ્રમાણે પણ સર્વજ્ઞની સિદ્ધિ થઇ શકતી નથી અર્થાત્ એવું એક પણ પ્રમાણ મળતું નથી કે જે વડે સર્વજ્ઞની હયાતીનો નિર્ણય થઇ શકે.

જૈન—ભાઈ, જેમ ખાણમાં રહેલું સોનું અનાદિ કાળથી મેલું હોય છે પણ તેને તાપ લાગતાં જ તે વિશુદ્ધ થઇ જાય છે તેમ મલિન આત્મા પણ ધીરે ધીરે જ્ઞાન, ધ્યાન અને તપ વિગેરેનો અભ્યાસ કરતાં કરતાં પરમ વિમળતાને પામીને સર્વજ્ઞ થઈ શકે છે, તો એ જાતની સાદી અને સરળ હકીકતને સાબિત કરવા માટે બીજાં બીજાં પ્રમાણોનો આશ્રય લેવા કરતાં આપણો અનુભવ જ બસ છે. આ વાત તો તમે પણ જાણો છો કે:—

“ લાણતાં પંડિત નીપજે, લખતાં લહિયો થાય;
ચાર ચાર ગાઉ ચાલતાં, લાંબો પંથ કપાય.”

જૈમિનિ—ભાઈ, તમારું એ ધીરે ધીરે અભ્યાસવડે સર્વજ્ઞ થવાનું પણ અમને તો ખોટું લાગે છે; કારણ કે જે માણસ કૂદવાનો અભ્યાસ કરે છે તે કદી પણ સો યોજન તો કૂદી શકતો જ નથી. કદાચ કૂદવાનો અભ્યાસ બહુ બહુ કરવામાં આવ્યો હોય તો એ, માંડ પાંચ-દસ હાથ

ફ્રદી શકે અર્થાત્ અન્યાસવડે માત્ર મૂળ સ્થિતિમાં કાંઈક સુધારો થાય છે અને એથી વિશેષ કાંઈ થઈ શકતું નથી, તો પછી એ વડે સર્વજ્ઞ થવાની વાત કેમ કહેવાય ? વળી અમે કદાચ તમારા માનની ખાતર કોઈને સર્વજ્ઞ તરીકે માનીએ તો પણ એ સર્વજ્ઞ, આ આખા જગતને શી રીતે જાણી શકે ? શું એ આખા જગતને આંખોવડે જોઈ શકે ? કે બીજા કોઈ ચમત્કારી જ્ઞાનવડે જોઈ શકે ?

ધણી પદાર્થો દૂર અને છૂપા રહેલા હોવાથી માત્ર આંખોવડે જ આખું જગત જોઈ શકાય નહિ.

તેમ તેનામાં (સર્વજ્ઞમાં) કોઈ ચમત્કારી જ્ઞાન છે એવી આપણને ખાત્રી થયા વિના એમ કેમ કહેવાય કે—એ ચમત્કારી જ્ઞાનવડે આખા જગતને જુએ છે.

વળી, કદાચ તમે એમ કહો કે—એ સર્વજ્ઞ કેટલુંક તો આંખ વિગેરે ઇન્દ્રિયોવડે, કેટલુંક અટકળવડે અને કેટલુંક શાસ્ત્રવડે—એમ કરીને આખા જગતને જાણે છે, તો પછી જગતના બધા ય મનુષ્યો એ જ પ્રકારે આખા જગતને જાણતા હોવાથી એ બધાને શા માટે સર્વજ્ઞ ન કહેવા ?

વળી સંસારનો આદિ અને અંત નથી, તેમ તેમાં રહેલા પદાર્થોનો પણ અંત નથી તો એ તમારો સર્વજ્ઞ એક એક પદાર્થને જાણતો જાણતો અનંતો કાળ વીત્યા પછી પણ શી રીતે સર્વજ્ઞ થઈ શકશે ?

વળી જ્યારે એ સર્વજ્ઞ વસ્તુમાત્રનો જાણકાર થશે ત્યારે તો એણે અશુચિ પદાર્થોના રસોને પણ ચાખ્યા હશે, એમ પણ તમારે મોં મરડીને પણ કબૂલ કરવું પડશે.

અમે તો છેવટ એટલું જ પૂછીએ છીએ કે—એ સર્વજ્ઞ ભૂતકાળ-માં થઈ ગયેલી અને હવે પછી બનવાની વસ્તુઓને કયા આકારે જાણે છે ? જો તે, ભૂતરૂપે અને ભવિષ્યરૂપે જાણતો હોય તો પછી એનું જ્ઞાન

ભૂત અને ભવિષ્યરૂપ હોવાથી પ્રત્યક્ષરૂપ ન કહેવાય, કિંતુ રમરણુ વિગેરેની પેઠે પરોક્ષ જ કહેવાય. અને જો તે, એ બધા પદાર્થોને વર્તમાનરૂપે જાણતો હોય તો એનું જ્ઞાન ભ્રમવાળું જ ગણાય; કારણ કે ભૂતની અને ભવિષ્યની વસ્તુઓને વર્તમાનરૂપે જાણવી એ જ પેલું ખોટું છે—આ પ્રકારે કોઈપણ દલીલ, તર્ક કે પ્રમાણવડે સર્વજ્ઞની સાબિતી થઈ શકતી જ નથી.

જૈન—ભાઈ, તમે જો એકલા એકલા અત્યાર સુધી સર્વજ્ઞની હયાતીને તોડી પાડવાનો પ્રયાસ કર્યો છે તે બધોય તદ્દન નકામો છે. જુઓ અને ધ્યાન આપો. હવે અમે સર્વજ્ઞની સાબિતી નીચે પ્રમાણે કરીએ છીએ:—

તમોએ જો કહ્યું છે કે ‘સર્વજ્ઞની સાબિતી કરવા માટે એક પણ પ્રમાણ મળતું નથી,’ પણ તે તમારું કથન સાચું નથી; કારણ કે—સર્વજ્ઞની હયાતીને નક્કી કરવા માટે ફક્ત એક નીચેની અટકળ (અનુમાન) જ પૂરતી છે.

જો જો ગુણમાં તરતમભાવ જણાતો હોય, તે તરતમભાવ ક્યાંય ને ક્યાંય કોઈ ને કોઈ વખતે પૂરેપૂરા પ્રકર્ષને પામે છે. જેમકે, પરિમાણમાં એટલે માપમાં તરતમભાવ જણાય છે અર્થાત્ માપ વધારે અને ઓછું થયા કરે છે અને છેવટે એનો પૂરેપૂરો પ્રકર્ષ આકાશમાં જણાઈ આવે છે તેમ જ્ઞાનગુણમાં પણ તરતમભાવ જણાય છે અને એ તરતમતા ક્યાંય ને ક્યાંય પૂરેપૂરા પ્રકર્ષને પામે છે એનું જ નામ સર્વજ્ઞ છે. કહો, હવે આ પ્રકારના દ્વપણ વિનાના અનુમાનથી સર્વજ્ઞને સાબિત કરતાં શો વાંધો આવે?

જૈમિનિ—અમને તો તમારું એ અનુમાન બરાબર લાગતું નથી; કારણ કે—જો એ તમારું અનુમાન બરાબર હોય તો નીચે પ્રમાણે વાંધો આવે છે:—જુઓ, ચૂલા ઉપર પાણીને ઉતું કરવા મૂક્યું હોય, તો તે ઉકળતા પાણીમાં પણ ગરમીની તરતમતા જણાય છે અને તમારા કહેવા પ્રમાણે જો એ ગરમીની તરતમતા ક્યારે ને ક્યારે પૂરેપૂરા પ્રકર્ષને પામતી

હોય તો એ પાણી જ વખત જતાં અગ્નિરૂપે થવું જોઈએ; પરંતુ એમ થતું તો કોઈએ જાણ્યું નથી. તેથી તમોએ જાણાવેલ તરતમતાને એના પ્રકર્ષ સુધી પહોંચવાનો નિયમ બરાબર લાગતો નથી, તો એના ખોટા નિયમથી સર્વજની હયાતીનો નિર્ણય કેમ થઈ શકે ?

જૈન૦—ભાઈ, અમે માનીએ છીએ કે—તમે અમારો અભિપ્રાય સમજ્યા નથી. અમે તો ઉપર એમ કહ્યું છે કે—જે ચીજમાં જે ગુણ સહજ હોય—સ્વાભાવિક હોય—અને તેમાં તરતમતા જણાતી હોય તો તે, કોઈ ને કોઈ વખતે પૂરા પ્રકર્ષને પામે જ. તમોએ જે ઉકળતા પાણીનું ઉદાહરણ દેતે અમારો એ નિયમ ખોટો પાડ્યો છે તે કાંઈ બરાબર નથી, કારણ કે પાણીમાં જે ગરમીનો ગુણ જણાય છે તે, તેનો સ્વાભાવિક ગુણ નથી કિંતુ એ તો એમાં અગ્નિના સંબંધથી આવેલો છે; માટે એ ઉદાહરણને અમારો નિયમ જ લાગુ પડતો નથી, તો પછી અમારો એ નિયમ તમે કઈ રીતે ખોટો પાડી શકશો ? અમે તો એ એક જ નિયમથી સર્વજની સિદ્ધિ કરીએ છીએ અને જાણવીએ છીએ કે—જ્ઞાન ગુણ તો આત્માનો સ્વાભાવિક ગુણ છે અને એ, તેમાં તરતમતાને પામતો પામતો જરૂર એના પ્રકર્ષ સુધી પહોંચી શકે છે અને એ ગુણનો પૂરેપૂરો પ્રકર્ષ થયે સર્વજની સિદ્ધિ થવી કાંઈ મોટી વાત નથી. વળી, તમે જે ઉપર કૂદવાનું ઉદાહરણ આપીને અમારા આ જ નિયમને શિથિલ કરવાનો પ્રયાસ કર્યો છે તે પણ બરાબર નથી, કારણ કે—પાણીની ગરમીની જેમ કૂદવું એ કાંઈ મનુષ્યનો સ્વાભાવિક ગુણ નથી, માટે એ નિયમ ત્યાં પણ લાગુ થતો નથી.

વળી બીજી અટકળ આ પ્રમાણે છે:—

જેમ નજરે દેખાતા વાવ, ફૂવા, તળાવ, દરિયો, પર્વત અને નદી વિગેરે પદાર્થો જાણવા યોગ્ય હોવાથી આપણાથી જાણી શકાય છે તેમ આ આખું જગત પણ જાણવા યોગ્ય હોવાને લીધે કોઈનાથી તો જરૂર

જણાવું જોઈએ. અને એ જોનાથી જણાય છે એ જ મહાપુરુષ સર્વજ્ઞ છે. વાવ, ફૂવા કે જગત વિગેરે ‘જણવા યોગ્ય નથી’ એમ તો તમે કહી શકો તેમ નથી; કારણ કે—એ વિષે તો કોઈના પણ એ મત નથી.

વળી, તમે જે કહ્યું કે—જ્યોતિષ વિગેરેનું જ્ઞાન તો એક ગણિતના જાણનારને પણ હોય છે, પરંતુ ભાઈ, જ્યારે ગણિતની પણ હયાતી ન હતી ત્યારે એ વિષયનું સૌથી પહેલું જ્ઞાન જેને થયું હશે એ તો જરૂર સર્વજ્ઞ હોવો જોઈએ, એમાં કોઈ નવાઈ નથી, એ તો એ સર્વજ્ઞે એ વિષયોને ગ્રંથોવડે અને ગણિતની રીતોવડે આપણને જણાવ્યા છે એથી જ આપણને એ બધું સહેલું લાગે છે; પરંતુ એ જાતના તદ્દન અજાણ્યા વિષયની સૌથી પહેલી માહિતી સર્વજ્ઞ સિવાય બીજા કોઈને થાય એ બનવા જેવું નથી. આ ઉપરથી એક આ ત્રીજું અનુમાન પણ આ પ્રમાણે દોરાય છે:—

જે કોઈ, ઉપદેશ વિના, નિશાન વિના અને બીજા પણ કોઈની સહાયતા વિના જે બાબતને જણાવી શકે છે તે જરૂર તે બાબતનો જાણનારો કે જોનારો હોય ત્યારે જ બની શકે છે અર્થાત્ જેણે ઉપદેશ અને નિશાન વિના દૂર રહેલા સૂર્ય અને ચંદ્રાદિનાં ગ્રહણ વિગેરેને વિવાદ વિનાની રીતે જણાવ્યાં છે, તે તેનો જાણનારો હોય જ અર્થાત્ કોઈ—જરૂર, દૂર રહેલી કે, જ્યાં આપણી ઇન્દ્રિયો પણ પહોંચી શકતી નથી એવી ચીજોનો પણ જાણનારો હોવો જોઈએ અને એ, સર્વજ્ઞ સિવાય બીજો કોઈ હોઈ શકતો નથી.

આ રીતે આ જાતનાં અનેક પ્રમાણો છે કે, જેવડે ઘણી જ સરળતાથી સર્વજ્ઞની સાબિતી થઈ શકે છે, માટે તમોએ જે કહેલું કે—‘સર્વજ્ઞના નિર્ણય માટે એકે પ્રમાણ જડતું નથી’ એ તદ્દન ખોટું છે.

જૈમિનિ—ભાઈ, સર્વજ્ઞની સાબિતીમાં આડે આવનારાં બીજાં ઘણાં પ્રમાણો છે, તો જ્યાં સુધી એવાં પ્રમાણો હોય ત્યાં સુધી સર્વજ્ઞને શી રીતે માની શકાય ?

જૈન૦—ક્યા ક્યા પ્રમાણો સર્વજ્ઞની સાબિતીમાં આડે આવે છે ?
આપ કૃપા કરીને તેને નામવાર જણાવશો ?

જૈમિનિ૦—પહેલું તો પ્રત્યક્ષ પ્રમાણ જ સર્વજ્ઞની આડે આવે છે.

જૈન૦—આપ જરા કૃપા કરીને સમજાવો કે—એ પ્રત્યક્ષ પ્રમાણ સર્વજ્ઞની આડે શી રીતે આવે છે ? કારણ કે—પ્રત્યક્ષ પ્રમાણ અને સર્વજ્ઞ એ બે વચ્ચે કોઈ જાતનો વિરોધ નથી, તેમ કોઈ જાતનો સંબંધ નથી કે જેથી તે, એની આડે આવી શકે ?

જૈમિનિ૦—વર્તમાનમાં કોઈ સર્વજ્ઞ હોય, એવું પ્રત્યક્ષ પ્રમાણથી જાણી શકાતું નથી, માટે જ એ, સર્વજ્ઞની સાબિતીનો નિષેધ કરે છે.

જૈન૦—ભાઈ, તમારી એ દલીલ તમને શોભે તેવી નથી; કારણ કે ભૂત પિશાચો પણ પ્રત્યક્ષથી જોઈ શકાતા નથી, સૂર્ય અને ચંદ્રનો નીચેનો ભાગ પણ પ્રત્યક્ષથી જોઈ શકાતો નથી, તેમ આપણા ચર્મ ગમેલા વડવાઓ પણ પ્રત્યક્ષથી જોઈ શકાતા નથી, તો શું પ્રત્યક્ષ પ્રમાણ એ અધાની હયાતીનો નિષેધ કરશે ખરું ? તેની તો તમારે પણ ‘ ના ’ જ પાડવી પડશે, માટે તમારું બોલેલું ‘ પાછું ખેંચી લ્યો એમાં જ તમારી શોભા છે.

જૈમિનિ૦—થયું. પ્રત્યક્ષ નહિ તો અનુમાન તો જરૂર સર્વજ્ઞની સિદ્ધિનો નિષેધ કરી રહ્યું છે.

જૈન૦—ભાઈ, એ શી રીતે ? તમે એ માટે કઈ કઈ જાતનાં અનુમાન કરો છો ? શું તમે એમ કહેવા ઇચ્છો છો કે સર્વજ્ઞ નથી ? વા સર્વજ્ઞ અસર્વજ્ઞ છે ? વા બુદ્ધ વિગેરે સર્વજ્ઞ નથી ? વા બધા પુરુષો સર્વજ્ઞ નથી ?

જૈમિનિ૦—શરૂઆતમાં તો અમે એટલું જ કહીએ છીએ કે ‘ સર્વજ્ઞ નથી. ’

જૈન૦—ભાઈ, એ તો ખરું; પણ તેમ કહેવાનો હેતુ પણ જણાવો તો ઠીક.

જૈમિનિ—ભાઈ, કોઈ સર્વજ્ઞ જણાતો નથી, સર્વજ્ઞ થવાનાં કારણો જણાતાં નથી, સર્વજ્ઞ થવાનું પ્રયોજન જણાતું નથી અર્થાત્ સર્વજ્ઞની જરૂર જણાતી નથી અને સર્વજ્ઞપણાની સાથે નિત્ય રહેતું એવું કોઈ નિશાન પણ જણાતું નથી માટે જ અમે કહીએ છીએ કે ‘સર્વજ્ઞ નથી.’

જૈન—ભાઈ જો તમે જે ન જણાતું હોય તેને ન માનતા હો. તો તમે બીજાના ચિત્તના અભિપ્રાયોને પણ જાણી શકતા નથી, તેથી તેની હયાતી શી રીતે માનશો ? તેમ એવી બીજી પણ (પરમાણુ, પિશાચ વિગેરે) ઘણી ચીજો છે કે જે આપણાથી જણાતી નથી, તેને પણ તમે શી રીતે માનશો ? અમને તો એમ જણાય છે કે ‘જે ન જણાતું હોય એ નથી’ એવો નિયમ જ ખોટો છે. વળી, અમે તમને આ એક પ્રશ્ન પૂછીએ છીએ કે, ‘જે ન જણાતું હોય એ નથી’ એમ તમે જે કહેો છો તેમાં ન જણાતું હોય’ એટલે શું સમજવું ? શું કયાંય તો વિદ્યમાન હોય, પણ કોઈ કારણથી ન જણાતું હોય તેને ‘ન જણાતું’ સમજવું ? કે જે ઠામુકું ન હોય તેને ન જણાતું સમજવું ?

જૈમિનિ—ભાઈ, કયાંય તો વિદ્યમાન હોય પણ કોઈ કારણથી ન જણાતું હોય તેને અહીં ‘ન જણાતું’ સમજવાનું છે.

જૈન—થયું. ત્યારે તો અહીં નહિ, તો બીજો ઠેકાણો પણ સર્વજ્ઞની સાબિતી તમારા જ મુખથી થઈ ગઈ અને એમ થવાથી અમારો આ વિવાદ પણ પતી ગયો.

જૈમિનિ—ના, એમ નહિ. અમે તો એમ કહીશું કે—જે કોઈ પણ ઠેકાણે ઠામુકું ન હોય તેને અહીં ‘ન જણાતું’ સમજવાનું છે.

જૈન—ભાઈ, જે ચીજ ઠામુકી ન હોય તે વળી જણાતી કે ન જણાતી શી રીતે કહેવાય ? અર્થાત્ તદ્દન હયાતી વિનાની ચીજને તો

‘ ન જણાતું ’ વિશેષણ શોભતું નથી. વળી તમે જે ‘ કોઇ પણ ઠેકાણે હામુકું ન હોય ’ એમ કહો છો, એ તો અમારા લાભનું જ છે; કારણ કે—એ હકીકત તમે ત્યારે જ કહી શકશો કે જ્યારે તમે પોતે બધાં સ્થળો જોએલાં હોય—અને જ્યારે બધાં સ્થળોને જોઇને તમે એમ કહેવા આવો ત્યારે તો અમે તમને જ સર્વજ્ઞ કહીએ—એ રીતે પણ તમારા જ કહેવા પ્રમાણે સર્વજ્ઞની સાબિતી મળી આવે છે અર્થાત્ ‘ કોઈ સર્વજ્ઞ જણાતો નથી માટે સર્વજ્ઞ નથી ’ એમ કહીને તમે સર્વજ્ઞનો નિષેધ કરી શકો તેમ નથી.

જૈમિનિ—ભાઈ અમે એમ કહીશું કે, ‘ સર્વજ્ઞ થવાનાં કારણો જણાતા નથી ’ માટે જ કોઈ સર્વજ્ઞ હોઈ શકે નહિ, તો શો વાંધો છે ?

જૈન—એ પણ તમારું કહેવું ખોટું છે; કારણ કે જ્ઞાનને અને તેની પ્રગતિને અટકાવનારાં કર્મોનો નાશ થવો એ સર્વજ્ઞ થવાનું કારણ છે અને એ કારણ હમેશા હયાત જ છે. એ વિષે અમે વિશેષ વિગતથી હવે પછી કહેવાના છીએ, માટે તમે એમ તો ન જ કહી શકો કે ‘ સર્વજ્ઞ થવાનાં કારણો નથી માટે કોઇ સર્વજ્ઞ હોઇ શકે નહિ. ’

જૈમિનિ—ભાઈ સર્વજ્ઞ થયા પછી એનું જગતમાં શું કામ છે ? એનો જ પત્તો લાગતો નથી, માટે એવા નકામા સર્વજ્ઞને અમે શા માટે માનીએ ?

જૈન—સર્વજ્ઞના કામનો પત્તો આપને ન લાગે તો ભલે, પણ અમને તો એના કામનો પૂરેપૂરો પત્તો મળેલો છે અને તે એ કે—સર્વજ્ઞ થયા વિના કોઇ વક્તા પૂરેપૂરું સત્ત્વ ખોલી શકતો નથી, વિવાદ વિનાની હકીકતો કહી શકતો નથી અને કોઇ પણ જીણી વાતને બરાબર સમજી કે સમજવી શકતો નથી. આ જાતનાં સર્વજ્ઞ કરેલાં કામો વર્તમાનમાં પણ વિદ્યમાન હોવાથી સર્વજ્ઞ થયા પછી એનું જગતમાં શું કામ છે ? એમ કહેવા માત્રથી તમે સર્વજ્ઞનો નિષેધ કરી શકો તેમ નથી.

જૈમિનિ—અમને તો સર્વજ્ઞપણાની સાથે નિરંતર રહેતું એવું એક પણ નિશાન નથી જડતું માટે જ અમે એમ કહીએ કે—‘ સર્વજ્ઞ નથી ’ તો એમાં ખોટું શું છે ?

જૈન—ભાઈ, ખૂબી તો એ છે કે જે તમને નથી જડતું એ અમને તો ઝટ જડી જાય છે. સર્વજ્ઞપણું અને બધી ચીજોનો સાક્ષાત્કાર એ બંને એક સાથે એક જ ઠેકાણે રહે છે અને બધી ચીજોનો સાક્ષાત્કાર—એ સર્વજ્ઞપણાનું મુખ્ય નિશાન છે. ‘ સર્વજ્ઞપણાની નિશાની નથી જડતી ’ એમ કહીને સર્વજ્ઞને ન માનવાની ભૂલ આપ ન કરો તો જ ઠીક. એ નિશાનની સાબિતી કરવા માટે આ જાતનું અનુમાન પ્રમાણ પણ મળી આવે છે—જેમ આંખ ઉપરનાં પડળ વિગેરે ખસી ગયા પછી એની જોવાની સહજ શક્તિ પ્રગટી નીકળે છે અને તે વડે દરેક જાતનું રૂપ જોઈ શકાય છે તેમ આત્મા ઉપરનાં કર્મનાં પડળો ખસી ગયા પછી એની જાણવાની સ્વાભાવિક શક્તિ ખીલી નીકળે છે અને તેવડે એ, ચીજ માત્રને જાણી શકે છે—ત્યારે જ એ સર્વજ્ઞ થયો કહેવાય છે. એ રીતે બધી ચીજોનો સાક્ષાત્કાર સાથે સર્વજ્ઞપણાની ગાંઠ વળગેલી જ છે અને તે એવી કે—કોઈથી તૂટી તૂટે તેમ નથી. એ પ્રકારે આપે જાણાવેલી એકે દલીલથી સર્વજ્ઞનો નિષેધ થઈ શકે તેમ નથી.

જૈમિનિ—ભાઈ, તમે એમ કાં કહ્યો ? અમને તો એવાં ધણાંય સર્વજ્ઞનાં વિરોધી સાધનો મળ્યાં છે, તેથી જ અમે એનો સ્વીકાર કરી શકતા નથી.

જૈન—આપને જે જે સાધનો સર્વજ્ઞનાં વિરોધી મળ્યાં હોય તે આપે જાણાવી દેવા કૃપા કરવી જોઈએ, જેથી અમે એનો પણ ખુલાસો કરી દઈએ. અમે તો એ વિષે આપને એમ પૂછીએ છીએ કે જે વિરોધી સાધનો આપને મળ્યાં છે તે શું આપે આખા સંસારમાંથી મેળવ્યાં છે કે અમુક કોઈ ઠેકાણેથી મેળવ્યાં છે ?

જૈમિનિ—એ તો અમે અમુક કોઈ એક ઠેકાણેથી જ મેળવ્યાં છે.

જૈન—ભાઈ, આપે એ સાધનો જ્યાંથી મેળવ્યાં હોય ત્યાં જ એ, સર્વજ્ઞનો નિષેધ કરી શકે, પરંતુ બીજે ઠેકાણે તો એ સાધનોવડે સર્વજ્ઞનો નિષેધ થઈ શકતો નથી અર્થાત્ એ સાધનોવડે આપ સર્વજ્ઞનો તદ્દન નિષેધ કરી શકો નહિ.

જૈમિનિ—એમ નહિ. એ (સાધનો) તો અમે આખા સંસારમાંથી ખોળી ખોળીને મેળવ્યાં છે અને તેથી જ આખા સંસારમાં સર્વજ્ઞનો તદ્દન નિષેધ કરીએ છીએ. કહો, હવે તો નક્કી થયું ને ?

જૈન—ભાઈ, જ્યારે આપે એ સાધનો આખા સંસારમાંથી ખોળી ખોળીને મેળવ્યાં છે, ત્યારે આપ પોતે જ સર્વજ્ઞ હોવા છતાં સર્વજ્ઞને નિષેધ શી રીતે કરી શકો ? આ તો આપને શ્રીમુખે જ અને તે પણ અનાયાસે સર્વજ્ઞની સ્થાપના થઈ ગઈ. તેથી અમે માનીએ છીએ કે—આપ કોઈ જાતની આનાકાની કર્યા વિના જ સર્વજ્ઞની તરફેણ કરશો; કારણ કે—હવે તો કોઈ પણ દલીલથી સર્વજ્ઞનો નિષેધ થઈ શકે તેમ નથી.

જૈમિનિ—ભાઈ, હવે અમે ‘ સર્વજ્ઞ નથી ’ એમ નહિ કહીએ પરંતુ ‘ સર્વજ્ઞ અસર્વજ્ઞ છે ’ એમ કહીને સર્વજ્ઞનો નિષેધ કરીશું તો શો વાંધો આવશે ?

જૈન—વાંધો તો બીજો શો આવે ? પણ એ જાતની ભાષા જ તમારા મુખમાં શોભતી નથી; કારણ કે પંડિત જન પરસ્પર વિરોધવાળી ભાષા બોલે નહિ. અને તમારી ‘ સર્વજ્ઞ અસર્વજ્ઞ છે ’ એ જાતની ભાષા તો તદ્દન વિરોધવાળી છે; માટે એવી શબ્દરચનાવડે પણ સર્વજ્ઞનો અપલાપ થઈ શકે તેમ નથી. વળી, તમે જે એમ કહો છો કે ‘ સર્વજ્ઞ અસર્વજ્ઞ છે ’ એમ કહેવાનો હેતુ શું છે ? શું એ સર્વજ્ઞ અપ્રામાણિક હકીકતોને કહે છે ? વા પ્રામાણિક હકીકતોને કહે છે ? કે કાંઈ પણ કહે છે ?

જૈમિનિ—સર્વજ્ઞ અપ્રામાણિક હકીકતોને કહે છે માટે એ અસર્વજ્ઞ છે.

જૈન—ભાઈ, તમે તો ઘણું જ ઠીક અને તદ્દન સત્ય કહ્યું; કારણ કે—એવા અપ્રામાણિક હકીકતોને કહેનારાને તો અમે પણ અસર્વજ્ઞ જ માનીએ છીએ. જે મહાપુરુષ સર્વજ્ઞ હોય છે તે તો કદી પણ અપ્રામાણિક શબ્દ સરખોય બોલતો નથી. એટલે આપની એ દલીલ કાંઈ સર્વજ્ઞનો નિષેધ કરી શકતી નથી.

જૈમિનિ—સર્વજ્ઞ પ્રામાણિક હકીકતોને કહે છે માટે એ અસર્વજ્ઞ છે.

જૈન—ભાઈ, તમે કાંઈ ભૂલ્યા જણાઓ છો. પ્રામાણિકપણે પ્રત્યેક હકીકતને કહેવી એ તો સર્વજ્ઞનો ધર્મ છે, સર્વજ્ઞની ફરજ છે અને સર્વજ્ઞનું મુખ્ય નિશાન છે; માટે પ્રામાણિક હકીકતોને કહેવાથી કાંઈ સર્વજ્ઞ અસર્વજ્ઞ થઈ શકે નહિ, કિંતુ એથી ઊલટું એટલે અસર્વજ્ઞ સર્વજ્ઞ થઈ શકે, એ હકીકત સુપ્રસિદ્ધ છે, માટે એવાં ફાંફાં મારવાથી કાંઈ સર્વજ્ઞનો નિષેધ કરી શકો તેમ નથી.

જૈમિનિ—સર્વજ્ઞ, બોલે છે માટે એ અસર્વજ્ઞ છે.

જૈન—ભાઈ, આપ જરા વિચારીને બોલો તો ઠીક. બોલવાની ક્રિયા સાથે સર્વજ્ઞપણાનો કોઈ જાતનો વિરોધ નથી, તો પછી આપ એમ શી રીતે કહી શકો કે—બોલનાર પુરુષ, સર્વજ્ઞ હોઈ શકે નહિ. આ જ પ્રકારે ‘ યુદ્ધ વિગેરે સર્વજ્ઞ નથી ’ ‘ બધા પુરુષો સર્વજ્ઞ નથી ’ એ જાતનાં તમારાં બધાં અનુમાનોને પણ દૂષણવાળાં સમજી લેવાનાં છે. જુઓ, કદાચ તમો એમ કહો કે યુદ્ધ દેવ સર્વજ્ઞ નથી, તો એથી જ એવો અર્થ નીકળે છે કે ત્યારે બીજો કોઈ સર્વજ્ઞ હોવો જોઈએ અને એ રીતે તમારું સર્વજ્ઞના નિષેધ માટે જ વપરાએલું અનુમાન સર્વજ્ઞની

સાબિતી કરી દે છે. તથા તમો જ્યારે એમ કહો કે—‘ પુરુષ માત્ર સર્વજ્ઞ નથી ’ ત્યારે તો ખુદ તમે પોતે જ સર્વજ્ઞ થઈ જાઓ છો, કારણ કે એ અનુમાન કરતી વખતે તમે આખા જગતના પુરુષોની વાત કરો છો. એ પ્રકારે તમારું એક પણ અનુમાન ‘ સર્વજ્ઞ ’ના સંવાડાને પણ ખાંડું કરી શકે તેમ નથી.

જૈમિનિ—ભાઈ, શાસ્ત્રમાં એમ ક્યાં લખ્યું છે કે કોઈ સર્વજ્ઞ હોઈ શકે છે, અર્થાત્ શાસ્ત્રમાં સર્વજ્ઞને લગતી હકીકત નથી મળતી માટે જ અમે એવા અશાસ્ત્રીય સર્વજ્ઞને શી રીતે માનીએ ?

જૈન—તમે જે શાસ્ત્રની વાત કહો છો એ શાસ્ત્ર કોઈએ બનાવેલું છે એટલે પૌરુષેય છે ? કે એમ ને એમ જ થએલું છે એટલે અપૌરુષેય છે ?

જૈમિનિ—એ શાસ્ત્ર તો એમ ને એમ જ થએલું છે—અપૌરુષેય છે.

જૈન—ભાઈ, આ તો વળી એક નવી જ વાત. શાસ્ત્ર તે વળી ક્યાંય એમ ને એમ થતું હશે ? એવા શાસ્ત્રને સાચું પણ કોણ માને ? જે શાસ્ત્રનો બનાવનાર પ્રામાણિક હોય એ જ શાસ્ત્ર સાચું મનાય છે માટે એવા એમ ને એમ થએલા શાસ્ત્રની ગરબ જવા દો.

કદાચ તમો વેદોને એમ ને એમ થએલા માનતા હો તો તેમાં તો ‘ હિરણ્યગર્ભઃ સર્વજ્ઞઃ ’ એવો સાદ્ લેખ છે અને એ વડે જ સર્વજ્ઞની સાબિતી થઈ જાય છે. વળી, વેદો માત્ર વિધિવિધાનો જ કરે છે એથી એ વડે સર્વજ્ઞનો નિષેધ થઈ શકે જ નહિ; માટે કોઈ શાસ્ત્ર પણ એવું નથી કે જે સર્વજ્ઞની આડે આવી શકે.

જૈમિનિ—ભાઈ, અનુમાન, પ્રમાણ અને શાસ્ત્ર પ્રમાણ તો રહ્યાં, પરંતુ ઉપમાન પ્રમાણવડે અમે સર્વજ્ઞની સાબિતી નહિ થવા દઈએ.

જૈન—ઉપમાન પ્રમાણ તો પ્રત્યક્ષ પ્રમાણની જેવું છે એટલે તેમાં એક બીજાની સરખામણા પ્રત્યક્ષ જોવાવડે જ વસ્તુનું ભાન થાય

છે. કદાચ તમે એમ કહેતાનું સાહસ કરો કે ‘ સંસારના બધા પુરુષોની પેઠે ઇશ્વર પણ અસર્વજ્ઞ છે ’ તો ભાઈ, તમે પોતે જ સર્વજ્ઞ થાઓ છો અને સર્વજ્ઞની સાબિતીમાં ભાગ લ્યો છો; કારણ કે સંસારના બધા પુરુષોને જોનાર સર્વજ્ઞ સિવાય બીજો કોણ હોઈ શકે ? એ પ્રકારે ઉપમાન પ્રમાણવડે પણ સર્વજ્ઞની હયાતીમાં વાંધો આવતો નથી. તથા એવો પણ એકે ભાવ (ચીજ કે ક્રિયા) નથી કે જે સર્વજ્ઞ ન હોય તો જ બની શકે. બિઘટું, જો તમારા વેદોને પ્રામાણિક ઠરાવવા હોય તો તમારે સર્વજ્ઞ માનવાની ખાસ જરૂર છે; કારણ કે સર્વજ્ઞે કરેલાં શાસ્ત્રો હમેશાં પ્રામાણિક જ મનાય છે, મનાતાં આવે છે અને મનાયાં કરશે. એ પ્રકારે એક પણ પ્રમાણ સર્વજ્ઞની સાબિતીની આડે આવે એવું નથી, માટે એક પ્રામાણિક તરીકે તમારે સર્વજ્ઞને તો જરૂર સ્વીકારવો જોઈએ.

હવે અમે તમને તમેએ પ્રથમ પૂછેલા પ્રશ્નોના ઉત્તર આ પ્રમાણે આપીએ છીએ:—

૧. તમે એમ પૂછ્યું હતું કે—એ સર્વજ્ઞ, આખા જગતને શી રીતે જાણી શકે છે ?

ઉ૦—એ સર્વજ્ઞને પૂરેપૂરું કેવળજ્ઞાન અને કેવળદર્શન પ્રકટ થએલું છે અને તે વડે જ આખા જગતને જાણી લે છે. એને કાંઈ જાણવા માટે ઇન્દ્રિયોની ગરજ રાખવી પડતી નથી.

૨. તમેએ એ સર્વજ્ઞને અશુચિ ચીજોના રસને ચાખવાની વાત કહી હતી.

ઉ૦—પણ તે યરાબર નથી, કારણ કે એ સર્વજ્ઞ, તમારી પેઠે કોઈ પણ ચીજનો રસ ચાખવા માટે જીભનો ઉપયોગ કરતા નથી. એ તો એના કેવળજ્ઞાનવડે જ વસ્તુ અને તેના ગુણદોષોને જાણી શકે છે; માટે આપના મુખમાં એની વાત જ શોભતી નથી.

(૮૪)—

૩. તમે કહ્યું હતું કે સંસાર અનંત છે, તેમાં રહેલી ચીજો પણ અનંત છે તો એક ચીજને જાણતો જાણતો એ શી રીતે અને ક્યારે સર્વજ્ઞ થશે ?

ઉ૦—જેમ એક ભણેલા માણસને પોતાનું બધું ભણેલું કોઠામાં એક સાથે જ લાસે છે તેમ એ સર્વજ્ઞ કાંઈ એક એક ચીજને જાણતો નથી; પરંતુ એને તો એ બધું જ એક સાથે જ લાસે છે.

૪. તમે જે કહ્યું હતું કે ભૂતકાળની ચીજને ભૂતરૂપે અને ભવિષ્યકાળની ચીજને ભવિષ્યરૂપે જાણવાથી સર્વજ્ઞના જ્ઞાનમાં પરોક્ષપાત્ર આવે જશે.

ઉ૦—એ પણ તમારો આક્ષેપ ખોટો છે. જે કે વર્તમાનકાળની અપેક્ષાએ ભૂતકાળની અને ભવિષ્યની એ બન્ને ચીજો અસત્ છે તો પણ—‘ એ હતું ’ અને ‘ એ થશે ’ એ પ્રમાણે સર્વજ્ઞ જાણતા હોવાથી એમાં કશો વાંધો આવતો નથી. એ પ્રકારે છેવટે સુખ અને દુઃખની હયાતીમાં જેમ કાષ્ટને વિવાદ હોઈ શકતો નથી તેમ આ સર્વજ્ઞ પણ એ જ રીતે વિવાદ વિનાનો ઠરી ચૂક્યો છે; માટે જ અમે જૈનો તો દશરૂને સર્વજ્ઞ માનીને જ એક દેવ તરીકે પૂજીએ છીએ.

કવલાહાર—વાદ

હવે દિગંબર જૈનો કહે છે કે ઉપર પ્રમાણે સર્વજ્ઞની સિદ્ધિ કરી છે તે અમારે પણ કબૂલ છે, કિંતુ એ વિષે અમારે એટલું કહેવાનું છે કે—એવા અનંત જ્ઞાન, દર્શન, ચારિત્ર અને શક્તિને ધારણ કરનારા સર્વજ્ઞને આપણી પેઠે આહાર કરવાની જરૂર જણાતી નથી; માટે જ અમે કેવળજ્ઞાનવાળાને કવલાહાર(કાળીયે કાળીયે લેવાતા આહાર)ની અગત્ય માનતા નથી. આ વિષયને લગતી વિગતવાર ચર્ચા નીચે પ્રમાણે છે:—

દિગંબર જૈન૦—કાંઈ પણ કેવળજ્ઞાની કવલાહારને કરતો નથી,

કારણ કે તેમ કરવાનું તેને કાંઈ કારણ નથી. શાસ્ત્રમાં કવલાહાર કરવાનાં ૭ કારણો જણાવ્યાં છે. જેમકે, પેટમાં બળતરા થવી, કોષ્ટની સેવા કરવા જવું, જતાં-આવતાં સાવધાનતા રાખવી, સંયમનું પાલન કરવું, જીવનનો નિર્વાહ કરવો અને ધર્મતત્ત્વનો વિચાર કરવો. આ છમાંનું એક પણ કારણ કેવળજ્ઞાનીને જણાતું નથી માટે એ શી રીતે આહાર કરે ? વા શા માટે આહાર કરે ?

૧. કદાચ એમ કહેવામાં આવે કે-કેવળજ્ઞાનીને પણ વેદનીય કર્મનો ઉદય હોય છે, તેથી પેટમાં બળતરા થવાનો સંભવ છે અને એ માટે જ એને જમવાની પણ જરૂર છે. તો એ કાંઈ બરાબર નથી, કારણ કે-કેવળજ્ઞાનીને ઉદયમાં આવતું વેદનીય કર્મ બળેથી દોરડી જેવું નિર્બળ હોય છે એથી તેને કોઈ પ્રકારની વેદનાનો સંભવ નથી. કદાચ વેદના એટલે અનુભવ થાય તો તે લલે, પરંતુ તેમને કોઈ પ્રકારની પીડા એટલે બળતરા વિગેરે થવાનું તો કાંઈ કારણ જ નથી; કારણ કે તે અનંતવીર્ય-વાળા છે અને એવા અનંતવીર્યવાળાને વળી પીડા શી ?

૨. આહાર કરવાથી શરીર બળવાળું રહેવાને લીધે કેવળજ્ઞાનીને ખીજા કોઈની સેવા કરવાનો લાભ મળે છે માટે જ એને (કેવળજ્ઞાનીને) આહાર કરવાની જરૂર જણાય છે. એ કથન પણ કાંઈ બરાબર નથી; કારણ કે કેવળજ્ઞાન થયા પછી એ કેવળી ત્રિલોકપૂજ્ય થાય છે માટે એને કોઈની પણ સેવા કરવાનો પ્રસંગ રહેતો નથી.

૩-૪. જતાં આવતાં સાવધાનતા રાખવી અને સંયમનું પાલન કરવું—એ પણ કાંઈ આહાર લેવાનાં કારણો નથી; કારણ કે કેવળજ્ઞાની પોતાના કેવળજ્ઞાન અને કેવળદર્શનવડે જ જતાં આવતાં સાવધાનતા રાખીને પૂર્ણ અહિંસા સાચવી શકે છે અને એનું ચારિત્ર પણ જેવું શાસ્ત્રમાં કહ્યું છે તેવું જ જોયું (યથાખ્યાત) હોવાથી એ, એને માત્ર પોતાના અનંતવીર્યથી આહાર લીધા સિવાય જ પાળી શકે છે માટે એને

(કેવળજ્ઞાનીને) સાવધાનતા રાખવા માટે કે સંયમનું પાલન કરવા માટે પણ આહાર લેવાની જરૂર જણાતી નથી.

૫. એના જીવનના નિર્વાહ માટે પણ એને આહાર કરવો જરૂરી નથી, કારણ કે એનું આયુષ્ય કોઈ પણ પ્રકારે તૂટ્યું તૂટે તેમ નથી અર્થાત્ ગમે તેવી મોટામાં મોટી આપત્તિમાં પણ તે ખુશીથી જીવી શકે છે અને વળી એનું વીર્ય અનંત છે માટે ક્રૂત જીવનના જ નિર્વાહ માટે એને આહાર લેવો જરૂરનો નથી.

૬. વળી, હવે એ કેવળજ્ઞાનીને ધર્મતત્ત્વનો વિચાર કરવાની જરૂર પણ જરૂર નથી; કારણ કે હવે તો એ સર્વજ્ઞ અને સર્વદર્શી હોવાથી વિના વિચાર્યે જ બધું જાણી શકે છે માટે એ કારણથી પણ એને જમવાની જરૂર જણાતી નથી.

એ પ્રકારે આહાર કરવાના છ કારણોમાંનું એક પણ કારણ કેવળજ્ઞાનીને જણાતું નથી, તેથી જ અમે તેને નિરાહારી માનીએ છીએ.

સ્વેતાંબર જૈન—ભાઈ, આપે જે કેવળજ્ઞાનીને નિરાહારી સિદ્ધ કરવાનો પ્રયાસ કર્યો છે તે અમારી જાણ પ્રમાણે તો તદ્દન નિર્થક છે. અમે તો એમ માનીએ છીએ કે કેવળજ્ઞાનીને આહાર કરવાની જરૂર છે; કારણ કે જે જે કારણો આહાર કરવાનાં છે તે બધાંય એને (કેવળજ્ઞાનીને) લાગુ પડે તેવાં છે. આહાર કરવાનાં કારણોનો નામવાર નિર્દેશ આ પ્રમાણે છે:—પૂરેપૂરી શરીરની રચના, વેદનીયનો ઉદય, આહારને પચાવવા માટે મજેલું તૈજસશરીર અને લાંબું આયુષ્ય. એ ચાર વાનાં જેને હોય છે તેને આહાર વિના ચાલી શકતું નથી. જેને આપણે કેવળજ્ઞાની કહીએ છીએ એને પણ એ ચારે વાનાં હોય છે માટે એને જમ્યા વિના શી રીતે ચાલે ? કેવળજ્ઞાન થયા પહેલાં તો કેવળી જમતા હતા અને હવે કેવળજ્ઞાન થયા પછી એવો કયો ફેરફાર એના શરીરમાં થઈ ગયો છે કે જેથી એને જમવાની જરૂર પડે નહિ ?

તમે જે એમ કહ્યું કે ‘કેવળજ્ઞાનીને ઉદયમાં આવતું વેદનીય કર્મ’
અળેલી દોરડી જેવું નિર્બળ હોય છે’ તે કાંઈ બરાબર નથી. જે કેવળ-
જ્ઞાનીને ઉદયમાં આવતું વેદનીયકર્મ નિર્બળ હોય તો એ (કેવળી)
અત્યંત સુખનો અનુભવ શી રીતે કરી શકે? શાસ્ત્રમાં તો કેવળજ્ઞાનીને
અત્યંત સુખનો ઉદય કહેલો છે. એથી જ એમ સાબિત થઈ શકે છે કે
એને ઉદયમાં આવતું વેદનીય કર્મ (સુખવેદનીય કે દુઃખવેદનીય) નિર્બળ
હોઈ શકતું નથી.

વળી, જ્ઞાનાવરણાદિ કર્મોનો નાશ થવાથી એને પૂરેપૂરું જ્ઞાન તો
પ્રગટે, પણ એથી એને ભૂખ ન લાગે એમ શી રીતે બને? કારણ કે
ભૂખ લાગવાનું કારણ જે વેદનીય કર્મ છે, તેનો તો હજી એણે નાશ
કર્યો નથી માટે એને વેદનીય કર્મને લીધે ભૂખ લાગવી જ જોઈએ અને
એ માટે જ એને આહાર પણ લેવો જોઈએ.

વળી, જેમ તડકા અને છાંયો પરસ્પર વિરોધી હોવાથી એક સાથે
રહી શકતાં નથી તેમ કાંઈ જ્ઞાન અને ભૂખને પરસ્પર વિરોધ નથી કે
જેથી તે બંને એક સાથે ન રહી શકે.

વળી, જેમ કેવળજ્ઞાનીને સુખનો ઉદય હોય છે તેમ દુઃખનો પણ
ઉદય હોય છે અને તેથી (દુઃખવેદનીયનો ઉદય થવાથી) એ અનંત-
વીર્યવાળો છે તો પણ એના શરીરના બળનો ઘટાડો અને ભૂખને લીધે
પેટમાં બળતરા સુધ્ધાં થાય છે, માટે જ એને નિરાહારી માનવાનું કાંઈ
કારણ નથી. અને આહાર લેવાથી એ કેવળજ્ઞાનીને પણ કાંઈ બાધ
આવતો નથી. તથા તમે જે એમ કહ્યું કે—‘કેવળજ્ઞાનીને વેદનીયની
ઉદરણા હોતી નથી અને તેથી જ બધાં પુદ્ગલોનો ઉદય ન થતો હોવાથી
એને મુદ્દલ પીડા થતી નથી’ તે પણ કાંઈ બરાબર નથી; કારણ કે
ચોથા વિગેરે ગુણસ્થાનકોમાં વેદનીયકર્મની ગુણબ્રેણી હોય છે અને તેથી
જ ત્યાં બધાં પુદ્ગલોનો ઉદય હોવા છતાં પણ પીડા તો બધી જ જોઈ

થાય છે અને શ્રીજિનને સુખવેદનીયનાં પ્રચુર પુદ્ગલોનો ઉદય ન હોવા છતાં પણ સુખ તો ઘણું જ હોય છે. એ ઉપરથી એમ નક્કી થઈ શકે કે ધણાં પુદ્ગલોના ઉદયની સાથે સુખની કે દુઃખની અધિકાઈનો સંબંધ નથી માટે તમોએ કહેલું ‘ ધણાં પુદ્ગલોનો ઉદય ન હોવાથી એને મુદ્દલ પીડા થતી નથી ’ એ કથન બરાબર નથી.

વળી, તમે જે કહો છો કે- ‘ આહાર કરવાની ઇચ્છા કરવી એ ભૂખ છે અને એ જાતની ઇચ્છા એક પ્રકારની મૂર્ચ્છારૂપ હોવાથી મોહનીય કર્મનો અંશ છે. તો જે કેવળજ્ઞાની નિર્મોહ થયેલા છે એને મોહની પુત્રી જેવી ભૂખ શી રીતે લાગી શકે વા હોઈ શકે ? ’ એ જાતનું પણ તમારું કથન બરાબર નથી; કારણ કે ભૂખ અને મોહ વચ્ચે કોઈ પ્રકારનો સંબંધ જ નથી. જેમ મોહ અથવા તેના વિકારો ક્રોધ, માન, માયા અને બોલ વિગેરેને દૂર કરવા માટે તેનાથી વિરુદ્ધ ભાવના એટલે અમોહી, અક્રોધી, અમાની, અમાયી અને અલોભી થવાનો વિચાર કર્યા કરવો પડે છે તેમ કોઈ ભૂખને દૂર કરવાને માટે નિરાહારી રહેવાના વિચાર માવથી જ સરતું નથી. કિંતુ કોઈ તે કોઈ પેટમાં નાખવું જ પડે છે. એ ઉપરથી એમ સ્પષ્ટ જણાય છે કે ભૂખ અને મોહ વચ્ચે કોઈ પ્રકારનો સંબંધ નથી. જે કોઈ પણ સંબંધ હોત તો જે ઉપાયથી મોહ દૂર થાય છે એ જ ઉપાયથી ભૂખ પણ દૂર થવી જોઈએ, પરંતુ એ જાતનો અનુભવ ક્યાંય જાણ્યો, જોયો કે સાંભળ્યો નથી માટે જ ભૂખને મોહનો અંશ ગણવાની તમારી કલ્પના બ્યાજળી નથી.

એમ તો એમ કહીએ છીએ કે-કેવળજ્ઞાન થયા પહેલાની દશામાં અને કેવળજ્ઞાનની દશામાં કોઈ જાતનો શરીરને લગતો વિશેષ ફેરફાર જણાતો નથી તો પછી જેમ તમો કેવળીને નિરાહારી માનવાનો હઠ કરો છો તેમ કેવળી થયા પહેલાં પણ એ જાતનો હઠ શા માટે નથી કરતા ? એ બંને સ્થિતિમાં એનું આયુષ્ય તો કોઈ પણ પ્રકારે તૂટ્યું તૂટે તેમ નથી, માટે તમારી દલીલ

પ્રમાણે તો એને કેવળજ્ઞાન થયા પહેલાં પણ આહાર કરવાની જરૂર હોય નહિ. શું તમે એમ માને છો કે-કેવળજ્ઞાન થયા પહેલાં જો આહાર ન સેવામાં આવે તો એ વખતનાં ચાર જ્ઞાનને ધક્કો પહોંચે ? ભાઈ, આપે આ હકીકત ભૂલવા જેવી નથી કે ભૂખ અને મોહની પેઠે જ ભૂખ અને જ્ઞાનને એવો કાંઈ જાતનો પરસ્પર એક બીજાથી એક બીજાને હાનિ થાય એવો સંબંધ જ નથી, તો પછી ભૂખથી જ્ઞાન કે જ્ઞાનને શી હાનિ થાય ? કદાચ આપ એમ કહો કે-જો કેવળી પણ જન્મવાની ગરજ રાખે તો પછી તેનું અનંત વીર્ય શેનું ? જ્યારે આપ આ રીતે કહીને કેવળીના અનંત વીર્યનો ખ્યાલ કરો છો ત્યારે કાંઈ એમ પણ કહેશે કે-જો કેવળી અનંત વીર્યવાળા છે તો પછી મુક્તિ મેળવવામાં એણે સમ્યક્ત્વની ગરજ શા માટે રાખવી ? જીવવામાં એણે આયુષ્યની ગરજ શા માટે રાખવી ? અને આલવામાં તેમ બોલવામાં એણે પગની અને મુખની ગરજ શા માટે રાખવી ? જો એ કેવળી એ બધી પ્રવૃત્તિ માટે એ બધાં સાધનોની ગરજ રાખે તો પછી તમારા હિસાબે તો એનું અનંત વીર્ય ક્યાં રહ્યું ? કહો, હવે આપ કાંઈ પણ કેવળીને અનંત વીર્યવાળો શી રીતે માની શકશો ? ભાઈ, આપ જો બરાબર વિચારીને જુઓ તો જણાશે કે અનંતવીર્યવાળો કાંઈ એના હાથ, પગ, મોઢું, કાન, જીભ, નાક, દાંત, ઓઠ, આંખ એ વિગેરે સાધનોને ફેંકી દેતો નથી—કાપી નાખતો નથી, તેમ એ સાધનો રહેવાથી એની અનંતવીર્યતામાં પણ વાંધો આવતો નથી, તે જ પ્રકારે જો કેવળજ્ઞાની શરીરને ટકવાનું સાધન આહાર લે, તો તેમાં તેની અનંતવીર્યતાને કોની આંધ પણ આવે તેમ નથી; માટે જો પ્રકારે તમે એને દેવચંદ્રમાં વિસામો લેવરાવો છો તથા એની ગમના-ગમન ક્રિયાને અને ખેસવાની ક્રિયાને સ્વીકારો છો તેમાં કાંઈ જાતનો વિરોધ જણાતો ન હોવાથી એની જન્મવાની ક્રિયા પણ સ્વીકારવી જોઈએ અર્થાત્ આપ તો રંગે ચંગે જમો અને આપના પૂજ્યને ભૂખ્યા રહેવાનું

માનો એ તો કોઈ રીતે યુક્તિયુક્ત જણાતું નથી. વળી, આપ કાંઈ એમ ન માનશો કે બળવાન વીર્યવાળાને એાછી ભૂખ હોય છે; કારણ કે એવો કોઈ જાતનો નિયમ નથી.

જે શાસ્ત્રને આપ અને અમે બન્ને એક સરખી રીતે માનીએ છીએ તેમાં પણ કેવળજ્ઞાનીને જમવાની વાત જણાવી છે. જુઓ— તત્ત્વાર્થસૂત્રના નવમા અધ્યાયમાં “**एकादश जिने**” (૧૧) એ સૂત્રવડે જણાવ્યું છે કે કેવળજ્ઞાનીને અગ્યાર પરિપક્વ હોય છે, જેમાં ૧ લો ભૂખનો, બીજો તરસનો, એમ ક્રમે કરીને ટાઢનો, તાપનો, ડાંસનો, મચ્છરનો, ચર્ચાનો, પથારીનો, વધનો, રોગનો અને તૃણના સ્પર્શનો. કારણ કે એને (કેવળજ્ઞાનીને) એ પરિપક્વના કારણભૂત વેદનીય કર્મનો ઉદય હોવાથી એ પરિપક્વનો સંભવ છે, તો આ સૂત્રવડે પણ એમ સાબિત થઈ શકે છે કે કેવળીને ભૂખ પણ લાગે છે માટે આપણે આ ઉપરથી એમ તો ચોક્કસ રીતે જાણી શકીએ છીએ કે કેવળીને ભૂખ લાગવાથી પીડા તો થાય છે, પણ તે અનંતવીર્યવાળો હોવાથી આપણી પેઠે ક્યવાતો નથી, તેમ વિહ્વલ પણ થતો નથી. અને તેને હવે કાંઈ પણ કરવું બાકી ન હોવાથી વિના કારણે તે, ભૂખને સહતો નથી પણ ભૂખને સહન કરવી એ એક જાતનું તપ છે; પરંતુ કેવળજ્ઞાન થયા પછી તપ કરવાની જરૂર ન હોવાથી એ કેવળી એવા કોઈ જાતના તપને કરતો નથી અર્થાત્ કેવળીને હવે ભૂખ્યા રહેવાનું કાંઈ પણ કારણ રહેલું નથી. વળી એ બાબતને વધુ ચોક્કસ કરવા માટે કેટલાંક અનુમાનો પણ થઈ શકે છે અને તે આ પ્રમાણે છે:—

કેવળજ્ઞાનીનું શરીર આપણા શરીરની જેવું છે માટે એ શરીરમાં ભૂખ્યા રહેવાથી જે પીડા આપણને થાય છે, તે એને પણ થાય એમાં કાંઈ નવાઈ નથી; માટે કેવળજ્ઞાનીને પણ આપણી પેઠે જમવાની જરૂર છે, કદાચ તમે અહીં એમ કહો કે કેવળજ્ઞાનીનું શરીર તો આપણા શરીર

જેવું નથી; કારણ કે એ શરીર તો સ્વભાવથી જ પરસેવા અને દુર્ગંધ-થી રહિત હોય છે ત્યારે આપણું શરીર પરસેવાવાળું અને દુર્ગંધવાળું પણ હોય છે માટે એ, આપણા શરીર જેવું ન હોવાથી એને જમવાની જરૂર હોઈ શકે નહિ, તો ભાઈ, તમારું એ કથન તદ્દન ખોટું છે; કારણ કે કેવળજ્ઞાન થયા પહેલાં પણ એ કેવળીનું શરીર પરસેવા વિનાનું હોય છે છતાં તેને તમે પણ જમવાની જરૂર માનો છો માટે આપ એ દલીલ-થી કેવળીને ભૂખ્યા રાખી શકો તેમ નથી. વળી, કોઈ કેવળીનું લાખે વર્ષનું આયુષ્ય હોવાથી એના શરીરને એટલો વખત ટકાવી રાખવા માટે જેમ આયુષ્યકર્મ કારણ છે તેમ એ જ હેતુથી એને જમવાની પણ જરૂર માનવાની છે. તથા કેવળીને તૈજસ શરીર, જે આહારને પચાવવામાં મુખ્ય સાધનભૂત છે તે હોવાથી ભૂખ લાગે જ એમાં કાંઈ સંદેહ જેવું નથી. એ પ્રકારે આહાર કરવાનાં બધાં કારણો કેવળીને લાગુ પડતાં હોવાથી કોઈ પણ રીતે તેનું નિરાહારીપણું સાબિત થઈ શકતું નથી.

વળી, જ્ઞાનાવરણનો નાશ થયે ભૂખનો પણ નાશ થાય અને જ્ઞાનાવરણની હયાતીમાં જ ભૂખ લાગે—એવો પણ કોઈ જાતનો નિયમ નથી. જો એવો નિયમ જ હોય તો મનુષ્યમાત્રને ભૂખ જ ન લાગવી જોઈએ; કારણ કે તેઓનાં જ્ઞાનાવરણનો નાશ રોજ થયા જ કરે છે.

તથા કવલાહાર અને કેવલજ્ઞાન એ બે વચ્ચે કોઈ જાતનો જરૂર પણ વિરોધ ન હોવાથી કેવળજ્ઞાની જેમ સુખ ભોગવી શકે છે તેમ આહારને પણ ભઈ શકે છે. એ પ્રકારે પુષ્ટ દલીલ અને પ્રમાણોથી કેવળજ્ઞાનીને જમવાની રીતસર સાબિતી થઈ શકે છે માટે જ અમે કેવળજ્ઞાનીને નિરાહારી ન માનતાં આહારવાળો માનીએ છીએ અને તમને પણ ભલામણ કરીએ છીએ કે—તમારે તેને ભૂખ્યો ન માનતાં આહારવાળો જ માનવો.

એ પ્રકારે જૈનમતમાં દેવનું સ્વરૂપ પૂરું થાય છે.

નવતત્ત્વ

હવે જૈનધર્મનાં તત્ત્વોની વીગત આ પ્રમાણે છે:—

તે મતમાં નવ તત્ત્વો છે, તે આ પ્રમાણે:—

જીવ, અજીવ, પુણ્ય, પાપ, આસ્રવ, સંવર, બંધ, નિર્જરા અને મોક્ષ.

ચેતના એટલે ચેતવું—અનુભવવું એ જીવનું નિશાન છે. અજીવ, જીવથી તદ્દન વિરુદ્ધ છે એટલે એ ચેતના વિનાનો છે. અજીવના પાંચ પ્રકાર છે:—ધર્માસ્તિકાય, અધર્માસ્તિકાય, આકાશાસ્તિકાય, કાળ અને પુદ્ગલાસ્તિકાય. આ બે—જીવ અને અજીવ—તત્ત્વમાં જ જગતના બધા ભાવો આવીને સમાઈ જાય છે.

કેટલાક લોકો જ્ઞાન, ઇચ્છા, પ્રયત્ન અને સંસ્કાર વિગેરેને તથા રૂપ, રસ, ગંધ, સ્પર્શ અને શબ્દ વિગેરેને દ્રવ્યના ગુણો કહીને ભિન્ન તત્ત્વરૂપે માને છે અને હલનચલન વિગેરેને ક્રિયાઓને ‘કર્મ’ કહીને જુદા તત્ત્વમાં ગણે છે. તથા સામાન્ય, વિશેષ અને સમયને પણ અલગ અલગ તત્ત્વ સમજે છે પરંતુ અમારા ધારવા પ્રમાણે તો એ ગુણો, ક્રિયાઓ કે સામાન્ય વિગેરે તત્ત્વો જીવ અને અજીવથી જુદાં હોઈ શકતાં નથી—જુદાં રહી શકતાં નથી માટે જ અમે એ બે જ તત્ત્વોને બધા તત્ત્વોમાં અગ્રસ્થાન આપીએ છીએ.

કદાચ એમ કહેવામાં આવે કે—એ ગુણ અને ક્રિયા વિગેરે તત્ત્વો તદ્દન જુદાં તત્ત્વો છે માટે એને તો જુદાં જ માનવાં જોઈએ, તો એ કથન વ્યાજબી નથી; કારણ કે—કોઈ પણ ઠેકાણે જીવ અને અજીવથી જુદાં પડીને એ તત્ત્વો રહી શકતાં જ નથી—ક્યાંય જીવ અને અજ્ઞાન, એ બે તદ્દન જુદાં જણાતાં નથી, ક્યાંય જીવ અને તેમાં રહેલી કોઈ પણ ક્રિયા, એ બે તદ્દન જુદાં જણાતાં નથી, તેમ ઘડો અને તેમાં રહેલું રૂપ, એ બે પણ તદ્દન જુદાં જણાતાં નથી. જિલ્લું એ બધાં એક

સાથે જ રહેતાં જણાય છે એટલે જ્ઞાન અને ક્રિયા એ બંને જીવરૂપ જણાય છે અને ઘડાતું રૂપ અને ઘડો એ બંને પણ એકરૂપ જણાય છે માટે કોઈ પણ રીતે ગુણ વિગેરે તત્ત્વોને જુદાં તત્ત્વો ગણવાની જરૂર નથી છતાં જો તેને જુદાં જ ગણવામાં આવશે તો તે તત્ત્વો તદ્દન નિરાધાર થઈ જશે અને એમ થવાથી એની સદ્રૂપતા પણ ચાલી જશે.

વળી, બૌદ્ધદર્શનમાં જે દુઃખ વિગેરે તત્ત્વો ગણાવ્યાં છે તે પણ જીવ અને અજીવથી જુદાં હોઈ શકતાં નથી. ખરી રીતે તો જીવ અને અજીવ એ બે જ તત્ત્વો આખા સંસારમાં વ્યાપેલાં છે તેથી કોઈ પણ ગુણ, ક્રિયા કે વસ્તુનો સમાવેશ એમાં સુખેથી થઈ શકે છે; માટે એ બે પ્રધાન તત્ત્વોથી એક પણ બીજું જુદું તત્ત્વ ગણાવવું એ સુક્તિયુક્ત નથી. અમે તો ત્યાં સુધી પણ કહીએ છીએ કે—જે કાંઈ એ બે તત્ત્વોથી તદ્દન જુદું જ કલ્પવામાં આવતું હોય તે તત્ત્વરૂપ તો નથી જ કિંતુ ગ્રંથેશના શિંગડા જેવું અસદ્રૂપ છે. આમ છે માટે જ જૈનદર્શનમાં એ બે જ તત્ત્વોને મુખ્યપણે માન્યાં છે.

પ્ર૦—જો જૈન દર્શન એ બે જ તત્ત્વોને મુખ્ય માનતું હોય અને બીજાનો ઇનકાર કરતું હોય તો એણે જ બીજાં—પુણ્ય, પાપ, આસ્ત્રવ, સંવર, બંધ, નિર્જરા અને મોક્ષ—એ સાત તત્ત્વો શા માટે ગણાવવાં જોઈએ? કારણ કે એના જ કહેવા મુજબ સાતે તત્ત્વો જીવ અને અજીવમાં આવી ગય એવાં છે.

ઉ૦—કેટલાક મતવાળાઓ પુણ્ય અને પાપને તદ્દન માનતા જ નથી. એઓના વિવાદને શાંત પાડવા માટે અમે અહીં એ તત્ત્વોનો માત્ર જુદો ઉલ્લેખ કરીને એનું જરા વધારે સમર્થન કર્યું છે. વળી, પુણ્ય, પાપ અને આસ્ત્રવ સંસારનું કારણ છે. સંવર અને નિર્જરા સુક્તિના હેતુઓ છે—એ બધી હકીકતોને જરા વીગતથી ચર્ચવા માટે જ અહીં આસ્ત્રવ વિગેરેનો પણ જુદો ઉલ્લેખ કરેલો છે. એ ઉપરાંત અમારો

બીજી કોઈ જાતનો ઉદ્દેશ એ તરવોને જીવંત લખવામાં નથી.

આ સંબંધે બીજી પણ કેટલીક વધુ હકીકતો છે, તે બધી બીજા જૈનગ્રંથોમાંથી જાણી લેવાની જરૂર છે.

કર્મનાં સારાં સારાં પુણ્યલોનું નામ ‘પુણ્ય’ છે. નહારાં પુણ્ય-લોનું નામ ‘પાપ’ છે. મન, વચન અને શરીરની પ્રવૃત્તિનું નામ ‘આસ્રવ’ છે કે જે(પ્રવૃત્તિ)વડે કર્મનાં પુણ્યલો અચૂક કરે છે. એ આસ્રવ એ જાતનો છે: એક પુણ્યનો હેતુ અને બીજો પાપનો હેતુ. આસ્રવને અટકાવવાનું નામ ‘સંવર’ છે. મન, વચન અને શરીરને સંયમમાં રાખ્યાથી તથા યતનાપૂર્વક એટલે કોઈને પણ દુઃખ ન થાય એવી રીતે ચાલવાથી, બોલવાથી, બોજન મેળવવાથી, વસ્તુઓને લેવા-મૂકવાથી અને ખર્ચાનું પાણી કરવાથી તથા ધર્મનું ચિંતન કરવાથી એ આસ્રવ રોકાઈ શકે છે એટલે સંવર થાય છે. એ સંવરના એ પ્રકાર છે: એકનું નામ સર્વસંવર અને બીજું નામ દેશસંવર છે. સર્વસંવરમાં આસ્રવને તદ્દન રોકી દેવામાં આવે છે અને દેશસંવરમાં આસ્રવને થોડો થોડો રોકવામાં આવે છે. રાગ અને દ્વેષવાળા આત્માનો કોઈ પણ પ્રવૃત્તિને લીધે કર્મનાં પુણ્યલો સાથે જે સંબંધ થાય છે તેને બંધ કહેવામાં આવે છે. જે કે તે બંધો બંધ એક જ સરખો છે તો પણ તેના મુખ્ય ચાર પ્રકાર છે:—પ્રકૃતિ-બંધ, રિતિબંધ, અનુભાગબંધ અને પ્રદેશબંધ. એ પ્રકૃતિબંધના મુખ્ય આઠ પ્રકાર છે:—જ્ઞાનાવરણ, દર્શનાવરણ, મોહનીય, અંતરાય, વેદનીય, નામ, જોત્ર અને આયુષ્ય. વળી એ જ્ઞાનાવરણનો બંધ પણ અનેક પ્રકારનો છે. એ બંધ પ્રશસ્ત છે અને અપ્રશસ્ત પણ છે. જે પ્રશસ્ત બંધ છે તે તીર્થંકરપણું વિગેરે શુભ ફળને નીપજાવે છે અને જે અપ્રશસ્ત બંધ છે તે નારકીનાં દુઃખ વિગેરે અશુભ ફળને નીપજાવે છે. પ્રશસ્ત પરિણામને લીધે થયેલા બંધથી મુખ થાય છે અને અપ્રશસ્ત પરિણામને લીધે થયેલા બંધથી દુઃખ થાય છે માટે જ એ બંધને બે પ્રકારનો કહ્યો

છે: આત્મા અને કર્મને છૂટા પડવાની ક્રિયાને ‘ નિર્જરા ’ કહે છે—તે તપશ્ચ છે અને તેના ચાર પ્રકાર છે. શુક્લ ધ્યાનને જિંયામાં જિંચી નિર્જરા ગણવામાં આવે છે; કારણ કે ધ્યાન એ અંદરનું તપ છે અને તપથી નિર્જરા થાય છે, એમ તત્ત્વાર્થ સૂત્રમાં કહ્યું છે. જે આત્મા દરેક જાતના બંધનથી છૂટો થએલો છે અને પોતાના મૂળરૂપને પામેલો છે, એના લોકને છેડે થએલા નિવાસને ‘ મોક્ષ ’ કહેવામાં આવે છે. શાસ્ત્રમાં પણ બંધથી છૂટા થવાને જ મોક્ષ કહ્યો છે. એ પ્રકારે જૈન મતમાં નવ તત્ત્વો સમજવાનાં છે.

જીવવાદ

એ ત્રે તત્ત્વમાં અગ્ર સ્થાન ધરાવનાર જીવ તત્ત્વ છે, માટે જ સૌથી પહેલું એનું વિવેચન આ પ્રમાણે કરવામાં આવે છે:—

જીવનું મુખ્ય નિશાન ચૈતન્ય છે અને એ જીવ જ્ઞાન વિગેરે ગુણોથી જીદો પણ છે અને એક પણ છે, એને, બધાં સુધી એ રાગદ્વેષવાળો હોય ત્યાં સુધી જીદાં જીદાં શરીરોને પણ ધારણ કરવાં પડે છે. એ શુભ અને અશુભ કર્મોનો કરનાર છે અને કર્મનાં ફળોનો ભોગવનાર એ જ છે.

જીવનાં ધર્મો અનેક છે, જેમકે; જ્ઞાન, દર્શન, ચારિત્ર, સુખ, દુઃખ, વીર્ય, લવ્યપણું, અલવ્યપણું, સત્ત્વ, પ્રમેયપણું, દ્રવ્યપણું, પ્રાણધારીપણું, ક્રોધનો પરિણામ તથા લોભ વિગેરેનો પરિણામ અને સંસારિપણું. સિદ્ધિપણું તથા બીજાથી જીદાપણું વિગેરે. એ બધા ધર્મોથી જીવ તદ્દત જીદો નથી તેમ તદ્દત એક પણ નથી. કિંતુ જીદો જ માનવામાં આવે તો ‘ હું જાણું છું, હું જોઉં છું, હું જાણનાર છું, હું જોનાર છું, હું સુખી છું અને હું લવ્ય છું. ’—(વિગેરે), એ પ્રમાણે જીવની સાથે જ્ઞાન અને સુખ વિગેરેનો જે એકપણનો આભાસ થાય છે તે શી રીતે થશે ? આ

જાતનો અનુભવ તો પ્રાણી માત્રને થાય છે માટે એમાં કોઈ જાતનો વિવાદ હોઈ શકે નહિ. વળી જો એ બધા ધર્મોની સાથે જીવને તદ્દન એક જ માનવામાં આવે તો, ‘આ, ધર્મ (ગુણ) વાળો છે, અને આ એના ધર્મો છે’ એ જાતની જુદી જુદી બુદ્ધિ પણ શી રીતે થશે? વળી, જીવ અને એના ગુણો કે ધર્મો વચ્ચે જો તદ્દન અભેદ જ માનવામાં આવે તો જીવ અને ગુણો એમ બે વાત ટકી શકે જ નહિ; કિંતુ કાં તો એકલો જીવ જ ટકે વા એના ગુણો જ ટકે. એમ થવાને લીધે ‘મારું જ્ઞાન, મારું દર્શન’—વિષેરે જો ગુણોનો ખ્યાલ તદ્દન જુદો આવે છે તે શી રીતે આવી શકે? એ જાતનો તદ્દન જુદો ખ્યાલ પણ સૌ કોઈને આવે છે, માટે જ્ઞાન, દર્શન અને સુખ વિગેરે ધર્મોથી જીવને જુદો પણ માનવો જોઈએ અને એક પણ માનવો જોઈએ. કિંતુ જે દૈશિક મતવાળાઓ ધર્મ અને ધર્મો વચ્ચે એકલી જુદાઈને જ માને છે અને બૌદ્ધમતવાળાઓ ધર્મ અને ધર્મો વચ્ચે એકલા અભેદને જ ગણે છે તે બન્નેનું માનવું બરાબર વ્યાજબી જણાતું નથી. વળી, આત્માને કર્મવશ કરીને અનેક ગતિઓમાં ભ્રમવું પડે છે અને અનેક શરીરોને ધારણ કરવાં પડે છે માટે આત્મા પરિણામી (પરિણામ પામનાર) નિત્ય છે એમ માનવું ઘટે છે, કિંતુ જે ચાર્વાકમતવાળાઓ એને નિત્ય જ માનતા નથી અને નૈયાયિકમતવાળાઓ એને અપરિણામી નિત્ય એટલે જેમાં કશો ફેરફાર થઈ શકે નહિ એવો જ માને છે તે પણ સુક્તિયુક્ત જણાતું નથી. વળી, આત્મા સારાં અને નકારાં કર્મોના કરનારો છે તથા પોતે કરેલાં કર્મ-ફળોને મુખ્યપણે ભોગવનારો પણ એ જ છે—એથી આત્મા કર્તા પણ છે અને ભોક્તા પણ છે—એમ માનવું આવશ્યક છે. કિંતુ જે સાંખ્યમતવાળાઓ એને (આત્માને) અકર્તા માને છે અને ગૌણપણે ભોક્તા માને છે તે કાંઈ વ્યાજબી જણાતું નથી. વળી, આત્માનું મુખ્ય નિશાન ચૈતન્ય એટલે જ્ઞાન છે—અને એ બે પ્રકારનું છે:—સામાન્યજ્ઞાન અને વિશેષજ્ઞાન. અર્થાત્ આત્મા ચૈતન્યસ્વરૂપ છે.

કિંતુ જે નૈવાયિકમતવાળાઓ આત્માને ચૈતન્યસ્વરૂપ નથી માનતા તે તો
જેરવ્યાજબી લાગે છે. આ પ્રકારે જૈનદર્શનમાં જીવનું સ્વરૂપ કહેલું છે.

આત્મવાદ

અહીં હવે જે ચાર્વાકમતવાળાઓ આત્માને માનતા નથી, તેઓ
પોતાનો મત આ પ્રમાણે જણાવે છે:—

જન્મતમાં કોઈ આત્મા જેવી ચીજ નથી, જે કોઈ આ જણાય
છે તે બધી પાંચ ભૂતની જ રમત છે—આ દેખાતું શરીરરૂપ પુતળું
પાંચ ભૂતોનું બનેલું છે અને ચૈતન્ય પણ એમાંથી જ બનેલું છે માટે એ
ભૂતોથી જુદો અને પુનર્જન્મને પામનારો એવો કોઈ આત્મા હોય એમ
માનવાને કાંઈ કારણ નથી અને એ માન્યતામાં કોઈ પ્રમાણ પણ જણાતું
નથી:—પ્રત્યક્ષ પ્રમાણ તો ઈદ્રિયોવડે જણાતી ચીજોને જ જાણી શકે
છે માટે એ વડે આત્માની હયાતી જાણી શકાતી નથી; કારણ કે આત્મા
તો ઈદ્રિયોવડે કળી શકાતો નથી. વળી, જે એમ કહેવામાં આવે કે ‘હું
ઘડાને જાણું છું’ એવા ખ્યાલથી જાણુકાર તરીકે આત્માને શરીરથી
જુદો કદપી શકાય ખરો, પણ એ વાત બરાબર નથી; કારણ કે એ
જાતના ખ્યાલમાં જાણુકાર તરીકે આત્માને કદપવા કરતાં નજરે જણાતા
શરીરને શા માટે ન મૂકી શકાય? અર્થાત્ શરીરને જ જાણનાર તરીકે
શા માટે ન માની શકાય? જેમ ‘હું જાડો છું’ ‘હું પાતળો છું’
એ જાતના ખ્યાલમાં આપણે આત્માને ન મૂકતાં શરીરને જ મૂકીએ
છીએ તેમ ‘હું જાણું છું’ એ જાતના ખ્યાલમાં પણ નહિ જણાતા
આત્માને કદપવા કરતાં નજરોનજર જણાતા શરીરને જાણુકાર તરીકેનો
અધિકાર શા માટે ન અપાય? માટે ‘હું ઘડાને જાણું છું’ એ જાતનો
ખ્યાલ, કોઈ આત્માની હયાતીને સાબિત કરી શકતો નથી. જે કદાચ

એમ કહેવામાં આવે કે શરીર તો જડ છે માટે એને જ્ઞાન શરીરેથી શકે? તો એ કાંઈ બરાબર નથી. કારણ કે શરીર ભલે જડ રહ્યું, પણ એને ચૈતન્યનો સંબંધ થવાથી એ બધું જાણી શકે છે અને અનુભવી શકે છે માટે શરીરને જ્ઞાન થવામાં કાંઈ જાતનો વાંધો આવે તેમ નથી તથા શરીરને જે ચૈતન્યનો સંબંધ થાય છે તે ચૈતન્યને શરીરે જ બનાવેલું છે માટે એ ચૈતન્યવડે પણ જીવની સાબિતી થઈ શકે તેમ નથી; કારણ કે ચૈતન્ય, શરીર હોય ત્યારે જ (શરીરમાં) જણાય છે અને શરીર ન હોય ત્યારે નથી જણાતું એથી એનો વિશેષ સંબંધ શરીરની જ સાથે હોય એમ એકબીજા જણાય છે અને એ જ એ ચૈતન્યને શરીર બનાવેલું છે એમ પણ સાબિત થાય છે.

હવે જો એમ કહેવામાં આવે કે—શરીર અને ચૈતન્યનો જ સંબંધ હોય તો મુડદાના શરીરમાં પણ ચૈતન્ય શા માટે નથી જણાતું? એનો ઉત્તર એ છે કે—મુડદાના શરીરમાં પૂરાં પાંચ ભૂતો નથી—એમાં વાયુ અને તેજ ન હોવાથી ચૈતન્ય ન જણાય તો એ કાંઈ ખોટું નથી. વળી અમે એમ પણ નથી માનતા કે શરીરના ખોખામાત્રમાં ચૈતન્ય હોય જ, જો એમ માનીએ તો ચીતરેલાં ઘોડામાં પણ ચૈતન્ય આવવું જોઈએ, અમે તો એમ માનીએ છીએ કે અમુક અમુક ભૂતોનો સંયોગ એ શરીર છે અને એ જ શરીર પોતામાં ચૈતન્યને બનાવે છે, માટે મુડદાના શરીરનું ઉદાહરણ આપવાથી અમે કાંઈ ખોટા પડી શકીએ તેમ નથી. આ ઉપરથી એમ સાબિત થઈ શકે કે ચૈતન્ય એ શરીરનો જ ધર્મ છે અને શરીર જ એને બનાવે છે માટે ‘હું જાણું છું’ વિગેરે બુદ્ધિ શરીરમાં જ થઈ શકે છે, એથી કાંઈ જુદો એવો આત્મા કદપણ એ યુક્તિયુક્ત નથી, અર્થાત્ આત્મા પ્રત્યક્ષ પ્રમાણથી જાણી શકાય એવો નથી માટે એને અવિદ્યમાન જ માનવો એ યુક્તિયુક્ત છે.

અતુમાન પ્રમાણ પણ આત્માના અભાવને જ સાબિત કરે છે;

જેમકે આત્મા નથી, કારણ કે એ સુદૃઢ દેખાતો જ નથી. જે જે ચીજ કાંઈ પણ પ્રકારે સુદૃઢ ન દેખાતી હોય તેની હયાતી હોઈ શકે જ નહિ અને જે ચીજ દેખાતી હોય તેની તો આ નજરે દેખાતા ધડાની પેઠે અવશ્ય હયાતી હોય—અર્થાત્ આત્મા નજરે ન દેખાતો હોવાથી તેની હયાતી માનવી એ કાંઈ ઠીક ન ગણાય. કદાચ એમ કહેવામાં આવે કે પરમાણુઓની હયાતીને તો સૌ કાંઈ માને અને તે તો, નજરે જણાતા નથી તેથી ‘જે હોય એ નજરે જણાવું જ જોઈએ’ એ જાતનો નિયમ ખોટો પડવાનો સંભવ છે, તો એ વાત પણ બરાબર નથી; કારણ કે પરમાણુઓ ભલે ન દેખાય, કિંતુ એની અનેથી બધી ચીજો દેખાય છે માટે ‘જે હોય એ નજરે જણાવું જ જોઈએ’ એ નિયમને કાંઈ વાંધો આવે તેમ નથી. આત્મા તો કાંઈ પણ પ્રકારે દેખાતો જ નથી માટે ઉપર જણાવેલા અનુમાન પ્રમાણથી પણ આત્માનો અભાવ જ સાબિત થઈ શકે છે. જેમ પ્રત્યક્ષ પ્રમાણથી આત્માની સાબિતી થઈ શકતી નથી, તેમ અનુમાન પ્રમાણથી પણ આત્માનો પતો લાગી શકતો નથી, કારણ કે અનુમાન કરવાનો જે ક્રમ છે તે આત્મામાં થી શકતો નથી. એનો ક્રમ આ પ્રમાણે છે:—સૌથી પહેલાં પ્રત્યક્ષ પ્રમાણથી એ વસ્તુના એટલે એક સાધ્ય અને બીજા સાધનના સહચરપણાને નક્કી કરવું જોઈએ અર્થાત્ અનુમાન કરનારો મનુષ્ય સૌથી પહેલાં અનેક સ્થળોને જુએ છે અને એ પ્રત્યેક સ્થળને એટલે રસોડું, કંદોષની દુકાન, ભડિયારાની દુકાન, લાંડળુંગતી દુકાન અને યસનો કુંડ વિગેરે સ્થળને જોઈને અગ્નિ અને ધૂમાડાના સહચરપણાને બરાબર નક્કી કરે છે અને એ ઉપરથી તે એવું એક ધોરણ બાંધે છે કે, જ્યાં જ્યાં ધૂમાડો હોય ત્યાં ત્યાં બધે ઠેકાણે અગ્નિ હોય જ. આ પ્રકારે નક્કી કર્યા પછી હવે તે, કાંઈ પણ જગ્યાએ ધૂમાડો જોતાં જ ત્યાં અગ્નિ હોવાનું પણ અનુમાન કરી લે છે. આ પ્રકારનો અનુમાન કરવાનો ક્રમ આત્મામાં થી શકતો નથી,

કારણ કે, એ પોતે (આત્મા) જ નજરે જોઈ શકતો નથી, તેમ તેનું કાંઈ નિશાન પણ નજરે જોઈ શકાતું નથી—એ રીતે જ્યાં પ્રત્યક્ષ પ્રમાણની પ્રવૃત્તિ થઈ શકતી જ નથી ત્યાં અનુમાન પ્રમાણની પ્રવૃત્તિ શી રીતે થાય ? આ વાત તો સૌ કોઈ જાણે છે કે અનુમાનની પ્રવૃત્તિ પ્રત્યક્ષ ને પરવશ છે. વળી, જે પ્રત્યક્ષથી જ આત્માની સાબિતી થઈ શકતી હોય તો અનુમાનની જરૂર શા માટે રહે ? માટે કોઈ પ્રકારે જીવનો પત્તો લાગી શકતો નથી. વળી, આ જગ્યાએથી બીજી જગ્યાએ જાય છે માટે સૂર્ય પણ મનુષ્યનાં પેડે ગતિવાળો હોવો જોઈએ, એ જાતના અનુમાનવડે પણ આત્માની સાબિતી થઈ શકતી નથી કારણ કે મનુષ્યનું આ જગ્યાએથી બીજી જગ્યાએ જવું—આપણે સૌ નજરે જોઈ શકીએ છીએ અને એ જોવાવડે જ—એ હેતુથી સૂર્યમાં પણ ગતિ હોવી જોઈએ—એવું અનુમાન કરી શકીએ છીએ; પરંતુ આત્માના સંબંધમાં તો એવું કાંઈ નજરે જોવાતું નથી અને એવો કોઈ ગુણ કે ક્રિયા પણ નજરે જણાતી નથી કે, જે આત્મા વિના ન રહી શકતી હોય કે ન થઈ શકતી હોય અર્થાત્ ઉપર જણાવેલા અનુમાનવડે આત્મા વિષે કાંઈ ચોક્કસ કહી શકાય તેમ નથી.

તથા શાસ્ત્ર પ્રમાણવડે પણ આત્માની સાબિતી થઈ શકતી નથી, કારણ કે એક પણ શાસ્ત્ર એવું નથી કે જેમાં વિવાદ ન હોય, તેમ એવો કોઈ વિવાદ વિનાનો શાસ્ત્રકાર પણ નથી કે જેણે, આત્માને પ્રત્યક્ષ જોએલો હોય. વળી, જે જે શાસ્ત્રો મળે છે તે બધાં પરસ્પર વિરોધવાળાં છે માટે તેમાં કોને સાચું માનવું અને કોને ખોટું માનવું ? અર્થાત્ આગમ પ્રમાણથી પણ આત્માની સિદ્ધિ થઈ શકતી નથી.

ઉપમાન પ્રમાણવડે પણ આત્માને કળી શકાતો નથી, કારણ કે તે પ્રમાણ તો એક બીજાની સરખામણે નજરે જોઈને કોઈ પણ જાતનો નિર્ણય કહી શકે છે. અહીં તો જેમ આત્મા નજરે જણાતો નથી તેમ તેની જેવો

બીજો પણ કોઈ પદાર્થ નજરમાં આવતો નથી તેથી ઉપમાન પ્રમાણ પશુ આત્માનો નિર્ણય કરી શકતું નથી. કદાચ એમ કહેવામાં આવે કે કાળ, આકાશ અને દિશા વિગેરે પદાર્થો જીવની સરખા છે માટે તે વડે આત્માની અટકળ કાઢી શકાય ખરી; પરંતુ તે કથન બરાબર નથી કારણ કે તે બધા પદાર્થો હજી વિવાદવાળા જ છે માટે એવા ઠેકાણા વિનાના પદાર્થોના ઓઠાથી આત્માની સાબિતી શી રીતે થાય ? વળી, એવો કોઈ ગુણ કે ક્રિયા જોઈ નથી તેમ સાંભળી પણ નથી, જે આત્મા વિના હોઈ શકે જ નહિ અર્થાત્ જો આત્મા વિના નહિ રહી શકનારો ગુણ કે ક્રિયા મળી શકી હોત તો તે વડે જ આત્માની ચોક્કસાઈ થઈ શકત, પરંતુ એવું તો કાંઈ મળતું નથી તેથી આત્માની વિદ્યમાનતા શી રીતે મનાય ? એ પ્રકારે કોઈ પણ પ્રમાણ, દલીલ કે અટકળવડે આત્માની સિદ્ધિ થઈ શકતી નથી, માટે એવો તદ્દન નહિ જણાતો આત્મા શી રીતે મનાય ? એ પ્રકારે આત્માને નહિ માનનારા નાસ્તિકોની એ જાતની યુક્તિ અને પ્રમાણો કહ્યા છે.

હવે આત્માને માનનારા આસ્તિકો એ યુક્તિઓનું ખંડન આ પ્રમાણે કરે છે:—

ઉપરના લખાણમાં આત્માનો તદ્દન નિષેધ કરતાં એમ જણાવ્યું હતું કે, “ જગતમાં કોઈ આત્મા જેવી ચીજ નથી, જે કાંઈ આ જણાય છે તે બધી પાંચ ભૂતની જ રમત છે—આ દેખાતું શરીરરૂપ પુતળું પાંચ ભૂતોનું બનેલું છે અને ચૈતન્ય પણ એમાંથી જ બનેલું છે ” ઇત્યાદિ.

એ બધી હકીકત બરાબર નથી, કારણ કે આત્માની સાબિતી તો પ્રત્યક્ષ પ્રમાણથી જ થઈ શકે છે; જેમ કે; ‘ હું સુખને અનુભવું છું ’ એ જાતનું જ્ઞાન પ્રાણી માત્રને થાય છે અને એ જ જ્ઞાનવડે આત્માની પ્રતીતિ થઈ શકે છે. કદાચ એમ કહેવામાં આવે કે એ પ્રકાર-

ને જ્યાલ શરીરને જ થાય છે માટે એ વડે આત્માની પ્રતીતિ શી રીતે થાય ? તો કહેવાનું કે એ જ્યાલ શરીરને થતો નથી; કારણ કે એ જ્યાલમાં તો સ્પષ્ટપણે આંતરિક ક્રિયા જણાઈ આવે છે. જે વખતે બધી ઇન્દ્રિયો પોતપોતાની પ્રવૃત્તિથી વિરામ પામેલી હોય છે અને શરીર અચેષ્ટ થઈને પડ્યું હોય છે તે વખતે પણ ‘હું સુખી છું’ એવો જ્યાલ રહ્યા કરે છે માટે એ જ્યાલ શરીરને થતો હોય એ સંભવિત જ નથી, તેથી એ એક જ જ્યાલ આત્માનું પ્રત્યક્ષ ભાન કરાવવાને બસ છે—અર્થાત્ શરીર અને ઇન્દ્રિયોની અચેષ્ટ દશામાં પણ ‘હું સુખને અનુભવું છું’ એવો ભાવ જેનામાં થાય છે તે જ આત્મા છે અને ‘હું સુખને અનુભવું છું’ એવો જ્યાલ પ્રાણી માત્રને થતો હોવાથી એ આત્મા સૌ કોઈને પ્રત્યક્ષ છે, એમ કહેવામાં પણ વાંધો નથી; માટે શરીરથી જુદો અને ‘હું સુખી છું’ એ જાતના અનુભવનો આધાર, કોઈ આત્મા નામનો જ્ઞાનવાળો પદાર્થ પણ સ્વીકારવો જરૂરનો છે. વળી, જે એમ કહેવામાં આવ્યું છે કે—“ ચૈતન્યનો સંબંધ થવાથી શરીર સચેતન થાય છે અને એને જ ‘હું પણ’ ની બુદ્ધિ થયા કરે છે ” ઇત્યાદિ. એ પણ બ્યાજબી નથી કારણ કે જે પદાર્થ પોતે ચૈતન્યવાળો નથી હોતો તેને ગમે તેટલો ચૈતન્યનો સંબંધ થાય તો પણ એનામાં ચેતનાશક્તિ આવી શકતી નથી. જેમ ઘડામાં પ્રકાશ આપવાની શક્તિ નથી અને એને હવે ભલેને હજારો દીવાઓનો સંબંધ જોડવામાં આવે તો પણ એ (ઘડો) કદીયે પ્રકાશ આપી શકતો નથી તેમ ખુદ શરીર ચૈતન્ય વિનાનું હોવાથી એને ગમે તેટલો ચૈતન્ય સંબંધ થાય તો પણ એનામાં ‘જ્ઞાનશક્તિ’ હોઈ શકે નહિ, તેમ જ્ઞાનશક્તિ આવી શકે પણ નહિ. માટે ‘હું પણ’ ની બુદ્ધિનો આધાર આત્મા છે અને એ શરીરથી જુદો જ છે એમ માનવું દૂષણ વિનાનું છે. વળી, જે એમ જણાવ્યું હતું કે—“ ‘હું જાડો છું’—‘હું ખાતળો છું’ ” ઇત્યાદિ જ્યાલ જેમ

શરીરને જ ઘટે એવો છે તેમ ‘હું જાણું છું’ એવો ખ્યાલ પણ શરીર-
ને શા માટે ન ઘટે ?” તો એ પ્રશ્ન પણ બ્યાજબી નથી; કારણ કે
જેમ શેઠ પોતે પોતાના વહાલા અને કામગરા નોકરમાં પણ પોતાની
શેઠાઈ કદવી શકે છે અર્થાત્—એ નોકર કરે એ જ મારે મનૂર છે—
એવી બુદ્ધિ શેઠને થઈ શકે છે તેમ આ શરીર, આત્માનું વહાલું અને
કામણગારું નોકર છે તેથી એ આત્મા કેટલીક વાર પોતાના આત્મપણાને
એમાં આરાપી દે છે અને કેટલાક શરીરના ધર્મેતિ પણ પોતામાં લઈ
લે છે અને એમ થવાથી જ ‘હું જાણું છું’ ‘હું પાતળો છું’ એવા
કાલ્પનિક ખ્યાલો આત્મામાં ઊભા થયેલા છે, એથી કરીને એ ખ્યાલો
શરીરમાં જ થાય છે એમ નથી. વળી, એ તો કાલ્પનિક હોવાથી એ
વડે આત્માનો નિષેધ થઈ શકે નહિ.

વળી, તમે જે એમ જણાવ્યું હતું કે “ચૈતન્ય શરીરમાંથી જ
બને છે” છત્યાદિ. તે પણ તમારું કહેવું ખોટું છે; કારણ કે શરીરની
સાથે ચૈતન્યનો કોઈ પ્રકારનો સંબંધ નથી. જે શરીરમાંથી જ ચૈતન્ય
બનતું હોય તો જ્યાં જ્યાં શરીર હોય ત્યાં ત્યાં જરૂર એ પણ દેખાવું
જોઈએ અને જ્યાં શરીર ન હોય ત્યાં ન દેખાવું જોઈએ. પરંતુ એવું
તો ક્યાંય દેખાતું નથી. જુઓ તો માલુમ પડશે કે જે લોકો મલ પીને
મત્ત બનેલા છે, મૂઝા પામેલા છે અને ઊંઘમાં પડેલા છે તેઓના શરી-
રમાં કાંઈ ખાસ જાતનું ચૈતન્ય જણાતું નથી. જે શરીર અને ચૈતન્યનો
જ કાર્યકારણ સંબંધ હોત તો એ શરીરમાં પણ શા માટે લખનારની
જેવું ચૈતન્ય ન જણાઈ શકે ? વળી, જે શરીર અને ચૈતન્યનો જ કાર્ય-
કારણ સંબંધ હોત તો જે શરીર નબળાં છે એમાં ચૈતન્યનો પ્રકર્ષ
જણાય છે અને જે શરીર પુષ્ટ અને જાડાં છે એમાં ચૈતન્યનો અપ-
કર્ષ જણાય છે તે પણ કેમ જણાય ? માટે આવા અનેક ઉદાહરણોથી
સાબિત થઈ શકે છે કે, શરીર અને ચૈતન્ય વચ્ચે કોઈ પ્રકારનો સંબંધ

(૧૦૪)—

નથી તેમ કાર્યકારણ સંબંધ પણ નથી, એ તદ્દન સાચી વાત છે. એક તત્ત્વજ્ઞાનીએ ખાતું છે કે,

“ પરમ બુદ્ધિ કૃશ દેહમાં, સ્થૂલ દેહ મતિ અલ્પ,

દેહ હોય જો આત્મા, ઘટે ન આમ વિકલ્પ. ” ૫૬.

“ જડ ચેતન તો ભિન્ન છે, કેવળ પ્રગટ સ્વભાવ;

એકપણું પામે નહીં, ત્રણે કાળ દ્વયભાવ. ” ૫૭

આ ઉપરથી નક્કી થાય છે કે, ચૈતન્ય શરીરથી બનતું નથી તેમ શરીરમાં પણ બનતું નથી. ‘ ચૈતન્ય શરીરથી બને છે કે શરીરમાં બને છે ’ એ વાતને સાબિત કરવા માટે કોઈ પ્રમાણ પણ મળતું નથી. કદાચ એ વાતને નક્કી કરવા માટે પ્રત્યક્ષ પ્રમાણને આડું ધરવામાં આવે તો તે બરાબર નથી, કારણ કે ચૈતન્ય ઇદ્રિયોથી કળાય એવી ચીજ નથી અને પ્રત્યક્ષ પ્રમાણ તો પોતાની ક્રિયા ઇદ્રિયોવડે જ કરે છે માટે ચૈતન્યને લગતી હકીકતમાં પ્રત્યક્ષ પ્રમાણ કામ આવી શકે એવું નથી. વળી, એ બાબતને નક્કી કરવા માટે અનુમાન પ્રમાણ તો તદ્દન અશક્ય છે, કારણ કે આત્માને નહિ માનનારા નાસ્તિકો અનુમાનને પ્રમાણ તરીકે સ્વીકારતા જ નથી. કદાચ એમ કહેવામાં આવે કે જેમ દારૂ બનાવવાની ચીજો એક સાથે મળવાથી એમાં માદકપણું પેદા થાય છે તેમ જ્યારે આ જૂતો શરીરનો આકાર ધારણ કરે છે ત્યારે જ તેમાં ચૈતન્ય પેદા થાય છે કારણ કે—જ્યાં શરીર હોય છે ત્યાં જ ચૈતન્યની પણ હયાતી જણાય છે—એ જાતની દલીલથી શરીર અને ચૈતન્ય વચ્ચેનો વિશેષ સંબંધ જાણી શકાય તેમ છે; પરંતુ વિચાર કરતાં એ દલીલ ખોટી ઠરે છે. કારણ કે, મુકદ્દના શરીરમાં ચૈતન્ય જણાતું નથી. જો શરીર હોય ત્યાં જ ચૈતન્ય રહેતું હોય તો એ મૃત-શરીરમાં પણ જણાવું જોઈએ. વળી, કદાચ એ દૂષણને દૂર કરવા માટે એમ કહેવામાં આવે કે—અમે તો એમ માનીએ છીએ કે પૃથિવી,

પાણી, તેજ અને વાયુ—એ ચારે ભૂતના સમુદાયથી જ ચૈતન્યની પેદાશ થાય છે અને મુડદાના શરીરમાં વાયુ નથી એટલે એમાં એક ભૂત ઓછું હોવાથી કદાચ ચૈતન્ય ન જણાતું હોય એથી કરીને અમોએ ઉપર જણાવેલો—‘ ચાર ભૂતના સમુદાયથી જ ચૈતન્ય પેદા થાય છે ’ એ જાતનો નિયમ જરા પણ ખોટો ઠરી શકતો નથી. નાસ્તિકોની એ દલીલ પણ બરાબર નથી; કારણ કે મુડદાના શરીરમાં પોલાણ હોવાથી અને મુડદું પુલી જતું હોવાથી તેમાં વાયુ નથી એમ કોણ કહી શકે ? વળી, તેમાં (મુડદાના શરીરમાં) ચામડાની ધમણવડે પણ વાયુ ભરી શકાય છે અને એ રીતે પણ તેમાં ઓછું રહેલું વાયુતત્ત્વ પૂરું કરી શકાય છે. હવે જો ફક્ત એક વાયુ ન હોવાથી મુડદામાં ચૈતન્ય ન જણાતું હોય તો તે, એમાં વાયુ આવ્યેથી જણાવું જોઈએ અને વાયુ આવ્યેથી મુડદાના શરીરે પણ જીવંત શરીરની-પેઠે જ ક્રિયા કરવા મંડી જવી જોઈએ; કિંતુ આવી હકીકત હજુ સુધી કોઈએ જોઈ નથી, જાણી નથી તેમ સાંભળી પણ નથી એથી ‘ મુડદાના શરીરમાં વાયુ નથી માટે જ એમાં ચૈતન્ય નથી. ’ એવું હળાહળ ખોટું શી રીતે કહી શકાય ? કદાચ એમ કહેવામાં આવે કે—માત્ર વાયુ ભરાયાથી જ મુડદાના શરીરમાં ચૈતન્ય નથી જણાતું, તેનું તો બીજું પણ કારણ છે અને તે એ છે કે—જ્યાં સુધી મુડદાના શરીરમાં પ્રાણવાયુ અને અપાનવાયુનો સંચાર ન થાય ત્યાં સુધી તેમાં એકલો વાયુ ભરાયાથી ચૈતન્ય ન આવી શકે અર્થાત્ મુડદાના શરીરમાં ચૈતન્ય નથી જણાતું તેનું કારણ એમાં પ્રાણવાયુ અને અપાનવાયુની ખામી જ છે. તો એ કહેવું પણ તદ્દન ખોટું છે, કારણ કે કોઈ એવો નિયમ નથી કે જ્યાં જ્યાં પ્રાણવાયુ અને અપાનવાયુ હોય ત્યાં ત્યાં જ ચૈતન્ય જણાય અને જ્યાં જ્યાં એ બન્ને વાયુ ન હોય ત્યાં ત્યાં ચૈતન્ય પણ ન જણાય. જો એવો નિયમ હોત તો મરણ પધારીએ પડેલો માણસ જ્યારે ઘણા શ્વાસો લે છે અને મૂકે છે, તે વખતે તેનામાં ચૈતન્યનો વધારો જણાવો

જોષ્ઠએ અને સમાધિમાં રહેલો જોગી, જે શ્વાસોને તદ્દન લેતો કે મૂકતો નથી તેમાં તો ઠામુકું ચૈતન્ય ન રહેવું જોષ્ઠએ. પરંતુ એમાં તો એમ જણાતું નથી, ઊલટું અધિક શ્વાસ લેનારમાં ચૈતન્યનો નાશ થતો જણાય છે અને તદ્દન શ્વાસને રોકી રાખનારમાં ચૈતન્યનો વિકાસ થતો જણાય છે માટે પ્રાણવાયુ અને અપાનવાયુની સાથે પણ ચૈતન્યનો કોઈ પ્રકારનો સંબંધ હોય એમ જણાતું નથી તેથી નાસ્તિકાથી એમ તો ન જ કહી શકાય કે—પ્રાણવાયુ અને અપાનવાયુની ખામીને લીધે મુડદામાં ચૈતન્ય જણાતું નથી. તેઓના સિદ્ધાંત મુજબ તો મુડદામાં પણ બધાં ભૂતોનો સમુદાય રહેલો હોવાથી સ્પષ્ટપણે ચૈતન્યની પેદાશ થવી જોષ્ઠએ, કિંતુ એ રીતે ક્યાંય થતું જણાતું નથી માટે એઓએ માનેલો સિદ્ધાંત જ ખોટો ઠરે છે. હવે, કદાચ એમ કહેવામાં આવે કે એ મૃત-શરીરમાં તે જ તત્ત્વની ખામી છે એને લીધે તેમાં ચૈતન્યની હયાતી જણાતી નથી. તો એ કથન પણ બરાબર નથી. જો એ હકીકત બરાબર હોત તો મુડદાના શરીરમાં તેજ તત્ત્વનો સંચાર થયા પછી પણ ચૈતન્યની પેદાશ કેમ થતી નથી ? માટે ‘ તેજ તત્ત્વના અભાવને લીધે મુડદાના શરીરમાં ચૈતન્ય જણાતું નથી ’ એ હકીકત તદ્દન ખોટી છે અને માનવા લાયક નથી. વળી, જો તેજ અને વાયુની ખામીને લીધે મુડદામાં ચૈતન્ય ન જણાતું હોય એમ માનવામાં આવે તો એ મુડદામાં થતા ક્રીડાઓમાં જે ચેતના શક્તિ જણાય છે તે શી રીતે જણાય ? માટે ‘ ભૂતોમાંથી ચૈતન્ય બને છે ’ એ હકીકત તો તદ્દન ખોટી છે. વળી જો ભૂતોમાંથી ચૈતન્ય બનતું હોય તો ચીજ માત્રમાં તે જણાવું જોષ્ઠએ અર્થાત્ જેવી ચેતનાશક્તિ માણસોમાં જણાય છે તેવી જ ધડામાં, લેખણમાં અને કાગળ વગેરેમાં પણ જણાવી જોષ્ઠએ; કારણ કે—એ બધે ઠેકાણે ભૂતો તો રહેલાં જ છે. કદાચ એમ જણાવવામાં આવે કે જે ભૂતો શરીરના આકારને ધારણ કરે છે તેમાંથી જ ચૈતન્યની ઉત્પત્તિ થઈ શકે છે, તેથી

બહામાં કે લેખણુ વિગેરેમાં જે ચૈતન્ય ન જણાતું હોય તો પણ એ
 અમારી (નાસ્તિકાની) હકીકત (શરીરના આકારને ધારણ કરનારા
 ભૂતોથી ચૈતન્ય પેદા થાય છે—એ હકીકત) ખોટી પડતી નથી; પરંતુ
 ખરી રીતે વિચારતાં તો નાસ્તિકોનું એ બધું કથન તદ્દન ખોટું જણાય
 છે. પહેલું તો તેઓને એ પૂછવાનું છે કે, ભૂતો જે શરીરના આકારને
 ધારણ કરે છે તેમાં કારણરૂપે શું શું છે? શું એકલાં ભૂતો જ છે?
 કે બીજાં કાંઈ છે? વા કાંઈ કારણ જ નથી? જે એકલાં ભૂતોને જ
 કારણરૂપે માનવામાં આવે તો તો ચીજ માત્રમાં જ ચૈતના શક્તિનો
 પ્રાદુર્ભાવ થવો જોઈએ; કારણ કે—ચીજ માત્રમાં તે જ ભૂતો રહેલાં છે
 કે, જેને તમે (નાસ્તિકો) ચૈતન્યનાં અને શરીરના આકારનાં કારણભૂત
 માનો છો. વળી, કદાચ એમ કહેવામાં આવે કે—કાંઈ ભૂત માત્રથી જ
 શરીરનો આકાર થઈ જતો નથી, એમાં તો બીજા પણ કેટલાંક સહકારી
 કારણોની જરૂર છે, તો એ સહકારી કારણો બધે ન હોવાથી ચીજ
 માત્રમાં ચૈતન્ય ન જણાય અને જ્યાં એ સહકારી કારણો હોય ત્યાં જ
 ચૈતન્ય જણાય એ બનવાજોગ છે માટે તમે (નાસ્તિકો) ‘બધે ય
 ચૈતન્યનો પ્રાદુર્ભાવ થવો જોઈએ’ એ જાતનું દૂષણ શી રીતે આપી
 શકો? એ વિષે પણ આ એક પ્રશ્ન પૂછવાનો છે કે—એ જે સહકારી
 કારણો છે તે બધાં શાનાં બનેલાં છે? એના ઉત્તરમાં તમારે (નાસ્તિકોએ)
 સ્પષ્ટ કહેવું પડશે કે—એ સહકારી કારણો પણ ભૂતોનાં જ બનેલાં છે.
 કારણ કે—તમે ભૂતો સિવાય બીજા કોઈ જુદા પદાર્થ માનતા જ નથી.
 તો પછી બધે ભૂતો રહેલાં છે માટે સહકારી કારણો પણ બધે ય હોવા
 જોઈએ અને તેને જ લઈને ચીજ માત્રમાં ચૈતન્યને પ્રાદુર્ભાવ થવો
 જોઈએ, એ જાતનું અમારું કથન ખોટું થઈ શકતું નથી. જે કદાચ
 નાસ્તિકો એમ કહે કે—ભૂતો જે શરીરનો આકાર ધારણ કરે છે તેમાં
 કાંઈ એકલાં ભૂતો જ કારણ નથી, પણ બીજાં કાંઈ છે તો એ પણ

એમનું કથન બરાબર નથી; કારણ કે, ભૂતોથી ભુદું બીજું સંસારમાં છે એમ નાર્તિકો માનતા જ નથી—તે છતાં જો તેઓ કાંઈ બીજી ચીજ, જે ભૂતોથી ભુદી રહે છે તેને કારણરૂપે માને તો તેઓના જ મુખથી આત્માની સાબિતી થઈ શકે છે, કારણ કે જે કાંઈ ભૂતોથી ભુદી ચીજ છે એનું જ નામ આત્મા છે, માટે ‘બીજું કાંઈ કારણ છે’ એમ કહેવું પણ દૂષણવાળું જણાય છે. હવે જો એમ કહેવામાં આવે કે ભૂતો જે શરીરનો આકાર ધારણ કરે છે, તેનું કાંઈ કારણ જ નથી, તો એ કથન પણ ગેરબ્યાજબી છે; કારણ કે કારણ સિવાય કાંઈ બની શકતું નથી; બીજું, જે ક્રિયા કાંઈ કારણ વિના જ થતી હોય તો તે કાંતો રોજ થયા જ કરવી જોઈએ અથવા તદ્દન ન જ થવી જોઈએ. આ દલીલોથી એમ જણાઈ આવે છે કે નાર્તિકોએ માનેલો ‘ભૂતો શરીરના આકારને ધારણ કરે છે અને એમાંથી જ ચૈતન્ય પેદા થાય છે’ એ જાતનો સિદ્ધાંત કદી પણ સાચો ઠરી શકતો નથી, તો પછી પ્રાણવાયુ અને અપાનવાયુની વાત જ કરવાની ક્યાં રહી? માટે ચૈતન્ય, એ ભૂતોનો ગુણ નથી, તેમ એ, ભૂતોથી ઉત્પન્ન થતું નથી, કિંતુ એ તો આત્માનો ગુણ છે અને આત્મામાં જ રહે છે, એ જાતની માન્યતા પ્રમાણવાળી અને દૂષણ વિનાની છે. વળી, આ એક સાધારણ નિયમ છે કે જેના ગુણનું પ્રત્યક્ષ જ્ઞાન થતું હોય તે ગુણવાળો પોતે પણ પ્રત્યક્ષ જ હોય છે. રમરણ કરવું, જાણવાની ઈચ્છા રાખવી, ક્રિયા કરવાની ઈચ્છા રાખવી, જવાની ઈચ્છા રાખવી અને સંદેહ થવો—એ વિગેરે આત્માના ગુણોને સૌ કોઈ પ્રત્યક્ષપણે અનુભવી શકે છે, કારણ કે એ ગુણોનો અનુભવ સૌ કોઈને થતો હોવાથી એના પ્રત્યક્ષપણામાં કોઈના પણ બે મત હોઈ શકે નહિ. હવે ન્યારે એ બધા આત્માના ગુણોનું સૌ કોઈને પ્રત્યક્ષ જ્ઞાન થાય છે તો પછી એ ગુણોનો આધાર એવો આત્મા કેને પ્રત્યક્ષપણે નહિ જણાતો હોય? માટે ‘આત્માનું જ્ઞાન પ્રત્યક્ષપણે થઈ શકે છે’—‘આત્મા પ્રત્યક્ષ

પ્રમાણથી જ સાબિત થઈ શકે છે ' ઇત્યાદિ હકીકતોમાં કોઈ પ્રકારનું દૂષણ હોય એમ કળી શકાતું નથી. હવે કદાચ નાસ્તિકો તરફથી એમ કહેવામાં આવે કે જેના ગુણનું પ્રત્યક્ષ જ્ઞાન થતું હોય તે ગુણવાળો પોતે પણ પ્રત્યક્ષ જ હોય છે ' એ જાતનો નિયમ બધે ઠેકાણે લાગુ પડી શકે તેવો ન હોવાથી સાચો શી રીતે મનાય ? કારણ કે શબ્દ, એ આકાશનો ગુણ છે, તો શબ્દનું પ્રત્યક્ષજ્ઞાન કાનવડે થઈ શકે છે અને આકાશ તો કોઈ પણ ઈન્દ્રિયદ્વારા પ્રત્યક્ષ થઈ શકતું નથી માટે 'ગુણ-પ્રત્યક્ષે ગુણી-પ્રત્યક્ષ'ના નિયમને તદ્દન સાચો શી રીતે મનાય ? પરંતુ નાસ્તિકોનું આ કથન જ ખોટું છે અર્થાત્ શબ્દ, એ આકાશનો ગુણ જ નથી, એ તો પરમાણુમય હોવાથી એક જાતનો જડ પુદ્ગલ છે—આ વિષે અમે અજીવતત્ત્વની ચર્ચા કરતી વખતે વીગતવાર લખવાના છીએ. વળી, કદાચ એમ કહેવામાં આવે કે આસ્તિકોએ જણાવેલો 'ગુણ-પ્રત્યક્ષે ગુણી-પ્રત્યક્ષ'નો નિયમ કદાચ સાચો હોય તો પણ ભલે. અમે (નાસ્તિકો) તો એમ કહીએ છીએ કે જેમ રૂપ વિગેરે ગુણો ધડામાં દેખાતા હોવાથી એનો (એ બધા ગુણોનો) આધાર પણ શરીર છે, એમ માનવું જોઈએ—અને એ જ માન્યતા યુક્તિયુક્ત છે—વળી, એ જ જાતની માન્યતાને માનવાથી આસ્તિકોએ જણાવેલો 'ગુણ-પ્રત્યક્ષે ગુણી-પ્રત્યક્ષ'નો નિયમ પણ ખરાબર સાચવી શકાય છે. જે કે નાસ્તિકોનું એ કથન સાંભળવામાં તો સુંદર દેખાય છે, કિંતુ વિચાર કરતાં માલૂમ પડે છે કે એમાંનો એક અક્ષર પણ ખરો જણાતો નથી. સૌથી પહેલી વાત તો એ છે કે જ્ઞાન વિગેરે ગુણોની સાથે શરીરનો કોઈ પ્રકારનો સંબંધ જ થઈ શકે તેમ નથી—જુઓ; શરીર તો રૂપી છે, આકારવાળું છે અને ઈન્દ્રિયોથી જાણી શકાય એવું છે ત્યારે જ્ઞાન વિગેરે ગુણો અરૂપી છે, આકાર વિનાના છે અને કોઈ પણ ઈન્દ્રિયવડે જાણી શકાય એવા નથી—જ્યાં જ્ઞાન વિગેરે ગુણો અને શરીર—એ બે વચ્ચે આટલો બધો વિરોધ હોય ત્યાં એ

(જ્ઞાન વિગેરે), શરીરના ગુણો શી રીતે હોઈ શકે ? માટે ‘અરુ’ જોતાં તો એ જ્ઞાન વિગેરે ગુણો શરીરના હોઈ શકતા જ નથી—એનો ગુણી એટલે એ ગુણનો આધાર તો એના જ જેવો અરૂપી, આકાર વિનાનો અને જ્યાં ઇન્દ્રિયો પણ ન પહોંચે એવો હોવો જોઈએ, અને તે એવો એક આત્મા જ છે માટે ‘આત્માને’ જ માનવો એ યુક્તિયુક્ત અને પ્રામાણિક છે—અને એ જ્ઞાન વિગેરે ગુણો સૌ કોઈના અનુભવમાં આવે તેવા હોવાથી એ ગુણનો આધાર આત્મા પણ સૌના અનુભવમાં આવે એ સહજ છે. તો હવે સ્પષ્ટપણે એમ જાણી શકાય છે કે ‘આત્મા’ ને માનવાની હકીકત તદ્દન નિર્દોષ અને પ્રામાણિક છે. એથી ઉલટું—જે કોઈ નાસ્તિકાએ આત્માના નિષેધમાં જણાવેલું છે તે તદ્દન ખોટું અને અનેક દૂષણવાળું છે તથા એમાં અનેક વિરોધો પણ છે—જે રીતે ‘સૂર્ય’ પ્રકાશ કરતો નથી ‘હું, હું નથી’ અને ‘મારી મા વાંઝણી છે’ ઇત્યાદિ હકીકતો તદ્દન અસંગત અને વિરોધવાળી છે તે જ રીતે આત્માને નિષેધ કરનારી હકીકતો પણ તેવી જ અસંગત અને વિરોધવાળી છે. આ વિષે એક જ્ઞાની પુરુષે ગાયું છે કે—

“ આત્માની શંકા કરે, આત્મા પોતે આપ,
શંકાનો કરનાર તે, અચરજ એહ અમાપ. ”

વળી, આત્માને સાબિત કરનારાં અનેક અનુમાનો પણ થઈ શકે છે અને તે આ પ્રમાણે છે—

૧. જેમ ચાલતા રથનો કોઈ ને કોઈ હંકારનારો હોવો જોઈએ એમ ઇચ્છા પ્રમાણે ચાલતા (ક્રિયા કરનારા) શરીરનો પણ કોઈ હંકારનારો હોવો જોઈએ અને જે એનો (શરીરનો) હંકારનાર હરે એ જ આત્મા છે.

૨. જેમ સૂતાર વિગેરે કર્ત્તની પ્રેરણા હોય ત્યારે જ વાંસલો વિગેરે સાધનો કામ કરી શકે છે તેમ આંખ અને કાન વિગેરે સાધનો પણ કોઈ

કર્તાની પ્રેરણા હોય ત્યારે જ કામ કરી શકે છે અને જે એ સાધનોનો પ્રેરક કર્તા નહીં થાય એ જ આત્મા છે.

૩. જેમ ઘડાની હયાતીની શરૂઆત જણાય છે અને એનો અમુક ઘાટ જણાય છે માટે એનો કોઈ કર્તા હોવો જોઈએ તેમ જ શરીરની હયાતીની શરૂઆત જણાય છે, એનો અમુક ઘાટ પણ જણાય છે માટે એનો પણ કોઈ કર્તા હોવો જોઈએ, અને જે એનો કર્તા હરે એ જ આત્મા છે. [જે ચીજની હયાતીનો પ્રારંભ-સમય જણાતો નથી અને જેનો અમુક જ ઘાટ જણાતો નથી એવી ચીજનો કોઈ પણ કર્તા હોતો નથી—જેમ કે વાદળાંનો વિકાર—જેનો કોઈ પણ કર્તા નથી. આપણું શરીર તો એવું નથી, માટે એનો તો કર્તા જરૂર હોવો જોઈએ.]

૪. જેમ ચાકડો અને ચાકડાને ફેરવવાની લાકડી—એ જ્યાં સાધનોનો કોઈ એક ઉપરી હોય છે તેમ જ આ ઈન્દ્રિયો, મન અને શરીરનો પણ કોઈ એક ઉપરી હોવો જોઈએ—અને જે ઉપરી છે એ જ આત્મા છે.

૫. જેમ તૈયાર થએલું પકવાન આવા યોગ્ય હોવાથી એનો કોઈ જમનાર—ભોગવનાર—હોય છે તેમ જ આ શરીર પણ ભોગવવા યોગ્ય હોવાથી એનો કોઈ ભોગવનાર જરૂર હોવો જોઈએ—અને જે એનો ભોગવનાર છે એ જ આત્મા છે.

હવે કદાચ એમ કહેવામાં આવે કે ઉપર જણાવેલાં પાંચે અનુમાનો વિરુદ્ધ છે; કારણ કે એ અનુમાનો તો રચના હાંકનાર અને પકવાનના ખાનારની પેઠે આત્માને પણ આકારવાળો—રૂપી—સાબિત કરે તેવાં છે અને તમે તો આત્માને આકારવાળો નથી માનતા, તો પછી એ અનુમાનોવડે તમને ગમે તેવો આત્મા શી રીતે સાબિત થઈ શકશે ? આ પ્રશ્નના ઉત્તરમાં જણાવવાનું કે અમે (આસ્તિકા) પણ શરીરના હાંકનાર અને ભોગવનાર આત્માને આકારવાળો એટલે રૂપી માનીએ છીએ, કારણ કે એ સ્થિતિનો સંસારમાં રંગતો આત્મા કર્મના અનંતા-

નંત અણુઓથી વિંટાએલો હોય છે માટે તે, અપેક્ષાએ તો આધારવાળો અને ભૂતિમાન પણ હોય છે એથી ઉપર જણાવેલું એક પણ અનુમાન વિરુદ્ધ નથી, કિંતુ તે બધાં ય પ્રામાણિક અને યુક્તિયુક્ત છે અર્થાત્ એ અનુમાનોવડે કદાચ સંસારમાં ફરનારો આત્મા આધારવાળો કે રૂપવાળો સાબિત થાય તો પણ એમાં કશો વાંધો હોય, એમ અમે (આસ્તિકો) નથી માનતા.

૬. જેમ રૂપ વિગેરે ગુણો કોઈ આધાર વિના રહી શકતા નથી તેમ રૂપજ્ઞાન, રસજ્ઞાન અને શબ્દજ્ઞાન વિગેરે ગુણો પણ કોઈ આધાર સિવાય રહી શકે નહિ અને જે ગુણોનો આધાર છે એ જ આત્મા છે.

૭. જેમ ધડો તેના-મૂળ-ઉપાદાન કારણ-માટી સિવાય થઈ શકતો નથી તેમ જ્ઞાન અને સુખ વિગેરે પણ એના મૂળ કારણ સિવાય થઈ શકે નહિ-અને જે એનું મૂળ કારણ છે એ જ આત્મા છે. જે કદાચ નાસ્તિકો જ્ઞાન અને સુખના મૂળ કારણ તરીકે શરીરને માનવાની વાત કરે, તો તે ખોટી જ છે; કારણ કે-એ વાતનું ખંડન આગળ ઉપર ધણું કરવામાં આવ્યું છે.

૮. જે જે શબ્દવ્યુત્પત્તિવાળો અને એકલો (એકલો એટલે જે શબ્દોનો એક થએલો નહિ અર્થાત્ સમાસવાળો નહિ) હોય છે તેવા શબ્દોનો નિષેધ પોતાથી (નિષેધથી) વિરુદ્ધ અર્થને સાબિત કરે છે, અર્થાત્ જેમ ‘ અઘટ ’ કહેવાથી ઘટની પણ સિદ્ધિ થઈ જાય છે તેમ ‘ અજીવ ’ કહેવાથી ‘ જીવ ’ ની પણ સાબિતી થઈ શકે છે; કારણ કે, ‘ જીવ ’ શબ્દ વ્યુત્પત્તિવાળો છે અને એકલો પણ છે. વળી, ‘ અખર-વિષાણુ ’ શબ્દમાં મળેલો ‘ ખરવિષાણુ ’ શબ્દ વ્યુત્પત્તિવાળો હોવા છતાં એકલો નથી અને ‘ અડિત્ય ’ શબ્દમાં મળેલો ‘ ડિત્ય ’ શબ્દ એકલો હોવા છતાં પણ વ્યુત્પત્તિવાળો નથી માટે આ આઠમું અનુમાન એ જાતના વ્યુત્પત્તિ વિનાના અને સમાસથી બનેલા શબ્દોને લાગુ પડતું નથી. એ પ્રકારે આ અનુમાન પણ જીવની સિદ્ધિમાં સહાયતા કરે છે.

૯. ઉપર જણાવેલા આઠમા અનુમાનવડે પોતાના શરીરમાં જીવની વિદ્યમાનતાને ચોક્કસ કરી ‘ જેમ આપણા શરીરમાં જીવ છે તેમ બીજાનાં શરીરમાં પણ જીવ હોવો જોઈએ, કારણ કે, શરીર માત્ર સરખાં છે ’ એ જાતના સામાન્ય અનુમાનવડે પણ જીવંત શરીર માત્રમાં જીવની વિદ્યમાનતા જણાઈ આવે છે. જીવની આ એક ખાસ નિશાની છે કે, એ, ઇષ્ટ વસ્તુઓ તરફ ખેંચાય છે અને અનિષ્ટ વસ્તુઓને અડકતો પણ નથી. આ નિશાની જીવંત શરીરમાત્રમાં પ્રત્યક્ષપણે જણાઈ આવે છે, માટે એ જાતનાં બધાં શરીરોમાં જીવની સાબિતી થતાં જરા પણ વાર લાગે તેમ નથી અને કશો વાંધો પણ આવે તેમ નથી.

૧૦. કોઈ પણ ઠેકાણે જે વસ્તુની વિદ્યમાનતા હોય છે તેનો જ નિષેધ થઈ શકે છે. કયાંય પણ જે ચીજની હયાતી હોતી નથી તેનો વળી નિષેધ શ્યો ? તમે (નાસ્તિકો) આ રથને જીવનો નિષેધ કરો છો તો એ જ નિષેધ એની (જીવની) વિદ્યમાનતાને સાબિત કરવાને પૂરતો છે. જેમ તદ્દન અસદ્રૂપ છટ્તાં ભૂતનો નિષેધ કરવાની જરૂર હોતી નથી તેમ જો જીવ તદ્દન અસદ્રૂપ હોત તો એને પણ નિષેધવાની જરૂર રહે નહિ અર્થાત્ તમારી (નાસ્તિકોની) તરફથી કરવામાં આવતો જીવનો નિષેધ જ જીવની હયાતીને સાબિત કરી શકે છે. કોઈ પણ પ્રામાણિક કદી એ કોઈ અસત્ વસ્તુનો નિષેધ કરે નહિ. જે નિષેધ થાય છે એ તો માત્ર વસ્તુના એક બીજા સાથેનાં સંબંધનો છે, પરંતુ વસ્તુનો નથી. જેમ કોઈ કહે કે, ખર-વિષાણુ નથી અથવા દેવદત્ત ધરે નથી. તો એનો અર્થ એટલો જ છે કે, ખર અને વિષાણુ (શિંગડું)નો પરસ્પર સંબંધ નથી; બાકી તો ખર (ગધેડો) પણ છે અને વિષાણુ (શિંગડું) પણ છે. ‘ ખર-વિષાણુ નથી ’ એ જાતનો નિષેધ ફક્ત ખર અને વિષાણુના સંબંધનો જ (નિષેધ કરે) છે, એમ જ ‘ દેવદત્ત ધરે નથી ’ એ

વાક્ય પણુ દેવદત્ત અને ધર વચ્ચેનો જે સાક્ષાત્ સંબંધ છે તેનો જ પ્રતિબંધ કરે છે—આકી તો દેવદત્ત પણુ છે અને ધર પણુ છે—એ નિષેધ-વાક્ય દ્વારા એ બેમાંના એક પણુ ભાવનો નિષેધ થઈ શકતો નથી. એ જ પ્રકારે ‘ખીન્ને ચંદ્ર નથી’ ‘ઘડા જેવડાં મોતી નથી’ અને ‘આત્મા નથી’ ઇત્યાદિ નિષેધ કરનારાં વાક્યોના ભાવને સમજી લેવાનો છે અર્થાત્ એ વાક્યો ચંદ્ર, મોતી કે આત્માનો નિષેધ કરતાં નથી, પરંતુ ચંદ્રની અનેકતા, મોતીનું ઘડા જેવડું પ્રમાણુ અને અમુક શરીર સાથે આત્માનો સંયોગ એ પ્રકારની વિશેષતાનો જ નિષેધ કરે છે—આકી તો મોતી પણુ છે અને ઘડા જેવડું માપ પણુ—છે, કિંતુ એ બે વચ્ચે કોઈ પ્રકારનો સંબંધ નથી—એ જ અભિપ્રાયને લઈને ઉપર જણાવેલું આ વાક્ય ‘ઘડા જેવડું મોતી નથી’ યોગ્યએલું છે. એ જ રીતે ‘આત્મા નથી’ એ વાક્યનો પણ ભાવ એવો છે કે ‘અમુક શરીર સાથે આત્માનો સંબંધ નથી.’ આગળ ઉપર એવું ચોક્કસ જણાવી ચૂક્યા છીએ કે—જે વસ્તુ તદ્દન અસત્ હોય તેનો નિષેધ હોઈ શકે નહિ—નિષેધ તો એનો જ હોઈ શકે, કે જે કયાંયને કયાંય હયાતી ધરાવતી વસ્તુ હોય, માટે ‘આત્મા નથી’ એ નિષેધ પોતે જ આત્માની હયાતીને સાબિત કરે છે, પછી તે ગમે ત્યાં હોય. કિંતુ એ વાક્યવડે આત્માની વિદ્યમાનતામાં જરા પણ સંશય આવે એવું નથી અર્થાત્ ‘કોઈ પણુ ઠેકાણે જે વસ્તુની વિદ્યમાનતા હોય તેનો જ નિષેધ થઈ શકે છે.’ એ દલીલદ્વારા તમારું (નાસ્તિકાતું) ‘આત્મા નથી’ એવું નિષેધ કરનારું વાક્ય પણ આત્માનું સ્પષ્ટપણે વિધાન કરી રહ્યું છે; માટે હવે કોઈ રીતે છતાં આત્માને ઝોળવવામાં સાર જણાતો નથી. અને ‘આત્મા નથી’ એ વાક્યનો જે આ (‘અમુક શરીરમાં આત્મા નથી’) ખરો અર્થ છે તે તો સૌ કોઈને સંમત છે; કારણ કે, ‘મૃત શરીરમાં આત્મા હોતો નથી’ એવું સૌ કોઈ એક સરખી રીતે સ્વીકારે છે. એથી હવે તો કોઈ પણ પ્રકારે આત્માનો નિષેધ થઈ શકે તેમ નથી. તથા આત્મા-

ની સાખિતી માટે આ પ્રકારનું એક બીજું અનુમાન પ્રમાણ છે:—
 ઇદ્રિયોવડે જોવાએલા દરેક પદાર્થોનું જ્ઞાન-સ્મરણ ઇદ્રિયોની હયાતી ન
 હોય તો પણ રહ્યા કરે છે, માટે એમ સાખિત થઇ શકે છે કે, એ
 જ્ઞાનને ધરાવનારો કોઇ પદાર્થ ઇદ્રિયોથી જુદો જ હોવો જોઇએ અને
 જે એ જુદો પદાર્થ છે એ જ આત્મા છે. જેમ ગોખલા વાટે જોવાતા
 પદાર્થોનું સ્મરણ, જોનાર એવા દેવદત્તને રહે છે તેમ ઇદ્રિયોવડે જોવાતા
 પદાર્થોનું સ્મરણ જોનાર એવા આત્માને રહે છે. ગોખલાથી દેવદત્ત
 તદ્દન જુદો જણાય છે તેમ આત્મા પણ ઇદ્રિયોથી જુદા સ્વભાવવાળો છે
 —એ પ્રકારે આત્માની સાખિતી અનુમાનથી તો ઘણી સારી રીતે થઇ
 શકે છે—આત્માની સાખિતી અનુમાનથી પૂરેપૂરી રીતે થતી હોવાથી
 આગમ-શાસ્ત્ર-પ્રમાણ, ઉપમાન-પ્રમાણ અને અર્થાપત્તિ-પ્રમાણથી
 પણ તેની સાખિતી થઇ શકે છે; કારણ કે, એ બધાં પ્રમાણો અનુમાનના
 પેટામાં આવી જાય છે. વળી, તમે જે કહ્યું છે કે, જે પદાર્થ પાંચ
 પ્રમાણોથી ન જાણી શકાય તેની હયાતી હોઇ શકતી નથી એ પણ
 સરાસર ખોટું છે; કારણ કે પિશાયોની હયાતી અને હિમાલયના પાણીના
 માપની હયાતી—એ બંને—કોઈ પણ પ્રમાણથી જાણી શકાતી નથી;
 છતાં એ બંનેની હયાતી તો માનવી પડે છે. વળી, આ આત્મા પાંચ
 પ્રમાણોમાંના કોઈ પણ પ્રમાણથી નથી જાણાતો એમ પણ નથી;
 કારણ કે પ્રલક્ષ અને અનુમાન—એ બંને પ્રમાણોથી આત્માનું જ્ઞાન
 થઇ શકે એવું છે, એ વિષે આગળ ઉપર સવિસ્તર લખાઈ ચૂક્યું છે.
 આ આત્મા પરલોકે જનારો પણ છે એટલે એને કર્મના વશપણને
 લીધે જન્માંતરો પણ કરવાં પડે છે, તેની સૌ સમજી શકે એવી સાદી
 સાખિતી આ પ્રમાણે છે:—તાજ જન્મેલા બાળકને કોઈની પ્રેરણા કે
 શિક્ષણ વિના ધાવવાનું જે મન થાય છે તે એના પૂર્વાભ્યાસનું પરિણામ
 છે. કોઈ પણ પ્રાણિને અભ્યાસ વિના ક્રિયા કરતાં આવડતું નથી—એ
 હકીકત સૌ કોઈ સમજે તેવી છે; માટે આ તાજું બાળક જે અહીં

વગર શીખ્યે જ ધાવવાની ક્રિયા કરે છે તે, એના પૂર્વના અભ્યાસનું જ પરિણામ છે, એવી કલ્પના જરા પણ અયુક્ત નથી. અને એ કલ્પના-વડે જ આત્માનું પરલોકે જવાપણું સાબિત થઇ શકે છે. આ રીતે આત્માની સાબિતી તદ્દન નિર્દોષપણે અને સરલતાથી થઇ શકે છે.

‘જે લોકો (વાદીઓ) આત્માને તદ્દન ફૂટસ્થ, નિલ એટલે જેમાં જરા પણ ફેરફાર ન થઇ શકે એવો નિત્ય માને છે, તેઓનો મત પણ બરાબર નથી; કારણ કે જે તેઓનો મત બરાબર હોય તો કદી પણ આત્મામાં કોઇ પણ પ્રકારનો ફેરફાર ન થવો જોઇએ—ન્યારે આત્મા અમુક જાતના જ્ઞાન વિનાનો હોઇ પછી અમુક જાતના જ્ઞાનવાળો થાય છે ત્યારે પહેલો એ અજ્ઞાતા હતો અને પછી જ્ઞાતા બને છે—જે એના (આત્માના) સ્વભાવમાં કોઇ પણ પ્રકારનો જરા પણ ફેરફાર ન થતો હોય તો એ, અજ્ઞાતાનો જ્ઞાતા શી રીતે થાય ? માટે આત્માને કોઇ પણ પ્રકારના ફેરફાર વિનાનો એવો નિત્ય માનવો, એ મત બરાબર નથી.

સાંખ્ય મતવાળા આત્માને ‘કરનાર’ તરીકે નથી માનતા, તેઓનો તે મત પણ ખોટો છે; કારણ કે, પોતાના કર્મ—ફળોનો ભોગવનાર હોવાથી આત્મા ‘કરનાર’ તરીકે પણ હોવો જોઇએ. જેમ, એક ખેડૂત ખેતરમાં થતા પાકનો ભોગવનાર છે માટે ખેતીનો કરનાર પણ એ જ છે તેમ આત્મા પણ કર્મનાં ફળોને ભોગવતો હોવાથી એનો કરનાર પણ એ જ હોવો જોઇએ. વળી સાંખ્ય મતવાળા જેને ‘પુરુષ’ કહે છે, તે સર્વથા ક્રિયાહીન હોવાથી—અર્કતા હોવાથી આકાશકુસુમની પેઠે કોઇ વસ્તુરૂપ નથી. વળી અમે (જૈનો) સાંખ્યોને પૂછીએ છીએ કે, તમે આત્માને ‘ભોગવનાર’ તરીકે માને છો કે નહિ ? જે તમે એને ‘ભોગવનાર’ તરીકે માનતા હો તો પછી ‘કરનાર’ તરીકે માનવામાં શો વાંધો છે ? અને જે એને ‘ભોગવનાર’ તરીકે ન માનતા હો તો પછી

એ ‘ ભોક્તા ’ શી રીતે કહેવાય ? કારણ કે, જેમ મુક્ત થએલો આત્મા ક્રિયાવિહીન હોવાથી ‘ ભોગવનાર ’ તરીકે હોઈ શકતો નથી તેમ તમોએ (સાંખ્યોએ) માનેલો આત્મા પણ અકરનાર તરીકે—ક્રિયાવિહીન—હોવાથી ‘ ભોગવનાર ’ તરીકે કેમ થઈ શકે ? તથા જો આત્માને ‘ કરનાર ’ તરીકે નહિ માનીને પણ ‘ ભોગવનાર ’ તરીકે માનશે તો બીજાં પણ અનેક દૂષણો આવે છે અને તેમ માનવામાં “ કરે એ જ ભોગવે ”નો સર્વસંમત સાધારણ સિદ્ધાંત પણ ઉલટાઈ જાય છે. સાંખ્યો કહે છે કે, પ્રકૃતિ કર્મ કરે છે અને આત્મા એને ભોગવે છે. એ કેવી તદ્દન વિપરીત વાત છે—એ તો કરનારો બીજો અને ભોગવનારો બીજો એવું થયું—જે તદ્દન અયુક્ત છે અને અનુભવ વિરુદ્ધ છે. જો એ સાંખ્યોનો મત જ બરાબર હોય તો ખાનારો બીજો અને તૃપ્તિ પામનારો બીજો—એવું પણ પ્રતીત થયું જોઈએ; પણ એમ થતું ક્યાંય જણાતું નથી માટે સાંખ્યોનો પણ એ મત બરાબર નથી. અર્થાત્ સાંખ્યોએ પોતાનો કદાચદ મૂકી દઈને આત્માને ભોગવનારની પેઠે કરનાર પણ માનવો જોઈએ.

કેટલાક વાદીઓ એમ માને છે કે, આત્મા અને એમાં રહેલું ચૈતન્ય—એ બંને તદ્દન જુદા જુદા છે; પણ માત્ર એક સમવાય નામના સંબંધને લીધે એ બંનેનું જોડાણ થયેલું છે અર્થાત્ આત્મા મૂળરૂપે તો જડરૂપ છે. તેઓનું આ કથન પણ તદ્દન ખોટું છે, કારણ કે જો આત્માનો ચૈતનરૂપ સ્વભાવ ન હોય તો જેમ જડ એવું આકાશ કોઈ ચીજને જાણી કે ઓળખી શકતું નથી તેમ આત્મા પણ કોઈ ચીજને શી રીતે જાણી કે ઓળખી શકે ? કદાચ એમ કહેવામાં આવે કે—આત્મામાં ચૈતન્યનો સમવાય હોવાથી એ પદાર્થમાત્રને જાણી શકે એમ છે તો એ પણ ખોટું છે; કારણ કે જો એ રીતે માનવામાં આવે તો ઘડામાં પણ ચૈતન્યનો સમવાય સંભવતો હોવાથી ઘડો પણ

આપણી પેઠે પદાર્થમાત્રનો જાણકાર થવો જોઈએ, કારણ કે સમવાય અધે ઠેકાણે રહેનારો નિત્ય અને એક હોવાથી ધડામાં પણ એની હયાતિ હોવી બ્યાજબી છે. જો કે આ વિષે અહીં ધણું કહેવાનું છે, તો પણ અંતઃ-ગૌરવ થાય, તે હેતુથી લખતા નથી. તાત્પર્ય એ કે—આત્મામાં જાણકારી શક્તિને માનનારા એ આત્માને સ્વભાવે કરીને ચૈતન્યરૂપ જ માનવો જોઈએ—અને જરૂર તો ન જ માનવો જોઈએ. આ પ્રકારે આત્માને લગતા આટલા વિશાળ લખાણથી આત્માની સાબિતી એક વળલેખ જેવી અકાલ્પ્ય થઈ ચૂકી છે માટે હવે કોઈની તાકાત નથી કે—યાય-પૂર્વક આત્માનો ઇન્કાર કરી શકે.

આ કર્મવાળો આત્મા પાંચ પ્રકારનો છે:—એકેન્દ્રિય—એક માત્ર સ્પર્શ ઇન્દ્રિયવાળો, બેઇન્દ્રિય—બે-સ્પર્શ અને જલ-ઇન્દ્રિયવાળો, ત્રણ ઇન્દ્રિય—ત્રણ-સ્પર્શ, જલ અને નાક-ઇન્દ્રિયવાળો, ચાર ઇન્દ્રિય—ચાર-સ્પર્શ, જલ, નાક અને આંખ-ઇન્દ્રિયવાળો અને પાંચેન્દ્રિય—પાંચ-સ્પર્શ, જલ, નાક, આંખ અને કાન-ઇન્દ્રિયવાળો. આ પાંચ પ્રકારમાંનાં છેલ્લા ચાર પ્રકારો તો સમજી શકાય એવા છે, કારણ કે એ છેલ્લા ચારે જીવોમાં, જીવ હોવાનાં નિશાનો સ્પષ્ટપણે જોઈ શકાય છે. પણ પાંચમે એટલે સૌથી પહેલો પ્રકાર એકેન્દ્રિય જીવને લગતો છે તે બરાબર સમજી શકાતો નથી. પૃથિવી, પાણી, અગ્નિ, પવન અને વનસ્પતિ—એ પાંચે એક ઇન્દ્રિયવાળા જીવો છે, પરંતુ એમાં જીવ હોવાનાં કોઈ પ્રકારનાં સ્પષ્ટ નિશાનો જાણી શકાતા નથી માટે એ બધાને એક-ઇન્દ્રિયવાળા જીવ શી રીતે માનવા ? એ પ્રશ્નનો જવાબ આ પ્રમાણે છે:—જો કે, એ પૃથિવી વિગેરેમાં જીવ હોવાનાં સ્પષ્ટ નિશાનો નથી મળી શકતાં, પણ એ બધા એક-ઇન્દ્રિય પ્રાણિઓમાં એ નિશાનો અસ્પષ્ટપણે તો માલૂમ પડે છે. જેમ મૂર્છા પામેલા મનુષ્યમાં જીવ હોવાનું નિશાન સ્પષ્ટ નથી જણાતું, છતાં એમાં જીવની હયાતી માનવામાં આવે છે તેમ એ એકેન્દ્રિયવાળા જીવોમાં પણ સમજી લેવાનું

છે. કદાચ એમ કહેવામાં આવે કે, મૂચ્છા પામેલા મનુષ્યમાં જીવનું મુખ્ય નિશાન શ્વાસ લેવાનું છે તે તો સ્પષ્ટપણે જણાય છે અને પૃથિવી વિગેરેમાં એમાંનું કાંઈ પણ જણાતું નથી તેથી એની સજીવતા શી રીતે માની શકાય ? એનો ઉત્તર આ પ્રમાણે છે:—પૃથિવીમાં એક એવી જાતની શક્તિ રહેલી છે કે જે પોતાની જ જેવા બીજા અંકુરો ઊગાડી શકે છે—જેમ મીઠું, પરવાળાં અને પાષાણ વિગેરે. ગુદાના કિનારા ઉપર રહેલા અર્શો જેમ માંસના અંકુરોને ઉત્પન્ન કરે છે, એ એની સજીવ-પણાની નિશાની છે તેમ એ પૃથ્વી વિગેરે પણ પોતાની જ જેવા બીજા અંકુરોને ઊગાડવાની શક્તિ ધરાવતા હોવાથી જીવવાળાં છે એમ શા માટે ન મનાય ? જેમાં ચૈતન્યનાં નિશાનો છૂપાં રહેલાં છે અને ચૈતન્યનું એકાદ નિશાન (વ્યક્ત) સંભવે છે તેવી વનસ્પતિઓની પેઠે પૃથિવી વિગેરેને ચૈતન્યવાળાં શા માટે ન માનવાં ? વનસ્પતિ ઋતુનાં ધોરણે ફળ-નારી હોવાથી એમાં સ્પષ્ટપણે ચૈતન્ય છે એમ જણી શકાય છે તે જ પ્રમાણે પૃથિવીમાં પણ ચૈતન્યનું નિશાન જણાતું હોવાથી એને જીવ-વાળી શા માટે ન માનવી ? પૃથિવીમાં અવ્યક્ત-ઉપયોગ, જે ચૈતન્યની એક નિશાની છે તે રહેલી છે તેથી એને જીવવાળી માનવી એ યુક્તિયુક્ત છે. કદાચ એમ કહેવામાં આવે કે, પરવાળાં અને પાષાણ વિગેરે તો કંઠણ છે માટે એને જીવવાળા શી રીતે માની શકાય ? એનો ઉત્તર આ પ્રમાણે છે:—જેમ શરીરમાં રહેલું હાડકું કંઠણ છે તો પણ જીવવાળું છે એ જ રીતે એ કંઠણ અને ચૈતન્યવાળી પૃથિવીને પણ જીવવાળી માનવાની છે. અથવા જેમ પશુ-શરીરમાં રહેલાં શિંગડાં અને સારના વિગેરે જીવવાળાં છે તેમ એ પૃથિવી, પાણી, અગ્નિ, વાયુ અને વનસ્પતિ એ બધાં જીવ-શરીરો છે; કારણ કે એ બંને એક સરખી રીતે છેદાય છે, બેદાય છે, ફેંકાય છે, ભોગવાય છે, સુંઘાય છે, ચખાય છે અને સ્પર્શાય છે અર્થાત્ એ રીતે એ પૃથિવી વિગેરે પણ જીવવાળાં છે. સંસારમાં જે કાંઈ પુર્જલ-દ્રવ્ય છે તે બધાં કાંઈ ને કાંઈ જીવનાં શરીરો છે; માટે પૃથિવીને પણ

(૧૨૦)—

જીવ-શરીર કહેવામાં કોઈ પ્રકારનો આધ નથી. વળી પૃથ્વીમાં રહેલું છેદાવાપણું વિગેરે ધર્મો નજરે જણાતા હોવાથી ઓળખી શકાય એવા પણ નથી; માટે એ જ ધર્મોવડે એની સચેતનતા સાબિત થઈ શકે છે. જે પૃથ્વીને કોઈ જાતનો આઘાત લાગ્યો નથી તે જીવવાળા છે અને જે પૃથ્વીને શસ્ત્ર વિગેરેનો આઘાત લાગેલો છે તે જીવ વિનાની છે. જેમ આપણા હાથ પગ વિગેરેનો સંઘાત સચેતન છે તેમ શસ્ત્રવડે નહિ હણાએલી સંઘાતરૂપ પૃથ્વી વિગેરે પણ સચેતન છે અને જેમ શસ્ત્રવડે હણાએલા-શરીરથી બુદ્ધા પડી ગએલા-આપણા હાથ, પગ સચેતન છે તેમ શસ્ત્રથી હણાએલી પૃથ્વી વિગેરે પણ સચેતન છે અર્થાત્ ક્યારેક કોઈ પૃથ્વી સચેતન હોય છે અને ક્યારેક કોઈ પૃથ્વી અચેતન હોય છે. એ પ્રકારે શસ્ત્રથી ન હણાએલી પૃથ્વીને તથા પાણી વગેરેને સચેતન સાબિત કરવાની સુક્તિ છે.

હવે કદાચ એમ કહેવામાં આવે કે—

જેમ મૂત્ર, સચેતન નથી તેમ પાણી પણ સચેતન નથી તો એ કયન ખોટું છે. ખરી રીતે તો જેમ કલલ-અવસ્થામાં તાજા ઉત્પન્ન થએલા હાથીનું શરીર પ્રવાહી છે અને ચેતનવાળું છે તેમ પાણી પણ ચેતનવાળું છે અથવા જેમ ઇંડામાં થએલું પક્ષિનું જલમય શરીર, જેને કોઈ ચાંચ વિગેરે ભાગ પ્રકટ નથી થયો એવું એ ચેતનાવાળું હોય છે તેમ પાણીને પણ ચેતનાવાળું સમજવાનું છે. એ જ હકીકતને વિશેષ ટેકા આપનારાં અનુમાનો આ પ્રમાણે છે:—

૧. જેમ હરિતના શરીરનું મૂળ કારણ એ પ્રવાહી કલલ સચેતન છે તેમ શસ્ત્રથી આઘાતને નહિ પામેલું એવું પાણી પણ સચેતન છે. મૂત્ર તો શસ્ત્રથી આઘાત પામેલું હોવાથી સચેતન હોઈ શકતું નથી.

૨. જેમ ઇંડામાં રહેલો પ્રવાહી રસ સચેતન છે તેમ પ્રવાહી પાણી પણ સચેતન છે.

૩. પાણીરૂપ હોવાથી હિમ વિગેરે ક્યાંય ક્યાંય બીજા પાણીની પેઠે સચેતન છે.

૪. જેમ સ્વભાવે પેદા થતો દેડકો સચેતન છે તેમ જમીન ખોદતાં ખોદતાં સ્વાભાવિક રીતે નીકળતું પાણી સચેતન છે.

૫. જેમ કેટલીક વાર વાદળાનાં વિકારમાં પોતાની મેળે જ ઉત્પન્ન થએલું અને પડતું માખીનું સચેતન છે તેમ આકાશમાં રહેલું પાણી પણ સચેતન છે. એ પ્રકારે અનેક યુક્તિઓથી પાણીને સચેતન સમજવાનું છે.

૬. શીઆળાની ઝતુમાં ન્યારે બહુ જ ઠંડી પડતી હોય છે ત્યારે નાના જળાશયમાં થોડો, મોટા જળાશયમાં વધારે અને એથી પણ મોટા જળાશયમાં એથી પણ વધારે બાફ નીકળતો દેખાય છે, તે જીવહેતુક જ હોવો જોઈએ. જેમ થોડા મનુષ્યોની બીડમાં થોડો બાફ, વધારે મનુષ્યોની બીડમાં વધારે બાફ અને એથી પણ વધારે મનુષ્યોની બીડમાં એથી પણ વધારે બાફ થાય છે તે જીવહેતુક છે તેમ જળાશયમાંથી નીકળતો બાફ પણ જીવહેતુક છે—જેમ મનુષ્યના શરીરનો ઉષ્ણ સ્પર્શ, ઉષ્ણ સ્પર્શવાળી વસ્તુથી પેદા થાય છે તેમ શીઆળામાં પાણીમાંથી નીકળતો ઉષ્ણ સ્પર્શ પણ ઉષ્ણ સ્પર્શવાળી વસ્તુથી પેદા થાય છે. કદાચ કોઈ એમ કહે કે, પાણીમાં એ ઉષ્ણ સ્પર્શ સ્વાભાવિક છે, તો એમ કાંઈ માનવાનું નથી, કારણ કે વૈશેષિક વિગેરે વાદીઓએ કહ્યું છે કે “પાણીમાં ઠંડો સ્પર્શ જ હોય છે.” તાત્પર્ય એ છે કે—તળાવ કે કૂવા વિગેરે દરેક જળાશયમાંથી શીઆળામાં જે બાફ નીકળે છે તે, જીવહેતુક છે. જેમ શીઆળામાં ઠંડો પાણીએ નહાતા મનુષ્યના શરીરમાંથી બાફ નીકળે છે તેનું કારણ એનો તૈજસ શરીરવાળો આત્મા છે તેમ શીઆળામાં પાણીમાંથી નીકળતા બાફનું કારણ પણ પાણીનો તૈજસ શરીરવાળો આત્મા છે—એ સિવાય પાણીમાંથી બાફ નીકળવાનું બીજું કારણ

હોતું નથી-માટે પાણી પણ જીવવાળું છે, એ હકીકત સ્પષ્ટપણે સાબિત થઈ શકે એવી છે. કદાચ એમ કહેવામાં આવે કે, કેટલીએક વાર ઉકરડાના કચરામાંથી બાફ નીકળતો જણાય છે, અને એ બાફનો કોઈ હેતુ હોય એમ મનાતું નથી તેથી પાણીમાંથી નીકળતો બાફ પણ એ ઉકરડાના જ બાફની પેઠે શી રીતે અહેતુક ન હોઈ શકે? એનું સમાધાન આ પ્રમાણે છે:-ઉકરડામાં પણ જે ઉષ્ણતા રહેલી છે અને એમાંથી જે બાફ નીકળે છે તેનું કારણ તેમાં પેદા થએલા જીવોનાં મૃત-શરીરો છે અર્થાત્ ઉકરડાનો બાફ અને એનો ઉષ્ણ સ્પર્શ એ બંને પણ કાંઈ અકારણ નથી કિંતુ કારણવાળા જ છે. અહીં કદાચ એમ પૂછવામાં આવે કે, જીવોનાં મૃત-શરીરો બાફનાં કે ઉષ્ણ સ્પર્શનાં કારણ શી રીતે થઈ શકે? તેનું સમાધાન આ પ્રમાણે છે:-જેમ બળી ગએલા પાણુઓ ઉપર પાણી છાંટવાથી તેમાંથી બાફ નીકળે છે તેમ આ ઠેકાણેથી પણ જે બાફ નીકળે છે તેનું કારણ ઠંડી છે. આ રીતે બીજે ઠેકાણે પણ બાફનું અને ઉષ્ણસ્પર્શનું કારણ ક્યાંય સચિત્ત પદાર્થ છે અને ક્યાંય અચિત્ત પદાર્થ છે, એમ સમજી લેવાનું છે. આ જ પ્રકારે શીઆળાની મોસમમાં પર્વતની તળાટીમાં અને પાસે વૃક્ષોની નીચે જે ઉષ્ણતાનો અનુભવ થાય છે તેને પણ મનુષ્યના શરીરમાં રહેલા ઉષ્ણ-સ્પર્શની પેઠે જીવ-હેતુક સમજવાનો છે. એ જ પ્રકારે ખરા ઉનાળામાં બહારના સખત તાપને લીધે જેમ મનુષ્યના શરીરમાં રહેલો તૈજસ શરીર-રૂપ અગ્નિ મંદ પડી જાય છે અને તેથી મનુષ્યનું શરીર ઠંડું દેખાય છે તેમ જ પાણીમાં જણાતા ઠંડા સ્પર્શ વિષે પણ સમજવાનું છે અર્થાત્ જેમ મનુષ્ય-શરીરનો ઠંડો સ્પર્શ જીવ-હેતુક છે તેમ પાણીમાં જણાતો ઠંડો સ્પર્શ પણ જીવ-હેતુક જ છે. આ રીતે અનેક યુક્તિઓથી પૃથિવીની પેઠે પાણીને પણ જીવવાળું સમજી લેવાનું છે.

હવે અગ્નિને પણ સજીવ તરીકે સમજવાનો છે અને તેની યુક્તિ

આ પ્રમાણે છે:—જેમ રાત્રીમાં ખગ્ગઓ(ખલોત) પોતાના શરીર-પરિણામથી પ્રકાશ આપે છે અને એ પ્રકાશ જીવ શક્તિનું પ્રત્યક્ષ રૂપ છે તેમજ અંગારા વિગેરેના પ્રકાશને પણ જીવ-શક્તિના રૂપે માનવો. એ કાંઈ કોઈ પ્રકારે અયુક્ત નથી, અથવા જેમ તાવની ગરમી જીવવાળા શરીર સિવાય બીજે ક્યાંય હોઈ શકતી નથી તેમ અગ્નિની ગરમી પણ એમાં જીવની હયાતી સિવાય હોઈ શકતી નથી. કાઈ ઠેકાણે અને કાઈ પણ સમયે મરેલા શરીરમાં તાવની હયાતી હોઈ શકતી નથી—એ રીતે ઉજ્જ્વલતાની સાથે જીવની હયાતીનો સહચાર જણાતો હોવાથી અગ્નિને સચિત્ત માનવામાં કશો વાંધો હોય એમ જણાતું નથી.

૧. જેમ ખજુઆના શરીરમાં રહેલો પ્રકાશ જીવવાળો છે તેમ અંગારા વિગેરેમાં રહેલો પ્રકાશ પણ જીવના સંયોગથી જ થયેલો છે.

૨. જેમ મનુષ્યના શરીરમાં આવેલો તાપ જીવ-સંયોગી મનાય છે તેમ જ અંગારા વિગેરેમાં રહેલો તાપ પણ જીવ-સંયોગી છે એમ માનવું જોઈએ. સૂર્ય વિગેરેનો પ્રકાશ પણ જીવ-સંયોગી જ છે માટે એ વિષે પણ કશો વાંધો આવે તેમ નથી.

૩. જેમ આહાર લેવાના પ્રમાણને લીધે મનુષ્યના શરીરમાં હાનિ અને વૃદ્ધિ થાય છે તેમ જ અને તે જ હેતુથી પ્રકાશમાં પણ હાનિ અને વૃદ્ધિ થતી હોવાથી એને (પ્રકાશને) પણ મનુષ્યના શરીરની પેઠે જીવ-સંયોગી માનવો જોઈએ. એ પ્રકારે બીજી પણ અનેક દલીલોથી અગ્નિમાં જીવ હોવાની હકીકત અબાધપણે સાબિત થઈ શકે છે.

હવે વાયુમાં પણ જીવ છે, એ હકીકતને સાબિત કરનારાં આ પ્રમાણે છે:—

૧. જેમ કોઈ ચત્કારવાળી શક્તિને લીધે દેવનું શરીર નબરે દેખાતું નથી પણ તે ચેતનાવાળું છે અને વિદ્યમ, મંત્ર તથા આંજણી

વિગેરેના પ્રભાવથી કોઇ સિદ્ધ મનુષ્યનું શરીર નજરે દેખાતું નથી, કિંતુ તે પણ ચેતનાવાળું છે એ જ પ્રમાણે વાયુનું શરીર નજરે જણાતું નથી તો પણ એ, એ જન્મેના શરીરની પેઠે ચેતનાવાળું છે, એમ કહેવામાં કશો વાંધો આવતો નથી. જેમ પરમાણુ અત્યંત સૂક્ષ્મ છે માટે જણાતો નથી અને જળેલો પાણીનો ટુકડો ઉતો લાગે છે પણ તેમાં અગ્નિ જણાતો નથી તેમ જ વાયુમાં રહેલું રૂપ પણ ઘણું સૂક્ષ્મ હોવાથી એ આપણી નજરે જણાતું નથી.

૨. જેમ ગાય અને ઘેડો વિગેરે પોતાની જ મેળે-કોઈની પણ પ્રેરણા સિવાય વાંકાવાંકા અને ગમે તે તરફ અનિયમિતપણે ચાલે છે તેમ વાયુ પણ પોતાની જ મેળે વાંકાવાંકા અને ગમે તે તરફ અનિયમિતપણે વાતો હોવાથી એઓની પેઠે જીવ-સંયોગી છે. જો કે જીવ અને પુદ્ગલની ગતિ અનુશ્રેણી હોવાથી પરમાણુ પણ વાંકાવાંકો ગતિ કરે છે, પણ તે તો નિયમિત રીતે જ એવી ગતિ કરતો હોવાથી, એ કાંઈ વાયુને લગતી આ હકીકતમાં જરા પણ આડો આવે તેમ નથી. એ પ્રકારે શસ્ત્રથી કોઈ પ્રકારના આઘાતને નહિ પામેલો વાયુ ‘સજીવ’ છે એમ સમજી લેવાનું છે.

હવે વનસ્પતિને ‘સજીવ’ તરીકે સમજવાની યુક્તિઓ આ પ્રમાણે છે:—

૧. જે સ્વભાવો મનુષ્યના શરીરમાં છે તે જ સ્વભાવો વનસ્પતિના શરીરમાં પણ સ્પષ્ટપણે જાણી શકાય છે, માટે વનસ્પતિઓને પણ મનુષ્યની પેઠે સજીવ માનવી જોઈએ; કારણ કે વનસ્પતિમાં રહેલા મનુષ્ય શરીરની જેવા સ્વભાવો એની (વનસ્પતિની) સજીવતા સિવાય સંભવી શકે નહિ. જે વનસ્પતિમાં જે જાતનો મનુષ્ય સ્વભાવ રહેલો છે તે આ પ્રમાણે છે:—

જેમ મનુષ્યનું શરીર બાળરૂપે, કુમારરૂપે, યુવાનરૂપે અને ધરડારૂપે

દેખાય છે અને તેમ દેખાતું હોવાથી એ સ્પષ્ટપણે ચેતનાવાળું મનાય છે તેમ વનસ્પતિનો દેહ પણ એ ચારે દશાઓને અનુભવે છે, જેમ કે કેતકનું ઝાડ બાળરૂપે, યુવાનરૂપે અને ધરડારૂપે દેખાય છે માટે એ, પુરુષના શરીરની જેવું હોવાથી સચેતન છે. વળી, જેમ મનુષ્યનું શરીર નિરંતર જુદી જુદી અવસ્થાઓને અનુભવતું નિયમિત રીતે વધ્યા કરે છે તેમ અંકુરો, કિસલય, ડાળ, પેટા ડાળ વિગેરે અનેક અવસ્થાઓને અનુભવતું વનસ્પતિ-શરીર પણ વધ્યા કરે છે માટે જ એ સચેતન છે. વળી, જેમ મનુષ્યના શરીરમાં જ્ઞાનનો સંબંધ છે તેમ વનસ્પતિના શરીરમાં પણ જ્ઞાનનો સંબંધ છે:—ખીજડો, પ્રપુત્રાટ, સિધ્ધેસર, કાસુંદક, વથુલો, અગથિઓ, આમલી અને કાડિ વિગેરે વનસ્પતિઓ સ્પષ્ટને જાણે છે માટે જ એમાં જ્ઞાનની હયાતી જાણી શકાય છે. વળી, તેમાં મૂર્ચ્છા પણ રહેલી જણાય છે, કારણ કે એ વૃક્ષો પોતાનાં મૂળની નીચે ધનના ચરને દાખી રાખે છે વા એ ચરુઓને મૂળિયાથી વોટી લે છે. તથા વડ, પીપળો અને લિંબડો વિગેરેના અંકુરાઓ ચોમાસાના વરસાદની ગળ્ળાથી અને ઠંડા વાયુના સ્પર્શથી ઊગી નીકળે છે એટલે એ વનસ્પતિઓમાં શબ્દને ઓળખવાની કે સ્પર્શને પારખવાની શક્તિ પણ રહેલી છે. તથા અશોકના ઝાડને પાંદડાં અને ફૂલો ત્યારે જ આવે છે જ્યારે એને ઝાંઝરવાળી અને મદવાળી સ્ત્રી પોતાના કેમળ પગોવડે ઠોકરે ચડાવે. ફળુસના ઝાડને જ્યારે કોઈ જીવાન સ્ત્રી આલિંગન આપે ત્યારે ફૂલો અને પાંદડાં આવે છે. જ્યારે સુગંધી દારુનો કાગળો નાખવામાં આવે ત્યારે બકુલ- (બાવળ ?) ના ઝાડને પાંદડાં અને ફૂલો આવે છે. સુગંધી અને ચોકળું પાણી સિંચવાથી ચંપાના ઝાડને પાંદડાં અને ફૂલો આવે છે. કટાક્ષપૂર્વક સામે જોવાથી તિલક (તલ ?) ના ઝાડને પાંદડાં અને ફૂલો આવે છે. પાંચમા સ્વરના ઉદ્દગારથી શિરીષનાં અને વિરહકનાં ફૂલો ખરી જાય છે. કમળો વિગેરે સવારે જ ખીલે છે, ઘોષાતકી વિગેરેનાં ફૂલો સાંજે ખીલે છે, કુમુદ વિગેરે ચંદ્રમા ઊગ્યા પછી જ ખીલે છે તથા યાસે વરસાદ પડ-

વાથી શમીતું અવક્ષરણ થઈ જાય છે, વેલા વિગેરે લીંતો ઉપર ચડી જાય છે, લગ્નવંતી વિગેરેના રોપાઓ હાથ અડકતાં જ તદ્દન પ્રત્યક્ષપણે સંકોચ પામે છે. અથવા વનસ્પતિ માત્ર અમુક અમુક ઋતુમાં જ ફળ આપે છે—એ બધા ઉપર કહેલા ગુણો જ્ઞાન સિવાય સંભવી શકતા નથી, માટે વનસ્પતિઓમાં એ ગુણોની હયાતી હોવાથી એમાં જ્ઞાનનું હોવા-પણું અને એને લીધે ચૈતન્યનું હોવાપણું પણ સ્પષ્ટપણે સાબિત થઈ શકે છે. વળી જેમ હાથ, પગ કે બીજા કોઈ અવયવ કપાયા પછી મનુષ્યનું શરીર સૂકાય છે તેમ વનસ્પતિનું શરીર પણ પાંદડાં, ફળ અને ફૂલો કપાયા પછી કરમાઈ—સૂકાઈ—જાય છે, એ નજરોનજરની હકીકત છે. તથા જેમ મનુષ્યનું શરીર માતાનું દૂધ, શાક અને ચોખ્ખા વિગેરેનો આહાર કરે છે તેમ વનસ્પતિનું શરીર પણ પૃથ્વી અને પાણી વિગેરેનો આહાર કરે છે. જે વનસ્પતિમાં સજીવપણું ન હોત તો એમાં આહાર કરવાની શક્તિ શી રીતે સંભવે ? માટે વનસ્પતિને સચેતન માનવામાં હવે કોઈ જાતનો વાંધો આવે તેમ નથી. વળી, જેમ મનુષ્યનું આયુષ્ય માપસર હોય છે તેમ વનસ્પતિનું આયુષ્ય પણ માપસર છે. વનસ્પતિનું વધારેમાં વધારે આયુષ્ય દશ હજાર વર્ષનું હોય છે, તથા જેમ ગમતું મળવાથી મનુષ્યનું શરીર વધે છે અને અણુગમતું મળવાથી મનુષ્યનું શરીર ઘટે છે તેમ અને તે જ હેતુથી વનસ્પતિના શરીરનો વધારો અને ઘટાડો થયા કરે છે. વળી, મનુષ્યના શરીરને રોગો થવાને લીધે જેમ પીળાપણું, પેટનું વધી જવું, સોઝો ચડવો, પાતળાપણું અને આંગળાં વિગેરેનું વાંકાપણું તથા ખરી જવાપણું થઈ જાય છે તેમ વનસ્પતિના શરીરને પણ એ જાતના રોગો થવાને લીધે ફૂલ, ફળ, પાંદડાં અને છાલ વિગેરેમાં એ જ પ્રકારના વિકારો થઈ જાય છે, એ બધાનો રંગ બદલાઈ જાય છે, એ બધાં ખરી પડે છે અને વખતે વખતે એમાંથી પાણી પણ ઝરે છે અર્થાત્ મનુષ્યની પેઠે વનસ્પતિને રોગ પણ થયા કરે છે. વળી, જેમ ઔષધના પ્રયોગથી મનુષ્યનું શરીર નિરાગી બને છે, એનાં

મુમડાં ફાઈ જાય છે, તેમ વનસ્પતિના દેહને પણ ઔષધનું સિંચન કે લેપ કરવાથી તે જ જાતનો ફાયદો થતો જણાય છે. જેમ મનુષ્યનું શરીર, રસાયન વિગેરેના સેવનથી બળવાળું અને કાંતિવાળું થાય છે તેમ વનસ્પતિનો દેહ પણ ખાસ આકાશના પાણી વિગેરેના સિંચનથી વિશેષ રસવાળો અને કાંતિવાળો બને છે—ખાસ વનસ્પતિઓને માટે એક વૃક્ષાયુર્વેદ પણ લખાએલો છે. વળી, જેમ સ્ત્રીઓને દોહદ(કોડ) પૂરા કર્યા પછી પુત્રાદિનો પ્રસવ થાય છે તેમ વનસ્પતિના પણ કોડ પૂર્ણ પછી એને ફૂલ અને ફળ વિગેરે આવે છે. આ પ્રકારે વનસ્પતિના અને મનુષ્યના દેહમાં ધણુંખરું મળતાપણું આપણે સૌ નજરે જેઈ શકીએ છીએ તો પછી મનુષ્યના દેહમાં જેમ ચૈતન્ય વિષે શંકા ઉઠાવી શકાતી નથી તેમ વનસ્પતિના દેહ વિષે પણ એ શંકા શી રીતે ઉઠાવી શકાય ? આ વિષે આથી વધારે બીજી શી દલીલ કરી શકાય ? છેવટમાં જેમ જન્મ, જરા, મરણ અને રોગ વિગેરેની હયાતીવાળી સ્ત્રી ચેતનાવાળી છે તેમ અને તે જ કારણથી વનસ્પતિ પણ ચેતનાવાળી છે. હવે એ વિષે બે મત થઈ શકે તેમ નથી. આ પ્રકારે પૃથ્વી, પાણી, વાયુ, અગ્નિ અને વનસ્પતિ—એ પાંચેમાં ચૈતન્યની હયાતી સાબિત થઈ શકી છે—જે તદ્દત અકાશ્ય અને પ્રામાણિકપણાથી ભરપૂર છે અથવા એ પાંચેમાં ચૈતન્ય હોવાનું પૂર્વના આપ્ત પુરુષો કહી ગયા છે માટે એ પાંચેને ચૈતન્ય સહિત માનવામાં જરા પણ શંકા લાવવાની જરૂર નથી. હવે જે જીવો બેઈદ્રિય વિગેરે છે અર્થાત્ કરમિયું, કીડી, ભમરો, માછલું, ચક્રવી, ગાય અને મનુષ્ય વિગેરે છે તેમાં ચૈતન્યની સાબિતી નજરોનજર જણાતી હોવાથી એને લગતી શંકા જરા પણ ઉડી શકતી નથી. હવે જે લોકો એવી પ્રત્યક્ષસિદ્ધ વાત માટે પણ મતભેદ દર્શાવે છે તેને માટે પણ અહીં થોડું જણાવી દઈએ છીએ—કોઈ એમ કહેવા ઇચ્છે કે એ બેઈદ્રિય વિગેરે જીવોમાં કાંઈ ચૈતન્ય નથી. એ તો ઇદ્રિયોને લીધે જ જે કાંઈ બધું જાણે છે તે જાણી શકે છે. તેનું સમાધાન ઉપર આવી ગયું છે છતાં અહીં

ફરી વાર દર્શાવીએ છીએ—આત્મા, ઇંદ્રિયોથી તદ્દન જુદો પદાર્થ છે; કારણ કે જે વાત કે વસ્તુ જે ઇંદ્રિયદ્વારા જણાય છે અને પછી તે ઇંદ્રિયનો નાશ થવા છતાં જે એ જ વાત કે વસ્તુનું જ્ઞાન જેમાં દબાયે પડ્યું રહે છે, જે વડે યાદ લાવી શકાય છે તે વસ્તુ ઇંદ્રિયોથી તદ્દન જુદો છે અને તે જ આત્મા છે. જે આત્મા ઇંદ્રિયરૂપ હોય તો કોઈ પણ એક ઇંદ્રિયનો નાશ થયે તે વડે થએલા જ્ઞાનનો પણ નાશ થવો જોઈએ, પણ એમ થતું જણાતું નથી માટે આત્મા, ઇંદ્રિયોથી જુદો છે એ વાત તદ્દન ચોક્કસ અને વિવાદ વિનાની છે. વળી, આત્મા ઇંદ્રિયોથી તદ્દન જુદો પદાર્થ છે, કારણ કે કેટલીએક વાર કોઈ શક્તિની અસાવધાનતાને લીધે ઇંદ્રિયોની હયાતી હોવા છતાં પણ બરાબર જ્ઞાન થતું નથી. જે ઇંદ્રિયો જ આત્મા હોય તો પછી ઇંદ્રિયોની હયાતીમાં કોઈ શક્તિ અસાવધાન હોય તો પણ જ્ઞાન તો થવું જ જોઈએ, પણ એમ તો નથી થતું અર્થાત્ આપણે જ કેટલીએક વાર અનુભવીએ છીએ કે આંખો ઉઘાડી હોય છતાં પાસે શું આદ્યું જાય છે તે કળાતું નથી, કાનો ઉઘાડા હોય છતાં પાસેનું ગાણું સંભળાતું નથી—તેનું કાંઈ કારણ હોય તો એ, તે શક્તિની અસાવધાનતા છે અને એ જ શક્તિ છે તે જ આત્મા છે. વળી બીજું પણ એ કે—ઇંદ્રિયોવડે જણાતા પદાર્થોનો અનુભવ ઇંદ્રિયો નથી કરતી, પણ એઓનો અનુભવ બીજો જ કોઈ કરે છે. કોઈને આમલી ખાતો જોઈને આપણા મોમાંથી પાણી છૂટે છે, કોઈ સ્ત્રીને જોઈને આપણામાં વિકાર થાય છે. જે ઇંદ્રિયોવડે જણાતા પદાર્થોનો અનુભવ પણ એ જ (ઇંદ્રિયો જ) કરતી હોય તો એમ ન થવું જોઈએ. જુએ આંખ અને મોઢામાંથી પાણી છૂટે, જુએ આંખ અને વિકાર આખા શરીરમાં થાય, એ કેમ બની શકે ? માટે એ વાત નક્કી થઈ શકે છે કે, ઇંદ્રિયોથી જુદો બીજો કોઈ અનુભવ કરનારો હોવો જોઈએ અને જે એ અનુભવ કરનારો છે તે જ આત્મા છે. એ વિષે બીજું પણ આ એક અનુમાન છે:—

આપણે વસ્તુ માત્રને આંખથી જોઈએ છીએ અને પછી તેને લેવી હોય તો હાથવડે લઈએ છીએ. હવે જો આત્મા, ઇન્દ્રિયરૂપ જ હોય તો આંખવડે જોયા પછી હાથને એવો લેવાનો હુકમ કાણ કરી શકે? આંખ તો માત્ર જોઈ શકે છે પણ તે લઈ શકતી નથી, તેમ બેવરાવી શકતી નથી; માટે એ હાથ ઉપર લેવાનો અને આંખ ઉપર જોવાનો હુકમ કરનાર કોઈ પદાર્થ એથી જુદો હોવો જોઈએ અને જે એ પદાર્થ છે એ જ આત્મા છે. આ પ્રકારે ખીજાં પણ અનેક પ્રમાણો છે, જે **વિશેષાવશ્યકની** ટીકામાં નોંધેલાં છે, તે બધાં એક અવાજે આત્માની સિદ્ધિ કરી રહ્યાં છે, માટે હવે આત્માની હયાતીમાં કોઈ પ્રકારની જરા પણ શંકા રહી શકે એમ નથી, એમ સૌ વાદીઓએ સમજી લેવાનું છે—એ રીતે જૈનદર્શન, આત્માની સાબિતી કરી રહ્યું છે.

ઇતિ જીવવાદ.

અજીવવાદ

જે એનાથી (જીવથી) વિપરીત છે તે અજીવ છે.

જૈન દર્શનમાં અજીવ તત્ત્વની વ્યાખ્યા અને વિભાગ નીચે પ્રમાણે છે:—ઉપર પ્રમાણે જીવના જે જે ધર્મો—સ્વભાવો કે ગુણો કલા છે તેનાથી વિપરીત સ્વભાવવાળા ભાવને અજીવ કહેવામાં આવે છે અર્થાત્ જે ભાવમાં મૂળથી જ જાણપણું હોતું નથી, જેમાં રૂપ, રસ, ગંધ અને સ્પર્શ વગેરે ગુણો ભિન્નપણે અને અભિન્નપણે રહેલા હોય છે, જેનો પુનર્જન્મ હોતો નથી, જે પાપ, પુણ્ય કે કોઈ પ્રકારના કર્મને કરતો નથી અને તેના ફળને ભોગવતો પણ નથી એવો જે ભાવ જડરૂપ છે તેનું નામ અજીવ છે. તે અજીવ પાંચ પ્રકારનો છે:—૧ ધર્મ (ધર્મોસ્તિકાય),

૨ અધર્મ (અધર્માસ્તિકાય), ૩ આકાશ (આકાશાસ્તિકાય), ૪ કાલ અને ૫ પુદ્ગલ (પુદ્ગલાસ્તિકાય). તેમાં ધર્મનું સ્વરૂપ આ પ્રમાણે છે:— એ ધર્મ નામનો પદાર્થ આખા લોકમાં ચારે તરફ વ્યાપી રહેલો છે, નિત્ય છે એટલે ક્યારે પણ એનો સ્વભાવ પલટતો નથી, સ્થાયી છે એટલે એ ક્યારે પણ ઓછો વધતો થતો નથી, ૩૫ વિનાનો છે એટલે મૂર્તિ વિનાનો છે અર્થાત્ આકાર વિનાનો છે અને પરમાણુ પરમાણુ જેવડા જ એના અસંખ્ય પ્રદેશો છે તથા એ ધર્મ* નામનો પદાર્થ જડ અને ચેતનને ગતિ કરવામાં સહાય કરે છે. જે જે ચીજ આકારવાળી છે તે બધીમાં ૩૫, રસ, ગંધ

* આ ‘ધર્મ-ધર્માસ્તિકાય’-ના પર્યાય-શબ્દોની નોંધ લેતાં શ્રીભગવતીજી (વ્યાખ્યાપ્રસૂતિ) સૂત્રના ૨૦ માં શતકના બીજા ઉદ્દેશકમાં આ રીતે જણાવ્યું છે:

“ ધર્મસ્થિકાયસ્ત જં મંતે ! કેવદૈયા અભિવચના પળ્લવત્તા ?

ગોચમા ! મળેગા અભિવચના પળ્લવત્તા, તં અહા-ધર્મ્મે તિ વા, ધર્મસ્થિકાય્ ૬ વા, પાનાહવાયવેરમળે તિ વા, મુસાવાય-વેરમળે તિ વા, પર્વ જાવ૦ પરિગ્ગહવેરમળે તિ વા, કોહભિવેગે તિ વા, જાવ૦મિચ્છાદંસનસલ્લુભિવેગે તિ વા, હરિયાસમિર્ ૬ તિ વા, માસાસમિર્ ૬ તિ વા, પસનાસમિર્ ૬ તિ વા, આદાજમંદમસનિક્લે-શનાસમિર્ ૬ તિ વા, મળગુત્તી તિ વા, વદગુત્તી તિ વા, કાયગુત્તી તિ વા-જે ચાવડળ્લે તદ્વગારા સન્વે તે ધર્મસ્થિકાયસ્ત અભિવચના । ”

અર્થાત્—

“ હે ભગવન્ ! ધર્માસ્તિકાયનાં કેટલાં અભિવચનો (પર્યાયશબ્દો) જણાવેલાં છે ?

હે ગૌતમ ! (એનાં) અનેક અભિવચનો જણાવેલાં છે. તે જેમકે, ધર્મ, ધર્માસ્તિકાય, પ્રાણાતિપાતવિરમણુ-અહિંસા, મૃષાવાદવિરમણુ-સત્ય,

અને સ્પર્શ વિગેરે ગુણો રહેલા છે, કારણ કે આકાર અને રૂપ વિગેરે ગુણોનું કાયમતું સહચરપણું છે—જ્યાં જ્યાં રૂપ હોય છે ત્યાં જ્યાં ઠેકાણે સ્પર્શ, રસ અને ગંધ પણ હોય છે અને એ રીતે ઠેક પરમાણુ સુધીમાં પણ એ ચારેનું સહચરપણું રહેલું છે. એ ધર્મ નામના ભાવમાં ગુણો અને પર્યાયો રહેલા છે માટે એને ‘દ્રવ્ય’ પણ કહેવામાં આવે છે. [જે સ્વભાવ, વસ્તુની સાથે જ પેદા થએલો હોય તેનું નામ ગુણ છે અને જે ધર્મ, વસ્તુમાં ક્રમે કરીને પેદા થએલો હોય તેનું નામ પર્યાય છે.] “ગુણ અને પર્યાયવાળા ભાવને દ્રવ્ય” કહેવાની હકીકત **તત્ત્વાર્થ સૂત્રમાં** પણ મળી આવે છે. જેનો ખીજો ભાગ ન થઈ શકે એવા પરમાણુ—ખંડને ‘અસ્તિ’ અથવા ‘પ્રદેશ’ કહેવામાં આવે છે અને એના સમુદાયને ‘કાય’ કહેવામાં આવે છે અર્થાત્ ‘અસ્તિકાય’ શબ્દનો સામટો અર્થ—‘પ્રદેશોનો સમૂહ’—થાય છે. એ ધર્મ નામનો

એ પ્રમાણે યાવત્ પરિચ્છવિરમણુ-અપરિચ્છવિરમણુ, કોષવિવેક, યાવત્ મિથ્યા-દર્શનશલ્યવિવેક, ઈર્યાસમિતિ, ભાષાસમિતિ, એષણુસમિતિ, આદાનભાંડ-માત્રનિક્ષેપણુસમિતિ, મનોગુપ્તિ, વચનગુપ્તિ, કાયગુપ્તિ (ઈત્યાદિ) ખીજા પણ જે તથાપ્રકારના છે તે બધા ધર્માસ્તિકાયનાં અભિવચનો છે.”

આ ઉપરના ઉલ્લેખમાં સ્પષ્ટ પ્રકારે ધર્માસ્તિકાય અને પ્રાણાતિ-પાતવિરમણુ-અહિંસા વિગેરેની સમપર્યાયતા જણાવી છે અને સેથી જ સૂત્રકારનો આશય, ધર્માસ્તિકાય અને અહિંસા વિગેરેનાં સરખો ભાવ જણાવવાનો હોય—તે પણ કળાઈ આવે છે અર્થાત્ જ્યારે આ સૂત્રમાં ધર્માસ્તિકાય વિષે આવા પ્રકારનો ઉલ્લેખ છે ત્યારે આ સૂત્ર, ખીજાં સૂત્ર અને ખીજાં ગ્રંથોમાં ધર્માસ્તિકાય વિષે એક જ રૂપ હોવાની વ્યાખ્યા ઠેક ઠેકાણે મળ્યા કરે છે એથી એ બે વ્યાખ્યામાં કઈ વ્યાખ્યા રીતસરની અને અવિકૃત છે એ હકીકત તો બહુશ્રુતોને ખોળે છે.—અનુ૦

× જુઓ તત્ત્વાર્થસૂત્ર, પાંચમા અધ્યાયનું ૩૭મું સૂત્ર “**ગુણ-પર્યાયવદ્ દ્રવ્યમ્**”—અનુ૦

(૧૩૨)—

ભાવ આખા લોકાકાશમાં વ્યાપી રહેલો હોવાથી એના પ્રદેશો પણ લોકાકાશના પ્રદેશોની જેટલા હોય છે. વળી એ ‘ધર્મ’ નામનો ભાવ ગતિ કરતાં જીવ અને પુદ્ગલોને સહાય કરતો હોવાથી એઓનો ઉપકારક છે અર્થાત્ એ, એઓની (જીવ અને પુદ્ગલની) ગતિનું અપેક્ષા—કારણ છે. કારણો ત્રણ જાતનાં હોય છે અને તે આ પ્રમાણે છે:—

૧. પરિણામી કારણ. ૨. નિમિત્ત કારણ અને ૩. નિર્વર્તક કારણ. ધડાનું પરિણામી કારણ માટી છે, કારણ કે માટી પોતે જ ધડાના આકારમાં પરિણમી જાય છે—પલટાઈ જાય છે. ધડાનું નિમિત્ત કારણ લાકડાનો કટકો અને ચાકડો વિગેરે છે, કારણ કે એ નિમિત્ત સિવાય ધડાને બનાવી શકાતો નથી અને કુંભાર પોતે ધડાનો પેદા કરનાર હોવાથી એનું એ પેદા કરનારું (નિર્વર્તક) કારણ છે. બીજા ગ્રંથમાં પણ કારણોની વ્યાખ્યા આ જ પ્રમાણે જણાવી છે: જેમ કે—“ ધડાનું નિર્વર્તક કારણ કુંભાર છે, ધડાનું નિમિત્ત કારણ એનો ધરાગ છે અને ધડાનું પરિણામી કારણ માટી છે—એ પ્રકારે કારણ માત્રના ત્રણ ભાગ થઈ શકે છે. ” તેમાંના નિમિત્ત કારણના જે બે ભાગ છે તે આ પ્રમાણે છે—એક નિમિત્ત કારણ અને બીજું અપેક્ષા કારણ—સંસારમાં જણાતી બધી ક્રિયાઓ બે પ્રકારની છે;—એક પ્રાયોગિકી અને બીજી વૈશ્વસિકી. જે ક્રિયા કરતાં કોઈ પ્રકારનો પ્રયોગ કરવો પડે એનું (એ ક્રિયાનું) નામ પ્રાયોગિકી ક્રિયા છે અને જે ક્રિયાને થવામાં કોઈ જાતના માનવી પ્રયોગની જરૂર ન પડે એ ક્રિયાનું નામ વૈશ્વસિકી ક્રિયા છે. જે સાધનોમાં એ બંને જાતની ક્રિયાઓ થતી હોય તેનું નામ નિમિત્ત-કારણ છે અને એ જ નિમિત્ત-કારણોમાં જે અસાધારણ નિમિત્તો છે તેનું નામ અપેક્ષા-કારણ છે. ચાકડો અને ચાકડો ફરવવાની લાકડી—એ બંધામાં એ બંને જાતની ક્રિયાઓ થાય છે. માટે એ (ચાકડો વિગેરે) ધડાનાં નિમિત્ત કારણો છે અને ધર્મ અને અધર્મ વિગેરેમાં માત્ર એક વૈશ્વસિકી ક્રિયા થાય છે માટે એ નિમિત્ત

કારણુ તો છે, કિંતુ એ (ધર્મ અને અધર્મ વિગેરે) અસાધારણુ નિમિત્ત કારણુ હોવાથી એની વિશેષતા જણાવવા માટે એને અપેક્ષા-કારણુ કહેવામાં આવે છે. ધર્મ અને અધર્મ વિગેરે અસાધારણુ નિમિત્ત કારણુ છે, તેનો હેતુ એ છે કે-એમાં (ધર્મ અને અધર્મ વિગેરેમાં) રહેલો ક્રિયાનો પરિણામ, જીવ અને અજીવના ગતિ વિગેરેના પરિણામને પુષ્ટ કરે છે માટે જ એ ગતિ વિગેરે ક્રિયાનાં અસાધારણુ નિમિત્તો છે. જે જાતની હકીકત ધર્માસ્તિકાય વિષે જણાવી છે એ જ જાતની હકીકત અધર્માસ્તિકાય સંબંધે પણ સમજવાની છે. માત્ર ફેર એટલો જ કે અધર્માસ્તિકાય,* જીવ

* આ અધર્મ-અધર્માસ્તિકાય-ના પર્યાય શબ્દોની નોંધ લેતાં શ્રીભગવતીજી (વ્યાખ્યાપ્રસૂતિ) સૂત્રના ૨૦ માં શતકના ખીજા ઉદ્દેશકમાં આ રીતે જણાવ્યું છે:—

“અહમ્મત્થિકાયસ્ત જં મંતે! કેવદ્વયા અમિશ્યણા વણ્ણસા!

ગોયમા! અણેગા અમિશ્યણા વણ્ણસા, તં જહા-અધમ્મે તિ વા, અધમ્મત્થિકાય તિ વા, પાણાતિવાયે જાવં મિચ્છાદંસણસલ્લે તિ વા । દરિયાઅસમિતી-તિ વા, જાવં ઉચ્ચારપાસવણ અસમિતી-તિ વા, મણઅગુત્તી તિ વા, વદઅગુત્તી તિ વા, કાયઅગુત્તી-તિ વા-જે ચાડવણે સહવ્વગારા સવ્વે તે અહમ્મત્થિકાયસ્ત જમિશ્યણા ।”

અર્થાત્—

“હે ભગવન્! અધર્માસ્તિકાયનાં કેટલાં અભિવચનો જણાવેલાં છે?

“હે ગૌતમ! (એનાં) અનેક અભિવચનો જણાવેલાં છે. તે જેમકે-અધર્મ, અધર્માસ્તિકાય, પ્રાણાતિપાત-હિંસા યાવત્ મિથ્યાદર્શન-શત્ય. ધર્માસમિતિ યાવત્ ઉચ્ચારપ્રસવણુઅસમિતિ, મનઅગુત્તિ, વચન-અગુત્તિ, કાયઅગુત્તિ-(ક્રત્યાદિ) ખીજા પણ જે તથાપ્રકારના છે તે અધા અધર્માસ્તિકાયનાં અભિવચનો છે. ”

અને જડને રિચત રાખવામાં અસાધારણ નિમિત્ત છે અર્થાત્ પોતાની મેળે જ રિચતિના પરિણામવાળાં જડ અને ચેતનને રિચર રાખવામાં એ અધર્મ, અત્યંત ઉપકાર કરે છે. એ જ રીતે આકાશસ્તિકાય વિષે પણ સમજી લેવાનું છે. માત્ર વિશેષ એટલું જ કે એ આકાશના અનંત પ્રદેશો છે, એ, લોક અને અલોક—બન્નેમાં વ્યાપી રહેલું છે તથા અવગાહ પામનારાં જડ અને ચેતનને અવગાહ આપીને એ આકાશ ઉપકાર કરે છે. જે કાષ્ઠ આચાર્યો ‘કાલને’ કાષ્ઠ ખાસ જુદા ભાવરૂપે નથી માનતા, કિંતુ જડ અને ચેતનના પર્યાયરૂપે માને છે તેઓની માન્યતા પ્રમાણે પાંચ દ્રવ્યો છે અને તે—ધર્માસ્તિકાય, અધર્માસ્તિકાય, આકાશસ્તિકાય, પુદ્ગલાસ્તિકાય અને જીવાસ્તિકાય—એમ પાંચ છે અને જે આચાર્યો તો ‘કાલ’ને પણ એક ખાસ જુદો જ ભાવ માને છે તેઓની માન્યતા પ્રમાણે છ દ્રવ્યો છે અને તે—ધર્માસ્તિકાય, અધર્માસ્તિકાય, આકાશસ્તિકાય, પુદ્ગલાસ્તિકાય, જીવાસ્તિકાય અને કાળ એમ છ છે. જે રચણે લોક નથી કિંતુ માત્ર એકલો અલોક જ છે ત્યાં પણ આકાશ રહેલું છે અર્થાત્ લોક અને અલોક એ બન્નેમાં રહેનારું આ એક આકાશ દ્રવ્ય જ છે. પોતાની મેળે જ અવગાહ (એટલે સમાસ) મેળવવાને આતુર થએલા જડ અને ચેતન ભાવોને એ આકાશ અવગાહ આપીને ઉપકાર

આ ઉપરના ઉલ્લેખમાં સ્પષ્ટ પ્રકારે અધર્માસ્તિકાય અને પ્રાણાતિપાત-હિંસા વિગેરેની સમપર્યાયતા જણાવી છે અને તેથી જ સૂત્રકારનો આશય અધર્માસ્તિકાય અને હિંસા વિગેરેનો સરખો ભાવ જણાવવાનો હોય તે પણ કળાષ્ટ આવે છે અર્થાત્ જ્યારે આ સૂત્રમાં અધર્માસ્તિકાય વિષે આવા પ્રકારનો ઉલ્લેખ છે ત્યારે આ સૂત્ર, ખીજાં સૂત્ર અને ખીજાં ગ્રંથોમાં અધર્માસ્તિકાય વિષે એક જડ દ્રવ્ય હોવાની વ્યાખ્યા પણ ઠેક ઠેકાણે મળ્યા કરે છે એથી એ બે વ્યાખ્યામાં કંઈ વ્યાખ્યા રીતસરની અને અવિકૃત છે એ હકીકત તો બહુશ્રુતોને શરણે છે.—અનુ૦

કરે છે, પરંતુ જે જડ અને ચેતન ભાવો અવગાહ મેળવવાની ત્વરાવાળા નથી તેને તે પરાણે અવગાહ આપતું નથી—એ અપેક્ષાએ જેમ મગર વિગેરેને ચાલવાની ક્રિયામાં પાણી એક અસાધારણ નિમિત્ત કારણ છે તેમ એ આકાશ પણ અવગાહ આપવામાં અસાધારણ નિમિત્ત કારણ છે. કદાચ એમ કહેવામાં આવે કે જે આકાશ અલોકના ભાગમાં રહેલું છે તે તો કાષ્ઠને પણ અવગાહ આપી શકતું નથી તેથી એને અવગાહ આપનારું શી રીતે કહેવાય ? એ પ્રશ્નનો ઉત્તર આ પ્રમાણે છે:—જો એ અલોકના ભાગમાં પણ ગતિનું કારણ ધર્માસ્તિકાય અને સ્થિતિનું નિમિત્ત અધર્માસ્તિકાય રહેલા હોત તો જરૂર આકાશ, પોતાની અવગાહ દેવાની શક્તિનો ઉપયોગ કરી બતાવત, પરંતુ ત્યાં (અલોક આકાશમાં) એ બંને વાનાં ન હોવાથી અલોકના આકાશમાં રહેલો અને છતો. પણ અવગાહ આપવાનો ગુણ પ્રકટ થઈ શકતો નથી અર્થાત્ ધર્મ અને અધર્મની હાજરીમાં જ આકાશ પોતાનું અવગાહ દેવાનું સામર્થ્ય જણાવી શકે છે એથી અલોક-આકાશમાં એ સામર્થ્ય નથી એમ આપણાથી શી રીતે મનાય ? કદાચ એમ મનાય પણ ખરું, કિંતુ જ્યારે ધર્મ અને અધર્મની હાજરી હોવા છતાં અવગાહ મેળવવાને આતુર થએલા ભાવોને પણ જો એ આકાશ અવગાહ ન આપે. અહીં તો એ રીતે નથી માટે ઉપર જણાવેલો પ્રશ્ન જ નિરર્થક છે. કાલ એ અઢીદ્વીપમાં વર્તતો ભાવ છે, પરમ સૂક્ષ્મ છે, એના ભાગ થઈ શકતા નથી અને એ, સમયરૂપ છે. એ, એક સમયરૂપ હોવાથી જ એની સાથે ‘અસ્તિકાય’ શબ્દનો સંબંધ લાગી શકતો નથી, કારણ કે પ્રદેશોના સમુદાયનું નામ ‘અસ્તિકાય’ છે, એમ ઉપર જણાવાઈ ગયું છે. એ વિષે શાસ્ત્રમાં પણ કહ્યું છે કે—“કાલ, ફક્ત મનુષ્ય લોકમાં વ્યાપી રહેલો ભાવ છે અને એક સમયરૂપ હોવાથી એને ‘અસ્તિકાય’ શબ્દનો સંબંધ ધરી શકતો નથી; કારણ કે કાય, એ સમુદાયનું જ નામ છે.” એ કાળ, સૂર્ય ચંદ્ર ગ્રહ અને નક્ષત્ર વિગેરેના ઊગવાથી અને આથમવાથી જાણી શકાય એવો છે—એને જ કેટલાક

દ્રવ્યરૂપે માને છે. એ એક સમયરૂપ કાળ, દ્રવ્યરૂપ પણુ છે અને પર્યાય-
રૂપ પણુ છે—એ દ્રવ્યરૂપે નિત્ય છે અને પર્યાયરૂપે અનિત્ય છે. અત્યાર
સુધીનો અધો કાળ અને હવે પછીનો અધો કાળ—કાળરૂપે એક સરખો
હોવાથી એને (કાળને) નિત્ય કહેવામાં આવે છે અને એમાં પ્રતિક્ષણે
ઉત્પત્તિ અને વિનાશ થતા હોવાથી એને અનિત્ય પણુ કહેવામાં આવે
છે—જેમ એક પરમાણુ, એમાં થતા ફેરફારોની અપેક્ષાએ અનિત્ય છે અને
કદીપણુ એનું પરમાણુપણું ન જતું હોવાથી નિત્ય પણુ છે એ જ રીતે
આ એક—સમયરૂપ કાળ પણુ નિત્ય અને અનિત્ય છે. આ કાળ નામનો
ભાવ, કોઈ પદાર્થનું નિર્વાર્તક કારણ નથી તેમ પરિણામી કારણ નથી.
કિંતુ પોતાની મેળે જ પેદા થતા પદાર્થોનું અપેક્ષા—કારણ છે; કારણ
કે ‘ એ પદાર્થો અમુક કાળે જ થવા જોઈએ ’ એ જાતના નિયમનું કારણ
કાળ છે. પદાર્થ માત્રમાં ‘ વર્તના ’ વિગેરે ક્રિયાઓનો કરનાર કાળ
હોવાથી એ, એઓનો ઉપકાર કરે છે, અથવા પદાર્થ માત્રમાં જણાઈ
આવતી ‘ વર્તના ’ વિગેરે ક્રિયાઓ ‘ કાળ ’ની હયાતીની નિશાનીઓ છે.
*તત્ત્વાર્થ સૂત્રમાં જણાવ્યું છે કે કાળને લઈને વર્તના, પરિણામ,
ક્રિયા, પરત્વ અને અપરત્વ વિગેરે ભાવો, ચીજ માત્રમાં જણાયા કરે
છે. પોતાની મેળે વર્તતા પદાર્થોને વર્તવામાં સહાય આપનારી અને
કાળમાં રહેલી એક પ્રકારની શક્તિને ‘ વર્તના ’ કહેવામાં આવે છે—પ્રત્યેક
પદાર્થની પ્રથમ સમયની સ્થિતિનું નામ વર્તના છે. જે કોઈ પદાર્થ
પોતાનો મૂળ સ્વભાવ છોડ્યા સિવાય કોઈની પ્રેરણાથી કે સહજ જ કોઈ
પ્રકારના ફેરફારને પામે—એ ફેરફારનું નામ પરિણામ છે. જેમકે, વૃક્ષનું
મૂળ અને અંકુરો એ બંધી અવસ્થાઓ પરિણામરૂપ છે—અંકુરો હતા,
હમણાં શાખાઓ ઊગી છે અને હવે પછી એ ફળશે, એ જ પ્રમાણે આ

* જુઓ તત્ત્વાર્થ સૂત્ર, અધ્યાય પાંચમાનું ૨૨ મું સૂત્ર—વર્તના
પરિણામઃ ક્રિયા પરત્વ—અપરત્વે ચ કાલસ્ય ”—અનુ.

બાળક હોતો, હવે એ જ યુવાન છે અને હવે પછી એ જ વૃદ્ધ છે. એ જાતના અનેક વ્યવહારોમાં વૃક્ષનું વૃક્ષપણું અને પુરુષનું પુરુષપણું કાયમ રહેતાં પણ જેમ અનેક જાતના ફેરફારો જણાય છે તેમ ‘કાળ’ના વિષયમાં પણ સમજી લેવાનું છે.

પરિણામના એ પ્રકાર છે—એક અનાદિ પરિણામ અને બીજો સાદિ પરિણામ. અનાદિ એટલે જેનો આરંભ સમય જણાતો નથી અને સાદિ એટલે જેનો આરંભ સમય જણી શકાય છે તે. ધર્માસ્તિકાય વિગેરે અમૂર્ત પદાર્થોમાં જે પરિણામ થાય છે કે જણાય છે તે અનાદિ છે અને વાદળાં તથા ઇંદ્રધનુષ વગેરે મૂર્ત (આકારવાળા) પદાર્થોમાં તથા એ જ જાતના ઘડો, કમળ અને થાંભલો વિગેરે પદાર્થોમાં જે પરિણામ થાય છે તે સાદિ છે. ઋતુના વિભાગને લીધે અને સમયના ફેરફારને લીધે એક સરખાં વૃક્ષોમાં પણ એક જ વખતે વિચિત્ર ફેરફાર થઈ જાય છે—એ બધું પરિણામવાદમાં આવી જાય છે. કોઈ જાતના પ્રયોગવડે કે સહજ જ જીવેના, પરિણમનને ક્રિયા કહેવામાં આવે છે. કાળનો ભાવ, એ ક્રિયા થવામાં સહાયરૂપ છે, જેમ કે—ઘડો ફૂટી ગયો, સૂર્યને જેઠું છું અને વરસાદ થશે—ઈત્યાદિ પરસ્પર સેળભેળ વિના ચોક્કસ વ્યવહારો જેની અપેક્ષાએ પ્રવર્તી રહ્યા છે એનું નામ કાળ છે તથા આ મોટું છે અને આ નાનું છે, એ બન્ને વ્યવહારનું નિમિત્ત પણ એ જ છે. એ રીતે વર્તના પરિણામ અને ક્રિયા વિગેરેના વ્યવહારોથી મનુષ્ય લોકમાં કાળની હયાતી જણી શકાય છે, મનુષ્ય લોકથી બહારના ભાગમાં કાળવ્યવહારની હયાતી જણાતી નથી. ત્યાં તો સદ્રૂપ પદાર્થ માત્ર પોતાની જ મેળે ઉત્પન્ન થાય છે, નાશ પામે છે અને સ્થિતિ કરે છે—ત્યાંના પદાર્થોની હયાતી સહજ જ છે, કિંતુ તેમાં કાળની અપેક્ષા નથી. ત્યાં આપણી પેઠે સરખે સરખા પદાર્થોની કોઈ પણ ક્રિયા એક સાથે ન થતી હોવાથી તેઓની કોઈ પણ ક્રિયામાં કાળની જરૂર પડતી નથી. સરખે સરખા પદાર્થોમાં જે ફેરફાર એક સાથે થાય છે તેનું જ કારણ કાળ છે, પરંતુ જુદા જુદા

પદાર્થોમાં એક સાથે જ થતા ફેરફારોનું કારણ કાળ હોઈ શકતો નથી; કારણ કે એ જુદા જુદા ભાવોની ક્રિયાઓ એક કાળે જ થતી નથી તેમનાશ પણ પામતી નથી માટે મનુષ્ય લોકની બહારના ભાગમાં થતા કોઈ પણ ફેરફારનું કારણ કાળ હોઈ શકે નહિ. તેમ ત્યાં જે નાના મોટાનો વ્યવહાર ચાલે છે તે, સ્થિતિની અપેક્ષાએ છે. અને સ્થિતિ, હયાતીની અપેક્ષાએ છે અને હયાતી તો સહજ છે માટે તે વ્યવહાર માટે પણ ત્યાં કાળની આવશ્યકતા જણાતી નથી. જે કોઈ આચાર્યો કાળને ખાસ જુદા દ્રવ્યરૂપે માનતા નથી તેઓની માન્યતા પ્રમાણે વર્તના અને પરિણામ વિગેરે, પદાર્થ માત્રમાં થતા ફેરફાર છે—એ કાંઈ કોઈ પદાર્થથી જુદાં નથી તેથી એ માટે કાળની અપેક્ષા રહેતી નથી.

પુદ્ગલતત્ત્વ

તત્ત્વાર્થસૂત્રમાં* જણાવ્યું છે કે—“ પુદ્ગલો સ્પર્શ, રસ, ગંધ અને વર્ણરૂપ—વાળાં છે. ” જ્યાં જ્યાં સ્પર્શ હોય છે ત્યાં બધે ડેકાણે રસ, ગંધ અને રૂપ પણ હોય છે, એ જાતનું એ ચારેનું સહચરપણું સ્પષ્ટ જણાય છે અને એ સહચરપણું જણાવવા માટે જ આ સૂત્રમાં સૌથી પહેલાં ‘સ્પર્શ’ને મૂક્યો છે માટે પૃથ્વીની પેઠે પાણીમાં, વાયુમાં અને તેજમાં પણ એ ચારે ગુણો છે તથા પૃથ્વીના પરમાણુની પેઠે મનમાં પણ એ ચારે ગુણો છે; કારણ કે એ (મન), સર્વવ્યાપી ચીજ નથી. જે જે ચીજ સર્વવ્યાપી નથી હોતી તેમાં એ ચારે ગુણો હોય છે. એથી મનમાં પણ એ ચારે ગુણોની હયાતી ધટી શકે એવી છે.

સ્પર્શો આઠ છે અને તે આ પ્રમાણે—

નરમ, ખરબચડો; ભારે, હળવો; ઠંડો, ઉનો; ચિકાશવાળો અને

* જુઓ તત્ત્વાર્થ સૂત્ર, અધ્યાય પાંચમાનું ૨૩ મું સૂત્ર—“ સ્પર્શ-રસ-ગંધ-વર્ણચક્ષુઃ પુદ્ગલાઃ ”—અનુ૦

લૂખો. એ આઠ સ્પર્શોમાંના આ ચાર સ્પર્શો જ—(ચીકાશદાર, લૂખો, ઠડો અને ઉતો)—પરમાણુઓમાં હોઈ શકે છે અને મોટા મોટા સ્કંધોમાં એ આઠ સ્પર્શો યથોચિતપણે હોઈ શકે છે. રસો પાંચ છે અને તે આ પ્રમાણે—કડવો, ત્રિખો, કષાયેત્રો, ખાટો અને મધુર-ગળ્યો. “ ખારો રસ મધુર રસના પેટામાં આવી જાય છે ” એમ કોઈ કહે છે. અને બીજાઓ તો કહે છે કે—“ ખારો રસ, એક બીજા રસના સંસર્ગથી પેદા થાય છે. ” ગંધના બે પ્રકાર આ પ્રમાણે છે—એક સુગંધી અને બીજો દુર્ગંધી. વર્ણો પણ અનેક પ્રકારના છે. જેમકે; કાળો, નીલો, પીળો અને ઘોળો વિગેરે. એ ચારે ગુણો એટલે સ્પર્શ, રસ, ગંધ અને વર્ણ પ્રત્યેક પુદ્ગલમાં રહેલા છે, તદુપરાંત શબ્દ, બંધ, સૂક્ષ્મપણું, જડાઈ, આકાર, ખંડોખંડ થવાપણું અથવા છૂટા થવાપણું, અંધકાર, છાંયો, આતપ અને પ્રકાશ—એ બધાં પણ પુદ્ગલમાં રહેલાં છે. આ જ પ્રકારની હકીકત તત્ત્વાર્થસૂત્રમાં* પણ કહેલી છે. શબ્દ એટલે ધ્વનિ—અવાજ થાય છે, એક બીજાની પરસ્પર ચોંટી જવાની ક્રિયાને બંધ કહેવામાં આવે છે, તે બંધ, કયાંય તો કોઈ પ્રયોગથી થતો જણાય છે અને કયાંય તો સહજ જ થતો જણાય છે. જેમ લાખ અને લાકડાનો પરસ્પર બંધ હોય છે તેમ અથવા પરમાણુ પરમાણુના સંયોગથી પરસ્પર જે બંધ થાય છે તેમ ઔદાગિક વિગેરે શરીરોમાં પણ તે તે અવયવોનો પરસ્પર બંધ હોય છે—એ સ્પર્શ વિગેરે ચાર અને એ શબ્દ વિગેરે દસ—એમ ચૌદ ગુણો પુદ્ગલમાં જ હોય છે. પુદ્ગલના બે પ્રકાર છે—એક પરમાણુરૂપ અને બીજો સ્કંધરૂપ (સ્કંધરૂપ એટલે આંખે દેખી શકાય તેવા કદવાળું પુદ્ગલ.) તેમાંના પરમાણુનું સ્વરૂપ આ પ્રમાણે છે—“ પરમાણુ સૂક્ષ્મ

* જુઓ તત્ત્વાર્થ સૂત્ર, અધ્યાય પાંચમાનું ૨૪ મું સૂત્ર—“શબ્દ-
 વન્ધ-સૌશ્વ્ય-સ્થૌલ્ય-સંસ્થાન-મેદ-તમઃ-છાયા-ડડતપો-દ્વ્યોત-
 વન્તશ્ચ ”—અનુ૦

હોય છે, નિત્ય હોય છે, એમાં એક રસ, એક વર્ણ અને એક ગંધ હોય છે તથા બે સ્પર્શ હોય છે. એનું કદ એટલું બધું ઝીણું હોય છે, એથી તે આંખે જોઈ શકાતો નથી, તો પણ એની હયાતી, એની બનેલી ચીજો ઉપરથી કળી શકાય એવી છે. એ, ચીજમાત્રનું કારણ છે અને એ છેલ્લામાં છેલ્લું કદ છે.” પરમાણુનું પરમાણુપણું કાયમ રહેતું હોવાથી અર્થાત્ પરમાણુત્વની અપેક્ષાએ પરમાણુ નિત્ય છે અને એના (પરમાણુના) રસ, ગંધ, સ્પર્શ અને વર્ણો પલટતા હોવાથી એ, અનિત્ય છે. તે તદ્દન નાનામાં નાની ચીજ છે માટે જ એનું નામ પરમ-અણુ-પરમાણુ પડ્યું છે. એ પ્રત્યેક પરમાણુમાં પાંચ રસમાંનો કોઈ એક રસ, બે ગંધમાંનો કોઈ એક ગંધ, પાંચ વર્ણમાંનો કોઈ એક વર્ણ અને આઠ સ્પર્શમાંના પરસ્પર અવિરુદ્ધ એવા બે સ્પર્શ હોય છે અર્થાત્ ચીકાશદાર અને ઉનો, ચીકાશદાર અને ઠંડો, લૂખો અને ઠંડો તથા લૂખો અને ઉનો—એ ચારમાંના કોઈ ને કોઈ બે સ્પર્શો હોય છે. જો કે તે નજરે તો દેખાય તેવો નથી તો પણ બે પરમાણુની બનેલી ચીજથી માંડીને અનંત પરમાણુની બનેલી ચીજ સુધીની બધી ચીજો એની (પરમાણુની) હયાતી જણાવવાને પૂરતી છે. એ પરમાણુઓ એટલા બધા નાના છે, જ્યેથી એનો બીજો કોઈ અવયવ (ભાગ) થઈ શકતો નથી અને એ બધા છૂટા છૂટા હોય છે. રકંધનું સ્વરૂપ આ પ્રમાણે છે:—પરમાણુના જથ્થાવાળા ભાગને રકંધ કહેવામાં આવે છે. એ રકંધમાં બેથી માંડીને અનંત પરમાણુઓ સમાએલા હોય છે, એ રકંધોના જુદા જુદા ભાગો થઈ શકે છે અને એમાંના કેટલાક રકંધો તો લઈ શકાય એવા છે, મૂકી શકાય એવા છે અને વ્યવહારમાં આવી શકે એવા પણ છે. એ પ્રકારે જીવ સહિત ધર્મ, અધર્મ, આકાશ, કાળ અને પુદ્ગલ એમ છ દ્રવ્યો છે. એ છમાંના પહેલાંના ચાર એટલે ધર્મ, અધર્મ, આકાશ અને કાળ એ એક દ્રવ્યો છે અર્થાત્ એ અખંડ દ્રવ્યો છે—એ કોઈ પણ ચીજનાં કારણ નથી તેમ કોઈ પણ ચીજ એમાંથી બનતી નથી. જીવ અને પુદ્ગલ—એ

એ દ્રવ્યો તો અનેક દ્રવ્યો છે અર્થાત્ એ એ અનેક ચીજનાં કારણ છે અને એ એને જ લાઇને અનેક ચીજો બની રહી છે. પુદ્ગલ સિવાયનાં એ પાંચે દ્રવ્યો અમૂર્ત છે એટલે આકાર વિનાનાં છે અને પુદ્ગલ દ્રવ્ય તો મૂર્ત એટલે આકારવાળું છે.

અહીં કદાચ એમ કહેવામાં આવે કે—જીવ-પદાર્થ ૩૫ વિનાનો છે તો પણ એનો ઉપયોગ-ગુણ પ્રત્યક્ષપણે જણાય એવો હોવાથી એનું (૩૫ વિનાના જીવનું) પણ હયાતપણું માની શકાય એવું છે; કિંતુ અચેતન એવા ધર્માસ્તિકાય અને અધર્માસ્તિકાય તદ્દન અરૂપી હોવાથી એની હયાતીમાં શી રીતે આસ્થા રાખી શકાય ? એ પ્રશ્નના જવાબમાં જણાવવાનું કે—જે ચીજ પ્રત્યક્ષપણે ન દેખી શકાય એવી હોય એ ન જ હોય એવો કાંઈ નિયમ નથી. આ સંસારમાં પદાર્થમાત્રનું ન દેખાવું એ પ્રકારે થાય છે:—એક તો પદાર્થ તદ્દન ન હોય અને ન દેખાય જેમકે—ઘોડાનાં શિંગડાં. અને બીજું, પદાર્થ સદ્રૂપ (હયાત) હોય તો પણ ન દેખાય. જે પદાર્થ વિદ્યમાન હોય છતાં ન દેખાય તેનાં આઠ કારણો છે:—

૧. એક તો કોઈ પણ પદાર્થ બહુ દૂર હોય તો તે જોઈ શકાતો નથી. કોઈ પ્રવાસી ચાલતો ચાલતો બહુ દૂર જાય અને પછી તે ન જોઈ શકાય એટલે આપણાથી એમ તો ન જ કહી શકાય કે એ પ્રવાસીની હયાતી નથી. એ જ પ્રમાણે સમુદ્રનો કાંઠો વિદ્યમાન હોવા છતાં અતિ-દૂર હોવાથી દેખાતો નથી એથી કાંઈ ' એ નથી ' એમ કેમ કહેવાય ? આપણા થઈ ગયેલા વડવાએને આપણે જોઈ શકતા નથી એથી શું આપણે એમ કહીશું કે એઓ થયા નથી ? વળી પિશાચ વિગેરેને આપણે જોઈ શકતા નથી એથી શું આપણે એની હયાતી નહિ માનીએ ?—એ બધાં દૃષ્ટાંતો અતિદૂરનાં છે—પહેલાં એ ઉદાહરણો દેશાતિદૂરનાં છે, ત્રીજું ઉદાહરણ કાલાતિદૂરનું છે અને છેલ્લું ઉદાહરણ સ્વભાવાતિદૂરનું છે.

૨. જે ચીજ બહુ નજીક હોય તે પણ જોઈ શકાતી નથી—

આપણી આંખમાં આંજણુ આંજણુ હોય છે છતાં આપણે એ આંજણુ-
ને જોઈ શકતા નથી, કારણ કે એ બહુ નજીક છે. તેથી આપણે એમ
કેમ કહીએ કે આંખમાં આંજણુ નથી ?

૩. ઇંદ્રિયનો નાશ થવાથી કેટલીક છતી ચીજોને પણ આપણે જાણી
કે જોઈ શકતા નથી. જેમકે—આંધળા મનુષ્યો રંગ-રૂપને જોઈ શકતા
નથી અને બહેરા મનુષ્યો અવાજને સાંભળી શકતા નથી, તેથી શું તેઓ
કે બીજો કોઈ એમ કહી શકશે કે રંગ-રૂપ કે અવાજ નથી.

૪. મનની અસ્થિર સ્થિતિને લીધે પણ વિદ્યમાન પદાર્થોનો ખ્યાલ
આવી શકતો નથી. જેમકે—કોઈ બાણાવળી બાણોને ચલાવવામાં જ
ચિત્તને પરોવીને બાણો ચલાવતો હોય તે વખતે તેની પડખે થઈને મોટી
ધામધુમથી રાજ પણ ચાલ્યો જાય તો તેને એની ખબર રહેતી નથી,
કારણ એ છે કે—એ વખતે એનું ચિત્ત રાજને જોવામાં સ્થિર હોતું નથી,
તો એથી એ કે બીજો કોઈ એમ શી રીતે કહી શકે કે એની પડખે
થઈને રાજ નથી ગયો ? વળી જેઓનાં મન ઠેકાણે નથી એવા ગાંડા
માણસો તો કાંઈ જાણી શકતા જ નથી, એથી શું કોઈ પણ મનુષ્ય
હયાત પદાર્થોને માનવામાં આનાકાની કરશે ?

૫. જે બહુ જ ઝીણું હોય તે પણ જોઈ શકાતું નથી; જેમકે—
ધરનાં જળીયામાંથી બહાર નીકળતા ધૂમાડા અને બાફના ત્રસરેણુઓ
આપણાથી જોઈ શકાતા નથી, તેમ પરમાણુ અને ઇલેક્ટ્રિક તથા ઝીણી
ઝીણી નિર્જોદો પણ જોઈ શકાતી નથી; કારણ કે એ બધાં ધણું જ
ઝીણામાં ઝીણું છે, તો શું તેથી એમ કોઈ કહી શકે ખરો કે—એ ત્રસ-
રેણુ, ઇલેક્ટ્રિક, પરમાણુ કે નિર્જોદો હયાતી ધરાવતી નથી ?

૬. કાંઈ આડ આવી જવાથી પણ છતી ચીજ જોઈ શકાતી
નથી. જેમ કે—હીંત આડી આવવાને લીધે તેની પાછળ રહેલા પદાર્થો
જોઈ શકાતા નથી તો શું એમ કહી શકાય ખરું કે ત્યાં પદાર્થો જ નથી ?

અથવા આપણી મતિમંદતાને લીધે કોઈ ચોક્કસ વાત પણ આપણે ન જાણી શકીએ એથી એમ કેમ કહેવાય કે એ વાત જ નથી ? એ જ રીતે આપણા કાન, આપણી ડોક, આપણું માથું અને આપણી પીઠ તથા ચંદ્રમાનો ખીજે ભાગ એ બધું આપણે માત્ર કોઈ ને કોઈ આડશને લીધે જોઈ શકતા નથી, એથી શું આપણાથી એમ કહી શકાશે કે એ ચોખ્ખો જ નથી ? વળી, સમુદ્રના પાણીનું માપ આપણે કાઢી શકતા નથી, એથી એમ કેમ કહેવાય કે એનું માપ જ નથી ? યાદશક્તિ ઓછી હોવાને લીધે આપણે જોએલી વસ્તુને પણ સંભારી શકતા નથી, એથી એમ શી રીતે કહેવાય કે એ વસ્તુ જ નથી ? તથા મૂઠપણાને લીધે સત્ય હકીકતને પણ આપણે જાણી શકતા નથી એથી એમ પણ કેમ કહેવાય કે સત્ય હકીકત જ નથી ?

૭. વધારે તેજવાળા પદાર્થની હાજરીમાં ઓછા તેજવાળા પદાર્થો ઢંકાઈ જતા હોવાથી આપણે એને જોઈ શકતા નથી. જેમ કે—સૂર્યની હાજરીમાં તારાઓને અને ગ્રહોને કોઈ જોઈ શકતું નથી એથી શું એમ કહી શકાય કે—તારાઓ અને ગ્રહો નથી ? તથા અંધારાને લીધે ઓરડામાં છતાં પદાર્થો પણ જોઈ શકાતા નથી એથી એમ શી રીતે કહેવાય કે અંધારામાં પદાર્થો જ નથી ?

૮. કેટલીક વાર સરખાપણાને લીધે આપણે પોતે નાખેલી જ વસ્તુને જુદી પાડી શકતા નથી—મગના ઢગલામાં મગની મુડી નાખ્યા પછી અને તલના ઢગલામાં તલની મુડી નાખ્યા પછી આપણાથી એ નાખેલી મુડી જુદી પાડી શકાતી નથી એથી એમ કેમ મનાય કે મુડી નાખી જ નથી ? વળી, પાણીના કુંડામાં મીઠું કે સાકર નાખ્યા પછી તે તેમાં ભળી નામ છે એથી આપણે એને પાછી કાઢી શકતા નથી, તેથી એમ તો ન જ કહેવાય કે કુંડામાં મીઠું કે સાકર નાખ્યાં નથી. એ રીતે અહીં જાણના પ્રમાણે છતી ચીજ પણ ન જાણાય એના એ આઠ કારણો છે.

અને એ આઠે કારણો સાંખ્યસપ્તતિમાં પણ જણાવેલાં છે. અર્થાત્ જોમ હયાતી ધરાવતી ચીજ પણ એ આઠ કારણોને લીધે જોમ શકાતી નથી તેમ ધર્માસ્તિકાય અને અધર્માસ્તિકાય વિગેરે પણ હયાતી ધરાવે છે છતાં સ્વભાવને લીધે જોમ શકાતા નથી, એમ માનવું ઉચિત ગણાય, પણ 'એ નથી,' એમ તો શી રીતે કહેવાય ?

હવે કદાચ એમ કહેવામાં આવે કે જે ચીજને કોઇ કારણને લીધે આપણાથી નથી જણાતી, તે પણ કોઇને કોઇના જણવામાં કે જોવામાં હોય છે, કિંતુ આ ધર્માસ્તિકાય વિગેરે તો કોઇએ કદી પણ જણ્યા કે જોયા હોય એમ જણાતું નથી, તેથી એની હયાતી શી રીતે મનાય ? એ પ્રશ્નનો જવાબ આ પ્રમાણે છે:—જોમ છતી, પણ કારણને લીધે ન જણાતી ચીજ કોઇના જણવામાં આવતી હોવાથી હયાતીવાળી માની શકાય છે તેમ છતાં પણ કારણને લીધે ન જણાતા ધર્માસ્તિકાય વિગેરે કેવળજ્ઞાનીને જણાતા હોવાથી એની હયાતી શા માટે ન મનાય ? અથવા કદી પણ નહિ જણાતા પરમાણુઓ ફક્ત એમાંથી બનતી ચીજોને લીધે હયાતીવાળા માની શકાય છે તેમ આપણાથી નહિ જણાતા ધર્માસ્તિકાય વિગેરે પણ એમાંથી થતી પ્રવૃત્તિઓવડે શા માટે હયાતીવાળા ન માની શકાય ? ધર્માસ્તિકાય વિગેરેને લીધે જે જે પ્રવૃત્તિઓ થાય છે તે આ પ્રમાણે છે:—ધર્માસ્તિકાય, ગતિવાળા પદાર્થને સહાય આપે છે, અધર્માસ્તિકાય સ્થિતિવાળા પદાર્થને સહાય આપે છે, આકાશાસ્તિકાય અવગાહ મેળવનારા પદાર્થોને અવગાહ આપે છે, અને કાળ નામનો ભાવ વર્તતા પદાર્થોના વર્તનમાં મદદ કરે છે તથા પુદ્ગલો તો પ્રત્યક્ષ જોમ શકાય એવાં છે અને અનુમાનથી પણ કળી શકાય એવાં છે. હવે કદાચ એમ કહેવામાં આવે કે આકાશ વિગેરે તો એની પ્રવૃત્તિને લીધે હયાતીવાળા માની શકાય, પરંતુ ધર્માસ્તિકાય અને અધર્માસ્તિકાયને હયાતીવાળા શી રીતે માની શકાય ? ધર્માસ્તિકાય અને અધર્માસ્તિકાયને હયાતીવાળા

માનવાની યુક્તિ આ પ્રમાણે છે:—જેમ જવાની ઈચ્છાવાળા માછલાને જવામાં નદી, તળાવ, ધરો કે સમુદ્રનું પાણી ટેકો આપે છે તેમ ગતિના પરિણામવાળા જડ કે એતનને ગતિ કરવામાં ધર્માસ્તિકાય ટેકો આપે છે—પાણી કાંઈ માછલાને પરાણે ચલવતું નથી તેમ ધર્માસ્તિકાય તત્ત્વ પણ કોઈ પદાર્થને પરાણે ગતિ આપતું નથી. એ તો માત્ર ઉડવામાં જેમ પક્ષીઓને આકાશ નિમિત્તરૂપ છે તેમ ધર્માસ્તિકાય પણ ગતિ થવામાં નિમિત્તરૂપ છે—અપેક્ષાકારણ છે. તથા જેમ બેસી જવાની ઈચ્છાવાળા મનુષ્યને બેસવામાં જમીન ટેકો આપે છે તેમ અધર્માસ્તિકાય તત્ત્વ પણ સ્થિતિના પરિણામવાળા પદાર્થમાત્રને સ્થિર થવામાં ટેકો આપે છે—જમીન કોઈ પણ પદાર્થને પરાણે બેસારતી નથી તેમ અધર્માસ્તિકાય પણ કોઈ પદાર્થને પરાણે સ્થિતિ આપતું નથી. એ તો માત્ર ઘડો થવામાં જેમ કુંભાર અને ચાકડો નિમિત્ત કારણ છે તેમ પદાર્થમાત્રને સ્થિતિ આપવામાં અધર્માસ્તિકાય નિમિત્ત કારણ છે, એ જ પ્રકારે જેમ ખેડ કરતા ખેડૂતને વરસાદ ટેકો આપે છે તેમ આકાશ પણ અવગાહની ત્વરાવાળા પદાર્થને અવગાહ આપે છે—વરસાદ કાંઈ ખેડ નહિ કરતા ખેડૂતને પરાણે ખેડ કરવાનું કહેતો નથી તેમ આકાશ પણ અવગાહને નહિ ઈચ્છતા પદાર્થને પરાણે અવગાહ આપતો નથી. એ તો માત્ર જેમ બગલીને વીંચાવામાં મેઘનો ગડગડાટ નિમિત્તરૂપ છે, સંસારનો ત્યાગ કરતા પુરુષને ત્યાગમાં જેમ સદુપદેશ નિમિત્તરૂપ છે તેમ આકાશ પણ અવગાહ આપવામાં નિમિત્તરૂપ છે. એ પ્રકારે ધર્માસ્તિકાય વિગેરેની પ્રવૃત્તિઓ છે અને એ વડે જ એની હયાતી માનવી યુક્તિયુક્ત છે. ગતિમાં સહાય આપવી એ ધર્માસ્તિકાયનું કામ છે અને સ્થિતિમાં સહાય આપવી એ અધર્માસ્તિકાયનું કામ છે; કિંતુ એ બન્ને ઠેકાણે સહાય આપવાનું કામ અવગાહરૂપ આકાશનું હોઈ શકતું નથી. એ ત્રણે તત્ત્વો જુદાં છે માટે એના ગુણો પણ જુદા જુદા જ હોય. એ ત્રણે તત્ત્વોનું જુદાપણું યુક્તિવડે અથવા શાસ્ત્ર-

વડે સમજી લેવાનું છે. એ વિષે શાસ્ત્રમાં આ પ્રમાણે જણાવ્યું છે:—“ હે ભગવન્ ! દ્રવ્યો કેટલાં કલાં છે ? હે ગૌતમ ! છ દ્રવ્યો કલાં છે. તે જેમકે—ધર્માસ્તિકાય, અધર્માસ્તિકાય, આકાશસ્તિકાય, પુદ્ગલાસ્તિકાય, જ્વાસ્તિકાય અને અદ્વાસમય એટલે કાળ. ”

હવે કદાચ એમ કહેવામાં આવે કે પક્ષી અદ્ધર જાયે જાડે છે, અગ્નિની ગતિ જાયી હોય છે અને વાયુ પણ તીરછો વાય છે—એ બધું સ્વભાવથી જ અનાદિ કાળથી ચાલ્યું આવે છે—એમાં કાંઈ ધર્માસ્તિકાયની સહાયતાની જરૂર જણાતી નથી—તો એ જાતનું કથન બરાબર નથી; કારણ કે, જૈન સિદ્ધાંત પ્રમાણે એવી એક પણ ગતિ નથી, જે ધર્માસ્તિકાયની સહાયતા વિના જ થઈ શકી હોય—એ પક્ષી, અગ્નિ કે વાયુની ગતિમાં પણ ધર્માસ્તિકાયની સહાયતા રહેતી છે. એ જ પ્રમાણે એવી એક પણ સ્થિતિ નથી જે અધર્માસ્તિકાયની સહાયતા વિના જ થઈ શકી—શકતી—હોય અર્થાત્ એવું એક પણ ઉદાહરણ નથી મળતું કે જેની ગતિ અને સ્થિતિ, ધર્માસ્તિકાય અને અધર્માસ્તિકાય વિના થઈ શકતી હોય, તો પછી એ જાતના ઉદાહરણ સિવાય કોઈ પણ પ્રામાણિક, ધર્માસ્તિકાય અને અધર્માસ્તિકાયનો વિરોધ શી રીતે કરી શકે ? ધર્માસ્તિકાય અને અધર્માસ્તિકાય કયા કયા પ્રકારનો ઉપકાર કરે છે ? તેની વિગત અને યુક્તિ આ પ્રમાણે છે: *તત્ત્વાર્થસૂત્રમાં એ વિષે જણાવ્યું છે કે “ ધર્માસ્તિકાય અને અધર્માસ્તિકાય ગતિ તથા સ્થિતિમાં સહાયતા આપે છે અને એઓનો ઉપકાર પણ એ જ છે. ” જેમ કયાંય સારાં સદાવ્રતો મળતાં હોય ત્યાં લિહુક લોકો રહેવાનું મન કરે છે અર્થાત્ કાંઈ સદાવ્રતો લિહુલોકોનો હાથ પકડીને તેઓને રહેવાનું કહેતાં નથી, પરંતુ તેઓ(સદાવ્રતો) તો રહેવામાં નિમિત્તરૂપ છે તેમ ગતિ અને

* જુઓ તત્ત્વાર્થસૂત્ર, અધ્યાય પાંચમાનું સૂત્ર ૧૭ મું: “ ગતિ-સ્થિતિ-ઉપગ્રહો ધર્મા-અધર્મયોઃ ઉપકારઃ-” અતુઠ

સ્થિતિમાં ધર્માસ્તિકાય અને અધર્માસ્તિકાય પણ નિમિત્તરૂપ છે. એ બાબતને લગતી યુક્તિ આ પ્રમાણે છે:—જેમ માછલામાં જવાનું સામર્થ્ય છે અને જવાની ઇચ્છા પણ છે; પરંતુ તે, નિમિત્તકારણરૂપ પાણી વિના ગતિ કરી શકતું નથી તેમ જડ અને ચેતનમાં જવાનું અને બેસવાનું સામર્થ્ય છે—એની ઇચ્છા પણ છે, તો પણ નિમિત્તકારણ વિના તેની ગતિ કે સ્થિતિ થઈ શકે નહિ—એ ગતિ અને સ્થિતિમાં જે ચીજ નિમિત્તરૂપ થાય છે તેનું નામ ધર્માસ્તિકાય અને અધર્માસ્તિકાય છે. આકાશ તત્ત્વ તો વસ્તુ માત્રને અવકાશ આપે છે અર્થાત્ એ પણ, અવકાશ આપવામાં નિમિત્તરૂપ છે અને એનું સ્વરૂપ પણ એ અવકાશ કે અવગાહ છે. અહીં કદાચ એમ કહેવામાં આવે કે—અવગાહ ગુણ જેમ આકાશમાં છે તેમ પુદ્ગલાદિમાં પણ છે—એથી એને, એકલા આકાશનો ધર્મ શી રીતે કહેવાય? જેમ બે આંગળીનો અંયોગ બન્ને આંગળીનો ધર્મ છે તેમ અવગાહ ગુણ આકાશમાં છે અને પુદ્ગલાદિમાં પણ છે માટે એ (અવગાહ), પણ બન્નેનો ધર્મ ગણવો જોઈએ, એ પ્રશ્નનો ઉત્તર આ પ્રમાણે છે:—જો કે અવગાહ ગુણ આકાશમાં અને પુદ્ગલાદિમાં—બન્નેમાં છે તો પણ આકાશમાં અવગાહ મળી શકતો હોવાથી એ (અવકાશ) પ્રધાન છે અને પુદ્ગલાદિ તો આકાશમાં અવગાહ મેળવતાં હોવાથી અપ્રધાન છે માટે આ સ્થળે પ્રધાન એવા આકાશના અવગાહ ધર્મને જ ગણવામાં આવ્યો છે અને એને (આકાશને) જ અવગાહમાં ઉપકારી ગણવામાં આવ્યું છે. એ રીતે અવગાહ આપવામાં ઉપકારી એવા આકાશની પણ સાબિતી થઈ શકે છે. જો કે આકાશ, આંખે કે બીજા કાષ્ઠ ઇન્દ્રિયવડે જોઈ શકાતું નથી તો પણ ફક્ત એના અવગાહ ગુણને લીધે જ એની હયાતી માની શકાય છે. સરણાઈનો અવાજ થવામાં સરણાઈની પેઠે મનુષ્ય, એનો હાથ અને એનું મુખ એ બધાં કારણો છે, તો પણ માત્ર પ્રધાનપણાને લીધે એમાંથી નીકળતો અવાજ, સરણાઈનો જ ગણાય છે તથા જવનો અંકુરો થવમાં જવની પેઠે જમીન,

પાણી અને પવન એ બંધાં કારણ છે, તો પણ માત્ર પ્રધાનપણાને લીધે એ ઊગતો અંકુરો જવનો જ ગણાય છે તેમ અવગાહ ગુણ આકાશ અને પુદ્ગલાદિ—અન્નેમાં છે તો પણ પ્રધાનપણાને લીધે એ ગુણ, આકાશનો જ ગણાય છે અને એ વડે જ એની સાખિતી થઇ શકે છે.

વૈશેષિક મતવાળાઓ એમ કહે છે કે શબ્દ, એ આકાશનો ગુણ છે અને આકાશની નિશાની પણ એ જ છે; પરંતુ તેઓનું એ કથન ખોટું છે, કારણ કે આકાશ અને શબ્દ વચ્ચે મોટો વિરોધ છે—આકાશ, રૂપ, રસ, ગંધ અને સ્પર્શ વિનાનું છે અને શબ્દ, રૂપ, રસ, ગંધ અને સ્પર્શવાળો છે, એ રીતે જે બે ચીજમાં પરસ્પર મોટો વિરોધ હોય તે કદી પણ ગુણ અને ગુણી હોઇ શકે નહિ. શબ્દનો પડઘો પડે છે અને એ પોતે પણ બીજા પુદ્ગલથી દબાઇ જાય છે માટે શબ્દમાં રૂપ, રસ, ગંધ અને સ્પર્શ હોવાં જ જોઇએ અને શબ્દ એવો છે માટે આકાશનો ગુણ હોઇ શકે નહિ.

ચીજ માત્રમાં સમયે સમયે જે વર્તવાની ક્રિયા થઇ રહી છે તે વડે જ કાળની હયાતી જાણી શકાય એવી છે. એ વર્તવાની ક્રિયા દરેક દ્રવ્ય અને પર્યાયમાં હયાતી ધરાવે છે અને એની હયાતી, કાળ સિવાય હોઇ શકતી નથી માટે એ વર્તવાની ક્રિયાની હયાતી જ કાળની હયાતીને ટેકા આપે છે. લોકમાં પણ કેટલાંક કાળવાચક શબ્દો સુપ્રસિદ્ધ છે, જેમ કે, યુગપત્, અયુગપત્, ક્ષિપ્રમ્, ચિરમ્, ચિરેણ, પરમ્, અપરમ્, વર્ત્યતિ, વૃક્તમ્, વર્તતે, હ્યઃ, શ્વઃ, અઘ, સંપ્રતિ, પરત્, પરારિ, નક્તમ્, દિવા, દૈવમ્, પ્રાતઃ, સાયમ્, ઇત્યાદિ. એથી પણ પદાર્થમાં થતા પરિણામનો હેતુબૂત કાળ લોકપ્રસિદ્ધ હોવાથી એની હયાતીમાં શી રીતે શંકા થઇ શકે? જો કોઇ કાળ નામનું તત્ત્વ જ ન હોય તો લોકપ્રસિદ્ધ એ એ શબ્દોનો શો અર્થ થાય? ખરી રીતે તો એ કાળસૂચક શબ્દો જ કાળની સાખિતી માટે પૂરતા છે. વળી, એક સરખી જાતિવાળા

ષ્ટક વિગેરેમાં જે એક જ વખતે ઋતુ અને સમયને લીધે વિચિત્ર ફેરફાર થતો જણાય છે એ પણ કાળતત્ત્વની નિયામકતા વિના બની શકે એવું નથી, તથા ‘ઘડો પુટયો, પુટે છે અને પુટશે,’ એ ત્રણે કાળના ત્રણે જુદા જુદા વ્યવહારો કાળતત્ત્વ સિવાય કેમ થઈ શકે ? અને ‘આની ઉમર મોટી છે અને આની નાની છે’ એ પણ કાળની હયાતી સિવાય કેમ બની શકે ? માટે એ બધાં કારણોને લીધે કાળની હયાતી માનવી સાવ સુગમ અને શંકા વિનાની થઈ ગઈ છે.

પુદ્ગલોમાંનો કેટલોક ભાગ પ્રત્યક્ષરૂપ છે, કેટલાકની હયાતી અનુમાનવડે જાણી શકાય એવી છે અને એની હયાતી વિષે આગમમાં પણ જણાવેલું છે. આ બધાં ઘડો, સીદ્ધી, પાટલો, ગાડું અને રેટિયો વિગેરે સ્થૂલ પુદ્ગલમય પદાર્થો પ્રત્યક્ષરૂપ છે. જે જે પુદ્ગલો જીણું અને અતિજીણું છે તેની સાબિતી અનુમાનવડે થઈ શકે છે:—જીણી જીણી રજ કે કણીઓ સિવાય મોટી ચીજો બની શકતી નથી માટે એ મોટી મોટી વસ્તુઓ જ એ પરમાણુના ઝુમખા જેવા જીણા અને પરમાણુ જેવા અતિજીણા પદાર્થોની હયાતીને સાબિત કરવાને બસ છે. અને શાસ્ત્રમાં પણ લખ્યું છે કે, “પુદ્ગલાસ્તિકાય છે” એ પ્રકારે પુદ્ગલાસ્તિકાયની હયાતિમાં કોઈ પ્રકારનો વાંધો હોઈ શકતો નથી. વૈશિષ્ઠિકો કહે છે કે—પૃથ્વીના, પાણીના, તેજના અને વાયુના—એ ચારેના બધા પરમાણુઓ જુદા જુદા છે અર્થાત્ એ ચારેના પરમાણુઓમાં જુદા જુદા ગુણો રહેલા છે, પરંતુ જૈન સિદ્ધાંત એ હકીકતને સાચી માનતો નથી. એ તો એમ જણાવે છે કે—પરમાણુ માત્ર એક સરખા છે એટલે દરેક પરમાણુમાં એક સરખા ગુણો રહેલા છે—જે ગુણો પૃથ્વીના પરમાણુમાં છે એ જ ગુણો વાયુના પરમાણુમાં પણ છે અર્થાત્ જૈન સિદ્ધાંત પ્રમાણે વૈશિષ્ઠિકોની પેઠે કોઈ પરમાણુના જુદા જુદા પ્રકાર નથી. પરમાણુઓમાં જે કોઈ જુદાઈ જણાય છે એ કોઈ એના જુદા જુદા પ્રકારને લીધે નથી, પરંતુ એ તો એમાં થતા ફેરફારને લીધે છે

(૧૫૦)—

માટે જુદા જુદા ફેરફારવાળા પરમાણુઓને જુદી જુદી જાતના માનવા કરતાં જુદા જુદા ફેરફારવાળા માનવા એ જ બરાબર છે. જેમકે-હિંગ અને મીઠું એ બંને પૃથ્વીના પરમાણુઓથી બનેલાં છે અને એ બંનેનું જ્ઞાન સ્પર્શન, નેત્ર, જીભ અને નાસિકાથી થઈ શકે છે. હવે જ્યારે એ બંનેને પાણીમાં નાખવામાં આવે છે ત્યારે એનું જ્ઞાન નેત્ર અને સ્પર્શનથી થઈ શકતું નથી, પરંતુ ફક્ત જીભ અને નાસિકાથી જ થઈ શકે છે. એ પરમાણુઓમાં જે આ જાતનો ફેરફાર થયેલો છે તે કાંઈ તેઓની જુદી જુદી જાતને લીધે નહિ પરંતુ તેઓને થયેલા એક જાતના સંસર્ગથી થયેલો છે. અર્થાત્ જે હિંગ અને મીઠું પાણીમાં નહોતું નાખ્યું તેના અને જે હિંગ અને મીઠું પાણીમાં નાખ્યું છે તેના પરમાણુઓ કાંઈ જુદી જુદી બે જાતના નથી—તે બંનેના પરમાણુઓ એક જ જાતના છે છતાં માત્ર સંસર્ગને લીધે એમાં એવો વિચિત્ર ફેરફાર બેવામાં આવે છે. એ જ પ્રકારે પૃથ્વી, પાણી, તેજ અને વાયુ એ બધાનાં પરમાણુઓ એક સરખા છે છતાં ફક્ત સંસર્ગને લીધે જ એમાં વિચિત્ર ફેરફારો જણાયા કરે છે અને એ બધા દરેક ઈન્દ્રિયથી જાણી શકાતા નથી એથી કાંઈ એ બધાને જુદી જુદી જાતના પરમાણુઓ માનવા તે કાંઈ રીતે યુક્તિયુક્ત નથી. આગળ ઉપર જણાવાઈ ગયું છે કે શબ્દ પણ પુદ્ગલનો જ ગુણ છે, તે વાતને વીગતથી સમજવા માટે નીચેની યુક્તિઓ પૂરતી છે:-

શબ્દ અને આકાશ વચ્ચે અનેક પ્રકારના વિરોધો હોવાથી તે બંનેનો કાંઈ પ્રકારે ગુણ-ગુણી ભાવ ધરી શકતો નથી:-શબ્દ, છાતી, કંઠ, માથું, જીભનું મૂળ, દાંત, નાસિકા, ઓઠ અને તાળવું—એ એ ઠેકાણેથી પેદા થાય છે અને પેદા થતી વખતે ઢાલ તથા ઝાલર વિગેરેને કંપાવે છે માટે ભૂર્તિવાળો એટલે આકારવાળો છે અને આકાશ તો આકાર વિનાનું છે અને ક્યાંયથી પેદા થાય તેવું નથી—નિત્ય છે.

શબ્દ, મનુષ્યના કાનને બહેરા કરી શકે છે અને આકાશ તો એ કાંઈ કરી શકતું નથી. વળી—શબ્દ, ફેંક્યા પછી કયાંય અથડાએલા પત્થરની પેઠે પાછો પડે એવો છે, શબ્દ, તડકાંની પેઠે જ્યાં ત્યાં જઈ શકે એવો છે, શબ્દ અગરના ધૂપની પેઠે પહોળો થઈ શકે એવો છે એટલે ફેલાઈ શકે એવો છે, શબ્દ, તૃણ અને પાંદડાની પેઠે વાયુવડે લઈ જઈ શકાય એવો છે, શબ્દ, દીવાની પેઠે બધી દિશાઓમાં ફેલાઈ શકે એવો છે, શબ્દ, બીજા કોઈ મોટા શબ્દની હાજરીમાં સૂર્યની હાજરીમાં તારાઓની પેઠે દબાઈ જાય એવો છે અને શબ્દ, કોઈ નાના (જીણા) શબ્દને, સૂર્ય જેમ તારાઓને ઢાંકી દે તેમ ઢાંકી દે એવો છે; આ બધાં કારણોથી શબ્દ, આકાશનો ગુણ હોઈ શકતો નથી. આકાશ અરૂપી હોવાથી તેનો ગુણ પણ અરૂપી જ હોવો જોઈએ—એ રીતે જો શબ્દ અરૂપી હોય તો ઉપર પ્રમાણે જે જે સ્થિતિઓ શબ્દ સંબંધે જણાવી છે તે કોઈ પ્રકારે ઘટી શકે એમ નથી અને એ બધી સ્થિતિઓ સૌ કોઈને પ્રત્યક્ષરૂપ હોવાથી ખોટી પણ કહી શકાય એમ નથી—એ પ્રકારે શબ્દ, પુદ્ગલનો જ ગુણ છે, એમાં હવે જરા પણ વાંધો રાખવા જેવું નથી.

હવે કદાચ એમ કહેવામાં આવે કે શંખમાં અને શંખ પુટી ગયા પછી તેના ટુકડાઓમાં જેમ આપણે રૂપને જોઈ શકીએ છીએ તેમ શબ્દમાં પણ આપણે રૂપને કેમ જોઈ શકતા નથી ? એનો ઉત્તર એટલો જ છે કે—શબ્દમાં રહેલું રૂપ અતિજીણું છે એથી આપણી આંખે એ જોઈ શકાય એવું નથી. જેમ દીવો ખુઝાઈ ગયા પછી એની શિખાના રૂપને અને પુદ્ગલરૂપ ગંધના પરમાણુના રૂપને આપણે જોઈ શકતા નથી તેમ શબ્દના રૂપની અત્યંત જીણવટ હોવાથી તે પણ આપણાથી જોઈ શકાતું નથી. એ રીતે સર્વ પ્રકારે શબ્દનું પુદ્ગલપણું સાબિત થઈ ચૂક્યું છે. હવે અંધકાર અને છાંયો એ પણ પુદ્ગલરૂપ હોવાથી એનું પુદ્ગલપણું આ પ્રમાણે સાબિત કરવાનું છે:—જેમ ભીંત પુદ્ગલરૂપ છે માટે

જ આંખમાં રહેલી જોવાની શક્તિને આડે આવી શકે છે તેમ અંધકાર પણ આંખમાં રહેલી જોવાની શક્તિને આડો આવતો હોવાથી પુદ્ગલરૂપ છે. વળી, જેમ કપડું પુદ્ગલરૂપ છે માટે જ કાંઈ પણ ચીજને ઢાંકી શકે છે તેમ અંધકાર પણ ચીજ માત્રને ઢાંકી દેતો હોવાથી પુદ્ગલરૂપ છે—એ રીતે એના પુદ્ગલપણામાં કશો વાંધો કે સંદેહ રહેતો જણાતો નથી. તથા જેમ ઠંડો વાયુ પુદ્ગલરૂપ છે માટે જ આપણને ઠંડક આપી ખુશી કરે છે તેમ છાંયો પણ આપણને ઠંડક આપી ખુશી કરતો હોવાથી પુદ્ગલરૂપ છે—એ યુક્તિથી છાંયાનું પણ પુદ્ગલપણું સાબિત થઈ શકે છે.

જેમ છાંયો અને અંધારું પુદ્ગલરૂપ છે તેમ ચીજમાત્રનો પડછાંયો કે પ્રતિબિંબ પણ પુદ્ગલરૂપ છે; કારણ કે—એ પડછાંયો વા પ્રતિબિંબ ધડા વિગેરેની પેઠે આકારવાળાં છે. હવે કદાચ એમ કહેવામાં આવે કે જો આરિસામાં પડતું પ્રતિબિંબ પણ પુદ્ગલરૂપ હોય તો તે પુદ્ગલો (પ્રતિબિંબનાં પરમાણુઓ), એવા કંઈક આરિસાને બેદીને એની સોંસરા શી રીતે જઈ શકે ? એનો ઉત્તર આ પ્રમાણે છે:—જેમ કંઈક એવી શિલામાં પાણીનાં પુદ્ગલો પેસી જાય છે, કંઈક એવા લોઢામાં અગ્નિનાં પુદ્ગલો પેસી જાય છે અને કંઈક એવા શરીરમાં પાણીનાં પુદ્ગલો પેસી જાય છે તેમ એ કંઈક એવા આરિસામાં પણ પ્રતિબિંબનાં પુદ્ગલો પેસી જાય છે—શિલામાંથી પાણી ઝરતું હોવાથી, લોઢાનો ગોળો ઉનો લાગતો હોવાથી અને શરીરમાંથી પરસેવો નીકળતો હોવાથી શિલામાં પાણીનાં, લોઢામાં અગ્નિનાં અને શરીરમાં પણ પાણીનાં પુદ્ગલોની હયાતી હોવી વિવાદ વિનાની છે તેમ આરિસામાં પણ આપણું પ્રતિબિંબ જણાતું હોવાથી એ પ્રતિબિંબ, પુદ્ગલરૂપ હોય તો જ ધટી શકે એવું છે. આતપ એટલે તડકા તો પુદ્ગલરૂપ છે, એમાં કાંઈના પણ એ મત નથી; કારણ કે એ તડકા, અગ્નિની પેઠે આપણને તપાવે છે, સંતાપે છે અને ઉનો પણ લાગે છે. ચંદ્ર અને સૂર્ય વિગેરેનો પ્રકાશ પણ પુદ્ગલરૂપ છે; કારણ કે એ પ્રકાશ

ઠંડા પાણીની પેઠે આપણને આનંદ આપે છે અને અગ્નિની પેઠે ઉનો પણુ રહે છે તથા જેમ પ્રકાશ આપનારા દીવાનો પ્રકાશ પુદ્ગલરૂપ હોય છે તેમ પ્રકાશ આપનારા ચંદ્ર અને સૂર્યનો પ્રકાશ પણ પુદ્ગલરૂપ હોય એ બરાબર બંધબેસતું છે. પદ્મરાગ વિગેરે મણિઓનો પ્રકાશ અનુષ્ણાશીત એટલે ઉનો પણ નહિ અને ઠંડો પણ નહિ એવો છે. આ પ્રકારે અંધારું, છાંયો અને પ્રકાશ એ બધાં પણ પુદ્ગલરૂપ સાબિત થઈ ચૂક્યાં છે અને સાથે જૈનદર્શનમાં માનેલા અજીવતત્ત્વની વ્યાખ્યા પણ અહીં જ સમાપ્ત થઈ જાય છે.

ધતિ અજીવવાદ.

પુણ્ય

કર્મનાં સત્પુદ્ગલોનું નામ ‘ પુણ્ય ’ છે.

શુભ કર્મનાં પુદ્ગલોને પુણ્ય કહેવામાં આવે છે. જે કર્મનાં પુદ્ગલો તીર્થંકરપણું અને સ્વર્ગ વિગેરેને મેળવવામાં નિમિત્તરૂપ થાય છે તે પુદ્ગલોને શુભ કર્મનાં પુદ્ગલો કહેવામાં આવે છે. એ કર્મનાં પુદ્ગલો જીવને ઓઠેલાં હોય છે અને એનું બીજું નામ કર્મની વર્ગણા (કર્મ-વર્ગણા) પણ છે.

પાપ અને આસ્રવ

પુણ્યથી વિપરીત પ્રકારનાં પુદ્ગલોને પાપ-પુદ્ગલો કહેવામાં આવે છે. મિથ્યાત્વ, વિષયાસક્તિ, પ્રમાદ અને કષાય વિગેરે એ પાપ-બંધનાં કારણો છે અને એ જ બંધનાં કારણોને જૈન-શાસનમાં ‘ આસ્રવ ’ નું નામ આપેલું છે.

પાપના પુદ્ગલોને અશુભ કર્મનાં પુદ્ગલો કહેવામાં આવે છે;

કારણ કે—એ પુદ્ગલો નરક વિગેરે અશુભ ફળનાં કારણો છે—એ પાપ—પુદ્ગલો પણ જીવની સાથે જ ચોટલાં હોય છે.

પુણ્ય અને પાપની હયાતી માનવામાં જે ધણા મતભેદો છે તે બધાનો અહીં નિવેડો કરવાનો હોવાથી, અંધતત્ત્વના પેટામાં આવી જાય છે તો પણ પુણ્ય અને પાપને અહીં ખાસ જુદાં જણાવ્યાં છે. તે વિષે જે જે મતભેદો છે તે આ પ્રમાણે છે:—

કેટલાક કહે છે કે—પાપ તત્ત્વ નથી, પણ એકલું પુણ્ય જ છે. કેટલાક કહે છે કે—પુણ્ય તત્ત્વ નથી, પણ એકલું પાપ જ છે. બીજાઓ તો કહે છે કે—પુણ્ય અને પાપ એ બે જુદાં જુદાં તત્ત્વ નથી, પણ ‘પુણ્ય—પાપ’ નામનું સાધારણ એક જ તત્ત્વ છે, એ એક જ તત્ત્વમાં પુણ્ય અને પાપનું મિશ્રણ થએલું છે અને એ જ તત્ત્વ સુખ અને દુઃખવડે મિશ્રિત થએલા ફળનું કારણ બને છે.

વળી, બીજા કેટલાક કહે છે કે, ઠામુંકું કર્મ—તત્ત્વ જ નથી, જે આ બધો સંસારનો પ્રપંચ ચાક્ષી રહ્યો છે તે તો સ્વભાવે કરીને ચાલે છે—ચાલ્યા કરે છે.

એ બધાં ઉપર જણાવેલાં મતો યરાયર નથી, એનું કારણ આ પ્રમાણે છે:—પુણ્ય અને પાપ એ બન્ને તદ્દન જુદાં જુદાં એટલે પરસ્પર સંબંધ વિનાનાં સ્વતંત્ર તત્ત્વો છે; કારણ કે એ બન્નેનાં ફળો તદ્દન જુદાંજુદાં અને પરસ્પર સંબંધ વિનાનાં અનુભવાય છે—પુણ્યનું ફળ સુખ છે અને પાપનું ફળ દુઃખ છે. પ્રત્યેક પ્રાણી એ સુખ અને દુઃખને તદ્દન જુદાં જુદાં જ અનુભવે છે, પણ પરસ્પર એક બીજામાં મળેલાં એ સુખ અને દુઃખ અનુભવાતાં નથી. જેમ જુદાં જુદાં અને સ્વતંત્ર ફળોને જોઈને એ ફળનાં જુદાં જુદાં ઝાડો હોવાની અટકળ કરી શકાય છે તેમ સુખ અને દુઃખનો જુદો જુદો અને સ્વતંત્ર અનુભવ થતો હોવાથી એ બે ફળનાં પણ બે જુદાં જુદાં અને સ્વતંત્ર કારણો કે હેતુઓ હોવા

જોઈએ એ અટકળ પણ થઈ શકે છે અને એ અટકળ કોઈ જાતના વાંધા વિનાની અને સાચી હોવાથી એ વડે પુણ્ય અને પાપ નામનાં બે જુદાં જુદાં અને સ્વતંત્ર તત્ત્વોની સ્થાપના પણ થઈ શકે છે અને આ જ એક યુક્તિથી ઉપરનાં બધાં મતો ખોટાં ઠરી શકે છે.

હવે જે લોકો કમનિ માનતા નથી એવા નાસ્તિકો અને વેદાંતીઓ છે, તે આ પ્રમાણે કહે છે:—

“ પુણ્ય અને પાપ એ બન્ને અપુણ્ય જેવાં છે, પરંતુ એ કોઈ વાસ્તવિક તત્ત્વ નથી એથી એ બન્નેનાં ફળરૂપ—સ્વર્ગ અને નરક તો ક્યાંથી જ હોય ? ” તેઓના આ કથનનું જુદાણું આ પ્રમાણે છે:—

જો પુણ્ય અને પાપ એ બન્ને અપુણ્ય જેવાં જ હોય અને કોઈ ખાસ તત્ત્વરૂપ ન હોય તો સંસારમાં જે સુખ અને દુઃખ થયાં કરે છે એની ઉત્પત્તિ શી રીતે થશે ? તમારા માનવા પ્રમાણે તો સુખ અને દુઃખ કદી કોઈને પણ ન થવાં જોઈએ; કારણ કે—કારણ વિના કોઈ કામ થઈ શકતું નથી. પરંતુ તમારું એ જાતનું માનવું તદ્દન વિરુદ્ધ જણાય છે; કારણ કે સંસારનો પ્રત્યેક પ્રાણી, ક્ષણે ક્ષણે સુખ અને દુઃખનો અનુભવ કર્યા કરે છે. જુઓ તો જણાશે કે—મનુષ્ય તરીકેનો સરખો હજી હોવા છતાં—ભોગવતાં છતાં—એક મનુષ્ય શેઠાઈ કરે છે, એક મનુષ્ય ગુલામી કરે છે, એક મનુષ્ય લાખોને પાળે છે, એક મનુષ્ય પોતાનું પેટ પણ ભરી શકતો નથી અને કેટલાક દેવોની પેઠે નિરંતર મોજ જ કર્યા કરે છે ત્યારે કેટલાક નારકોની પેઠે દુઃખ ભોગવીને ત્રાહી ત્રાહી પોકાર કરી રહ્યા છે—એ પ્રકારે સુખ અને દુઃખનો અનુભવ સૌ કોઈને થતો હોવાથી તેનાં કારણરૂપ પુણ્ય અને પાપ તત્ત્વનો સ્વીકાર જરૂર કરવો જોઈએ અને એનો (એ બન્ને તત્ત્વનો) સ્વીકાર કર્યા પછી એના ફળરૂપ સ્વર્ગ અને નરકને પણ માનવાં જોઈએ.

જેમ અંકુરા બીજ સિવાય થઈ શકતા નથી તેમ સુખ, પુણ્ય

સિવાય અને દુઃખ, પાપ સિવાય થઇ શકતું નથી માટે એ બંને તત્ત્વો-
ને—પુણ્ય અને પાપ તત્ત્વને—જરૂર માનવાં જોઇએ.

હવે કદાચ એમ કહેવામાં આવે કે—જેમ ઘડો, ચરખો અને સાડલો વિગેરે આકારવાળી ચીજો આત્મામાં થતા અને આકાર વિનાના જ્ઞાનનું કારણ થાય છે તેમ સ્ત્રી, ચંદન અને માળા વિગેરે સારી સારી સ્થૂલ ચીજોને અમૂર્ત એવા સુખનું કારણ માનવી અને ઝેર, કાંટો તથા સપાં વિગેરે નઠારી નઠારી સ્થૂલ ચીજોને અમૂર્ત એવા દુઃખનું કારણ માનવી એ બ્યાજબી છે; પરંતુ એ પ્રત્યક્ષરૂપ ચીજોને મૂકીને પરોક્ષરૂપ પુણ્ય અને પાપને સુખનું તથા દુઃખનું કારણ કહીપવાં એ કોઇ રીતે યુક્તિયુક્ત જણાતું નથી; પરંતુ તેઓનું આ કથન પણ ખોટું છે અને તે આ રીતે છે:—
જે એક ચીજ એક જણને વિશેષ સુખ કે દુઃખ આપે છે તે જ ચીજ બીજા જણને ઓછું સુખ કે દુઃખ આપે છે અને જે એક ચીજ એક મનુષ્યને સુખનું કારણ થાય છે તે જ ચીજ બીજા મનુષ્યને દુઃખનું કારણ થાય છે—દૂધપાક ખાનારો એક મનુષ્ય આનંદ ભોગવે છે ત્યારે બીજો મનુષ્ય એનો એ જ દૂધપાક ખાઇને દુઃખ ભોગવે છે—રોગી થાય છે. હવે જે તમારા કહેવા પ્રમાણે સ્થૂલ વસ્તુઓ પોતે જ સુખ અને દુઃખનું કારણ થતી હોત તો એક જ ચીજ એકને સુખનું અને બીજાને દુઃખનું કારણ શી રીતે થાય ? માટે એ જાતના સુખ અને દુઃખનો અનુભવ થવાનું કોઇ બીજું જ કારણ હોવું જોઇએ—જે પરોક્ષ છે અને આ નજરે જણાતા સ્થૂલ પદાર્થોના જેવું સ્થૂલ નથી. જે એ જાતના એટલે એક જ ચીજથી થતા સુખ અને દુઃખના અનુભવનું કાંઇ પણ કારણ જ ન હોય તો કાં તો એવો અનુભવ જ ન થવો જોઇએ અથવા એવો અનુભવ રોજ થવો જોઇએ; કારણ કે જે વસ્તુનું કે પ્રવૃત્તિનું કાંઇ પણ કારણ ન હોય તે કાં તો ન જ થવી જોઇએ—વા રોજ થવી જોઇએ—એવો અકારણ-વાદનો નિયમ છે. પરંતુ અહીં તો એવું થતું જણાતું નથી માટે જરૂર એ

સુખાદિના અનુભવના કારણને માનવું પડશે અને જે એ કારણરૂપે ઠરશે તે પુણ્ય અને પાપ સિવાય બીજું હોઈ શકશે નહિ. *શાસ્ત્રમાં કહ્યું છે કે “ સામગ્રીની સરખાઈ હોવા છતાં જે તેના ફળમાં વિશેષતા જણાય છે અર્થાત્ જે સામગ્રી કોઈને વધારે અને કોઈને ઓછું સુખ દુઃખ પેદા કરે છે અથવા જે એક સામગ્રી એકને સુખી કરે છે અને તે જ સામગ્રી બીજાને દુઃખી કરે છે તે બધું કોઈ ખાસ કારણ સિવાય હોઈ શકે નહિ. હે ગૌતમ ! જેમ કારણ સિવાય ઘડો થઈ શકતો નથી તેમ કોઈ પણ કારણ સિવાય ઉપર જણાવેલો વિચિત્ર અનુભવ થઈ શકતો નથી; માટે એ અનુભવનું કાંઈ ખાસ કારણ હોવું જોઈએ અને જે કારણ છે તે જ કર્મ છે. ”

વળી, પુણ્ય અને પાપની સાખિતી બીજી રીતે આ પ્રમાણે પણ થાય છે:—આ વાત તો સૌ કોઈની જાણમાં છે કે સંસારમાં થતી દરેક પ્રવૃત્તિ ફળવાળી જણાય છે—જેમ ખેડ કરવાનું ફળ (ચોખા વિગેરે) ખેડૂતને મળે છે તેમ દાન વિગેરે સારી ક્રિયા કરવાનું અને હિંસા વિગેરે નહારી ક્રિયા કરવાનું ફળ તેના દરેક કરનારને મળવું જોઈએ. અને જે એ ફળ મળે છે તે જ પુણ્ય અને પાપ સિવાય બીજું કાંઈ હોઈ શકતું નથી; માટે એ યુક્તિથી પણ પુણ્ય અને પાપની હયાતી ઠરી શકે છે.

હવે કદાચ એમ કહેવામાં આવે કે, જેમ ખેડનું ફળ ચોખા વિગેરે પ્રત્યક્ષરૂપ છે તેમ દાન વિગેરે સારી ક્રિયાનું ફળ લોકમાં દાતારની કીર્તિ અને પ્રશંસા છે અને હિંસા વિગેરે નહારી ક્રિયાનું ફળ માંસ-ભક્ષણ અને તૃપ્તિ છે—એમ માનવું અર્થાત્ એ બન્ને ક્રિયાનાં પુણ્ય અને પાપ જેવાં પરોક્ષ ફળો ન કલ્પતાં ઉપર જણાવેલાં પ્રત્યક્ષ ફળો જ કલ્પવાં એ વધારે યુક્તિ-સંગત છે. વળી લોક-સમૂહ પણ એવી જ પ્રવૃત્તિ

* જુઓ વિશેષાવશ્યક ભાષ્ય-ગણધરવાદ-ગાથા-૧૬૧૩ (પૃ. ૬૮૯-૫૦ ગ્રં) :—અનુ૦

કરતો જણાય છે કે જેનું ફળ નજરોનજર મળતું હોય અર્થાત્ દાન વિગેરે દેવાની જેવો ઉધાર ધંધો કરનારા ધણા ઓછા માણસો છે મારે ખેડ વિગેરે પ્રવૃત્તિની જેવું દાન વિગેરે ક્રિયાનું ફળ પણ પ્રત્યક્ષ જ છે અને એમ માનવું જ લોક-સમૂહને માન્ય પણ છે. જૈન સિદ્ધાંતની દૃષ્ટિએ તો ઉપરનું કથન તદ્દન ખોટું જણાય છે અને એ આ રીતે છે:-તમારા કહેવા પ્રમાણે ખેડ અને વેપાર વિગેરે હિંસા૩પ ક્રિયા કરનારા ધણા માણસો છે અને સ્વાર્થ ત્યાગ કરવાપૂર્વક દાન વિગેરે પવિત્ર ક્રિયા કરનારા ધણા થોડા માણસો છે એ ઉપરથી જ એમ સાબિત થઇ શકે છે કે-એ હિંસા૩પ ક્રિયાનું ફળ, દુઃખનું કારણ પાપ છે; કારણ કે સંસારમાં સરવાળે સુખી કરતાં દુઃખી આત્માઓ ધણા વધારે છે અને એ બધા અનેક પ્રકારની હિંસામય ક્રિયાઓ કરી રહ્યા છે. જે હવે તમારી માન્યતા મુજબ એ હિંસામય પ્રવૃત્તિનું ફળ પાપ ન હોય અને સંસારમાં મળતું જ કાંઈ પ્રત્યક્ષ ફળ હોય તો એ બધા પાપરહિત હોવાથી મરતાં જ સીધા મુક્તિ લણી જવા જોઈએ અને ત્યાંથી કદી પણ પાછા ન ફરવા જોઈએ. જે આમ થાય તો સંસારનો ૧૫ આની ભાગ એ જાતનો હોવાથી શીઘ્ર મુક્તિ મેળવી શકે અને પછી સંસારમાં ધણા જ થોડા એટલે કે જેઓ સુખી સુખી છે તેઓ જ આપણી નજરે આવી શકે એથી ‘સંસારમાં અનંત જીવો છે,’ એવી હકીકત ખોટી થવી જોઈએ અને એક પણ દુઃખી આપણી નજરે ન દેખાવો જોઈએ; પરંતુ એમ તો કાંઈ જણાતું નથી એટલે સંસારમાં જોતાં માલૂમ પડે છે કે સુખિયા કરતાં દુઃખિયા અનેકગણા વધારે છે અને સુખિયાં તો ધણા થોડા છે. સંસારની આ જાતની દશા ઉપરથી તો ઊત્તરું એમ યોક્ષ્ઠસ થઇ શકે છે કે જે આ દુઃખિયા લોકો જણાય છે તેઓ જ પૂર્વજન્મમાં કરેલી હિંસામય પ્રવૃત્તિઓના ફળ૩પ છે અને એ જ લોકો પાપની હયાતી જણાવવાને પૂરતા છે અને જે આ ધણા થોડા સુખિયા લોકો જણાય છે તેઓ પૂર્વ જન્મે કરેલી દાન વિગેરે શુભ પ્રવૃત્તિઓના

ફળરૂપ છે અને એઓની ઓછી સંખ્યા જ પુણ્યની હયાતી માટે બસ છે. હવે કદાચ એમ કહેવામાં આવે કે દાનાદિક શુભ ક્રિયાનું દુઃખ અને હિંસાદિક અશુભ ક્રિયાનું ફળ સુખ-એવું વિપરીત બંધારણ શા માટે ન હોય ? એનો ઉત્તર આ પ્રમાણે છે:—જો એવું વિપરીત બંધારણ સાચું હોત તો સંસારમાં દુઃખિયા ઘણા ઓછા દેખાવા જોઈએ અને બધે ઠેકાણે સુખિયા સુખિયા જ દેખાવા જોઈએ; કારણ કે દાનાદિક ક્રિયા કરનારા ઘણા ઓછા છે ત્યારે હિંસાદિક ક્રિયા કરનારા એનાથી અનેક-ગણા વધારે છે—આમ હોવાથી એ જાતનું વિપરીત બંધારણ સાચું હોઈ શકતું નથી. વળી પુણ્ય અને પાપની સામિતી માટે આ એક બીજી પણ યુક્તિ છે:—સૌ જીવો સરખા છે તો પણ એકનું શરીર સુંદર, સુડોળ, દેખાવડું, પાંચે ઇન્દ્રિયોથી પરિપૂર્ણ અને નિરાગી હોય છે ત્યારે બીજાનું શરીર કદ્રૂપું, બેડોળ, ક્રોધને ન ગમે એવું, ખોડવાળું અને રાગી હોય છે. ક્રોધ મનુષ્ય છે તો ક્રોધ પશુ છે—આ જાતની વિચિત્રતા જીવોમાં કારણ સિવાય ઘટી શકતી નથી. અને એ વિચિત્રતાનું જે કારણ છે તે જ પુણ્ય અને પાપ છે. કદાચ એમ કહેવામાં આવે કે, “બાપ તેવા બેટા અને વડ તેવા ટેટા” એ જાતના લૌકિક ન્યાયથી એ વિચિત્રતાનું કારણ મા બાપ જ હોઈ શકે છે, પરંતુ પરોક્ષ એવું પુણ્ય અને પાપ હોઈ શકતું નથી. એનો ઉત્તર આ પ્રમાણે છે:—જો એ વિચિત્રતાનું કારણ મા બાપ જ હોઈ શકતાં હોય તો આંધળા માઆપની દેખતી પ્રજા અને દેખતા માઆપની આંધળી પ્રજા, કદ્રૂપા માઆપની સુડોળ પ્રજા અને સુડોળ માઆપની બેડોળ પ્રજા—એ જાતની વિચિત્રતા થવાનું શું કારણ ? અથવા એક જ બાપના બે પુત્રોમાં એક ચતુર અને બીજો મૂર્ખ, એક સુડોળ અને બીજો બેડોળ, એક ખોડ વિનાનો અને બીજો ખોડવાળો—છત્યાદિ વિચિત્રતા થવાનું શું કારણ ? બરાબર વિચાર કરી જોતાં જાણી શકાય છે કે એ વિચિત્રતાનું કારણ માઆપ તો હોઈ શકતાં નથી; પરંતુ જીવનાં પોતપોતાનાં કર્મ-એટલે પુણ્ય અને પાપ—હોઈ શકે છે—શરી-

રતાં સૌંદર્ય વિગેરેનું કારણ પુણ્ય છે અને શરીરનાં બેકાળપણું વિગેરેનું કારણ પાપ છે અર્થાત્ આ યુક્તિથી પણ પુણ્ય અને પાપની હયાતી સાબિત થઇ શકે છે. અથવા છેવટે અમે એમ કહીએ છીએ કે—સર્વજ્ઞ પુરુષે એ બે તત્ત્વની એટલે પુણ્ય અને પાપની હયાતી કહી છે; માટે દરેક મુમુક્ષુએ એના કલ્પા પ્રમાણે માનવું જોઇએ. આ વિષે અહીં લખ્યા કરતાં પણ વિશેષ ચર્ચા થઇ શકે એમ છે; પરંતુ લંબાણના ભયથી એને અહીં લખી નથી. જે ભાષ્યને એ વિશેષ ચર્ચાનો રસ હોય તેને વિશેષાવશ્યકની ટીકા જોવાની ભક્ષામણુ છે,

હવે અહીં આસ્ત્રવતત્ત્વનું સ્વરૂપ આ પ્રમાણે કહેવામાં આવે છે:—
 ‘ આસ્ત્રવ ’ શબ્દનો અર્થ આ પ્રમાણે છે:—જેમ કુંડામાંથી પાણી ચૂએ છે તેમ જેમાંથી કર્મો ચૂએ છે તેનું નામ આસ્ત્રવ છે. જે જે કારણોથી કર્મો ચૂએ છે તેનાં નામ આ પ્રમાણે છે:—મિથ્યાત્વ, અવિરતિ, પ્રમાદ, કષાય અને યોગ. સાચા દેવ, સાચા ગુરુ અને સાચો ધર્મ એ ત્રણેને સાચા ન માની ખોટા માનવાનું નામ મિથ્યાત્વ છે. હિંસા વિગેરે અશુભ ક્રિયાની પ્રવૃત્તિઓથી ન અટકવું—એનું નામ અવિરતિ છે. વિષયોને સેવવા અને મદ્ય પીવું—એનું નામ પ્રમાદ છે. ક્રોધ, માન, માયા અને લોભ એ ચારેનો સંગ કરવો એનું નામ કષાય છે. મન, વચન અને તનની પ્રવૃત્તિ કરવી એનું નામ યોગ છે. ઉપર જણાવેલાં મિથ્યાત્વ વિગેરે પાંચ કર્મબંધનાં (—જે વડે જ્ઞાન ન થાય વા ઓછું થાય એવા જ્ઞાનાવરણીય વિગેરે કર્મના બંધનાં) કારણો છે અને એ બંધનાં કારણોને જ જૈનશાસનમાં આસ્ત્રવ કહે છે, અર્થાત્ મિથ્યાત્વ, અવિરતિ, પ્રમાદ અને કષાયની સાથે સંબંધ ધરાવતી તન, મન અને વચનની પ્રવૃત્તિઓ જ શુભ અને અશુભ કર્મનું કારણ હોવાથી આસ્ત્રવરૂપ છે. આસ્ત્રવ કર્મબંધને હેતુ છે માટે પહેલાં હેતુ અને પછી કાર્ય રહેવું જોઇએ અર્થાત્ પહેલાં આસ્ત્રવ અને પછી કર્મબંધ—એ પ્રમાણે એ બેની હયાતી હોવી

જોઈએ, પરંતુ એમ માનતાં આ હરકત આવે છે કે—ક્યાંય બંધ સિવાય આસત્ર રહી શકતો જ નથી—થઈ શકતો જ નથી માટે પહેલાં કર્મ-બંધ અને પછી આસત્ર—એ રીતે માનવું પડશે અને એમ માનવામાં પણ આસત્ર કર્મબંધનો હેતુ કહ્યો છે, તે ગેરવ્યાજબી ઠરશે; કારણ કે કદી પણ પહેલાં કાર્ય અને પછી હેતુ એવો કાર્ય—કારણનો ક્રમ હોઈ શકતો નથી, માટે આસત્ર અને કર્મબંધ એ બેનાં સ્થાન શી રીતે ગોઠવવાં ? એ પ્રશ્નનો ઉત્તર આ પ્રમાણે છે:—જેમ બીજા અને વૃક્ષ એ બેમાં પહેલું કયું અને પછી કયું એનો આરો આવે તેમ નથી, પરંતુ એનો પ્રવાહ વહ્યા કરે છે તેમ આસત્ર અને બંધમાં પણ પહેલું કયું અને પછી કયું એનો આરો આવવાનો નથી. એ તો પ્રવાહે નિરંતર ચાલ્યા જ કરે છે—એટલું ખરું કે વર્તમાનકાળના આસત્રનો હેતુ પૂર્વકાળનો કર્મબંધ છે અને થનારા કર્મબંધનો હેતુ વર્તમાન કાળનો આસત્ર છે—એ બંને પ્રવાહે કરીને અનાદિના હોવાથી એના ક્રમની ભાંજગડ કરવી તદ્દત નકામી અને અર્થ વગરની છે અને બંનેનો—પ્રવાહ પણ કોઈ જાતના વાંધા વિનાનો છે. પૂર્વકાળના બંધની અપેક્ષાએ આસત્ર કાર્યરૂપ છે અને એ જ કાર્યરૂપ આસત્ર થનારા કર્મબંધની અપેક્ષાએ કારણરૂપ છે અને એ જ દૃષ્ટિએ અહીં આસત્રને કર્મબંધનું કારણ કહ્યું છે; માટે આસત્ર અને બંધના ક્રમમાં કોઈ જાતનો વાંધો કે દૂષણ આવે એવું નથી. મુખ્યપણે આ આસત્ર બે જાતનો છે:—પુણ્યનો હેતુ અને અપુણ્યનો હેતુ અને તરતમતાને લીધે એના નાના નાના ભેદો તો ઘણા છે. તન, મન અને વચનની શુભ કે અશુભ પ્રવૃત્તિની અર્થાત્ આસત્રની હયાતી મનુષ્ય માત્ર પોતે પોતાના અનુભવથી જ જાણી શકે છે અને એ વડે જ તથા અનુમાનથી પણ બીજામાં એની હયાતી કદપી શકે છે. તેમ તેની (આસત્રની) હયાતી માટે શાસ્ત્રો પણ સાક્ષી પૂરે છે માટે આસત્રવત્ત્વમાં કોઈ જાતનો વાંધો રહે તેમ નથી.

સંવર અને બંધ

હવે સંવર અને બંધ તત્ત્વનું વિવરણ આ પ્રમાણે છે:—

આસ્ત્રવના અટકાવને જૈનશાસ્ત્રમાં સંવર કહ્યો છે. જીવ અને કર્મ એ બન્નેનો દૂધ અને પાણીની જેવો જે પરસ્પર સંબંધ તેને બંધ કહેવામાં આવે છે.

સમ્યગ્દર્શનવડે મિથ્યાત્વનો, ત્યાગવડે અવિરતિનો, અપ્રમાદવડે પ્રમાદનો, ક્ષમાદિ ગુણોવડે કષાયનો તથા મન, તન અને વચનના દમનવડે અને પવિત્ર વિચારોવડે મન, તન અને વચનની પ્રવૃત્તિઓનો અટકાવ કરવામાં આવે છે તેને સંવર કહેવામાં આવે છે. ખરો સંવર તો આત્મામાં કમગ્રહણના હેતુનો અભાવ છે. એ સંવર બે જાતનો છે:— એક સર્વસંવર-તદ્દન સંવર અને બીજો દેશસંવર-થોડો થોડો સંવર. જે સમયે જ્ઞાની પુરુષ, નાની કે મોટી-બધી પ્રવૃત્તિઓને રોકી રાખી તદ્દન અક્રિય-ક્રિયા વિનાનો થઈ જાય છે તે સમયે એ તદ્દન સંવર (સર્વપ્રકારે સંવર-સર્વસંવર)માં હોય છે અને જ્યારથી મનુષ્યમાત્ર ચારિત્રસુધારણા તરફ વળે છે ત્યારથી એ થોડો થોડો સંવર (દેશ સંવર) કર્યે જાય છે.

હવે બંધતત્ત્વનું વિવરણ આ પ્રમાણે છે:—

જેમ દૂધ અને પાણી બન્ને બેગાં થયાં પછી જેવો એ બન્નેનો પરસ્પર સંબંધ હોય છે તેવો જ જીવના પ્રદેશો અને કર્મનાં પરમાણુઓ એ બે વચ્ચે જે સંબંધ થાય છે તેને ‘બંધ’ કહેવામાં આવે છે. અથવા જે વડે આત્મા પરતંત્રપણાને પામે એવા કર્મના (પુદ્ગલના) પરિણામને ‘બંધ’ કહેવામાં આવે છે. ગોષ્ઠામાહિલ નામનો કાષ્ઠ પંડિત એમ માને છે કે જેવો શરીર અને તેની ઉપરનાં કપડાંનો સંબંધ છે, સર્પ અને તેની ઉપરની કાંચળીનો સંબંધ છે તેવો જ સંબંધ આત્મા અને તેની

ઉપરનાં કર્મોગો છે. પરંતુ જૈનદર્શન તો એ જાતનો સંબંધ માનતું નથી. એ તો કહે છે કે ભેગાં થએલાં દૂધ અને પાણીનો જેવો સંબંધ હોય વા ભેગાં થએલાં અગ્નિ અને લોહાનો જેવો સંબંધ હોય તેવો જ સંબંધ જીવ અને કર્મનાં પરમાણુઓ વચ્ચે છે. અહીં કદાચ એમ કહેવામાં આવે કે, જીવ તો અમૂર્ત છે—એનો કોઇ જાતનો આકાર નથી, એને હાથ, પગ પણ નથી; તો પછી એ, શી રીતે કર્મનાં પરમાણુઓનું ગ્રહણ કરશે? એનો ઉત્તર આ પ્રમાણે છે—જીવ અને કર્મ વચ્ચે આજ અનાદિકાળનો સંબંધ છે અને તે સંબંધ પણ જેવો તેનો નહિ, કિંતુ ભેગાં મળેલાં દૂધ અને પાણીની જેવો છે, માટે એ જાતના સંબંધથી બંધા-એલા આત્માને અમે અમૂર્ત નથી માનતા—મૂર્ત જ એટલે આકારવાળો માનીએ છીએ. વળી, કાંઇ કર્મનાં પરમાણુઓ હાથે થોભાતાં નથી, એ તો વૃત્તિઓ એટલે વિચારોવડે જ ખેંચાય છે. જેમ કોઇ પુરુષ, શરીરે તેજ યોગાવીને ઉઘાડો બેઠો હોય તો હાથ હલાવ્યા વિના જ એના શરીર ઉપર ચારે તરફ ઊડતી રજ ચોંટી જાય છે તેમ રાગ, દ્વેષ અને મોહની વૃત્તિવાળા આત્માના એક એક પ્રદેશ ઉપર ચારે તરફ ભરેલાં કર્મનાં પરમાણુઓ ચોંટી જાય છે અને એવી સ્થિતિમાં રહેલાં—સંસારમાં રજળતા આત્માને અમે અનેકાંતવાદીઓ એ અપેક્ષાએ મૂર્ત પણ માનીએ છીએ. એ પ્રકારે હાથ પગ વિનાનો આત્મા, કર્મનાં પરમાણુઓનું ગ્રહણ શી રીતે કરી શકશે? એ કલ્પના ખોટી ઠરી શકે છે. કર્મનો બંધ એ પ્રકારનો છે—એક પ્રશસ્ત બંધ અને બીજો અપ્રશસ્ત બંધ. વળી, કર્મનો બંધ ચાર પ્રકારનો છે;—પ્રકૃતિ, સ્થિતિ, રસ અને પ્રદેશ. પ્રકૃતિ એટલે સ્વભાવ જેમકે, જ્ઞાનાવરણ નામના કર્મનો સ્વભાવ જ્ઞાનને દાખી દેવાનો એટલે અટકાવવાનો છે. સ્થિતિ એટલે કર્મના ટકાવની મર્યાદા, જેમકે, અમુક કર્મ અમુક વખત સુધી ટકી શકે છે. એ મર્યાદા થવાનું કારણ વૃત્તિની તીવ્રતા અને મંદતા છે. રસ એટલે આત્માની શક્તિને દાખવાની કર્મમાં રહેલી તાકાત, જેમકે, અમુક જાતનું જ્ઞાનાવરણ કર્મ, આત્માના

(૧૬૪)—

આટલા જ જ્ઞાનને દાખી શકે છે. અને પ્રદેશ એટલે કર્મનાં આણુઓનો જથ્થો. એ પ્રકારે મુખ્યપણે કર્મ—અંધના આ ચાર પ્રકાર છે તો પણ એના આઠ અને એકસો અઘ્ઘાવન પ્રકાર પણ થઈ શકે છે. આઠ પ્રકાર તો એની મૂળ પ્રકૃતિના છે અને તે આ પ્રમાણે છે:—જ્ઞાનાવરણ, દર્શનાવરણ, મોહનીય, અંતરાય, વેદનીય, નામ, ગોત્ર અને આયુષ્ય. એની ઉત્તર-પ્રકૃતિના એટલે પેટા પ્રકૃતિના બધા મળીને ૧૫ પ્રકાર છે અને તે પણ વૃત્તિની તીવ્રતા, તીવ્રતરતા, તીવ્રતમતા તથા મંદતા, મંદતરતા અને મંદતમતાના કારણથી ઘણા પ્રકારના થઈ જાય છે. આ બધા કર્મબંધના પ્રકારો કર્મચંચળી જાણી લેવાના છે.

હવે અંધ-તત્ત્વનું સ્વરૂપ કહ્યા પછી નિર્જરા-તત્ત્વનું સ્વરૂપ આ પ્રમાણે કહે છે:—

નિર્જરા અને મોક્ષ

જે જે કર્મો, જીવ ઉપર બાળી ગયાં છે તેના ખરી પડવાને નિર્જરા કહે છે અને જીવ અને શરીરનો જે તદ્દન વિયોગ—ફરી વાર કદી પણ સંયોગ ન થાય એવો વિયોગ—એને મોક્ષ કહેવામાં આવે છે.

બાર પ્રકારનાં તપવડે જીવ ઉપર ચોટી ગએલાં જ્ઞાનાવરણાદિ કર્મો ખરી પડે છે અને એને નિર્જરા કહેવામાં આવે છે. એ નિર્જરા બે પ્રકારની છે:—સકામ અને અકામ. જે લોકો પોતાની ઇચ્છાથી આકરું તપ કરે છે, ધ્યાન ધરે છે અને બાવીશ પ્રકારના પરિપહોને સહન કરે છે તથા માયાના વાળ ખેંચી કાઢે છે અને એ પ્રકારે અનેક રીતે દેહને દમે છે તથા અઢાર શીલાંગોને ધારણ કરે છે, કોઈ જાતનો પરિગ્રહ રાખતા નથી અને શરીર પ્રતિ જરા પણ મૂર્છા રાખતા નથી—શરીરનો મેલ પણ સાફ કરતા નથી એવા મહાનુભાવોની નિર્જરાને ‘સકામ

‘નિર્જરા’ કહેવામાં આવે છે. અને જે લોકો ન છૂટકે અનેક પ્રકારનાં શરીર અને મનનાં લાખો દુઃખોને સહન કરે છે તેઓની નિર્જરાને ‘અકામ નિર્જરા’ કહેવામાં આવે છે.

મોક્ષતત્ત્વનું વિવરણ આ પ્રમાણે છે:—

ઔદારિક, વૈક્રિય, આહારક, તૈજસ અને કાર્મણ્ય એ પાંચ શરીર, ઇન્દ્રિયો, આયુષ્ય વિગેરે બાહ્ય પ્રાણો, પુણ્ય, અપુણ્ય, વર્ણ, ગંધ, રસ, સ્પર્શ, જન્મ, પુરુષપણું, સ્ત્રીપણું અને નપુંસકપણું, કષાય વિગેરેનો સંગ, અજ્ઞાન અને અસિદ્ધપણું વિગેરેનો તદ્દન વિયોગ—એ બધાંનો ફરીથી કોઇ બાર સંયોગ ન થાય એવો વિયોગ—એને મોક્ષ કહેવામાં આવે છે.

હવે અહીં એમ કહેવામાં આવે કે—આત્માને શરીરનો વિયોગ તો ઘટી શકે એવો છે, કારણ કે એનો (શરીરનો) સંબંધ તાજે જ થએલો છે, પરંતુ રાગ દ્વેષનો વિયોગ ઘટે એવો નથી; કારણ કે જે અનાદિનું હોય છે તેનો કદી પણ નાશ થઇ શકતો નથી. જેમ આકાશ અનાદિનું છે, તેનો નાશ થઇ શકતો નથી તેમ આત્મા સાથે રાગ અને દ્વેષનો સંબંધ અનાદિનો છે માટે તેનો તદ્દન વિયોગ શી રીતે થઇ શકે ? એ પ્રશ્નનો ઉત્તર આ પ્રમાણે છે:—જે જે ભાવનો થોડો પણ ઘટાડો થઇ શકતો હોય—તે તે ભાવનો કોઇ વખતે તદ્દન ઘટાડો પણ થવો જોઇએ. જેમ કે; શીઆળાની ટાઢમાં આપણાં ડુંવાટાં ઊભાં થઇ જાય છે અને જ્યારે એ ટાઢ મટી તાપ થતો આવે છે ત્યારે પાછાં એ ડુંવાટાં ખેસતાં આવે છે અને વિશેષ તાપ થતાં તો આપણું એક પણ ડુંવાડું ઊભું રહી શકતું નથી અર્થાત્ રોમાંચ(ડુંવાટાં ખડાં થવા)માં જેમ ઘટાડો થતાં થતાં તેનો તદ્દન અભાવ પણ થઇ જાય છે તેમ અહીં રાગ વિગેરેનો ઘટાડો થતાં થતાં તેનો પણ તદ્દન અભાવ થવો સુશક્ય લાગે છે. જો કે પ્રાણી માત્રને રાગ વિગેરેનો સંબંધ અનાદિ કાળથી લાગેલો છે તો પણ કેટલાકને તો રાગ કરવાનાં ઠોકણાં(સ્ત્રી, કુટુંબ વિગેરે)નું ખડું સ્વરૂપ

જાણવામાં આવ્યા પછી તે ઉપરથી ક્રમે ક્રમે રાગથી વિરુદ્ધ ભાવના કરવાથી તેઓનો રાગ ઓછો થતો ચાલ્યો જાય છે—એ હકીકત સૌ કોઈના જાણવામાં આવે તેવી હોવાથી વિવાદ વિનાની છે માટે જ એ, ઉપરના અનુમાનને ટેકા આપે એવી છે અર્થાત્ રાગ વિગેરેમાં પણ ઘટાડો થવાનો અનુભવ થતો હોવાથી કોઈ સમયે, સમય વિગેરેની જોઈતી સામગ્રીનો જોગ થયે અને ભાવનાનું અળ જન્મે એનો (રાગ વિગેરેનો) પણ તદ્દન ક્ષય થવો ગેરવ્યાજબી જણાતો નથી માટે જેમ જીવને શરીરનો તદ્દન વિયોગ થઈ શકે છે તેમ રાગ વિગેરેનો પણ તદ્દન વિયોગ થઈ શકે છે. —એમાં કોઈ પ્રકારનું દૂષણ આવે એવું નથી.

એ વિષે કદાચ એમ કહેવામાં આવે કે—જેમ જ્ઞાનાવરણીય કર્મનો ઉદય થયે જ્ઞાનમાં ઘટાડો થતો અનુભવાય છે અને એ કર્મનો અત્યંત ઉદય થયે કાંઈ જ્ઞાનનો સર્વથા નાશ થતો જણાતો નથી તેથી ‘ જે ભાવનો થોડો પણ ઘટાડો થઈ શકતો હોય તે ભાવનો કોઈ વખતે તદ્દન ઘટાડો પણ થવો જોઈએ ’ એ જાતનો નિયમ સચવાતો નથી અને એમ હોવાથી જ એ નિયમ, રાગ વિગેરેમાં લાગુ થઈ શકે નહિ. તેથી, રાગથી વિરુદ્ધ ભાવના કર્યે પણ આત્માને રાગ વિગેરેનો તદ્દન વિયોગ શી રીતે ધરી શકે ? એ પ્રશ્નનો ઉત્તર આ પ્રમાણે છે—આત્મામાં જે જે ગુણો છે તે એ પ્રકારના છે—એક તો આત્મામાં સ્વભાવે કરીને રહેલા અને બીજા બહારનાં નિમિત્તોને લીધે આત્મામાં આવેલા. આ જે જ્ઞાન ગુણ છે તે, આત્મામાં સ્વભાવે કરીને રહેલો છે અને આ જે રાગ દ્વેષ વિગેરે છે તે, આત્મામાં બહારનાં નિમિત્તને લઈને આવેલા છે. જે ગુણો સ્વભાવે કરીને રહેલા છે તેને માટે ઉપર જણાવેલો ઘટાડાને લગતો નિયમ લાગુ થતો નથી, કિંતુ જે ગુણો બહારનાં નિમિત્તને લઈને આવેલા છે તેને જ એ નિયમ લાગુ કરવાનો છે; કારણ કે, જે ગુણો સ્વભાવે કરીને રહેલા હોય છે તે તો સ્વભાવસ્પ હોવાથી કદી પણ ભુંસાઈ

શકતા નથી. પરંતુ જે ગુણો નિમિત્તને લઈને આવેલા હોય છે તે બધા તો નિમિત્ત ખસ્યા પછી ખસી જતા હોવાથી તેને માટે જ ઉપર જણાવેલો ઘટાડાનો નિયમ લાગુ થઈ શકે છે અર્થાત્ આત્મા પરિણામી નિત્ય છે માટે ગમે તેવા જ્ઞાનાવરણીયનો ઉદય થયો હોય તો પણ આત્માના સ્વભાવભૂત જ્ઞાનનો નાશ કદી ય થઈ શકે નહિ અને જે રાગ વિગેરે, લોભ વિગેરેનાં કારણોને લીધે આત્મામાં આવેલા છે તે બધા તો લોભ વિગેરેનો નાશ થયે એક ક્ષણ પણ ટકે તેવા નથી—જે જે ભાવો જે નિમિત્તને લીધે આવેલા હોય તે ભાવો પોતાનું તે સહચર નિમિત્ત ન રહે તો રહી શકે જ નહિ. આ નિયમ બધે ઠેકાણે લાગુ થઈ શકે એવો છે અને અહીં રાગ દ્વેષને પણ એ જ નિયમ લાગુ થાય છે. એથી શરીરની પેઠે આત્માને રાગ અને દ્વેષનો પણ તદ્દન વિયોગ થાય એમાં કાંઈ અઘટતું નથી. વળી, જે આગળ જણાવ્યું છે કે, ‘ જે અનાદિનું હોય છે તેનો કદી પણ નાશ થઈ શકતો નથી ’ એ નિયમ પણ બરાબર નથી; કારણ કે, ‘ પ્રાગભાવ ’ નામનો અભાવ, અનાદિનો હોવા છતાં નાશ પામે છે, એમ સૌ કોઈ પ્રામાણિક પુરુષ સ્વીકારે છે. વળી, સોનું અને માટી—એ બેનો સંબંધ અનાદિકાળનો છે તો પણ ખાર અને તાપના પ્રયોગથી એનો નાશ થઈ શકે છે—એ સૌ કોઈની જાણમાં છે માટે ‘ જે અનાદિનું હોય તેનો નાશ થઈ શકે નહિ ’ એ નિયમ બરાબર નથી. હવે એમ પૂછવામાં આવે કે—રાગ વિગેરે ગુણો આત્માથી ભિન્ન છે કે અભિન્ન છે? જો એ બધાને આત્માથી તદ્દન ભિન્ન જ માનવામાં આવે તો જેમ મોક્ષને પામેલા આત્માઓ રાગ વિગેરેથી ભિન્ન છે અને વીતરાગ છે તેમ દરેક આત્માઓ રાગ વિગેરેથી ભિન્ન હોવાથી વીતરાગ હોવા જોઈએ અને જો એ બધાને આત્માથી તદ્દન અભિન્ન જ માનવામાં આવે તો જેમ ઘડાનો નાશ થયે સાથે એના ગુણોનો પણ નાશ થઈ જાય છે તેમ રાગ વિગેરેનો નાશ થયે આત્માનો પણ નાશ થવો જોઈએ. કારણ કે જે બે વસ્તુ પરસ્પર

તદ્દન અબેદ ધરાવતી હોય તેમાંથી એકનો નાશ થયે ખીજનો પણ નાશ થવે જ જોઈએ; માટે રાગ વિગેરેને આત્માથી તદ્દન લિન કે અલિન ન માનતાં કોઈ અપેક્ષાએ લિન અને કોઈ અપેક્ષાએ અલિન એમ લિનાલિન માનવા જોઈએ અને એમ માનવામાં કોઈ દૂષણ હોય તેમ જણાતું નથી.

હવે એમ પૂછવામાં આવે કે—આત્માને શરીર અને કર્મ વિગેરેનો તદ્દન વિયોગ થયા પછી લોકના છેડા સુધી જીવ્યું જવાનું શું કારણ છે ? એનો ઉત્તર આ પ્રમાણે છે:—જેમ કુંભાર ચાકડાને એક વાર ગતિ આપે છે અને પછી ફક્ત એ ગતિના વેગને લીધે ચાકડો ફર્યા કરે છે, એક વાર હિંડોળો હલાવ્યા પછી વેગને લીધે હિંડોળો હાલ્યા કરે છે, એક વાર આરંભમાં જ ખાણને ગતિ આપવાથી તે ધણે દૂર સુધી પહોંચી જાય છે એ જ પ્રકારે કર્મોનો નાશ થયા પછી પણ એના વેગને લીધે આત્મા, ઠેક લોકના છેડા સુધી જીવે પહોંચી જાય છે. તથા જેમ એક તુંબડા ઉપર સાતથરો માટીનો લેપ લગાવ્યો હોય અને પછી એને પાણીમાં નાખતાં જ ડૂબી જાય છે. ત્યાર બાદ જેમ જેમ પાણીના સહવાસને લીધે ઉપરના માટીના થરે ઓગળતા જાય છે—ઉખડતા જાય છે તેમ તેમ એ તુંબડું જીવ્યું આવતું જાય છે અને બધી માટી તદ્દન ઓગળી ગયા પછી તો એ તુંબડું તદ્દન પાણીની ઉપર આવીને તરે તેમ આત્મા પણ જેમ કર્મનો ભાર ઓછો કરતો જાય છે તેન તેમ જીવે આવતો જાય છે અને જ્યારે એની ઉપરનો કર્મનો ભોજો તદ્દન ઉખડી જાય છે ત્યારે એ, તુંબડાની પેઠે ઠેક લોકનાં ઉપરના ભાગ સુધી પહોંચી જાય છે. જેમ એરડાની શિંગ ફાડતાં જ તેની અંદરનાં ખી ઉડે છે તેમ કર્મનાં બંધનોનો નાશ થતાં જ આત્મા ઉંચાણ તરફ ગતિ કરે છે. જીવોની મૂળ પ્રકૃતિ જીવે જવાની છે અને જડોની મૂળ પ્રકૃતિ નીચે જવાની છે. જેમ સ્વભાવે કરીને ઢેકું નીચું પડે છે, વાયુ તીરછો વાય છે અને

અગ્નિની જ્યોત જોઈ જાય છે તેમ આત્માની ઊર્ધ્વગતિ પણ સ્વભાવે કરીને છે. જીવોની જે અધોગતિ, ઊર્ધ્વગતિ (સ્વર્ગાદિગતિ) અને તીરછી ગતિ થાય છે તે કર્મે કરીને છે અને કર્મ વિનાના જીવોની જે ઊર્ધ્વગતિ ઠેઠ લોકના ઉપરના ભાગ સુધી થાય છે તે સ્વભાવે કરીને છે. કદાચ એમ કહેવામાં આવે કે—જોયે જતો કર્મ વિનાનો જીવ, લોકના ઉપરના ભાગ સુધી જ જઈને શા માટે અટકે છે ? એનાથી આગળ કેમ નથી જતો ? એનો ઉત્તર આ પ્રમાણે છે—એથી આગળ ધર્માસ્તિકાય નામનું તત્ત્વ નથી તેથી એ, વધારે જોયે જઈ શકતો નથી અને ધર્માસ્તિકાય વિના કોઈની પણ ગતિ થઈ શકતી નથી—એ વાત આગળ જણાવાઈ ગઈ છે—એ બધી હકીકત તત્ત્વાર્થના^૧ ભાષ્યમાં જણાવેલી

૧. મુક્ત આત્માના ઊર્ધ્વગમન વિષે જણાવતાં તત્ત્વાર્થ-સૂત્રમાં (પૃ ૨૪૪ ૨૧૦) આ પ્રમાણે જણાવ્યું છે:—

“ તદનન્તરમેવોર્ધ્વમાલોકાન્તાત્ સ ગચ્છતિ ।

પૂર્વપ્રયોગા-ડસંગત્વ-બન્ધચ્છેદો-ર્ધ્વગૌત્વૈઃ ॥ ૧ ॥

પૂર્વપ્રયોગ:—

કુલારચક્રે દોલાયામિષૌ ચાડપિ યથેષ્યતે ।

પૂર્વપ્રયોગાત્ કર્મેહ તથા સિદ્ધગતિઃ સ્મૃતા ॥ ૨ ॥

અસંગત્વ:—

મૃલ્લેપસદ્ગુણિર્મોક્ષાદ્ યથા દૃષ્ટાડ્વલ્લાભુનઃ ।

કર્મસદ્ગુણિર્મોક્ષાત્ તથા સિદ્ધગતિઃ સ્મૃતા ॥ ૩ ॥

બન્ધચ્છેદ:—

પરણ-યન્ત્રપેદાસુ બન્ધચ્છેદાદ્ યથા ગતિઃ ।

કર્મબન્ધનવિચ્છેદાત્ સિદ્ધસ્થાડ્પિ તથેષ્યતે ॥ ૪ ॥

ઊર્ધ્વગૌરવ:—

ઊર્ધ્વગૌરવધર્માણો જોશા ઇતિ જિનોત્તમૈઃ ।

(૧૭૦)—

છે. કદાચ એમ માની લેવામાં આવે કે-કર્મ વિનાના આત્માઓ ફક્ત પૂર્વના વેગને લીધે જીએ જઈ શકે છે તો પણ જો મોક્ષે જતા આત્માઓને તદ્દન શરીર અને ઇન્દ્રિય વિગેરે પ્રાણ વિનાના માનવામાં આવે તો

અધોગૌરવધર્માણઃ પુદ્ગલા इति चोदितम् ॥ ૫ ॥

यथाऽधस्तिर्यग्ध्वं च लोष्ट-वायव-ऽग्नि-बीचयः ।

स्वभावतઃ प्रवर्तन्ते तथोर्ध्वगतिरात्मनઃ ॥ ૬ ॥

અધસ્તિર્યકૂ તથોર્ધ્વં ચ જીવાનાં કર્મજા ગતિઃ ।

ऊर्ध्वमेष तु तद्धर्मा भवति क्षोणकर्मणाम् ॥ ૭ ॥

તતોઽપ્યુર્ધ્વગતિસ્તેષાં કસ્માન્નાસ્તીતિ चेન્મતિઃ ।

धर्मास्तिकायस्याऽभावात् स हि हेतुर्गतेः परम् ॥ ૮ ॥ अर्थात्

ત્યાર પછી એટલે આઠે કર્મોના સમૂળગો નાશ થયો કે તુરત જ એ આત્મા, લોકના છેડા સુધી જીએ ચાલ્યો જાય છે. એના જીએ જવાના જે હેતુઓ છે તે આ છે—૧ પૂર્વપ્રયોગ, ૨ અસંગતા, ૩ અંધચ્છેદ અને ૪ ઊર્ધ્વગૌરવ. ૧,

(એ ચારે હેતુઓને ઉદાહરણપૂર્વક સમજાવે છે)—

પૂર્વપ્રયોગઃ—

જેમ એક વાર ફેરવ્યા પછી કુંભારનો ચાકડો એની મેજે ફર્યા કરે છે, એક વાર હલાવ્યા પછી હિડોળો એની મેજે હાલ્યા કરે છે અને એક વાર ફેંક્યા પછી બાણ એની મેજે ધણે દૂર સુધી પહોંચી જાય છે તેમ આત્માને એક વાર કર્મોએ ફેરવેલો હોવાથી તે અત્યારે પણ (અકર્મક દશામાં પણ) જીએ ગતિ કરી લેકે છે. ૨.

અસંગત્યઃ—

જેમ માટીથી ખરડાએલું તુંબડું પાણીમાં બુડી જાય છે અને પછી જેમ જેમ તે ઉપરનો માટીનો લેપ પીગળી પીગળીને ઉખડતો જાય છે. તેમ તેમ તે જીવું આવે છે અને એ ક્યારે તદ્દન ઉખડી ગયે તો એ

એનું જીવપણું જ ટળી જાય છે; કારણ કે જીવનું જીવપણું એના (જીવના) પ્રાણ ધારણવડે ટકી રહે છે અને એને જ્યારે ઠામુકા પ્રાણો જ ન હોય ત્યારે એ, શી રીતે રહી શકે? અને જો જીવનું જીવપણું જ

તુંબડાને આપણે પાણીની સપાટી ઉપર તરતું જોઈએ છીએ તેમ જ આ આત્મા ઉપર ચોટેલ કર્મકષાયોદિના મળ તદ્દન ઉખડી ગયે એ લોકની તદ્દન ઉપરની સપાટી ભણી ગતિ કરે એ સ્વાભાવિક છે. ૩.
બંધનછેદ:—

જેમ એરંડાની શિંગ અને યંત્રના પૈડાઓમાં બંધનો છેદ થવાથી ગતિ થાય છે તેમ કર્મ-બંધનો તદ્દન છેદ થવાથી સિદ્ધ-જીવ પણ બંધન મતિ કરી શકે છે ૪.

બંધનગૌરવ:—

શ્રીજિનોએ કહ્યું છે કે જીવોને મૂળ ધર્મ બંધનગૌરવ છે એટલે જીએ જવાપણું છે અને પુદ્ગલોનો મૂળ ધર્મ અધોગૌરવ એટલે નીચે જવાપણું છે. ૫.

જેમ ઢેકું પોતાના સ્વભાવથી જ નીચે ગતિ કરે છે તે જ રીતે વાયુ તીરછો ચાલે છે, અગ્નિ અને પાણીનાં મોજાં જીએ ગતિ કરે છે તે જ પ્રકારે આત્માની જે એ બંધનગતિ થાય છે તે સ્વાભાવિક છે. ૬.

જીવોનું નરક વિગેરે ભણી જવું-નીચે જવું, તીરછો જવું, મનુષ્યાદિમાં જવું અને જીએ એટલે, સ્વર્ગાદિ ભણી જવું એ બધું કર્મ-જન્ય છે અને જે, લોકની તદ્દન ઉપરની સપાટી ભણી જવું-એ તો એનો (કર્મરહિત જીવનો) સ્વાભાવિક ધર્મ છે. ૭.

કદાચ એમ પૂછવામાં આવે કે જીવ, લોકની તદ્દન ઉપરની સપાટી મૂકીને આગળ પણ કેમ જતો નથી? તો તેનો ઉત્તર એ છે કે-ત્યાં આગળ ગતિનો નિમિત્ત ધર્માસ્તિકાય નથી અને ધર્માસ્તિકાય વિના ગતિ અઘ શકતી જ નથી. ૮.

ન ટકે તો એને (જીવને) અજીવ માનવો જોઈએ અને અજીવનો મોક્ષ ન થતો હોવાથી એનો (જીવનો) મોક્ષ શી રીતે થતે ? માટે મોક્ષની દશામાં પણ જીવનું જીવપણું કાયમ રાખવા માટે જીવને શરીરવાળો અને ઇન્દ્રિયવાળો માનવો જોઈએ. એનો ઉત્તર આ પ્રમાણે છે—પ્રાણો એ પ્રકારના છે. એક દ્રવ્ય પ્રાણ અને બીજા ભાવ પ્રાણ. જો કે મોક્ષમાં દ્રવ્ય-પ્રાણ હોતા નથી, પરંતુ એકલા ભાવ-પ્રાણ હોય છે. અને એ ભાવ-પ્રાણોને ધારણ કરતો જીવ ત્યાં પણ જીવ્યા કરે છે માટે દ્રવ્ય-પ્રાણોનો વિયોગ થવા છતાં પણ એના જીવપણામાં જરા પણ ખામી આવતી નથી. એ ભાવ-પ્રાણો આ પ્રમાણે છે—ક્ષાયિક સમકિત, ક્ષાયિક જ્ઞાન, ક્ષાયિક વીર્ય, ક્ષાયિક દર્શન અને ક્ષાયિક સુખ. એ જીવોમાં, કે જે મોક્ષને પામેલા છે—અનંત જ્ઞાન, અનંત દર્શન, અનંત વીર્ય અને અનંત સુખ રહેલાં છે. મોક્ષમાં જે અનંત સુખ છે તે પરમ આનંદ-મય છે અને સંસારમાં જણાતા સુખથી તદ્દન જુદું છે. જે સુખ મોક્ષને પામેલા જીવો અનુભવે છે તે, મનુષ્યોને નથી અને દેવોને પણ નથી. અથા કાળોનું દેવોનું અનંતું સુખ એકદું કરીએ તો પણ તે, મોક્ષ-સુખના અનંતમા ભાગને પણ પહોંચી શકે નહિ. સિદ્ધતા જીવોનું સુખ એટલું બધું છે કે, જો તેના અનંત ભાગ કરવામાં (કલ્પવામાં) આવે તો પણ તે અથા આકાશમાં સમાપ્ત શકે નહિ. એ વિષે **યોગ-શાસ્ત્ર**માં નીચે પ્રમાણે જણાવ્યું છે—“દેવ, દાનવ અને મનુષ્યના ઇન્દ્રો, ત્રણ જગતમાં જે સુખને અનુભવે છે તે સુખ, મોક્ષસુખના અનંતમા ભાગ જેટલું પણ ન હોઈ શકે.” એ જે સુખ છે તે સ્વાભાવિક છે, શાશ્વત છે અને ઇન્દ્રિયોથી પણ વેદી શકાય એવું નથી—એને તો માત્ર આત્મા જ વેદી શકે છે. એવું સુખ, મોક્ષમાં હોવાથી એને ચારે પુરુષાર્થમાં વડો પુરુષાર્થ કહેવામાં આવે છે.

મોક્ષને પામેલા જીવો—સિદ્ધતા જીવો—સુખને અનુભવે છે કે નહિ ?

એ વિષે ત્રણ મત છે અને તે આ પ્રમાણે છે:—વૈશેષિક મતવાળા એમ માને છે કે મુક્તિને પામેલા આત્માના બુદ્ધિ, સુખ, દુઃખ વિગેરે ગુણો નાશ પામી જતા હોવાથી એ ત્યાં (મોક્ષમાં) શી રીતે સુખી હોઈ શકે ? ૧. જૈન મતવાળા એમ માને છે કે ત્યાં તો ચિત્તનો તદ્દત્ત વિનાશ થઈ જતો હોવાથી આત્મા પોતે જ રહી શકતો નથી, તો પછી સુખ તો હોય જ ક્યાંથી ? ૨. સાંખ્યમતવાળા એમ માને છે કે મોક્ષમાં સુખ હોય તેથી આત્માને શું ? કારણ કે એ પોતે ભોગવવાની શક્તિ જ ધરાવતો નથી એથી ત્યાંનો આત્મા શી રીતે સુખીઓ હોઈ શકે ? ૩. એ ત્રણમાંના પ્રથમ મતવાળાને આપવાનો ઉત્તર આ પ્રમાણે છે:—

પહેલાં એ મતવાળાનો પક્ષ ઉઠાવી પછી એનું જ સમાધાન કરવાનું છે અને તે આ રીતે છે:—વૈશેષિક મતવાળા કહે છે કે મોક્ષદશામાં બુદ્ધિ, સુખ વિગેરે ગુણો નાશ પામી જતા હોવાથી એ દશાને પહોંચેલા આત્મામાં વિશુદ્ધ જ્ઞાન કે વિશુદ્ધ સુખ શી રીતે હોઈ શકે ? કારણ કે મોક્ષનું સ્વરૂપ આ પ્રમાણે છે:—જીવના નવ વિશેષ ગુણો છે:—બુદ્ધિ, સુખ, દુઃખ, દર્શન, ધર્મ, અધર્મ, પ્રયત્ન, ભાવના અને દ્વેષ—એ નવેનો સમૂળગો નાશ થયા પછી જીવ, પોતાના સ્વરૂપમાં આવી શકે છે અને એ જીવનું પોતાના સ્વરૂપમાં આવવું એ જ મોક્ષ છે. એ નવે ગુણો એક સંતાનરૂપ હોવાથી દીવાના સંતાનની પેઠે તદ્દત્ત નાશ પામી શકે છે. એ પ્રકારના અનુમાનમાં કોઈ જાતનું દૂષણ આવી શકે એમ નથી. તેમ એ અનુમાનની સામે એને અટકાવનારું એવું બીજું કોઈ પ્રમાણ પણ મળતું નથી. એ ગુણોના સંતાનનો નાશ થવાનો ક્રમ આ પ્રમાણે છે:—હરહંમેશ શાસ્ત્રનો અભ્યાસ કરવાથી આત્માને તત્ત્વજ્ઞાનની એટલે પોતાના સ્વરૂપની અને સંસારના પ્રપંચની ખજર પડે છે—તેમ થવાથી તેનું મિથ્યા જ્ઞાન નાશ પામે છે, મિથ્યા જ્ઞાન નાશ પામવાથી એના (મિથ્યા જ્ઞાનના) ફળરૂપે રહેલા રાગ વિગેરેનો વિલય થાય છે, રાગ વિગેરેનો નાશ થવાથી

તન, મન અને વચનની નવીન પ્રવૃત્તિનેા અટકાવ થાય છે અને એ અટકાવ થયા પછી ધર્મ અને અધર્મની નવી પેદાશ થતી અટકે છે અને જે ધર્મ અને અધર્મ જૂના છે—પૂર્વે કરેલા છે—તેનો ક્ષય તો તે દ્વારા બનેલાં શરીર અને ઇન્દ્રિયો તથા શારીરિક અને ઇન્દ્રિયજન્ય સુખાદિ ફળ ભોગવવાથી થઈ જાય છે તથા જે ધર્મ અને અધર્મ હવે પછી ભવિષ્યમાં થયેલા છે તેનો ક્ષય પણ (તે દ્વારા મળતાં) તેનાં ફળોનો ઉપભોગ કરવાથી થઈ શકે છે—એ પ્રકારે એ ગુણોના સંતાનનો નાશ થવાનો ક્રમ છે અને એમાં ઇન્દ્રિયોથી ઉત્પન્ન થતા ખુદ્ધિ, સુખ અને બીજા પણ ગુણો આવી જાય છે. આ પ્રમાણે મોક્ષની દશામાં આત્મામાં ખુદ્ધિ કે સુખ રહી શકતાં નથી તો પછી એને (આત્માને) અનંત સુખવાળો અને અનંત જ્ઞાનવાળો શી રીતે માની શકાય ? આ જાતના વૈશેષિક મત-વાળાના પ્રશ્નનો ઉત્તર આ પ્રમાણે છે;—ઉપર જે ખુદ્ધિ વિગેરે નવ ગુણોનો નાશ થવાનું જણાવ્યું છે તે સંબંધે પૂછવાનું છે કે શું એ ગુણો આત્માથી તદ્દન જુદા છે ? કે એ ગુણો અને આત્મા એ બંને એક છે ? જો એ ગુણોને આત્માથી તદ્દન જુદા માનવામાં આવે તો એનો ઘોડા અને હાથીની પેઠે આત્મા સાથે કશો સંબંધ ન હોવાથી એને આત્માના ગુણો જ શી રીતે કહેવાય ? જો એ ગુણો અને આત્મા એ બંને તદ્દન એક હોય તો તો ગુણોનો નાશ થયા પછી આત્માનો પણ નાશ થવો જોઈએ, તો પછી મોક્ષ કોનો થશે ? હવે જો આત્મા અને એ ગુણો એ બંને વચ્ચે કાઈ અપેક્ષાએ ભેદ અને કાઈ અપેક્ષાએ અભેદ—એમ માનવામાં આવે તો તમોએ માનેલો એકાંતવાદનો સિદ્ધાંત ખોટા ઠરશે. વળી તમો જે ગુણોના સંતાનને નાશવંત કહો છો તે ખોટું છે—વિરુદ્ધ છે; કારણ કે જે સંતાનનો પ્રવાહ પરસ્પર કાર્ય—કારણભાવનો સંબંધ ધરાવે છે તે તદ્દન નિત્ય અથવા તદ્દન અનિત્ય હોઈ શકતો નથી. જો એ પ્રવાહને સર્વથા નિત્ય કે અનિત્ય જ માનવામાં આવે તો એ કાર્ય—કારણરૂપ હોઈ શકતો નથી. જે વસ્તુ નિત્યાનિત્ય હોય છે તેમાં જ

ક્રિયા કરવાની હકીકત ધટી શકે એવી છે. વળી, તમે જે દીવાના સંતા-
નના નાશનું જે ઉદાહરણ આપ્યું છે તે પણ ધટી શકે એવું નથી;
કારણ કે એ સંતાનનો તદ્દન નાશ થતો જ નથી, કિંતુ એમાં ફક્ત
રૂપફેર થાય છે એટલે તૈજસ પરમાણુઓ પોતાનું ચળકતું રૂપ છોડીને
સંયોગ અને સામગ્રી વશે અધિકારરૂપે પરિણમે છે. જેમ ‘પદાર્થ’ માત્ર
પોતાના પૂર્વ રૂપનો પરિત્યાગ કરે છે અને ભવિષ્યનું નવીન રૂપ ધારણ
કરે છે તથા પોતાનું પોતાપણું મૂકતો નથી તેમ દીવો પણ એ ત્રણે
જાતની સ્થિતિમાં વર્તે એવો છે માટે એનો તદ્દન નાશ શી રીતે હોઈ
શકે ? આ વિષે અહીં ઘણું કહી શકાય એવું છે તો પણ તેને વિસ્તાર-
થી ‘અનેકાંત-પ્રઘટક’માં કહીશું. વળી, તમે જે બુદ્ધિ વિગેરે ગુણોનો
તદ્દન નાશ જણાવો છો તો શું એ ગુણો ઇન્દ્રિયોથી ઉત્પન્ન થનારા છે
કે અતીન્દ્રિય-જેને ઇન્દ્રિયો પણ ન પહોંચી શકે એવા છે ? જો તમે
ઇન્દ્રિયોથી ઉત્પન્ન થનારા બુદ્ધિ વિગેરે ગુણોનો નાશ માનતા હો તો
અમારે પણ કાંઈ વાંધા જેવું નથી; કારણ કે, અમે પણ એમ જ
માનીએ છીએ કે મોક્ષદશામાં ઇન્દ્રિયો કે ઇન્દ્રિયોથી ઉત્પન્ન થનારા અનુ-
ભવો એમાંનું કશું પણ હયાત રહેતું નથી. જો તમે એમ માનશો કે
મોક્ષદશામાં અતીન્દ્રિય ગુણોનો પણ નાશ થઈ જાય છે તો એમાં જે
વાંધા આવે છે તે આ પ્રમાણે છે—સંસારમાં જે કાંઈ મનુષ્ય મોક્ષના
અર્થી છે તે બધાય મોક્ષ તરફ એવું ધારીને પ્રવૃત્તિ કરે છે કે—મોક્ષદશા-
માં અનંતું અને કાંઈ સુખની સરખામણીમાં ન આવે એવું સુખ અને
જ્ઞાન કાયમ રહે છે. તેઓની કાંઈની પણ એવી ઇચ્છા તો હોતી જ નથી
કે, મોક્ષ પામ્યા પછી આ-જે જ્ઞાન અને સુખ વિગેરે વર્તમાનમાં છે તે
પણ ગુમાવવાં પડશે અને એક પત્થર જેવી દશા ભોગવવી પડશે. જો
ખરેખરી રીતે મોક્ષદશામાં પત્થરની પેઠે જડ જેવા થઈને પડ્યું રહેવું
પડે તેમ હોય તો એક પણ મનુષ્ય મોક્ષ માટે પ્રવૃત્તિ કરે નહિ—એવા
મોક્ષ કરતાં તો આ સંસાર જ સારો છે કે જેમાં થોડું થોડું તો સુખ

મળ્યા કરે છે; માટે વૈશેષિક મતવાળાએ મોક્ષનું જે સ્વરૂપ કદ્યું છે તે કોઈને પણ ગમે તેવું નથી. કહ્યું છે કે “ વૃંદાવનમાં નિવાસ કરવો સારો, શિઆલો સાથે વસવું સારું પરંતુ ગૌતમ ઋષિ, વૈશેષિકાએ માનેલી મુક્તિને મેળવવા રાજી નથી.” એ જ પ્રમાણે મોક્ષ સંબંધે મીમાંસા મતવાળા પણ કહે છે કે—“ જ્યાં સુધી વાસના વિગેરે આત્માના બધા ગુણોનો સમૂળ નાશ થયો નથી ત્યાં સુધી દુઃખનો સમૂળ (તદન) નાશ થઈ શકતો નથી. સુખ અને દુઃખનું કારણ ધર્મ અને અધર્મ છે અને એ (ધર્મ અને અધર્મ) બંને જ સંસારરૂપ ધરતા થાંભલા છે. એ બંને થાંભલાનો નાશ થવાથી શરીર વગેરે ટકી શકતાં નથી અને એમ થવાથી જ આત્માને સુખ દુઃખ હોઈ શકતાં નથી માટે જ એ મુક્ત આત્મા કહેવાય છે. જ્યારે આત્મા મોક્ષની દશાને પહોંચે છે ત્યારે તે કેવો હોય છે ? તેનો ઉત્તર આ પ્રમાણે છે:—એ મુક્ત આત્મા પોતાના સ્વરૂપમાં રહેલો હોય છે, બધા ગુણોથી છંડાયેલો હોય છે અને એ વખતનું એનું રૂપ સંસારનાં બંધનથી રહિત અને દુઃખ તથા કલેશ વિનાનું છ ભિન્નિઓથી પર હોય છે એમ પંડિત લોકો કહે છે. કામ, ક્રોધ, મદ, ગર્વ, લોભ અને દંભ—એ છ ભિન્નિઓ છે. વળી તેઓ (મીમાંસા મતવાળા) કહે છે કે—“ જ્યાં સુધી આત્મા શરીરધારી હોય છે ત્યાં સુધી તેને સુખ અને દુઃખ થાય છે અને શરીર વિનાના આત્માને સુખ અને દુઃખનો સ્પર્શ સુદ્ધાં હોતો નથી.” એ બધો મીમાંસા મતવાળાનો મોક્ષ વિષેનો અભિપ્રાય વૈશેષિક મતવાળાની જેવો જ જૂઠો જાણવાનો છે. વળી અમે (જૈનો) વૈશેષિક મતવાળાને પૂછીએ છીએ કે—તમે મોક્ષ-દશામાં સુખ માત્રનો તદ્દન અભાવ જ માનો છો કે જે સુખો શુભ કર્મનાં પરિણામરૂપ છે તેનો જ ફક્ત અભાવ માનો છો ? જે શુભ કર્મનાં પરિણામરૂપ સુખનો જ અભાવ માનતા હો તે એમાં અમારો કશો વાંધો નથી, કારણ કે અમે પણ એમ માનીએ છીએ કે મોક્ષદશામાં કોઈ પણ કર્મથી પેદા થતાં સુખો તો રહેતાં જ

નથી. હવે જો તમે મોક્ષદશામાં સુખ માત્રનો અભાવ માને તો તે અમારે કબૂલ હોઈ શકે નહીં, કારણ કે તમારો એ પક્ષ ખોટો છે. આત્મા સુખસ્વરૂપ છે માટે સુખ એ આત્માનો સ્વભાવ છે અને એમ હોવાથી જ એ આત્માના સ્વભાવરૂપ સુખનો કદી પણ નાશ થઈ શકે નહિ. જેમ આપણે વિષયનાં સુખોને અત્યંત ચાહીએ છીએ તેમ સૌ કોઈ પોતપોતાના આત્માને પણ અત્યંત ચાહે છે, માટે જ એમ સાબિત થઈ શકે છે કે આત્મા સુખમય છે. જો એ સુખમય ન હોત તો એને (આત્માને) કોઈ પણ ચાહત નહિ. વળી વિચારપૂર્વક પ્રવૃત્તિ કરનારા મુમુક્ષુઓ માત્ર સુખને માટે જ પ્રયત્ન કરી રહ્યા છે અને એ સુખ મોક્ષ-દશામાં મળે એવું છે. મોક્ષ-દશામાં જે સુખ રહેલું છે તે અવધિ વિનાનું છે અને અખંડ તથા ધણામાં ધણું છે—એથી વધારે સુખ બીજે કોઈ ઠેકાણે સંભવી શકતું નથી. જે જે ગુણમાં તરતમપણું જણાય છે તે ગુણનું તરતમપણું કોઈ ઠેકાણે જરૂર અટકી જવું જોઈએ. જેમ પરિણામનું તરતમપણું આકાશમાં અટક્યું છે તેમ સુખનું પણ તરતમપણું મોક્ષ-દશામાં અટક્યું છે માટે જ મોક્ષદશાનું સુખ અવધિ વિનાનું છે એમ કહેવામાં આવ્યું છે. વળી, અમે વૈશેષિકોને જણાવીએ છીએ કે તેઓએ માનેલી વેદની શ્રુતિઓ પણ મોક્ષ-દશાનાં સુખનું વર્ણન આ પ્રમાણે કરી રહી છે:—“ બ્રહ્મનું રૂપ આનંદ છે અને તે મોક્ષ-દશામાં પ્રકટ થાય છે. તે સમયનું બ્રહ્મનું રૂપ જોઈને બધાં બંધનો છૂટી જાય છે અને એ જ વખતે—મોક્ષદશામાં—આત્મા પોતામાં નિત્ય એવા આનંદનો લાભ મેળવે છે.” વળી બીજી શ્રુતિ આ પ્રમાણે છે:—“ જ્યાં માત્ર ખુદ્ધિ જ પહોંચી શકે, ઈંદ્રિયો ન પહોંચી શકે એવું કદી પણ નાશ ન પામનારું સુખ રહે છે તેનું નામ મોક્ષ છે અને એ મોક્ષને અપૂર્ણ મનુષ્યો મેળવી શકતા નથી ” માટે મોક્ષ સુખમય છે એ વાતમાં હવે કશો વિવાદ કે વાંધો

રહેતો નથી, તેથી વૈશિષ્ઠિકાએ પણ મોક્ષને સુખમય માનવો જોઈએ અને તેમ કરી વેદની શ્રુતિનું માન જાળવવું જોઈએ.

હવે સાંખ્ય મતવાળાઓનો મોક્ષ સંબંધે જે અભિપ્રાય છે તે આ પ્રમાણે છે:—તેઓ કહે છે કે આ પુરુષ (આત્મા) શુદ્ધ ચૈતન્ય સ્વરૂપ છે અને એક સળીને પણ વાંકી વાળવા અશક્ત છે માટે અકર્તા છે તથા સાક્ષાદ્ ભોગવનાર પણ નથી. એ તો જડ અને ક્રિયા કરનારી એવી પ્રકૃતિનો સમાશ્રિત છે અને તેથી જ તેના (આત્મા) ઉપર અજ્ઞાનનું અંધારું પથરાઈ રહેલું છે અને એમ છે માટે જ જે સુખ વિગેરે ફળ પ્રકૃતિમાં રહેનારું છે તેનું પ્રતિગ્રિંય પોતામાં પડે છે તેને પણ પોતાનું માની લે છે અને એવા મોહને લીધે પ્રકૃતિને સુખ સ્વભાવવાળી માનતો આત્મા સંસારમાં વાસ કરે છે. હવે જ્યારે એ આત્માને એવું જ્ઞાન ઝેટલે વિવેક થાય છે કે “ આ પ્રકૃતિ દુઃખનો હેતુ છે અને એની સાથે સંબંધ રાખવામાં કાંઈ માલ નથી ” ત્યારે એ (આત્મા), પ્રકૃતિએ કરેલા કર્મ—ફળને ભોગવતો નથી અને એ પ્રકૃતિ પણ એમ સમજે છે કે “ આ આત્માએ મારી પોલ જાણી લીધી છે અને હવે એ મારું કરેલું કર્મ—ફળ ભોગવતો નથી ” ત્યારે એ કાઢણી સ્ત્રીની પેઠે તેનાથી દૂર ખસે છે. જ્યારે પ્રકૃતિની શક્તિ નરમ પડી જાય છે ત્યારે આત્મા એના મૂળ રૂપમાં આવી જાય છે એનું જ નામ મોક્ષ છે, અર્થાત્ મોક્ષદશામાં રહેલો આત્મા અનંત ચૈતન્યમય છે, કિંતુ આનંદમય નથી; કારણ કે આનંદ તો પ્રકૃતિનો સ્વભાવ છે અને મોક્ષ—દશામાં એનો તો તદ્દન નાશ થયેલો છે. આ પ્રમાણે મોક્ષ વિષે સાંખ્યમતવાળાઓ અભિપ્રાય ધરાવે છે. તેનો ઉત્તર જૈનમતવાળાઓ આ પ્રમાણે આપે છે:—સાંખ્યમતવાળા એમ માને છે કે—જ્ઞાન એ યુક્તિનો ધર્મ છે અને યુક્તિ જડ એવી પ્રકૃતિમાંથી પ્રગટે છે અર્થાત્ જ્ઞાન અને આત્માને કાંઈ પ્રકારનો સંબંધ નથી—આત્મા માત્ર અજ્ઞાન છે. જેમ આ આત્મા અજ્ઞાન છે તેમ તેની જ પેઠે મુક્ત થયેલ

આત્મા પણ અજ્ઞાન છે. જે અજ્ઞાનને લીધે પ્રકૃતિમાં રહેલું સુખ વિગેરે, આત્મા, પોતાનું માને છે તે જ અજ્ઞાનને લીધે મુક્ત થએલો આત્મા પણ પ્રકૃતિમાં રહેલાં સુખ વિગેરે ફળને પોતાનાં કેમ નથી માનતો ? કારણ કે એ મુક્ત થએલો આત્મા પણ જ્ઞાન વિનાનો હોવાથી અજ્ઞાન-રૂપ અંધકારથી ઢંકાયેલો છે. એ પ્રકારે જ્ઞાન અને આત્માનો સંબંધ નહિ માની એનો (જ્ઞાનનો) પ્રકૃતિ જેવી જડ ચીજ સાથે સંબંધ માનવાથી ઉપર જણાવેલો વાંધો આવે છે. હવે કદાચ સાંખ્યો અજ્ઞાનનો અર્થ રાગ વિગેરે કરે તો પણ ઘટે એવું નથી; કારણ કે એ રાગ વિગેરે પ્રકૃતિના ધર્મો છે માટે આત્માથી તદ્દત જુદા છે અને એમ હોવાથી જ તે આત્માને ઢાંકી શકતાં નથી. જે અત્યંત જુદા હોવા છતાં એ રાગ વિગેરે, આત્માને ઢાંકી શકતા હોય તો મુક્ત થએલો આત્મા પણ એથી ઢંકાવો જોઈએ—એ પણ એનાથી અત્યંત જુદો છે. વળી, સંસારી આત્માને કરનારો ન માની માત્ર ભોગવનારો જ માનવો એમાં પણ ઘણાં ય દૂષણો આવે છે. લોકોમાં પણ ‘ જે કરે એ જ ભોગવે ’ એ વાત સુપ્રસિદ્ધ છે તો એથી બિલકુલ એટલે ‘ કરનારો કોઈ અને ભોગવનારો કોઈ ’ એવું શી રીતે મનાય ? વળી, અમે (જૈનો) તો સાંખ્યોને પૂછીએ છીએ કે—પ્રકૃતિ અને પુરુષનો સંયોગ કાણે કર્યો—આત્માએ કર્યો ? કે પ્રકૃતિએ કર્યો ? જો તમે એમ માનો કે પ્રકૃતિ અને આત્માનો સંયોગ પ્રકૃતિએ કરેલો છે તો એ ગેરવ્યાજબી છે, કારણ કે પ્રકૃતિ તો બધે ઠેકાણે રહેલી છે એથી જો એ, બધે ઠેકાણે આત્મા અને પ્રકૃતિનો સંયોગ કરાવ્યા કરતી હોય તો મુક્ત થએલા આત્માઓ પણ પ્રકૃતિથી વિખુટા શા માટે રહેવા જોઈએ ? પ્રકૃતિ બધે ઠેકાણે પહોંચેલી હોવાથી આત્મા માત્રનો પોતાની સાથે સંબંધ કરાવવાને સમર્થ છે માટે એક પણ આત્મા એનાથી વિખુટો ન રહેવો જોઈએ. હવે કદાચ એમ કહેવામાં આવે કે—આત્મા પોતે પ્રકૃતિનો સંયોગ કરે છે, તો એ પણ વ્યાજબી નથી; કારણ કે એ (આત્મા) તો શુદ્ધ ચૈતન્ય સ્વરૂપવાળો હોવાથી શ્રદ્ધ

માટે પ્રકૃતિને સાથે રાખવાનું મન પણ કરે? અને કદાચ આત્માનું એ જાતનું મન થતું હોય તો તેનું કાંઈ કારણ છે કે નહિ? જે કાંઈ કારણ મનવામાં આવે તે શું પ્રકૃતિરૂપ છે કે આત્મારૂપ છે? કેમકે, સાંખ્યે પ્રકૃતિ અને આત્મા સિવાય ત્રીજી ચીજને માનતા નથી. જો એ કારણરૂપે પ્રકૃતિને માનવામાં આવે તો જેમ વિશુદ્ધ આત્માને પ્રકૃતિનો સંબંધ કરાવનાર પ્રકૃતિ છે તેમ મુક્ત થએલા આત્માને પણ એ પ્રકૃતિ, પોતાની સાથે શા માટે ન બેળી શકે? કારણ કે એ બંને આત્માઓ એક સરખા છે માટે એકને બેળી શકે અને બીજાને ન બેળી શકે એ બંને જોડાઈ નથી. હવે જો પ્રકૃતિ અને આત્માના સંબંધના કારણ તરીકે આત્માને માનવામાં આવે તો જે આત્મા એ કારણરૂપે કામમાં આવે છે તે, પ્રકૃતિ સહિત છે કે પ્રકૃતિરહિત છે? જો એ (આત્મા) પણ પ્રકૃતિ સહિત હોય તો એની પ્રકૃતિનો સંબંધ શી રીતે થયો? એનો જે જવાબ આવશે એમાં પણ ઉપર જણાવેલા જ પ્રશ્નો ઉઠે તેમ હોવાથી આ હકીકતનું ક્યાંય ઠેકાણું આવે તેમ નથી. જો એ પ્રકૃતિના સંબંધ વિનાનો આત્મા, આત્મા અને પ્રકૃતિના લગ્નનું કારણ થતો હોય તો એ પણ ગેરવ્યાજબી છે; કારણ કે એવો વિશુદ્ધ આત્મા, એવી ભાંજગડ કરી શકે જ નહિ અને કદાચ કરે તો એનું પણ કારણ જોતવું જોઈએ અને એમ કારણ જોતતાં જોતતાં આરો આવે તેમ ન હોવાથી આ કારણ-પક્ષની હકીકત બરાબર નથી. હવે જો એમ માનવામાં આવે કે-પ્રકૃતિ અને આત્માના સંબંધનું કાંઈ કારણ જ નથી, તો પછી મુક્ત થએલા આત્માનો પણ પ્રકૃતિ સાથે શા માટે સંબંધ ન થાય? વળી, એ વિષે આ એક બીજું પૂછવાનું છે કે પ્રકૃતિ સાથે લગ્ન કરતો આત્મા પોતાના પૂર્વના સ્વભાવને છોડે છે કે નહિ? જો તે, પોતાનો પૂર્વનો સ્વભાવ છોડે તો તો અનિત્ય અર્થ જાય અને એમ થવું સાંખ્યમતમાં મોટું દૂષણ છે. જો તે પોતાનો પૂર્વનો સ્વભાવ ન જ છોડે તો તે, પ્રકૃતિ સાથે લગી પણ કેમ શકે? જીવાન થનારા માણસે પોતાની બાળઅવસ્થા છોડવી જ જોઈએ તેમ

પ્રકૃતિની સાથે સંબંધ ધરાવતા આત્માએ પોતાનો પૂર્વનો સ્વભાવ છોડવો જ જોઈએ—એ રીતે કોઈ પ્રકારે સાંખ્યમતમાં આત્માની સાથે પ્રકૃતિનો સંયોગ જ ધરી શકતો નથી તો પછી એના વિયોગની વાત તો શી રીતે થાય ? વળી, સાંખ્યમતવાળાઓએ આગળ એમ જણાવ્યું હતું કે—આત્માને વિવેક થાય છે અને પછી એ, કર્મ—ફળને ભોગવતો નથી ” ઇત્યાદિ. તે પણ વ્યાજબી જણાતું નથી. અમે (જૈનો) એ વિષે પૂછીએ છીએ કે એ વિવેક એટલે શું ? જો એમ કહેવામાં આવે કે પોતપોતાના રૂપમાં રહેલા પ્રકૃતિ અને પુરુષનું જુદું જુદું જ્ઞાન—એનું નામ વિવેક છે તો એ વિવેક કોને થાય છે—આત્માને થાય છે કે પ્રકૃતિને થાય છે ? અમે જૈનો તો ધારીએ છીએ કે એ વિવેક, એ એમાંથી એકને પણ થવો ઘટતો નથી કારણ કે સાંખ્યોના હિસાબે એ એવ અજ્ઞાન છે. વળી, સાંખ્યોએ જો એમ જણાવ્યું હતું કે—“પ્રકૃતિ પોતે કોઢણી સ્ત્રીની પેઠે દૂર ખસી જાય છે ” ઇત્યાદિ. તે પણ બરાબર નથી; કારણ કે પ્રકૃતિ તો જડ છે એથી એનામાં ખસી જવાની વ્યક્તિ શી રીતે આવે ? વળી એ પ્રકૃતિ તો નિત્યરૂપ હોવાથી મોક્ષ-દશાને પામેલા આત્માઓને પણ પોતાની સાથે શા માટે ન ભેગવે ? જેમ કોઈ મનુષ્યે વાયુને પ્રતિકૂળપણે જાણ્યો હોય તો પણ વાયુ એ મનુષ્યનો છેડો મૂકતો નથી તેમ જો પ્રકૃતિને પણ માલ વિનાની જાણી હોય તેનો પણ છેડો પ્રકૃતિ શા માટે મૂકે ? કારણ કે પ્રકૃતિ નિત્ય હોવાથી હમેશાં રહેનારી છે—એ પ્રકારે કોઈ પણ આત્માનો પ્રકૃતિથી વિયોગ થવો ઘટતો નથી તો મોક્ષ ક્યાંથી થાય ? અને જો પ્રકૃતિને હમેશાં રહેનારી ન માનવામાં આવે તો એની નિત્યતા શી રીતે ધટે ? જે વસ્તુ તદ્દન નિત્ય હોય છે એનું પૂર્વ સ્વરૂપ બદલતું નથી અને એમાં નવું ભવિષ્યનું સ્વરૂપ આવતું પણ નથી. એ તો જો સીજ પરિણામી નિત્ય હોય તેમાં જ ધરી શકે છે. જો પૂર્વે જણાવેલું ફળ પણ મરાડવાને માટે પ્રકૃતિને પરિણામી નિત્ય માનવામાં આવે તો આત્મા પણ એવો જ માનવો જોઈએ, કારણ કે એ જ્યારે પ્રકૃતિ સાથે ભળેલો

હોય છે ત્યારે એને સુખનો ભોગવનાર માનવામાં આવે છે અને મોક્ષમાં એને એવો નથી માનવામાં આવતો તથા તે પહેલો અમુક્ત દશામાં હોય છે અને પછી એને મુક્ત દશામાં આવેલો માનવામાં આવે છે. એ રીતે આત્માના પરિણામો ફરતા હોવાથી એને પણ પરિણામી નિત્ય માનવો જોઈએ. એ જ રીતે આત્માને સુખી અને દુઃખી વિગેરે પણ માનવો જોઈએ. જો એને જરા પણ ફેરફાર પામતો ન માનવામાં આવે તો એ અમુક્તનો મુક્ત પણ શી રીતે થઈ શકશે? એ પ્રકારે તદ્દન મોક્ષના અભાવની તોળત આવશે. તાત્પર્ય એ કે—સાંખ્યોનો માનેલો મોક્ષ બરાબર ધરી શકે એવો નથી માટે મોક્ષને અનંત સુખ અને અનંત જ્ઞાનવાળો માનવો એ બ્યાજખી અને યુક્તિયુક્ત જણાય છે.

હવે બૌદ્ધમતવાળાઓ મોક્ષ સંબંધે જે અભિપ્રાય ધરાવે છે તે આ પ્રમાણે છે:—તેઓ કહે છે કે જ્ઞાનની ક્ષણિક ધારાઓ સિવાય બીજો કોઈ જુદો અને સ્થિર રહેનારો આત્મા નથી, તેથી જ્ઞાનમય અને સુખમય મોક્ષની વાતો કરવી એ તદ્દન ફોકટ છે. જે મનુષ્યો આત્મદર્શી (આત્માને માનનારા) છે તેઓ તો મુક્તિને મેળવી શકતા જ નથી, તેનું કારણ આ છે:—જે મનુષ્ય, આત્માને સ્થિર અને નિત્ય માને છે તેને આત્મા ઉપર સ્નેહ થાય છે, એ સ્નેહને લીધે તે આત્મદર્શી લાઘ આત્મસુખોમાં અને તેનાં સાધનોમાં દોષો તરફ દૃષ્ટિ ન કરતાં એકલા ગુણોને જુએ છે અને મમતાપૂર્વક સુખનાં સાધનોનું ગ્રહણ કર્યે જાય છે—એ રીતે જ્યાં સુધી આત્મદર્શન છે ત્યાં સુધી સંસાર જ છે. એ વિષે કહ્યું છે કે—“જે મનુષ્ય આત્માને જુએ છે તેને તેમાં ‘હું’ એ પ્રકારે નિત્ય રહેનારો સ્નેહ થાય છે, એ સ્નેહને લીધે તે, એ સુખોમાં તૃપ્તિ પામે છે અને સુખની તૃષ્ણા દોષોને જોવા દેતી નથી. પછી એ આત્મદર્શી મમતાવડે સુખનાં સાધનોનું ગ્રહણ કરે છે તેથી તેને આત્માનો અભિનિવેશ-અહંતાનો કદાગ્રહ-થાય છે એટલે જ્યાં સુધી આત્મ-દર્શન હોય ત્યાં સુધી સંસાર

જ રહે છે. આત્માની હયાતી જાણ્યા પછી જ ‘ હું અને બીજો ’ એવું જ્ઞાન થાય છે, એવા જ્ઞાનને લીધે રાગ અને દ્વેષ થાય છે અને એ જ્ઞાનને (રાગ અને દ્વેષ) જ બધા દોષોનું મૂળ છે.” માટે મુક્તિને મેળવનારા મનુષ્યે તો પુત્ર, સ્ત્રી વિગેરે પરિવારને અનાત્મક (આપણો નથી) માનવો જોઈએ અને એ બધું અનિત્ય છે, અશુચિ છે તથા દુઃખરૂપ છે એવો વિચાર કર્યા કરવો જોઈએ—એમ ચિંતવવાથી આત્મામાં રહેલ નહિ થાય અને એ જ્ઞાનના વિશેષ અભ્યાસથી જ વૈરાગ્ય થશે, તેથી ચિત્ત આસ્રવ વિનાનું થશે અને એ જ મુક્તિ છે. હવે કદાચ કોઈ એમ કહે કે એ ઉપર લખ્યા પ્રમાણે વિચાર ન કરવામાં આવે અને માત્ર શરીરને દુઃખ-દેવારૂપ તપ તપવામાં આવે તો પણ સકલ કર્મનો નાશ થવાથી મોક્ષ થવો ઘટે એમ છે માટે એ તપવડે જ મોક્ષને શા માટે ન મેળવવો ? એના ઉત્તરમાં ઔદ્ધો જણાવે છે કે—શરીરને દુઃખ દેવું એ કાંઈ તપ નથી. એ તો જ્ઞેમ નારકીઓ પોતાનાં પૂર્વનાં પાપને લીધે અનેક જાતનું દુઃખ વેડે છે તેમ શરીરને દુઃખ દેનારા પણ પોતાનાં પૂર્વકર્મોનું ફળ જ ભોગવે છે—એ કાંઈ તપ કરતા નથી માટે એવા તપવડે મોક્ષ શી રીતે થઈ શકે ? વળી, કર્મો તો અનેક પ્રકારનાં છે, કારણ કે તે વડે અનેક જાતનાં જીવંત જીવંત ફળ મળી રહ્યાં છે, માટે એવાં અનેક જાતનાં કર્મોના નાશ એક પ્રકારના તપથી જ શી રીતે થઈ શકે ? કદાચ એમ કહેવામાં આવે કે—તપમાં અનેક શક્તિઓનું મિશ્રણ થવાથી એ તપવડે કર્મોનો નાશ શા માટે ન થઈ શકે ? તો એના ઉત્તરમાં ઔદ્ધો જણાવે છે કે જો એ રીતે કર્મોનો નાશ થઈ મોક્ષ થઈ શકતો હોય તો થોડાક કલેશથી પણ બધાં કર્મોનો નાશ થવો જોઈએ; કારણ કે જો એમ નહિ માનવામાં આવે તો અહીં પણ તપમાં અનેક શક્તિઓનું મિશ્રણ છે તેનું શું થશે ? માટે તપથી કર્મનો ક્ષય થઈ મોક્ષ થાય એ બરાબર ઘટે એવું નથી. એ જ હકીકત બીજા ગ્રંથમાં શ્લોકોવડે જણાવી છે. તાત્પર્ય એ છે કે—જો માને છે તેવો મોક્ષ યુક્તિયુક્ત જણાતો નથી, એથી નિરાત્મભાવનાના

પ્રયજપણાને લીધે જે ચિત્તની કલેશરહિત અવસ્થા થાય છે તેને જ મોક્ષ માનવો એ બરાબર વ્યાજબી જણાય છે. એ પ્રમાણે મોક્ષ વિષે બૌદ્ધોનો અભિપ્રાય છે. હવે જોતોતો એ અભિપ્રાયનો ઉત્તર આ પ્રમાણે આપે છે:—તમે (બૌદ્ધો) આત્માને સ્થિર માનતા નથી અને જે માત્ર જ્ઞાનની ધારાઓ જ માનો છો તેમાં ધણું દૂષણ આવે છે અને તે આ પ્રમાણે છે:—જ્ઞાનના પ્રવાહો તો ક્ષણે ક્ષણે પલટો મારે છે એથી જે પ્રવાહ ક્રિયા કરવાનું નિમિત્ત બને છે તે ક્ષણિક હોવાથી ક્રિયાનું ફળ ભોગવવાને રહી શકતો નથી અને જે બીજે પ્રવાહ ક્રિયાનું ફળ ભોગવે છે તે, એનો કર્તા હોતો નથી અર્થાત્ તમારા માનેલા ક્ષણિકવાદમાં કર્તા કાંઈ અને ભોક્તા કાંઈ એવો મોટો વાંધો આવે છે. કારણ કે જે કર્તા હોય તે જ ભોગવનાર હોય—એવો નિયમ સૌ કાંઈને સંમત છે. વળી, એ ક્ષણિકવાદમાં સ્મરણશક્તિ પણ શી રીતે ધટી શકશે ? કારણ કે જેણે જોયું છે કે સાંભળ્યું છે તે જ્ઞાનપ્રવાહ ક્ષણિક હોવાથી ટકી શકતો નથી. અને એની જગ્યાએ જે બીજે જ્ઞાનપ્રવાહ આવે છે તેણે પૂર્વનું જોયું કે સાંભળ્યું નથી એથી બીજાએ કરેલું બીજે શી રીતે યાદ કરી શકે ? સંસારમાં તો એવો નિયમ છે કે જેણે કરેલું હોય તે જ યાદ રાખી શકે છે. અને એ નિયમ સૌ કાંઈએ સ્વીકારેલો છે માટે એ જાતનો ધણા દોષવાળો ક્ષણિકવાદ ન માનતાં સ્થિરવાદ માનવો એ યુક્તિયુક્ત છે. જેમ માળામાં રહેલાં બધા મણકા એક દોરામાં પરાવેલા હોય છે અને એમ હોય તો જ એ બધા મણકા ટકી શકે છે તેમ આ જ્ઞાનની ધારાઓ પણ દોરાની જેવા એક આત્મામાં પરાવેલી હોય તો જ રીનસર રહી શકે છે અને એમ માનવામાં આવે તો જ ઉપર જણાવેલું એક દૂષણ આવે તેમ નથી માટે આત્માને ક્ષણિક ન માનતાં સ્થિરવૃત્તિવાળો માનવો જોઈએ અને એમ માન્યા પછી જ મોક્ષની વાતો કરવી એ શોભા આપે એવું છે. વળી, તમે (બૌદ્ધોએ) જે દૂષણ આત્માને માનવામાં જણાવ્યું છે તે જો કે ઠીક છે, કિંતુ એ કાંઈ બધે લાગુ પડે તેવું નથી. એ તો જે મૂખ અને અજ્ઞાની છે એને જ ત્રાણ થાય છે—જે મનુષ્ય અજ્ઞાની

છે તે જેમ મૂર્ખ રોગી કુપથ્ય કરે છે તેમ આત્માના સ્નેહને લીધે સંસારમાં જળુતાં દુઃખના મેળમેળવાળાં સુખ-સાધનોમાં પ્રવૃત્તિ કરે છે. કિંતુ જે પુરુષ જ્ઞાની છે અને હિત તથા અહિતનો જાણકાર છે તે જેમ ડાહ્યો રોગી નિરંતર કરી પાળ્યા કરે છે તેમ અતાર્તિક સુખનાં સાધન એવાં જી વિગેરેનો પરિત્યાગ કરીને આત્માના સ્નેહને તદ્દન સુખમય એવા મુક્તિના માર્ગમાં પ્રવૃત્તિ કરે છે માટે આત્માના સ્નેહને લીધે તમે (બૌદ્ધોએ) જે દૂષણ બતાવ્યું છે તે બરાબર નથી. વળી, તમે જે કહ્યું છે કે—“ મુક્તિને મેળવવાની ઇચ્છાવાળા મનુષ્યે અનાત્મપણાની જ ભાવના ભાવવી ” એ પણ કાંઈ બરાબર નથી, કારણ કે જેમ તદ્દન નિત્યપણાની ભાવના મુક્તિનું કારણ થઈ શકતી નથી, તેમ તદ્દન અનિત્યપણાની ભાવના પણ મુક્તિનું કારણ હોઈ શકતી નથી. એવી એકાંત નિત્યપણાની કે એકાંત અનિત્યપણાની ભાવના ખોટી છે. વળી, એ જાતની ભાવના પણ એક સ્થિર એવા અનુસંધાન કરનાર સિવાય થઈ શકતી નથી માટે તમારે (બૌદ્ધોએ) જે મોક્ષની વાતો કરવી હોય તો એક સ્થિર એવા આત્માને જરૂર માનવો જોઈએ. વળી, જે બંધાએલો હોય એ જ છૂટો થઈ શકે છે માટે જે મોક્ષને મેળવનાર હોય તેને તો તમારે સ્થિર માનવો જ જોઈએ. તમારા માનેલા ક્ષણિક-વાદમાં તો કોઈ જ્ઞાન-સંતાન બંધા-એલો છે, કોઈ જ્ઞાન-સંતાન મુક્તિનાં કારણોને જાણે છે અને ત્રીજો જ કોઈ જ્ઞાન-સંતાન મોક્ષ મેળવે છે એવું ગરબડવાળું બંધારણ છે અને કરે કોઈ, જાણે કોઈ અને મેળવે કોઈ એ જાતનું બેની વચ્ચે ત્રીજો ખાઈ જાય એવું બંધારણ કોઈને ઈષ્ટ ન હોય. વળી, બુદ્ધિમાન માત્ર એવું વિચારીને પ્રવૃત્તિ કરે છે કે ‘ મારું કાંઈ થાય ’ પરંતુ તમારા ક્ષણિક-વાદમાં બધું ક્ષણિક હોવાથી અને જ્ઞાનની ધારાઓ પરસ્પર કોઈ જાતનો સંબંધ ન ધરાવતી હોવાથી એક પણ જ્ઞાન-સંતાન એ જાતનું વિચારી શકતો નથી અને એમ હોવાથી એ, પ્રવૃત્તિ પણ શી રીતે કરી શકે ? કદાચ એમ ધારો કે—જે જ્ઞાનની ધારા ક્ષણિક છે તે શું આ જાતનું

વિચારીને પોતાના કલ્યાણની પ્રવૃત્તિ નહિ કરી શકે ? તો એનો ઉત્તર આ પ્રમાણે છે:—એ જ્ઞાનની ધારા, જે માત્ર એક ક્ષણ જ રહે છે, તે તદ્દન વિકલ્પવિહીન હોવાથી એ બધું શી રીતે કરી શકે ? એક જ ક્ષણમાં પેદા થવું, વિચારવું અને મોક્ષ માટે પ્રવૃત્તિ કરવી એ બધું બનવું તદ્દન અસંભવિત છે. હવે કદાચ એમ ધારે કે—એ જ્ઞાનનો સંતાન એ બધું કરી શકે અને મુક્તિને પણ મેળવી શકે તો પછી શું દૂષણ આવે ? એનો ઉત્તર આ પ્રમાણે છે:—બૌદ્ધ લોકો ક્ષણિક જ્ઞાનધારા અને સંતાન એ બંનેને એક જ માને છે. જે દૂષણ જ્ઞાનધારાને લાગુ પડે છે તે જ દૂષણ અહીં પણ સમગ્ર લેવાનું છે. વળી અમે (જૈનો) તો એમ જણાવીએ છીએ કે—જ્યારે બૌદ્ધો વસ્તુ માત્રનો સ્વભાવ ક્ષણવિનાશી માને છે ત્યારે તો તેઓને મોક્ષ માટે પ્રયાસ કરવો જ જરૂરનો નથી; કારણ કે રાગાદિના નાશને તેઓ મોક્ષ કહે છે અને એ નાશ તો એની મેળે જ થવાનો છે માટે ક્ષણિકવાદમાં મોક્ષને માટે પ્રયાસ કરવાની કાંઈ જરૂર જણાતી નથી, એથી એ ક્રિયાકાંડની યોજના કે આચરણ નકામી છે. હવે કદાચ ચર્ચાની ખાતર એમ માની લેવામાં આવે કે મોક્ષને માટે યોગ્યએલાં ક્રિયાકાંડો નકામાં નથી, તો અમે એ વિષે જે પૂછીએ છીએ તે આ પ્રમાણે છે:—શું એ ક્રિયાકાંડો રાગ વિગેરે ક્ષણનો નાશ કરે છે ? વા હવે પછી થનારા રાગ વિગેરેને થવા દેતાં નથી ? વા રાગ વિગેરેની શક્તિનો ક્ષય કરે છે ? વા સંતાનનો ઉચ્છેદ કરે છે ? વા સંતાનને પેદા થવા દેતાં નથી ? અથવા આસ્રવ વિનાની ચિત્તસંતતિને પેદા કરે છે ? જો બૌદ્ધો તરફથી એમ કહેવામાં આવે કે એ ક્રિયાકાંડો રાગ વિગેરે ક્ષણનો નાશ કરે છે તો એ અયુક્ત છે; કારણ કે—બૌદ્ધતા સિદ્ધાંતમાં નાશ થવો એ વસ્તુનો જ સ્વભાવ હોવાથી નાશનો કોઈ હેતુ કલ્પવો એ અનુચિત છે. બીજું તેઓ (બૌદ્ધો) એમ કહે કે—પછી થનારા રાગ વિગેરેનો અભાવ કરે છે, તો એ પણ અયુક્ત છે; કારણ કે અભાવ કોઈનાથી થઈ શકતો નથી—એ કાંઈ માટી જેવો પદાર્થ નથી કે જે

બનાવી શકાય વા નીપજવી શકાય. ત્રીજું તેઓ એમ જણાવે કે—એ અનુષ્ઠાનો રાગ વિગેરેની શક્તિનો નાશ કરે છે તો એ પણ રાગ વિગેરે ક્ષણના નાશની અથવા અભાવની જેવું જ અયુક્ત અને બૌદ્ધ સિદ્ધાંતથી વિરુદ્ધ છે. એ જ પ્રકારે ચોથા અને પાંચમા કથનમાં પણ એ દૂષણ આવે છે. વળી તમે વાસ્તવિક સંતાન તો માનતા નથી એથી એનો ઉચ્છેદ કરવાથી કે એને નહિ પેદા થવા દેવાથી પણ શું ? કારણ કે એ સંતાન તો મર્યા જેવો જ છે અને કયાંય મર્યાને મારવું દીકું નથી, માટે સંતાનના ઉચ્છેદરૂપ મોક્ષ પણ ધટી શકતો નથી. હવે કદાચ તમે (બૌદ્ધો) છેવટ એમ કહો કે—એ અનુષ્ઠાનો આસ્ત્રવ વિનાની ચિત્ત-સંતતિને પેદા કરે છે તો એ હકીકત કાંઈ વ્યાજબી ગણાય, પરંતુ તે વિષે પણ થોડું પૂછવાનું છે અને તે આ પ્રમાણે છે:—એ ચિત્તસંતતિ બીજી ચિત્તસંતતિ સાથે સંબંધ ધરાવનારી છે ? કે એવી નથી ? જો એ, સંબંધ ધરાવનારી હોય તો તો ઠીક જ છે અને એમ હોય તો જ મોક્ષ ધટી શકે છે, અને જો એ ચિત્તસંતતિ, બીજી ચિત્તસંતતિ સાથે સંબંધ નથી ધરાવતી તો મોક્ષનું બંધારણ ધટી શકતું નથી; કારણ કે, ચિત્ત-સંતતિને એવી ક્ષણિક માનવાથી આગળ જણાવ્યા પ્રમાણે ‘કરે કાઇ અને ભોગવે કાઈ’ એવો મોટો વાંધો આવે છે. વળી તમે (બૌદ્ધોએ) જે જણાવ્યું હતું કે ‘કાયકલેશ એ તપરૂપ હોઇ શકતો નથી’ એ પણ સાચું નથી; કારણ કે જે કાયકલેશમાં અહિંસાની પ્રધાનતા હોય છે તે કર્મના પરિણામરૂપ હોય તો પણ તપરૂપ જ છે; કારણ કે જે કાયકલેશ વ્રતથી અવિરુદ્ધ છે તે નિર્જરાનો હેતુ હોવાથી તપરૂપ મનાય છે. આ પ્રકારે તપની વ્યાખ્યા કરવાથી નારકીઓના કાયકલેશનો તપમાં સમાવેશ થઇ શકતો નથી, એમાં તો હિંસા વિગેરેના આવેશની પ્રધાનતા હોય છે માટે નારકીઓના કાયકલેશ સાથે સત્પુરુષોના દેહદમનની સરખામણી કરવી તદ્દન અનુચિત અને અયુક્ત છે. વળી તમે (બૌદ્ધોએ) જે જણાવ્યું કે—‘થોડા તપમાં પણ અનેક

(૧૮૮)—

શક્તિઓનું મિશ્રણ હોવાથી એ વડે જ કર્મોનો ક્ષય કેમ ન થઈ શકે ? તે પણ ઠીક છે; કારણ કે મોહનો તદ્દન ક્ષય થયા પછીના છેવટને સમયે અર્થાત્ અક્રિયા અવસ્થાના છેલ્લે સમયે તદ્દન થોડા જ શુક્લ-ધ્યાનરૂપ તપવડે બધાં કર્મોનો ક્ષય થઈ જાય છે. એની સામિતીમાં જીવન્મુક્તિ અને પરમમુક્તિ બસ છે, પરંતુ એવા થોડા તપમાં જે કર્મોને નાશ કરવાની શક્તિ આવે છે તે મેળવતાં ઘણો કાયકલેશ ખમવો પડે છે, અનેક ઉપવાસો કરવા પડે છે અને મરણાંત દુઃખ પણ સહેવું પડે છે; માટે બધાં તપમાં કાંઈ એવી શક્તિ હોતી નથી. એથી જ્યાં થોડું તપ હોય ત્યાં બધે ઠેકાણે કર્મ-ક્ષય થવાનું દૂષણ લાગી શકતું નથી, માટે છેવટ એમ માનવું જોઈએ કે સ્થિર રહેનારી જ્ઞાનની ધારા (અર્થાત્ વિવિધ જાતના પરિણામને પામતો તો પણ સ્થિર રહેતો આત્મા) અનેક જાતના તપના અનુષ્ઠાનથી મોક્ષને મેળવી શકે છે અને એને જ અનંત જ્ઞાન, દર્શન, ચારિત્ર અને સુખમય મોક્ષ મળી શકે છે.

સ્ત્રીમોક્ષવાદ

હવે મોક્ષ વિષે દિગંબર જૈનો જે જાતનો અક્ષિપ્રાય ધરાવે છે તે આ પ્રમાણે છે—તેઓ કહે છે કે શ્વેતાંબર જૈનોએ મોક્ષનું જે સ્વરૂપ કહ્યું છે તે તદ્દન સાચું છે, પરંતુ એવો મોક્ષ માત્ર પુરુષો જ મેળવી શકે છે. શ્વેતાંબરો પણ માને છે કે એ જાતનો મોક્ષ નપુંસક આત્મા-ઓ મેળવી શકતા નથી, કારણ કે એઓ એટલા બધા નબળા છે, એથી એઓમાં આવા ઉચ્ચ સ્થાનને મેળવવાની શક્તિ હોતી નથી. એ રીતે અમે (દિગંબરો) પણ કહીએ છીએ કે સ્ત્રીઓ ઘણી જ નબળી હોવાથી અને નપુંસકોની જ પેઠે શક્તિવિહીન હોવાથી મોક્ષને મેળવી શકતી નથી. આનો જવાબ શ્વેતાંબર જૈનો આ પ્રમાણે આપે છે— તમે (દિગંબરો) સ્ત્રીઓને નબળી ગણો છો તેનું શું કારણ છે ? શું તેઓમાં ચારિત્ર વિગેરે નથી ? અમુક જાતનું વિશેષ બળ નથી ?

શું તેઓને પુરુષો પ્રણામ કરતા નથી તેથી તે નબળી છે ? શું તેઓ બળવાનું વિગેરે કરી શકતી નથી તેથી તે નબળી છે ? તેઓની પાસે કોઈ પ્રકારની મોટી ઋદ્ધિ નથી તેથી તે નબળી છે ? વા તેઓમાં કપટ વિગેરેની અધિકતા છે તેથી તે નબળી છે ? જો તમે એમ જણાવો કે સ્ત્રીઓમાં ચારિત્ર નથી હોતું માટે જ તે નબળી છે, તો એમાં પણ અમારે પૂછવાનું છે: તેઓમાં ચારિત્ર નથી હોતું તેનું શું કારણ ? શું તેઓ વસ્ત્ર રાખે છે માટે તેમાં ચારિત્ર નથી હોતું ? કે તેમાં શક્તિ નથી હોતી માટે ચારિત્ર નથી હોતું ? જો એમ કહેવામાં આવે કે વસ્ત્ર રાખે છે માટે તેઓમાં ચારિત્ર નથી હોતું, તો તે વાત બરાબર નથી, કારણ કે વસ્ત્રને રાખવાથી ચારિત્ર ન હોય તેનું પણ શું કારણ છે ? શું વસ્ત્રને વાપરવા માત્રથી જ ચારિત્ર નથી રહેતું ? કે વસ્ત્રને પરિ-ગ્રહ રાખવાથી ચારિત્ર નથી રહેતું ? હવે આપણે એ વિચરવું જોઈએ કે-સ્ત્રીઓ વસ્ત્રને વાપરે છે તેનું શું કારણ છે ? શું તેઓ વસ્ત્રનો ત્યાગ નથી કરી શકતી માટે વસ્ત્રને વાપરે છે ? કે સંયમની સાધના સુખપૂર્વક થઈ શકે માટે વસ્ત્રને વાપરે છે ? જો એમ કહેવામાં આવે કે-તેઓ વસ્ત્રનો ત્યાગ નથી કરી શકતી માટે વસ્ત્રને વાપરે છે તો તે બરાબર નથી. કારણ કે સ્ત્રીઓ તો ધર્મને માટે પ્રાણોનો પણ ત્યાગ કરતી નજરે જોવાય છે તો પછી એક ચીંથરાને છોડવામાં તેની અશક્તિ છે એમ શી રીતે મનાય ? હવે જો એમ કહેવામાં આવે કે-સંયમની સાધના માટે જ તેઓ વસ્ત્રને વાપરે છે તો પછી એઓમાં ચારિત્ર નથી એમ શી રીતે કહેવાય ? વળી, જો સ્ત્રીઓ સંયમની સાધના માટે વસ્ત્રને વાપરે છે તેમ પુરુષો પણ કેમ ન વાપરી શકે ? એમ કહેવામાં આવે કે-એઓ તો અમળા હોવાથી જો વસ્ત્ર ન વાપરે તો એના ઉપર પુરુષો બુદ્ધિમંત્ર કરે અને એઓના સંયમની વિરાધના કરે અને પુરુષો વસ્ત્ર ન વાપરે તો એઓના સંયમને કશો બાધ આવે તેમ નથી માટે પુરુષોને સંયમને સાચવવા વસ્ત્રની જરૂર પડતી નથી,

પણ સ્ત્રીઓને તો સંયમની રખવાળી માટે વસ્ત્ર રાખવાં જ પડે છે, માટે વસ્ત્ર રાખવું એ બોજનની પેઠે સંયમનું સાધન હોવાથી તેની (વસ્ત્રની) હયાતીમાં ચારિત્રનો અભાવ કેમ હોઈ શકે ? હવે એમ કહેવામાં આવે કે—તેઓની પાસે વસ્ત્રરૂપ પરિગ્રહ હોવાથી તેઓમાં ચારિત્ર નથી હોતું, તો એ વિષે જણાવવાનું કે શું એઓને વસ્ત્રમાં મૂર્છા છે માટે એ (વસ્ત્ર) પરિગ્રહરૂપ છે ? માત્ર તેઓ વસ્ત્રને ધારણ કરે છે માટે એ પરિગ્રહરૂપ છે ? વા માત્ર તેઓ વસ્ત્રને અડકે છે માટે એ પરિગ્રહરૂપ છે ? વા એમાં જીવોની પેદાશ થાય છે માટે એ પરિગ્રહરૂપ છે ? જો એમ માનવામાં આવે કે—તેઓને વસ્ત્રમાં મૂર્છા છે માટે એ પરિગ્રહરૂપ છે, તો એ વિષે જણાવવાનું કે જો શરીર છે તે મૂર્છાનું કારણ છે કે નહિ ? એમ તો નહિ જ કહી શકાય કે—શરીર મૂર્છાનું કારણ નથી, કારણ કે એ વિશેષ દુર્લભ છે અને અંતરંગ છે એટલે વસ્ત્ર કરતાં એ ઘણું પાસેનું સગું છે. હવે જો શરીરને મૂર્છાનો હેતુ જણવામાં આવે તો એ શી રીતે ? જો શરીર મૂર્છાનું કારણ હોય તો એને નહિ છોડવાનું શું કારણ ? શું એનો ત્યાગ મુશ્કેલીથી થાય એવો છે ? વા એ મુક્તિનું નિમિત્ત છે ? જો એનો ત્યાગ મુશ્કેલીથી થાય તેમ હોય તો શું એવું બધાને માટે છે કે કેટલાકને માટે છે ? ઘણા માણસો આગમાં પ્રવેશ કરીને વા બીજી રીતે શરીરને પણ છોડી દેતા જણાય છે માટે ‘એનો ત્યાગ કરવો બધાને મુશ્કેલ છે’ એમ કેમ કહેવાય ? જો એના ત્યાગની મુશ્કેલી કેટલાકને જ જણાતી હોય તો શરીરની જ પેઠે વસ્ત્રનો પણ ત્યાગ કરવો કેટલાકને મુશ્કેલ છે એમ પણ શા માટે ન મનાય ? હવે એમ કહેવામાં આવે કે શરીર મુક્તિનું નિમિત્ત છે માટે એનો ત્યાગ થઈ શકતો નથી, તો શરીરની જ પેઠે વસ્ત્ર પણ ઘણી કર્મક્રિયામાં કારણરૂપ હોવાથી એવી જાતના કેટલાક શક્તિ વિનાના મનુષ્યો માટે ઉપયોગી છે એમ કેમ ન મનાય ? હવે એમ કહેવામાં આવે કે વસ્ત્રને પહેરવા માત્રથી જ એ પરિગ્રહરૂપ થઈ જાય છે તો એ

કાંઈ બરાબર નથી. જો એ બરાબર હોય તો કંઈકડતી ટાઢમાં ધ્યાન ધરતા કોઈ સાધુને જોઈ ‘આજે ઘણી સખત ટાઢ છે’ એવું ધારી કોઈ ભક્ત એ સાધુને કાંઈ ઓઢાડે તો નિઃસ્પૃહી સાધુ પણ પરિગ્રહવાળો થવો જોઈએ. હવે જો વસ્ત્રને અડકવા માત્રથી જ એ પરિગ્રહરૂપ થઈ જતું હોય તો નિરંતર જમીન ઉપર ચાલવાથી એ પણ પરિગ્રહરૂપ થવી જોઈએ અને એમ થાય તો તીર્થ કર વિગેરેનો મોક્ષ શી રીતે થઈ શકે ? વળી એમ કહેવામાં આવે કે વસ્ત્રમાં જીવની ઉત્પત્તિ થાય છે માટે એ પરિગ્રહરૂપ છે તો શરીરમાં પણ બીજા જીવોની એટલે કરમિયા વિગેરેની ઉત્પત્તિ થાય છે માટે એને પણ પરિગ્રહરૂપ શા માટે ન ગણવું ? કદાચ એમ કહેવામાં આવે કે શરીરમાં બીજા જીવોની ઉત્પત્તિ થાય છે પણ તેની તો જતના કરવામાં આવતી હોવાથી શરીર પરિગ્રહરૂપ ન લેખાય, તો પછી વસ્ત્રમાં પણ ઉત્પન્ન થતા જૂ વગેરે જીવોની જતના થતી હોવાથી તથા એને (વસ્ત્રને) યતનાપૂર્વક સીવવાથી અને ધોવાથી જીવની ઉત્પત્તિ મટી જતી હોવાથી એને પણ શરીરની જ પેઠે અપરિગ્રહરૂપ માનવું જોઈએ; માટે વસ્ત્ર હોય તો પણ ચારિત્રને કશો બાધ ન આવતો હોવાથી વસ્ત્રની હાજરી સાથે ચારિત્રની હાજરી માનવામાં કાંઈ દુષણ જણાતું નથી. હવે એમ કહેવામાં આવે કે સ્ત્રીઓમાં શક્તિ નથી માટે એ ચારિત્રને પાળી શકતી નથી, એ પણ બરાબર નથી; કારણ કે અનેક સ્ત્રીઓ એવી છે કે જેઓ આકરામાં આકરૂં વ્રત પાળી શકે છે અને કંઠણમાં કંઠણ તપ તપી શકે છે માટે એમ તો કેમ કહેવાય કે સ્ત્રીઓમાં ચારિત્ર પાળવાની શક્તિ નથી ? અર્થાત્ સ્ત્રીઓમાં ચારિત્ર હોતું નથી માટે એ મોક્ષ મેળવવાને યોગ્ય થઈ શકતી નથી, એ કથન તો તદ્દન ખોટું છે. હવે એમ કહેવામાં આવે કે—સ્ત્રીઓમાં ચારિત્ર ભલે હોય, પણ તેઓમાં ઊંચામાં ઊંચું યથાખ્યાત નામનું ચારિત્ર નથી હોતું માટે જ તેઓ પુરુષથી હીણી હોય છે, તો એ વિષે પૂછવાનું કે સ્ત્રીઓમાં જે ઊંચામાં ઊંચું યથાખ્યાત નામનું ચારિત્ર નથી તેનું શું.

કારણ છે ? શું સ્ત્રીઓની પાસે એ જાતના ચારિત્રને મેળવવાની સામગ્રી નથી ? એ જાતના ચારિત્રની સાથે સ્ત્રીઓનો વિરોધ છે ? એ જાતનું જીવન ચારિત્ર મેળવવાનું કારણ એક જાતનો એનો અભ્યાસ છે અને એ અભ્યાસ (તપ તપવું અને વ્રત પાળવું) સ્ત્રીઓમાં છે એમ આગળ જણાવી ચૂક્યા છીએ માટે ' એ જાતના ચારિત્રને મેળવવાની સામગ્રી સ્ત્રીઓ પાસે નથી ' એ તદ્દન ખોટું છે. હવે એમ કહેવામાં આવે કે એ જાતના ચારિત્રની સાથે સ્ત્રીઓનો વિરોધ છે, તો એ પણ ખરાબ નથી, કારણ કે એ યથાખ્યાત નામનું ચારિત્ર આપણી જેવા નવતરની બુદ્ધિમાં આવી શકે એવું નથી માટે, એનો સ્ત્રીઓની સાથે વિરોધ છે એમ શી રીતે કળી શકાય ? અર્થાત્ ચારિત્ર નહિ હોવાને લીધે સ્ત્રીઓ હીણી છે એ હકીકત તદ્દન ખોટી છે. હવે બીજું એમ કહેવામાં આવે કે—સ્ત્રીઓ-માં અમુક જાતનું વિશેષ બળ નથી, તો એ બળ કયા પ્રકારનું નથી ? એ પણ જણાવવું જોઈએ. શું સ્ત્રીઓમાં સાતમી નરકે જવાની શક્તિ નથી એ ? વા સ્ત્રીઓ વાદ વિગેરે નથી કરી શકતી એ ? વા સ્ત્રીઓ ઓછી ભણેલી હોય છે એ ? એ ત્રણમાંના જે પ્રથમ પક્ષને કબૂલ રાખવામાં આવે તો અમે એમ પૂછીએ છીએ કે સાતમી નરકે જવાનું સામર્થ્ય સ્ત્રીઓમાં કયારે હોવું જોઈએ—જે જન્મમાં મોક્ષે જવાનું હોય તે જ જન્મમાં હોવું જોઈએ ? કે ગમે ત્યારે હોવું જોઈએ ? જે એમ કહેવામાં આવે કે જે જન્મમાં મોક્ષે જવાનું હોય તે જ જન્મમાં એ એ સામર્થ્ય હોવું જોઈએ તો તો પુરુષોનો પણ મોક્ષ ન થવો જોઈએ, કારણ કે એઓમાં (પુરુષોમાં) પણ જે જન્મમાં મુક્તિ મેળવવાની હોય છે તે જ જન્મમાં સાતમી નરકે જવાનું સામર્થ્ય હોવું નથી; માટે એક જ જન્મમાં મોક્ષે અને સાતમી નરકે જવાનું સામર્થ્ય હોવાનું માનવું યુક્તિયુક્ત નથી. હવે એમ કહેવામાં આવે કે—કયારે પણ સાતમી નરકે જવાનું સામર્થ્ય હોવું જોઈએ અર્થાત્ જિંયામાં જિંયા સ્થાનની પ્રાપ્તિ જિંયામાં જિંયા પરિણામવડે થઈ શકે છે અને એવાં જિંયામાં જિંયા બે ઠેકાણાં

છે—એક બધાં દુઃખનું ટેકાણું સાતમી નરક અને બીજું બધાં સુખનું ટેકાણું મોક્ષ. જેમ સ્ત્રીઓ એ પ્રકારના ઊંચા મનોબળની ખામીને લીધે સાતમી નરકે જઈ શકતી નથી, એમ આગમમાં કહ્યું છે. તેમ તે જ પ્રકારના ઊંચા પણ શુભ મનોબળની ખામીને લીધે મોક્ષને શી રીતે મેળવી શકે ? તમારું એ કથન પણ વળુદ વિનાનું છે; કારણ કે એવો કાંઈ નિયમ નથી—જેનામાં ઊંચામાં ઊંચો અશુભ પરિણામ હોય એનામાં જ ઊંચામાં ઊંચો શુભ પરિણામ હોય. જો એવો નિયમ હોય તો જે મનુષ્ય જે ભવમાં મોક્ષ જવાનો છે તે જ ભવમાં એનામાં ઊંચામાં ઊંચો અશુભ પરિણામ ન હોવાથી એવા ચરમ દેહવાળાનો મોક્ષ શી રીતે થઈ શકે ? વળી, માછલાંઓમાં ઊંચામાં ઊંચો અશુભ પરિણામ હોવા છતાં એ જ ભવમાં એઓનો મોક્ષ થઈ શકતો નથી. તથા જે જીવોની હલકી ગતિઓમાં જવાની શક્તિ ઓછી હોય છે તે જ જીવોની કાંઈ ઊંચી ગતિઓમાં જવાની શક્તિ ઓછી હોતી નથી. જુઓ, ભુજપરિસર્પો બીજી નારકી સુધી જ જઈ શકે છે તેથી આગળ હલકી ગતિમાં નીચે જઈ શકતા નથી તો પણ ઉપર—જે ગતિમાં સહસ્રાર દેવલોક સુધી પહોંચી જાય છે. તેમજ પક્ષિઓ, નીચે ત્રીજી નારકી સુધી, ચોપગાં જનાવરો, નીચે ચોથા નારકી સુધી અને સર્પો, નીચે પાંચમી નારકી સુધી જઈ શકે છે અને એ બધા (પક્ષિઓ, ચોપગાં જનાવરો અને સર્પો) ય ઉપર—જે ગતિમાં—તો ઠેક સહસ્રાર દેવલોક સુધી પહોંચી શકે છે માટે જેટલા અશુભ પરિણામ હોય તેટલા જ શુભ પરિણામ હોવા જોઈએ વા જેટલા શુભ પરિણામ હોય તેટલા જ અશુભ પરિણામ હોવા જોઈએ એવો કોઈ જાતનો નિયમ નથી એથી કરીને સ્ત્રીઓમાં સાતમી નરકે જવાનું અશુભ બળ ન હોવા છતાં પણ તેઓ ધણી ખુશીથી મોક્ષને મેળવી શકે છે—એમાં કોઈ જાતનો વાંધો આવે તેમ નથી. હવે કદાચ એમ કહેવામાં આવે કે—સ્ત્રીઓમાં વાદ કરવાની શક્તિ નથી અને

તેઓનું લાણુતર ધણું ઓછું હોય છે તેથી એ મોક્ષને લાયક નથી, તો એ કથન પણ ખરાબર નથી; કારણ કે જેઓ મૂંગા કેવળી હોય છે તેઓમાં વાદ કરવાની શક્તિ ન હોવા છતાં પણ તેઓ મોક્ષને મેળવે છે અને જે માંસતુષ્પ વિગેરે મુનિઓ તદ્દન અલણુ જેવા હતા તેઓ પણ મોક્ષ મેળવી ચૂક્યા છે માટે સ્ત્રીઓમાં વાદ કરવાની શક્તિ ન હોય અને એઓનું લાણુતર ઓછું હોય તો પણ એઓને મોક્ષ મેળવવામાં કશો બાધ આવે તેમ નથી, માટે સ્ત્રીઓમાં અમુક જાતનું વિશેષ બળ નથી એથી તેઓ મોક્ષને મેળવી શકતી નથી, એ કથન ખરાબર નથી. હવે એમ કહેવામાં આવે કે તેઓને પુરુષો પ્રણામ કરતા નથી માટે તે હીણી છે, તે પણ ખોટું છે; કારણ કે તીર્થંકરની માતાઓને તો ઇંદ્રો પણ પૂજે છે અને નમે છે માટે સ્ત્રી હીણી શી રીતે કહેવાય ? વળી, એમ તો ગણધરોને તીર્થંકરો નમસ્કાર કરતા નથી, માટે ગણધરોની હીણુપને લીધે તેઓને પણ સ્ત્રીઓની પેઠે જ મોક્ષ ન થવો જોઈએ. વળી, તીર્થંકરો ચારે પ્રકારના સંધને નમસ્કાર કરતા હોવાથી અને એમાં સ્ત્રીઓ પણ આવી જતી હોવાથી એઓની હીણુપ શી રીતે લેખાય ? હવે એમ કહેવામાં આવે કે સ્ત્રીઓ કાંઈને વાચના વિગેરે નથી આપી શકતી માટે જ તેઓ મોક્ષને યોગ્ય નથી, તો એ કથન પણ ખોટું છે, કારણ કે જે એમ જ હોય તો કાંઈ લાણુનારનો તો મોક્ષ ન થવો જોઈએ અને લાણુનાર માત્ર મોક્ષમાં પહોંચી જવા જોઈએ અર્થાત્ આચાર્યોનો મોક્ષ થવો જોઈએ અને શિષ્યોનો ન થવો જોઈએ. વળી, એમ કહેવામાં આવે કે, સ્ત્રીઓની પાસે કાંઈ પ્રકારની ઋદ્ધિ નથી, તેથી તે મોક્ષને લાયક નથી, તો એ પણ ખરાબર નથી; કારણ કે મોટી ઋદ્ધિવાળાનો જ મોક્ષ થાય એવો કાંઈ નિયમ નથી. કેટલાક દરિદ્રો પણ મોક્ષને મેળવી ચૂક્યા છે અને કેટલાક મોટા મોટા ચક્રવર્તીઓ પણ મોટી ઋદ્ધિ હોવા છતાં મોક્ષને મેળવી શક્યા નથી. હવે છેવટ એમ કહેવામાં આવે કે સ્ત્રીઓમાં કપટ વિગેરે ધણું છે માટે જ તેઓ મોક્ષને

લાયક નથી, તો એ પણ બરાબર નથી; કારણ કે-નારદ જેવા ખટ-પટિયા અને પરસ્પર લંઝાવી ભારતાર પુરુષો તથા દૃઢપ્રકારી જેવા મહા-ધાતકી પુરુષો પણ મોક્ષે જઈ પહોંચ્યા છે તો સ્ત્રીઓમાં કપટનો વધારો હોવાને લીધે એઓને હીણી માની મોક્ષને અયોગ્ય માનવી એ તદ્દન ખોટું છે. આ પ્રકારે કોઈ પણ રીતે સ્ત્રીઓની હીણપ ઠરી શકતી નથી અને એથી જ તેઓ મોક્ષને અયોગ્ય પણ બની શકતી નથી, માટે જેમ પુરુષો મોક્ષને લાયક માનવામાં આવે છે તેમ સ્ત્રીઓને પણ માનવી એ તદ્દન સાચું અને યુક્તિયુક્ત છે. સ્ત્રીઓ પણ મોક્ષના કારણોને-સમ્યગ્-દર્શન, સમ્યગ્જ્ઞાન અને સમ્યક્ચારિત્ર-પૂરેપૂરી રીતે મેળવી શકતી હોવાથી પુરુષોની જ પેઢે તેઓને પણ મોક્ષ ધરી શકે છે અને એઓ પણ અમર અને અમર થઈ શકે છે. એ પ્રકારે મોક્ષ તત્ત્વનું વિવેચન છે. જે કેટલાકો એમ માને છે કે-“ધર્મરૂપ આરાના આંધનારા જ્ઞાનીઓ, પરમપદ (મોક્ષ) મુઘી પહોંચીને પણ લોકોમાં પોતાના સ્થાપેલા ધર્મની અન-ગણના થતી જોઈને પાછા ફરીવાર સંસારમાં અવતરે છે.” એ હકીકત ખોટી છે; કારણ કે મોક્ષ એ અમર સ્થાન છે, ત્યાં પહોંચ્યા પછી કોઈનો જન્મ, મરણ કે રોગ, શોક રહેતો નથી; માટે જ ઉપર જણાવેલી માન્યતા ભૂલભરેલી છે.

જે અઢોળ મનવાળો મનુષ્ય, ઉપર જણાવેલાં નવે તત્ત્વો ઉપર શ્રદ્ધા રાખે છે તે સમ્યક્ત્વ અને સમ્યગ્જ્ઞાનનું ભાજન બને છે અને તે વડે જ એ સમ્યક્ચારિત્રને પણ મેળવવાને લાયક થાય છે.

હમણાં જણાવેલાં નવે તત્ત્વોને જે સ્થિર મનવાળો મનુષ્ય કોઈ પ્રકારની શંકા વિગેરે કર્યા વિના જ જાણે છે અને શ્રદ્ધાપૂર્વક સાચાં માને છે તેને સમ્યગ્દર્શન અને સમ્યગ્જ્ઞાનનો યોગ થવાથી સમ્યક્ચારિત્ર પણ મળી શકે છે. જે મનુષ્ય એ નવે તત્ત્વોને જાણતો હોય પણ શ્રદ્ધા-

પૂર્વક સાચાં ન માનતો હોય તેને તો મિથ્યાદર્શનવાળો જ માનવે જોઈએ. એ વિષે શ્રીગંધર્ધસ્તિજીએ (?) મહાતર્ક (?) ગ્રંથમાં આ પ્રમાણે જણાવ્યું છે:—“જે એ નવે તત્ત્વોને શ્રદ્ધાપૂર્વક સાચાં ન માનતો હોય તેને માટે આરે અંગો પણ મિથ્યા—ખોટા છે.” ચારિત્રને! અર્થ પાપની પ્રવૃત્તિથી અટકવું થાય છે. તે એ જાતનું હોય છે:— એક તો બધાં પાપોથી અટકવારૂપ અને બીજું થોડાં પાપોથી અટકવારૂપ. જે મનુષ્યે ઉપર જણાવેલું સમ્યગ્દર્શન અને સમ્યગ્જ્ઞાન મેળવ્યું છે તે, એ બંને જાતના ચારિત્રને મેળવવાને લાયક થાય છે, જ્ઞાન કરતાં પણ સમ્યગ્દર્શન (શ્રદ્ધા) ચઢિયાતું હોવાથી એ જ્ઞાનની પહેલાં મૂકવામાં આવ્યું છે અને એ ઉપરથી એમ પણ સમજી લેવાતું છે કે જ્યાં સમ્યગ્દર્શન અને સમ્યગ્જ્ઞાન હોય ત્યાં જ ચારિત્ર હોઈ શકે છે અને એ સિવાય હોઈ શકતું નથી.

તથાપ્રકારના ભવ્યપણુનો પરિપાક થયે જે મનુષ્યને એ ત્રણે વાનાં એટલે સમ્યગ્દર્શન, સમ્યગ્જ્ઞાન અને સમ્યક્ ચારિત્ર હોય છે તે મનુષ્ય સમ્યગ્જ્ઞાન અને ક્રિયાના યોગને લીધે મોક્ષનું ભાજન થઈ શકે છે.

જીવના એ પ્રકાર છે; એક ભવ્ય અને બીજો અભવ્ય. જે જીવો અભવ્ય છે તેઓને સમ્યક્ત્વ વિગેરે હોતાં નથી અને જે જીવો ભવ્ય છે તેઓને પણ જ્યાં સુધી તેઓનું ભવ્યપણું પરિપક્વ થયું નથી ત્યાં સુધી સમ્યક્ત્વ વિગેરે હોતાં નથી—તેઓના ભવ્યપણુનો પરિપાક થયે તો એ ત્રણે વાનાં—સમ્યક્ત્વ વિગેરે—હોય છે. ભવ્ય એટલે સિદ્ધિગતિ મેળવવાને યોગ્ય આત્મા. ભવ્યપણું એટલે મોક્ષને મેળવવાની લાયકાત. એ ભવ્યપણું જીવનો એક પરિણામ છે અને તે અનાદિનો છે. હવે તથાભવ્યત્વ શબ્દનો અર્થ આ પ્રમાણે છે:—ભવ્યપણું તો ભવ્ય જીવ—માત્રમાં છે, પરંતુ એમાં દ્રવ્ય, ક્ષેત્ર, કાળ અને શુરુ વિગેરેની સામગ્રીને

શ્રીધે અનેક પ્રકારની જુદી જુદી શક્તિઓ પ્રગટે છે અને એમ હોવાથી જ તેના એકના પશુ અનેક ભેદ થઈ જાય છે. એ લવ્ય જીવ માત્રમાં રહેલું લવ્યપણું એક સરખી જ શક્તિ ધરાવતું હોય તો દરેક લવ્ય જીવો એક જ વખતે—એક સાથે જ ધર્મને મેળવી શકે, તેમ થવું જોઈએ; પરંતુ એમ થતું કળાતું નથી માટે લવ્ય જીવ માત્રમાં જુદી જુદી શક્તિ ધરાવતું જુદું જુદું લવ્યપણું સ્વીકારવું એ જ ઉચિત જણાય છે. જેમ આંખો અમુક વખતે જ મીઠો રસ ચખાડી શકે છે તેમ લવ્ય જીવમાં રહેલું લવ્યપણું પણ અમુક વખતે જ પોતાનો અરો રસ ચખાડી શકે છે અર્થાત્ એ લવ્યપણું જ્યારે પરિપાકને પામે છે ત્યારે જ તે પોતાનું ક્ષણ આપવાને તૈયાર થઈ રહે છે. જે કોઈ મનુષ્યનાં કર્મની હદ એક કોડ સાગરોપમની અંદર આવી ગઈ હોય તેવા લવ્ય મનુષ્યને એ ત્રણે વાનાં—જ્ઞાન, દર્શન અને ચારિત્ર—હોય છે અને તેવો જ મનુષ્ય જ્ઞાન અને ચારિત્રના સહવાસથી મોક્ષને એટલે અનંત જ્ઞાન, દર્શન, સમ્યક્ત્વ, સુખ અને વીર્યરૂપ મોક્ષને લાયક થાય છે અને તદ્દન અંધ વિનાની સ્થિતિનો પાત્ર બને છે. એકલા જ્ઞાન કે એકલી ક્રિયાથી મોક્ષને લાયક થઈ શકાતું નથી, પરંતુ એ બન્ને સાથે હોય તો જ મોક્ષ મેળવવાની લાયકાત આવી શકે છે. સમ્યક્જ્ઞાન અને સમ્યક્દર્શન એ બન્ને સાથે રહેતાં હોવાથી અને સમ્યક્જ્ઞાન હોય ત્યાં તો ચોક્કસ સમ્યક્દર્શન રહેતું હોવાથી અહીં ‘સમ્યક્જ્ઞાન’ ના ભાવમાં સમ્યક્દર્શનને પણ સમજી લેવાનું છે; કારણ કે વાચકમુખ્ય શ્રીઉમાસ્વાતિજીએ તત્ત્વાર્થસૂત્રમાં સૌથી પ્રથમ જણાવ્યું છે કે “ સમ્યક્જ્ઞાન, સમ્યક્દર્શન અને સમ્યક્ચારિત્ર એ મોક્ષમાર્ગ* છે.”

પ્રમાણવાદ

પ્રત્યક્ષ વિગેરે પ્રમાણોનું વિશેષ સ્વરૂપ ગ્રંથકાર પોતાની જ મેજ

* જુઓ તત્ત્વાર્થ સૂત્રના પ્રથમ અધ્યાયનું પ્રથમ સૂત્ર.—અનુ૦

હવે પછી કહેવાના છે. વિશેષ સ્વરૂપ સામાન્ય સ્વરૂપ વિના અને સામાન્ય સ્વરૂપ વિશેષ સ્વરૂપ વિના રહી શકતું નથી એવો એ બે વચ્ચે ગાઢ સંબંધ છે અને એ વિશેષ સ્વરૂપની સમજણ, સામાન્ય સ્વરૂપ જાણ્યા વિના બરાબર પડતી નથી માટે એ વિશેષ સ્વરૂપ જાણ્યા વ્યા પહેલાં અહીં પ્રમાણનું સામાન્ય લક્ષણ જણાવવામાં આવે છે 'અને તે આ છે:—પોતાના અને બીજાના એટલે વસ્તુ માત્રના સ્વરૂપનો નિશ્ચય કરાવનારું જ્ઞાન 'પ્રમાણ' કહેવાય છે—શંકા, ભ્રમ અને અનિશ્ચય એ ત્રણ વાનાં પ્રમાણરૂપ જ્ઞાનમાં હોય શકતાં નથી—એ પ્રમાણ જ્ઞાનની નિશાની છે. વસ્તુનું તદ્દન સામાન્ય જ્ઞાન અર્થાત્ 'એ કંઈક છે' એના કરતાં પણ વધારે અસ્પષ્ટ જ્ઞાન—જેનું બીજું નામ જૈન પરિભાષામાં 'દર્શન' છે, એ કોઈ જાતનો વ્યવહાર નિશ્ચય ન જણાવી શકતું હોવાથી પ્રમાણરૂપ નથી. તેમ જ પદાર્થ અને ઇન્દ્રિયોનો સંબંધ, જે જ્ઞાનરૂપ નથી તે પણ પ્રમાણરૂપ નથી; કારણ કે—અહીં તો નિશ્ચય કરાવનારા જ્ઞાનને જ પ્રમાણરૂપ કહેવામાં આવ્યું છે. કોઈ જાતના વિકલ્પ વિનાનું જ્ઞાન અર્થાત્ બાલકની જેવું જ્ઞાન અને શંકા, ભ્રમ તથા અનિશ્ચય—એ બધાં કોઈ જાતનો નિશ્ચય ન કરાવતાં હોવાથી પ્રમાણરૂપ નથી, કારણ કે—નિશ્ચય કરાવનાર જ્ઞાનને જ પ્રમાણરૂપ કહેવામાં આવ્યું છે. જે જ્ઞાન, બહારના પદાર્થને લગતો કોઈ જાતનો નિશ્ચય ન જણાવતું હોય તે પણ પ્રમાણરૂપ નથી, કારણ કે—અહીં તો પોતાના અને બીજાના સ્વરૂપનો નિશ્ચય જણાવનારું જ જ્ઞાન પ્રમાણરૂપે મનાય છે. જે જ્ઞાન માત્ર બીજાના જ નિશ્ચયને જણાવે છે અને પોતે પોતાની જ મેળે પોતાનું સ્વરૂપ કળી શકતું નથી એ પણ પ્રમાણરૂપ નથી; કારણ કે અહીં તો બંનેના (પોતાના અને પરના) સ્વરૂપનો નિશ્ચય કરાવનારું જ્ઞાન પ્રમાણરૂપ તરીકે સ્વીકારાયેલું છે. “અર્થની ઉપલબ્ધિમાં જે હેતુભૂત હોય તેનું નામ પ્રમાણ” એ અને એવાં બીજાં પણ પ્રમાણનાં ઘણાં લક્ષણો રીતસર નથી, માટે જ એક નિર્દોષ લક્ષણ ઉપર પ્રમાણ જણાવ્યું છે. સંશય અને ભ્રમ વગેરે સંશયરૂપે અને ભ્રમ-

રૂપે ખરા હોવાથી તેનો પણ અહીં પ્રમાણમાં સમાવેશ કરવાનો છે; કારણ કે સ્વપરવ્યવસાયીનો બીજો અર્થ આ પ્રમાણે પણ થાય છે:— પોતાને યોગ્ય એવો જે પર-પદાર્થ, તેનો નિશ્ચય કરાવનારું જ્ઞાન—એ પ્રમાણરૂપ છે—આ અર્થમાં ગમે તે જ્ઞાન માત્રનો સમાવેશ થઈ શકે છે. હવે પ્રમાણની સંખ્યાને અને તે વડે જાણાતા વિષયોને જાણાવે છે અને તેની અંદર પ્રમાણનું વિશેષ સ્વરૂપ પણ જાણાવી દેવાનું છે

પ્રમાણ બે છે:—એક પ્રત્યક્ષ અને બીજું પરોક્ષ. એ પ્રમાણ-વડે અનંત ધર્મવાળી વસ્તુ જાણી શકાય છે.

પ્રત્યક્ષ શબ્દના બે અર્થ છે અને તે આ પ્રમાણે છે:—અક્ષ એટલે ઇન્દ્રિય અર્થાત્ જે જ્ઞાન ઇન્દ્રિયોવડે થાય તેનું નામ પ્રત્યક્ષ—એ તો પ્રત્યક્ષ શબ્દનો વ્યુત્પત્તિ-અર્થ છે, પરંતુ તેનો શાસ્ત્રમાં પ્રસિદ્ધ અર્થ બીજો છે અને તે આ પ્રમાણે છે:—શાસ્ત્રમાં ‘જે જ્ઞાન સ્પષ્ટ છે તેને પ્રત્યક્ષ કહ્યું છે’—પ્રત્યક્ષ શબ્દના એ જાતના વિશાળ અર્થમાં જે જ્ઞાન ઇન્દ્રિય સિવાય પણ સ્પષ્ટપણે થયું હોય તે પણ આવી જાય છે. અથવા અક્ષ એટલે જીવ અર્થાત્ જે જ્ઞાન, ઇન્દ્રિયોની સહાયતા વિના માત્ર જીવવડે જ થાય તેનું નામ પણ પ્રત્યક્ષ છે—અને એ પ્રત્યક્ષ શબ્દનો બીજો અર્થ છે. પરોક્ષ શબ્દનો અર્થ આ પ્રમાણે છે:—જે જ્ઞાન ઇન્દ્રિયોથી પર હોય છે અર્થાત્ ઇન્દ્રિયો સિવાય માત્ર મનવડે જ થનારું હોય છે અને અસ્પષ્ટ હોય છે—એનું નામ પરોક્ષ છે. એ બંને પ્રમાણો પોતપોતાની હદમાં એક સરખાં છે—એક બીજું અને બીજું નીચું એમ નથી. ફટલાકો એમ માને છે કે—“અનુમાન પ્રમાણને સૌથી પ્રથમ પ્રત્યક્ષ પ્રમાણની ગરજ પડતી હોવાથી એ હલકું છે અને પ્રત્યક્ષ પ્રમાણ વડેરું છે” તો એ કથન ખરાબર નથી; કારણ કે—એ બંને પ્રમાણમાંથી એકમાં પણ વધારે ઓછી સમ્યાધ નથી, બંનેમાં એક સરખી સમ્યાધ છે. વળી, ‘જો, મૃગલું દોડે છે’ એ વાક્યવડે થતા પ્રત્યક્ષ જ્ઞાનનું કારણ પરોક્ષ પ્રમાણ છે માટે એવે બીજો પણ ફટલેક ફેંકાણો

પ્રત્યક્ષ જ્ઞાનને પરોક્ષ પ્રમાણની ગરજ પડતી હોવાથી ‘પરોક્ષ’ પ્રમાણ
 પણ વડેરું ગણાવું જોઈએ. વળી, કાંઈ એવો એકાંત નિયમ નથી કે—
 અધે ઠેકાણે પરોક્ષ પ્રમાણને પ્રત્યક્ષ પ્રમાણની ગરજ પડ્યા જ કરે.
 ક્યાંય તો પ્રત્યક્ષજ્ઞાનને પરોક્ષજ્ઞાનની પણ ગરજ પડતી જણાય છે.
 જેમકે, જીવનું પ્રત્યક્ષ જ્ઞાન, શ્વાસોચ્છવાસ વિગેરે નિશાનીઓને જોઈને
 અનુમાનવડે જ થઈ શકે છે—જ્યારે કોઈ ખાટલાવશ હોય અને
 મરવાની અણી ઉપર આવ્યું હોય ત્યારે તેમાં ‘જીવ છે કે નહિ ?’
 એની તપાસ માટે વારંવાર એના શ્વાસોચ્છવાસ જોવા પડે છે—એ જાત-
 નો ભોક્તૃવ્યવહાર સર્વપ્રતીત છે અને એ વ્યવહારમાં સ્પષ્ટપણે જીવની હયાતીને
 જાણવા માટે અનુમાન પ્રમાણની ગરજ રાખવી પડે છે. તાત્પર્ય એ છે
 કે—એ બંને પ્રમાણોમાં કોઈ જ્યેષ્ઠ અને કોઈ કનિષ્ઠ એમ કાંઈ નથી—તે
 બંને પોતપોતાની હદમાં જ્યેષ્ઠ જ છે અને એ બંનેમાં એક સરખી જ
 સંસ્થાઈ રહેલી છે. બીજા કેટલાકો, એ બે પ્રમાણો ઉપરાંત વધારે
 પ્રમાણ પણ માને છે. તેમાંનાં જે જે પ્રમાણો અરેખરાં પ્રમાણરૂપ
 હોય તેને વિચારીને પ્રત્યક્ષ અને પરોક્ષમાં સમાવી દેવાનાં છે અને
 જે જે પ્રમાણો એવાં અરેખરાં પ્રમાણરૂપ ન હોય અને મીમાંસક મત-
 વાળાએ માનેલા અભાવપ્રમાણ જેવાં અસદ્રૂપ હોય તે તરફ દુર્લક્ષ્ય
 કરવાનું છે. બીજાએ પ્રમાણની સંખ્યા જણાવતાં તેની ગણતરી આ
 પ્રમાણે કરે છે:—૧ પ્રત્યક્ષ, ૨ અનુમાન, ૩ આગમ, ૪ ઉપમાન, ૫
 અર્થાપત્તિ, ૬ અભાવ, ૭ સંભવ, ૮ ઐતિહ્ય, ૯ પ્રાતિભા, ૧૦ યુક્તિ
 અને ૧૧ અનુપલબ્ધિ. એ અગિયાર પ્રમાણોમાં આવેલા અનુમાન અને
 આગમ એ બંને એક જાતના પરોક્ષ પ્રમાણ જ છે. ઉપમાન પ્રમાણને
 નૈયાયિકો માને છે અને તેનું સ્વરૂપ આ પ્રમાણે છે:—એક શેઠે પોતાના
 ચાકરને કહ્યું કે, ‘રામું, ગવયને લઈ આવ.’ હવે બીયારો રામું આ
 ‘ગવય’ શબ્દના અર્થને તો જાણતો નથી તો પણ શેઠના હુકમથી એને
 કોઈ માટે ધર બહાર નીકળ્યો અને રસ્તે ચાલતાં તેણે કોઈ રખારીને

પ્રછયું કે, ‘લાઇ ! ગવય કેવો હોય છે ?’ રથારીએ જવાબ આપ્યો કે ‘જેવી ગાય હોય છે તેવો જ ગવય હોય છે’ આ પ્રકારના રથારીના કહેવાથી હવે એ રામ ‘ગવય’ ના અર્થને સમજ્યો અને વનમાં ગાયની જેવા ફરતા કોઇ પ્રાણીને ‘ગવય’ માનીને શેઠની પાસે લાવ્યો. આ રીતના જ્ઞાનનું નામ ઉપમાન-પ્રમાણ છે અર્થાત્ જે જ્ઞાન ફક્ત કાષ્ટએ જણાવેલી સરખામણીવડે જ થતું હોય એનું નામ ઉપમાન પ્રમાણ છે. એ ઉપમાન પ્રમાણમાં-એક તો બીજાએ કહેલું યાદ રાખવું પડે છે અને તે વડે જ વસ્તુનું જ્ઞાન થઇ શકે છે. ઉપમાન-પ્રમાણનું આ જ્ઞાનનું સ્વરૂપ નૈયાયિકો માને છે, મીમાંસક મતવાળા તો તેનું સ્વરૂપ બીજું કહે છે અને તે આ પ્રમાણે છે:—જે લાઇએ ગાયને જોએલી છે, ગવયને જોયો નથી અને ‘જેવી ગાય છે તેવો ગવય છે’ એવું વાક્ય પણ સાંભળ્યું નથી તે લાઇ, કોઈવાર વનમાં ગયો અને ત્યાં એની નજરમાં પ્રથમ ‘ગવય’ આવ્યો. હવે એ ગવયને જોઇને એના મનમાં એમ થયું કે, ‘મેં જોએલી ગાય આ પશુની સરખી લાગે છે’ અથવા ‘એ મેં જોએલી ગાયની સાથે આ પશુ મળતું આવે છે’-આ જ્ઞાનના જ્ઞાનને મીમાંસક મતવાળા ‘ઉપમાન’ પ્રમાણ કહે છે અર્થાત્ આ બીજા ઉપમાન-પ્રમાણમાં ગવયનું પ્રત્યક્ષ જ્ઞાન થયા પછી પરોક્ષ એવી ગાયનું સ્મરણ કરવું પડે છે અને એમ કરી એ ગાયમાં આની (ગવયની) સરખાઇને આરોપવી પડે છે. ‘આ ગવય ગાયની જેવો છે’ અથવા ‘એ ગાય આ ગવયની જેવી છે’ એ બંને જ્ઞાનનું ઉપમાન પ્રમાણ ‘પ્રત્યક્ષિતા’ નામના જ્ઞાનમાં સમાઈ જાય છે. એ પ્રત્યક્ષિતા પણ એક જ્ઞાનનું પરોક્ષ પ્રમાણ છે અર્થાત્ ઉપમાન પ્રમાણ એ, એક જ્ઞાનનું પરોક્ષ જ્ઞાન છે. અર્થાપત્તિ પ્રમાણનું સ્વરૂપ આ પ્રમાણે છે:—જેમ એક મનુષ્ય હોય, તે દિવસે જમતો ન હોય અને શરીરે તો રાતો-માતો હોય તો આપણે એમ કહવું પડે કે, એ લાઇ, રાત્રે જમતો હોવો જોઇએ. આ પ્રમાણમાં કોઈ પણ પ્રમાણદ્વારા નક્કી

થએલી હકીકતવડે તે બીજી હકીકતને કલ્પવી પડે છે—જે પ્રમાણુવડે નક્કી થએલી હકીકતનું ખાસ કારણ હોય છે—જેની વિના પ્રમાણુવડે નક્કી થએલી હકીકત સંભવી શકતી નથી. આ સ્વરૂપ ‘અર્થાપત્તિ’ પ્રમાણુનું છે અને એ જોતાં તો તે, અનુમાનથી જુદી પડી શકતી નથી માટે તેનો સમાવેશ પરોક્ષ પ્રમાણરૂપ અનુમાનમાં જ કરવાનો છે. જે લોકો ‘અભાવ’ ને પણ પ્રમાણરૂપે માને છે તેઓને અમે પૂછીએ છીએ કે ‘અભાવ’ પ્રમાણુનું શું સ્વરૂપ છે? પાંચે પ્રમાણોનો અભાવ—એ અભાવ પ્રમાણુ છે? એનું બીજું જ્ઞાન એ અભાવ પ્રમાણુ છે? વા જ્ઞાનરહિત આત્મા એ અભાવ પ્રમાણુ છે?—જે પાંચે પ્રમાણોના અભાવને અભાવ પ્રમાણરૂપ માનવામાં આવે તો તે બરાબર નથી; કારણ કે અભાવ એ અસદ્રૂપ હોવાથી તુચ્છ ચીજ છે અને એમ છે માટે જ એ અવસ્તુ છે—કદી કોઈ પણ અવસ્તુ, જ્ઞાનનું નિમિત્ત હોઈ શકતી નથી માટે એવા અવસ્તુરૂપ અભાવને પ્રમાણુ માની જ્ઞાનનો કારણ કહેવો એ રીતસર નથી. વળી, જે ‘તે જગ્યા ઘડા વિનાની છે’ એ જાતના બોધને અભાવ પ્રમાણુમાં ગણવામાં આવે તો તે પણ બરાબર નથી; કારણ કે—એ જાતનો બોધ પ્રત્યક્ષરૂપ હોવાથી એનો સમાસ પ્રત્યક્ષ પ્રમાણુમાં જ થઈ જાય છે માટે એને (અભાવ પ્રમાણુને) જુદો કલ્પવાની જરૂર જણાતી નથી. ‘જગ્યા ઘડા વિનાની છે’ એ જ્ઞાન જેમ પ્રત્યક્ષરૂપ છે તેમ કયાંય એવું જ્ઞાન ‘પ્રત્યક્ષિજ્ઞાન’ પ્રમાણુથી પણ થઈ શકે છે. ‘જે જે ઠેકાણે અગ્નિ ન હોય તે તે ઠેકાણે ધૂમાડો પણ ન હોય’ એ જાતનું અભાવ જ્ઞાન તર્કવડે પણ થઈ શકે છે. ‘અહીં ધૂમાડો નથી, કારણ કે, અગ્નિ નથી’ એ જાતનું અભાવ—જ્ઞાન અનુમાનવડે પણ થઈ શકે છે. ‘ઘરમાં ગજલભાઈ નથી’ એ જાતનું અભાવ—જ્ઞાન કોઈના કહેવાથી એટલે વચનથી પણ થઈ છે. એ રીતે જુદા જુદા પ્રકારે અભાવ—જ્ઞાનનો સમાવેશ જુદા જુદા પ્રમાણુમાં થઈ જતો હોવાથી એને (અભાવને) એક પ્રમાણરૂપે જુદો કલ્પવો એ તદ્દન નકામું છે. હવે એમ કહેવામાં આવે કે,

જ્ઞાન વિનાનો આત્મા અર્થાત્ જ્યાં આત્માને કોઇ જાતનું જ્ઞાન ન થાય. એવી સ્થિતિનું નામ અભાવ-પ્રમાણ છે તો તે પણ બરાબર નથી. કારણ કે—જો આત્મામાં જ્ઞાન ન થતું હોય તો એ, અભાવને પણ શી રીતે જાણી કે જાણવી શકે ? આત્મા, એમ તો જાણે જ છે કે ‘એ જગ્યાં ઘડા વિનાની છે’ માટે એ જાતના અભાવના જ્ઞાનવાળા આત્માને જ્ઞાન રહિત શી રીતે કહી શકાય ? માટે કોઇ પણ રીતે અભાવ-પ્રમાણના સ્વરૂપનું ઠેકાણું પડતું નથી એથી જ એને જુદા પ્રમાણ રૂપે કલ્પવો એ તદ્દન અનુચિત જણાય છે. હવે સંભવ-પ્રમાણનું સ્વરૂપ આ પ્રમાણે છે—‘આટલા માણસો આ ઓરડામાં સમાઈ શકશે’ ‘સંભવ છે કે, આ દોણામાં ભરેલા ચોખા ખેલા માણામાં માઈ જાય’ આ જાતનાં અટકળિયાં જ્ઞાનોને ‘સંભવ’ પ્રમાણનું નામ આપવામાં આવે છે, ખરી રીતે તો એ અટકળિયાં જ્ઞાનો, અનુમાનમાં જ સમાઈ જાય છે માટે એ સંભવ-પ્રમાણને પરાક્ષ પ્રમાણરૂપ અનુમાનથી જુદું કલ્પવાની જરૂર જણાતી નથી. ઐતિહ્ય-પ્રમાણનું સ્વરૂપ આ પ્રમાણે છે—‘પહેલાં ઘરડા માણસો એમ કહેતા હતા કે, આ વડના ઝાડમાં ભૂત થાય છે’ આ જાતના બેધનું નામ ઐતિહ્ય પ્રમાણ છે. હવે જો એ હકીકત કોઇ પ્રામાણિક પુરુષે કહી હોય તો તો એ આત્મવાક્યરૂપ થવાથી પરાક્ષના પ્રકારરૂપ આગમ પ્રમાણમાં સમાઈ શકે છે. અને જો એ, એક પ્રકારનો ગરબો જ હોય તો તો અપ્રમાણરૂપ છે. એ રીતે જો ઐતિહ્ય સાચું છે તે પરાક્ષ પ્રમાણમાં સમાઈ શકે છે અને જો ખોટું છે તે, પ્રમાણરૂપ જ નથી માટે ઐતિહ્ય પ્રમાણને પણ જુદું ગણવાની જરૂર લાગતી નથી. પ્રાતિભ-પ્રમાણનું સ્વરૂપ આ પ્રમાણે છે—જો જ્ઞાન ખાસ કારણ કે નિશાન વિના જ કોઈ કોઈ વાર અકસ્માત્ ભાગી આવે છે તેનું નામ—(પ્રતિભાવડે થએલું) જ્ઞાન છે. જેમકે, કોઈને સવારમાં ઉઠતાં જ એમ ભાસે કે, આજ તો મારા ઉપર રાજા પ્રસન્ન થશે—એ જાતના જ્ઞાનને પ્રાતિભ જ્ઞાન કહેવામાં આવે છે. આ જ્ઞાન માત્ર મનવડે જ થાય છે, એમાં ઈન્દ્રિયો કે એવું બીજું કંઈ નિમિત્તરૂપ હોતું નથી.

અને એ જ્ઞાન સ્પષ્ટપણે થાય છે માટે એનો સમાવેશ પણ પ્રત્યક્ષ-પ્રમાણમાં થઈ શકે એમ છે તેથી જ એને જુદું કલ્પવું ઘટે એમ નથી. વળી, જે પ્રાતિભ-જ્ઞાન મનની પ્રસન્નતા અને મનના ઉદ્વેગથી થાય છે અર્થાત્ ‘આજે તો અમથું અમથું’ પણ મન વિશેષ પ્રસન્ન છે તેથી જરૂર કાંઈ લાભ થવો જોઈએ’ અથવા ‘આજે તો કાંઈ કારણ વિના જ મનમાં ઉચાટ થયા કરે છે માટે જરૂર કાંઈ માફું થવું જોઈએ’ એ જાતનું પ્રાતિભ-જ્ઞાન કાર્ય-કારણના જ્ઞાનની જેવું હોવાથી ચોક્કસ અનુમાનરૂપ જ છે. જેમ કોઈ ડેકાણે ઘણી કાઠીઓ ઉભરાઈ જતી જોઈને એમ કહેવામાં આવે કે-હવે વરસાદ થશે. એ જ્ઞાન અસ્પષ્ટ છે અને અનુમાનરૂપ છે તેમ જ એ પ્રાતિભજ્ઞાન પણ અસ્પષ્ટ અને અનુમાનરૂપ જ છે. એ જ પ્રકારે યુક્તિ પ્રમાણ અને અનુપલબ્ધિ-પ્રમાણનો પણ પ્રત્યક્ષ અને પરાક્ષ-એ બેમાંના ગમે તે પ્રમાણમાં સમાવેશ કરવાનો છે. અને એ ઉપર જણાવેલાં ૧૧ પ્રમાણોથી પણ વધારે પ્રમાણો-જે કોઈ બીજાઓએ કલ્પ્યાં હોય અને તે પ્રમાણપણાને મેળવવાની લાયકાત-વાળાં હોય અર્થાત્ જ્ઞાન થવાનાં સાધનરૂપ હોય તેના પ્રત્યક્ષ કે પરાક્ષ-એ બેમાંના કોઈ એક પ્રમાણમાં સમાસ કરી દેવાનો છે. એ રીતે ‘પ્રમાણ બે છે અને તે એક પ્રત્યક્ષ છે અને બીજું પરાક્ષ છે’ એ જાતની હકીકતને ઈંદ્ર પણ ફેરવી શકે એમ નથી. હવે પ્રમાણનું લક્ષણ, પ્રકાર અને પેટા પ્રકાર વિગેરે આ પ્રમાણે જણાવે છે:—

પોતાના અને પરના એટલે બીજાના સ્વરૂપનો નિશ્ચય કરાવનારા જ્ઞાનને પ્રમાણ કહેવામાં આવે છે. તેમાંના સ્પષ્ટ જ્ઞાનનું નામ પ્રત્યક્ષ પ્રમાણ છે. તેના બે પ્રકાર છે:—એક સાંવ્યવહારિક અને બીજો પારમાર્થિક. જે જ્ઞાન, અમેને ઈંદ્રિય વિગેરેની સામગ્રીથી ઉત્પન્ન થાય છે તેનું નામ સાંવ્યવહારિક પ્રત્યક્ષ છે. એ જ્ઞાન પળે પળે વ્યવહારમાં આવતું હોવાથી તેને સાંવ્યવહારિક કહેવામાં આવે છે અને એ અપરમાર્થરૂપ છે. જે જ્ઞાન, કુલ આત્માની સહાયતાથી જ ઉત્પન્ન થાય છે-જેમાં એક પણ ઈંદ્રિય કે

મનની જરૂર રહેતી નથી તેને પારમાર્થિક જ્ઞાન કહેવામાં આવે છે. તેના નામ—અવધિજ્ઞાન, મનઃપર્યાય જ્ઞાન અને કેવળજ્ઞાન.

સાંખ્યવૈદ્યારિક જ્ઞાનના એ પ્રકાર છે:—

એક ઇન્દ્રિયોથી થનારું અને બીજું મનથી થનારું. તે બન્નેના એક એકના ચાર ચાર પ્રકાર છે:—અવગ્રહ, ઇહા, અવાય અને ધારણા. તે પ્રત્યેકનું સ્વરૂપ આ પ્રમાણે છે:—અવગ્રહ એટલે તદ્દન ઓછામાં ઓછું અને તદ્દન સાધારણમાં સાધારણ જ્ઞાન અર્થાત્ ઇન્દ્રિયો કે પદાર્થોના રીતસર સંબંધ થતાં જ ને ‘એ શું?’ કે ‘એ કાંઈક’ એવું વ્યવહારમાં ન આવી શકે એવું જ્ઞાન થયા પછી એ જ જ્ઞાનવડે થનારા ભાસનું નામ અવગ્રહ છે—એ અવગ્રહરૂપ જ્ઞાન, નિશ્ચયરૂપ જ્ઞાનનું પ્રથમ પગથિયું છે અને એ અવગ્રહ-જ્ઞાનમાં પદાર્થના જે સામાન્ય પેટા ધર્મો છે તેનો અને તદ્દન સાધારણ એવા જે વિશેષ ધર્મો છે તેનો જ ભાસ થઈ શકે છે. જે ખરેખરો અવગ્રહ થયો હોય તો એમાં ભ્રાંતિ વિગેરે રહી શકતાં નથી. અવગ્રહમાં ભાસમાન થતા પદાર્થ માત્ર દ્રવ્યરૂપ અને પર્યાયરૂપ હોય છે. એ અવગ્રહ થયા પછી એમાં જણાએલી વસ્તુ વિષે સંશય થાય છે કે—‘એ શું’ આ હશે? કે આ હશે? અને સંશય થયા પછી તે તરફ જે વિશેષ જાણવાની આકાંક્ષા-હોંશ-થાય છે તેનું નામ ‘ઇહા’ છે. જે કાંઈ ભાસ ઇહામાં થાય છે તે તરફના વિશેષ નિશ્ચયનું નામ ‘અવાય’ છે અને એ અવાયમાં થએલા ભાસનું જે વધારે વખત સ્મરણ રહે છે તેનું નામ ‘ધારણા’ છે. આ ચારે પ્રકારમાં પરસ્પર હેતુ-ફલભાવનો સંબંધ રહેલો છે અર્થાત્ અવગ્રહજ્ઞાન, ઇહાજ્ઞાનનું નિમિત્ત છે અને ઇહાજ્ઞાન, અવગ્રહજ્ઞાનનું ફળ છે—એ જ રીતે ઇહાજ્ઞાન, અવાય જ્ઞાનનું નિમિત્ત છે અને અવાયજ્ઞાન, ઇહાજ્ઞાનનું ફળ છે અને અવાયજ્ઞાન, ધારણા જ્ઞાનનું નિમિત્ત છે અને ધારણાજ્ઞાન અવાયજ્ઞાનનું ફળ છે—એમ પૂર્વે થએલું જ્ઞાન પ્રમાણરૂપ—નિમિત્તરૂપ—છે અને પાછળ થતું જ્ઞાન ફળરૂપ છે. એ રીતે એક મતિજ્ઞાનના પણ એ ચાર ભેદો છે એમ

સમજવાનું છે. એ ચારે ભેદો ક્રમવાર થાય છે અને પરસ્પર જુદા જુદા સ્વરૂપવાળા છે માટે એ અપેક્ષાએ એ ચારેને જુદા જુદા ગણવાના છે અને એ ચારે એક જ આત્મામાં અભેદભાવે પેદા થાય છે માટે એ રીતે એ ચારેને પરસ્પર અભિન્ન સમજવાના છે અર્થાત્ જુદા જુદા પર્યાયની અપેક્ષાએ એ ચારે જુદા જુદા છે અને એક પર્યાયવાળાની અપેક્ષાએ એ ચારે એક છે એમ સમજવાનું છે. જેએ પ્રકારે કોઈ અપેક્ષાએ એ ચારેમાં ભેદ અને અભેદ-એમ બન્ને ન માનવામાં આવે તો એ ચારેમાં પરસ્પર રહેતો હેતુ-ફલભાવ સંબંધ ધરી શકતો નથી-જે તદ્દત ઊંટ અને હાથીની પેઠે જુદાં હોય તે પરસ્પર હેતુરૂપે અને ફળરૂપે હોઈ શકતાં નથી. તેમ જે તદ્દત એક જ હોય એમાં પણ હેતુ-ફળભાવ ધરી શકતો નથી. એ માટે જ ઉપર જણાવ્યા પ્રમાણે એ ચારેમાં ભેદ અને અભેદ-એ બન્ને સમજવાના છે. ધારણરૂપ મતિજ્ઞાન, વિવાદ વિનાની સ્મરણશક્તિનું કારણ છે માટે પ્રમાણરૂપ છે. સ્મરણરૂપ મતિજ્ઞાન, દૂષણ વિનાની વિચારશક્તિનું કારણ છે માટે પ્રમાણરૂપ છે. વિચારરૂપ મતિજ્ઞાન, દૂષણ વિનાની તર્કશક્તિનું નિમિત્ત છે માટે પ્રમાણરૂપ છે અને એ તર્કરૂપ મતિજ્ઞાન, અનુમાન પ્રમાણનું કારણ છે માટે પ્રમાણરૂપ છે તથા એ અનુમાનરૂપ મતિજ્ઞાન, લેવાની, છોડવાની કે તટસ્થ રહેવાની વૃત્તિનું કારણ છે માટે પ્રમાણરૂપ છે. શાસ્ત્રમાં* કહ્યું છે કે, “ મતિ (ધારણ), સ્મૃતિ (સ્મરણ), સંસાર (વિચાર), ચિંતા (તર્ક) અને અભિનિબોધ (અનુમાનરૂપ બોધ), એ બધા લગભગ એક સરખા ભાવને સૂચવે છે ” અર્થાત્ એ બધા શબ્દોનો લક્ષ્ય-વિષય-લગભગ એક સરખો હોય છે. એ જ્ઞાનનું નિમિત્ત કોઈનો શબ્દ (બોલનું) ન હોય ત્યાં સુધી તેનું નામ મતિજ્ઞાન છે અને કેટલાક કહે છે કે, “ ન્યારે જ્ઞાનનું નિમિત્ત શબ્દ બને છે ત્યારે એનું શ્રુતજ્ઞાન પડે છે. એ શ્રુતજ્ઞાન અનેક પ્રકારનું છે અને અસ્પષ્ટ છે. ” સિદ્ધાંતને જાણનારા (સૈદ્ધાંતિક) લોકો તો કહે છે કે—“સ્મૃતિ, સંસાર, ચિંતા અને અભિનિબોધ એ ચારે

શબ્દો અવગ્રહ, ઇહા, અવાય અને ધારણાસ્વરૂપ મતિજ્ઞાનના સૂચક છે.”
જો કે, સ્મૃતિ, સંજ્ઞા અને ચિંતા વિગેરેનો એકનો એક જ વિષય છે તો
પણ એ બધાં વિવાદ વિનાનાં હોવાથી અનુમાનની પેઠે પ્રમાણરૂપ છે.
જેમ અનુમાનનો વિષય અને તેની પહેલાના જ્ઞાનનો એટલે વ્યાપ્તિને મેળ-
વનાર પ્રમાણનો વિષય—એ બન્ને એક હોવા છતાં અનુમાનને પ્રમાણની
કાટિમાં મૂકવામાં આવે છે તેમ એ સ્મૃતિ વિગેરે માટે પણ સમજી લેવાનું
છે. હવે જો એમ ન સમજવામાં આવે તો અનુમાનને પણ પ્રમાણરૂપે
શી રીતે માની શકાય ? વિવાદ વિનાનાં અને વ્યવહારમાં ઉપયોગી થતાં
સ્મૃતિ વિગેરેમાં જ્યાં સુધી શબ્દ, નિમિત્તરૂપે તથા થયો ત્યાં સુધી એ બધાં
મતિરૂપ છે અને એમાં નિમિત્તરૂપે શબ્દનો ઉપયોગ થયા પછી એ બધાં
શ્રુતરૂપ છે—એ પ્રકારે મતિજ્ઞાન અને શ્રુતજ્ઞાનનો વિભાગ છે. જો કે, એ
સ્મરણ, તર્ક અને અનુમાનરૂપ સ્મૃતિ અને સંજ્ઞા વિગેરે એક જાતનાં
પરોક્ષજ્ઞાનો છે તો પણ મતિજ્ઞાન અને શ્રુતજ્ઞાનના જુદા જુદા સ્વરૂપની
સમજણ આપવા માટે અહીં પ્રત્યક્ષજ્ઞાનના વર્ણનમાં પણ તેને જણાવ-
વામાં આવ્યા છે.

હવે પરોક્ષપ્રમાણનું સ્વરૂપ અને ભેદો આ પ્રમાણે છે:—અસ્પષ્ટ
પણ વિવાદ વિનાનું જે જ્ઞાન તેનું નામ પરોક્ષ છે. તેના પાંચ પ્રકાર
છે:—સ્મરણ, પ્રત્યક્ષજ્ઞાન, તર્ક, અનુમાન અને આગમ. સ્મરણનું સ્વરૂપ
આ પ્રમાણે છે:—પૂર્વે થએલા સંસ્કારોના જાગવાથી થનારું અને પહેલાંની
અનુભવેલી હકીકતને જણાવનારું જે જ્ઞાન તેનું નામ સ્મરણ છે. એ સ્મરણ-
જ્ઞાનને જણાવવાની રીત આ છે:— ‘ તે તીર્થ કરતું બિંબ છે ’ (જે પહેલાં
જોએલું છે). પ્રત્યક્ષજ્ઞાનનું સ્વરૂપ આ પ્રમાણે છે:—વર્તમાનમાં થતો
અનુભવ અને પૂર્વે જણાવેલું સ્મરણ એ બન્નેથી પેદા થનારા અને (પરોક્ષ
તથા પ્રત્યક્ષ જ્ઞાનની) સંકલ્પના કરનારા જ્ઞાનનું નામ પ્રત્યક્ષજ્ઞાન છે. તે
જ્ઞાનને શબ્દમાં જણાવવાની રીત આ છે:— ‘ તે જ આ છે. ’ ‘ તેની

સરખું છે,' 'તેથી જુદું છે' અને 'તેનું વિરોધી છે.' જેમ કે; 'તે જ આ દેવદત્ત છે.' 'ગાયત્રી જેવો ગવય છે.' 'ગાયત્રી જુદો પાડો છે.' 'આ આનાથી લાંબું, ટૂંકું, ગ્રીષ્મ, મોટું, નજીક કે દૂર છે.' 'આ અગ્નિ સખત છે.' 'આ સુખડ સુગંધી છે' ઇત્યાદિ. આ પ્રત્યક્ષિજ્ઞાનમાં સ્મરણસહિત અનુમાનથી અથવા સ્મરણસહિત શાસ્ત્રથી થએલા પ્રત્યક્ષિજ્ઞાનનો પણ સમાવેશ સમજી લેવાનો છે. જેમ કે, 'આ તે જ અગ્નિ છે' (જેનું જ્ઞાન પહેલાં અનુમાનથી થયું હતું) અને 'આ (શબ્દ) પણ તે જ અર્થને સૂચવે છે' (જે પહેલાં શાસ્ત્રપડે સાંભળેલો હતો.) વિગેરે. તર્કનું સ્વરૂપ આ પ્રમાણે છે:—તર્ક—જ્ઞાન-ઉપલબ્ધ અને અનુપલબ્ધથી પેદા થાય છે, (અમુક હોય ત્યારે જ અમુક હોય એ જાતના સહચર-પણાનું નામ ઉપલબ્ધ છે અને અમુક ન હોય ત્યારે અમુક ન જ હોય એ જાતના સહચરપણાનું નામ અનુપલબ્ધ છે) અને એનો વિષય સાધ્ય અને સાધનનો સંબંધ છે—જે ત્રણે કાળમાં અખંડપણે રહેનારો હોય છે. તર્ક—જ્ઞાનને જણાવવાની રીત આ છે: 'આ હોય ત્યારે જ આ હોય'—'અગ્નિ હોય ત્યારે જ ધૂમ હોય અને અગ્નિ ન હોય ત્યારે ધૂમાડો પણ ન જ હોય' હવે અનુમાનનાં બેદ અને સ્વરૂપ જણાવે છે:—અનુમાન એ જાતનું છે—એક સ્વાર્થ—પોતા માટે થતું અને બીજું પરાર્થ—બીજા માટે થતું. હેતુને પ્રત્યક્ષપણે જોઈને અને કાર્ય—કારણનાં સંબંધને યાદ કરીને ચોક્કસરૂપે ઉત્પન્ન થનારું સાધ્યનું જ્ઞાન તે સ્વાર્થ—અનુમાન કહેવાય છે. જેની વિના જેની ગેરહાજરી જ હોય તેને (ગેરહાજરીવાળાને) તેના (તેના જ્ઞાનનો) હેતુ (નિશાન) સમજવાનો છે. અગ્નિ વિના સદા અને સર્વ ઠેકાણે ધૂમાડાની ગેરહાજરી જ હોય છે—એમાં ધૂમાડાને અગ્નિના જ્ઞાનનો હેતુ સમજવાનો છે—એ હેતુનું સ્વરૂપ છે. જે દષ્ટ એટલે સંમત હોય, કોઈ જાતના બાધ વિનાનું હોય અને બીલકુલ જણવામાં ન આવેલું હોય તેનું નામ સાધ્ય છે. જે સ્થાનમાં એવું સાધ્ય રહેતું હોય તેનું નામ પક્ષ છે. જેને માટે ઉપર જણાવેલા હેતુ અને પક્ષનો પ્રયોગ થાય

છે તે જાતના જ્ઞાનનું નામ પરાર્થ-અનુમાન છે; એ પરાર્થ-અનુમાન શબ્દરૂપ હોવાથી જ્ઞાનરૂપ ન કહી શકાય, તો પણ તે બીજાને જ્ઞાનનું નિમિત્ત થતું હોવાથી ફક્ત કલ્પનાથી જ પ્રમાણરૂપ કહી શકાય—અરુ પ્રમાણ તો જે જ્ઞાનરૂપ હોય તે જ હોઈ શકે. જે મનુષ્યો ઓછી બુદ્ધિ-વાળા છે તેઓને સમજાવવા માટે તો પક્ષ અને હેતુ ઉપરાંત દષ્ટાંત, ઉપનય અને નિગમનનો પણ પ્રયોગ કરવો પડે છે. દષ્ટાંતના એ પ્રકાર આ પ્રમાણે છે:—એક અન્વયદષ્ટાંત અને બીજું વ્યતિરેકદષ્ટાંત. જે જે ઠેકાણે હેતુ હોય તે તે ઠેકાણે ચોક્કસ સાધ્યની પણ હાજરી જણાતી હોય તો તે ઠેકાણાનું નામ અન્વય-દષ્ટાંત છે. અને જે જે ઠેકાણે સાધ્યની ગેર-હાજરી થયે ચોક્કસ હેતુની પણ ગેરહાજરી-જણાતી હોય તો તે ઠેકાણા-નું નામ વ્યતિરેક-દષ્ટાંત છે. (જેમ જ્યાં જ્યાં ધૂમાડો હોય ત્યાં ત્યાં અધે ઠેકાણે અગ્નિ જણાતો હોય કે જણાએલો હોય તેવાં ઠેકાણાં-રસોડું, કંદોઈનું હાટ અને યજ્ઞનો કુંડ-એ અધાં અન્વય-દષ્ટાંત છે અને જ્યાં જ્યાં અગ્નિ ન હોય ત્યાં ત્યાં અધે ઠેકાણે ધૂમાડો પણ ન હોય-તેવાં ઠેકાણાં-નદી, સરોવર અને પાણીનો કુંડ એ અધાં વ્યતિરેક-દષ્ટાંત છે.) હેતુના ઉપસંહારનું નામ ઉપનય છે અને પ્રતિજ્ઞાના ઉપસંહારનું નામ નિગમન છે. પક્ષ, હેતુ, દષ્ટાંત, ઉપનય અને નિગમન એ પાંચે અનુ-માન-જ્ઞાનના અવયવો છે. એનું ઉદાહરણ આ પ્રમાણે છે: ૧. પક્ષ—શબ્દ પરિણામવાળો છે. ૨. હેતુ-કારણ કે એ કરાય છે માટે. ૩ દષ્ટાંત—જે જે કરાય છે તે અધું પરિણામવાળું છે—જેમ ઘડો. ૪. ઉપનય—શબ્દ પણ કરાય છે. ૫. નિગમન—માટે એ પણ પરિણામવાળો હોવો જોઈએ. જે જે ચીજ પરિણામવાળી નથી હોતી તે તે કરાતી પણ નથી—જેમ વાંઝણીનો પુત્ર અને શબ્દ તો કરાય છે માટે પરિણામવાળો હોવો જોઈએ-ઈત્યાદિ. બીજા કેટલાકો હેતુનાં ત્રણ લક્ષણો જણાવે છે. તેઓ કહે છે કે “ જે ચીજ પક્ષમાં રહેતી હોય, સપક્ષમાં (અન્વય-૧૪

દૃષ્ટાંતમાં) રહેતી હોય અને વિપક્ષમાં (વ્યતિરેક-દૃષ્ટાંતમાં) ન રહેતી હોય તેનું નામ હેતુ—સાધન—છે.” પરંતુ તેઓનું આ કથન બરાબર નથી; કારણ કે કેટલાક હેતુઓ એવા હોય છે કે જેમાં એ ત્રણે લક્ષણો બરાબર ઘટે તેમ હોય, પણ પોતે જાતે તો કુહેતુરૂપ હોય છે. વળી, કેટલાક હેતુઓ એવા પણ મળે છે કે જેમાં એ ત્રણે લક્ષણો બરાબર ઘટે તેમ ન હોય તો પણ પોતે જાતે તો સુહેતુરૂપ હોય છે. જેમકે—આકાશમાં ચંદ્ર છે, કારણ કે પાણીમાં ચંદ્રનું પ્રતિબિંબ જણાઈ રહ્યું છે. કૃતિકા નક્ષત્રનો ઉદય થયો છે માટે હવે શકટ નક્ષત્રનો પણ ઉદય થવો જોઈએ. એક આંખને ફૂલ આવેલાં છે, માટે એ પ્રમાણે દરેક આંખને ફૂલ આવવાં જોઈએ. ચંદ્રમા ઊગ્યો છે માટે સમુદ્ર ઉછળતો હોવો જોઈએ. સૂર્ય ઊગ્યો છે માટે કમળો ખીલેલાં હોવાં જોઈએ. ત્યાં વૃક્ષ છે માટે એની છાયા પણ હોવી જોઈએ. એ અને એવાં બીજાં પણ અનેક અનુમાનોમાં જે જે હેતુઓ જણાવ્યા છે તેમાંનો એક પણ હેતુ પક્ષમાં રહેતો નથી તો પણ એ અનુમાનોમાંનું એક પણ અનુમાન ખોટું કે અપ્રમાણિક નથી, માટે જૈનોએ ઉપર જણાવેલું જ હેતુનું સ્વરૂપ બરાબર છે. અને જે સ્વરૂપ બીજાઓ જણાવે છે તે બરાબર નથી. કદાચ બીજાઓ એમ જણાવે કે ઉપર જણાવેલાં દરેક અનુમાનનો હેતુ, કાળ વિગેરે પક્ષમાં રહેલો છે, તો તે પણ બરાબર નથી; કારણ કે એ અનુમાનોમાં જણાવેલા હેતુ અને કાળ એ બે વચ્ચે કાંઈ પ્રકારનો સંબંધ નથી અને જે જે બે પદાર્થો પરસ્પર કાંઈ જાતનો સંબંધ ન ધરાવતા હોય તે બે વચ્ચે પક્ષ અને હેતુનો સંબંધ ઘટતો આવતો નથી, છતાં જો તેઓ એ બે તદ્દન સંબંધ વિનાના પદાર્થો વચ્ચે પણ પક્ષ અને હેતુનો વ્યવહાર ઘટતો માને તેમ હોય તો ‘કાગડો કાળો છે માટે શબ્દ અનિત્ય હોવો જોઈએ.’ એ અનુમાન પણ સાચું થવું જોઈએ, કારણ કે આ અનુમાનમાં ‘કાળ’ની જ પેઠે ‘લોક’ને પણ પક્ષ તરીકે માની શકાય તેમ છે. વળી, એવાં પણ કેટલાંક સાચાં અનુમાનો છે કે જેઓનો હેતુ સંપક્ષમાં નથી રહેતો તો પણ સુહેતુ છે. જેમકે—‘શબ્દ

અનિત્ય છે,' કારણ કે એ સાંભળી શકાય છે. 'ત્યાં મારો લાઇ હોવો જોઈએ,' કારણ કે, એ સિવાય આવો સાદ ન સંભળાય. 'અધું નિત્ય-રૂપ અથવા અનિત્યરૂપ હોવું જોઈએ' કારણ કે એ, સદ્રૂપ છે. એ અધાં અનુમાનો સાચાં અને પ્રામાણિક છે, છતાં તેમાં જણાવેલા હેતુઓ સપક્ષમાં નથી રહેતા માટે બીજાઓએ જણાવેલાં હેતુનાં એ ત્રણે લક્ષણો બરાબર નથી એટલું જ નહિ બિચટાં દ્વયણવાળાં છે—એ પ્રકારે અનુમાનનું સ્વરૂપ અને ભેદ વિગેરે છે. હવે આગમ-પ્રમાણનું સ્વરૂપ આ રીતે જણાવે છે:—આત્મ પુરુષના કહેવાથી જાણવામાં આવેલી હકીકતનું નામ 'આગમ' છે. અને આત્મ પુરુષના વચનને પણ કહવાથી આગમ-પ્રમાણરૂપ માનવામાં આવે છે. જેમ 'અહીં ભોંમાં ભંડાર છે' વા 'મેરૂ વિગેરે છે' એ જાતનું આત્મનું વચન પ્રમાણરૂપ મનાય છે. જે પુરુષ વા સ્ત્રી, જેમ પદાર્થ છે તેમ જ જાણે છે, જેમ જાણે છે તેમ જ કહે છે તેનું નામ આત્મ મનુષ્ય છે. એ આત્મ-માતા, પિતા અને તીર્થંકર વિગેરે છે—એ પ્રકારે પરાક્ષ પ્રમાણની બધી હકીકત છે. બીજા શાસ્ત્રમાં કહ્યું છે કે—“જે જ્ઞાન વિવાદ વિનાનું છે અને બ્યવહારની દૃષ્ટિએ સ્પષ્ટરૂપ છે તેનું નામ 'પ્રત્યક્ષ' છે—એ સિવાયનું બીજું જ્ઞાન પરાક્ષ છે.” “એ બંને જ્ઞાનમાં એટલે પ્રત્યક્ષ અને પરાક્ષમાં જે જ્ઞાન જેટલું વિવાદ વિનાનું છે તેટલું પ્રમાણભૂત છે અને જેટલું વિવાદવાળું છે તેટલું અપ્રમાણભૂત છે.” અર્થાત્ એક જ જ્ઞાન પણ જે વિષયમાં વિવાદ વિનાનું છે તે વિષયમાં પ્રમાણભૂત છે અને જે વિષયમાં વિવાદવાળું છે તે વિષયમાં અપ્રમાણભૂત છે જેમકે જે મનુષ્યની આંખે તિમિરનો રોગ થયો હોય તે, એ ચંદ્રને જુએ છે તો એનું ચંદ્રને જોવાનું જ્ઞાન તો પ્રમાણભૂત છે અને ચંદ્રની સંખ્યાને જોવાનું જ્ઞાન તો અપ્રમાણભૂત તે. એ રીતે એક જ વિષયને લગતું એક જ જ્ઞાન પણ વિવાદ અને અવિવાદની દૃષ્ટિએ પ્રમાણભૂત અને અપ્રમાણભૂત થઈ શકે છે. પ્રમાણની પ્રામાણિકતા અને અપ્રામાણિકતા તેના વિવાદવાળા અને વિવાદ વિનાના જ્ઞાન ઉપર નિર્ભર છે.

અત્યાર સુધીની હકીકત ઉપરથી આ વાત તો ચોક્કસ થઇ કે પ્રમાણુ એ જ છે અને તે એક પ્રત્યક્ષ અને બીજું પરોક્ષ છે. મતિજ્ઞાન, શ્રુત-જ્ઞાન, અવધિજ્ઞાન, મનઃપર્યાયજ્ઞાન અને કેવળજ્ઞાન—એ પાંચમાંનાં પ્રથમનાં એ જ્ઞાન ખરી રીતે તો પરોક્ષ છે અને બાકીનાં ત્રણ જ્ઞાન એટલે અવધિ-જ્ઞાન, મનઃપર્યાયજ્ઞાન અને કેવળજ્ઞાન, એ પ્રત્યક્ષરૂપ છે.

હવે શ્લોકના ઉત્તરાર્ધનો—પાછળના અડધિયાનો—અર્થ આ પ્રમાણે કરે છે—“ એ પ્રમાણુવડે અનંત ધર્મવાળી વસ્તુ જાણી શકાય છે ” અર્થાત્ ઉપર જણાવેલા પ્રત્યક્ષ અને પરોક્ષ પ્રમાણુનો વિષય એ અનંત ધર્મવાળી વસ્તુ છે. અનંત એટલે જેનું માપ ન થઇ શકે એટલા. ધર્મ એટલે સ્વભાવો. સ્વભાવો એ જાતના છે: એક તે વસ્તુની સાથે જ થનારા અને બીજા વસ્તુમાં ક્રમે કરીને થનારા. અથવા વસ્તુ માત્ર ‘અનેકાંતાત્મક’ છે. ‘અનેકાંતાત્મક’નો અર્થ આ પ્રમાણે છે:—જેના અનેક અંત એટલે ધર્મ—સ્વભાવ છે તે ‘અનેકાંતાત્મક’ કહેવાય. તાત્પર્ય એ કે—જડ અને ચેતન એ બધા પદાર્થો અનંત-ધર્મ-વાળા છે, કારણ કે એનું જ્ઞાન પ્રમાણુથી થઇ શકે છે. આ સ્થળે એક પણ ઉદાહરણ જડી શકે એમ નથી કારણ કે વસ્તુ માત્ર જડ અને ચેતનરૂપ પક્ષમાં સમાઇ ગઇ છે. જે વસ્તુ અનંત ધર્મવાળી નથી તે પ્રમાણુથી પણ જાણી શકાય એવી નથી. જેમ આકાશની કળી. ફક્ત એ જાતનું તદ્દન વ્યતિરેકી ઉદાહરણ મળી શકે છે અને એ એક જ ઉદાહરણ, ઉપલા અનુમાનની સાબિતી માટે પૂરતું છે. એ જણાવેલું અનુમાન પણ દૂષણ વિનાનું છે; કારણ કે એમાં કોઇ પ્રકારના દોષને અવકાશ નથી અને પ્રત્યક્ષ વિગેરે પ્રમાણુથી પણ એ જ હકીકતને પુષ્ટિ મળે છે. બીજું તો ઠીક, પણ એક જ વસ્તુમાં અનંત ધર્મો શી રીતે રહી શકે ? એ પ્રશ્નનો જવાબ અહીં એક માત્ર સોનાના ઘડાનું જ દર્શાવે આપીને આ પ્રમાણે આપવામાં આવે છે:—કોઇ પણ ઘડો એનાં પોતાનાં

દ્રવ્ય, ક્ષેત્ર, કાલ અને ભાવની અપેક્ષાએ છે અને બીજાનાં દ્રવ્ય, ક્ષેત્ર, કાલ અને ભાવની અપેક્ષાએ નથી. વળી, જ્યારે સત્ત્વ, રોચત્વ અને પ્રમેયત્વ વિગેરે ધર્મેતિ લક્ષને ઘડાતો વિચાર કરવામાં આવે ત્યારે તે એ (ઘડો) હમેશાં સત્ જ છે; કારણ કે એ ધર્મો વસ્તુ માત્રમાં હોવાથી એ ધર્મોની અપેક્ષાએ પ્રયક્ષ પદાર્થ પરસ્પર સરખો છે માટે એ ધર્મોમાં પોતાની કે પરની કલ્પના થઈ શકતી નથી. હવે આપણે એ ઘડાનો જ વિશેષ વિચાર કરીએ:—ઘડો પુદ્ગલોનાં પરમાણુઓથી બનેલો છે માટે એ, પૌદ્ગલિકરૂપે સત્ કહેવાય અને ધર્માસ્તિકાય, અધર્માસ્તિકાય, જીવાસ્તિકાય, આકાશાસ્તિકાય અને કાળ-એ બધાંને રૂપે અસત્ કહેવાય. પૌદ્ગલિકપણું એ ઘડાનો પોતાનો પર્યાયધર્મ—સ્વભાવ છે અને એ પર્યાય, ધર્માસ્તિકાય અને જીવાસ્તિકાય વિગેરે અનંત દ્રવ્યોથી તદ્દન છૂટો (વ્યાવૃત્ત) છે અર્થાત્ ઘડાનો સ્વપર્યાય એક છે અને પરપર્યાયો અનંત છે. તાત્પર્ય એ કે—ઘડો પોતાના પૌદ્ગલિકપણાને રૂપે સત્ છે અને એ સિવાયનાં બીજાં અનંત દ્રવ્યોને રૂપે અસત્ છે. વળી, ઘડો પૃથ્વીનેજ બનતો હોવાથી પૃથ્વીરૂપે સત્ છે અને પાણી, તેજ તથા વાયુ વિગેરેને રૂપે અસત્ છે. અહીં પણ ઘડાનો પોતાનો પર્યાય એક છે અને પરપર્યાયો અનંત છે. એ જ રીતે બધે ઠેકાણે સ્વપર્યાય અને પરપર્યાયની વીગત સમજ લેવાની છે. જો કે ઘડો પૃથ્વીનાં પરમાણુઓથી બનેલો છે, તો પણ તે, ધાતુનો બનેલો છે તેથી ધાતુરૂપે સત્ છે અને માટી વિગેરેને રૂપે અસત્ છે. ધાતુમાંય તે, સોનાનો બનેલો છે માટે સોનારૂપે સત્ છે અને રૂપ, ત્રાંબુ અને સીસું વિગેરેને રૂપે અસત્ છે. સોનામાં પણ એ ઘડો ઘડેલા સોનાનો બનેલો છે માટે ઘડેલા સોનારૂપે સત્ છે અને ઘડ્યા સિવાયના સોનારૂપે અસત્ છે. ઘડેલા સોનામાં પણ એ ઘડો દેવદત્ત ઘડેલા સોનાનો બનેલો છે માટે એ રૂપે સત્ છે અને યજ્ઞદત્ત વિગેરે દેવદત્ત સિવાયના કારીગરોએ ઘડેલા સોનારૂપે અસત્ છે. એ ઘડો ઘડેલો છે, પણ એનો આકાર-મોડું સોંકડું અને વચ્ચે લાગ પહોળો—એવો

છે તેથી એ, એ આકારરૂપે સત્ છે અને બીજા મુગટ વિગેરેના આકાર-
રૂપે અસત્ છે. એવો આકાર છે પણ એ એના ગોળ-આકાર છે તેથી
એ, ગોળ આકારરૂપે સત્ છે અને બીજા આકારરૂપે અસત્ છે. ગોળ-
આકારોમાં પણ જે એ ધડાને જ ગોળ-આકાર છે તે રૂપે જ એ સત્
છે અને બીજા ગોળ-આકાર રૂપે અસત્ છે. એના પોતાનો ગોળ આકાર
પણ એનાં પોતાનાં જ પરમાણુઓથી બનેલો છે માટે તે રૂપે એ સત્
છે અને બીજાં પરમાણુઓની અપેક્ષાએ એ અસત્ છે. આ જ પ્રકારે
બીજા જે જે ધર્મવડે ધડાને ઘટાવવામાં આવે તે, તેના પોતાનો પર્યાય
છે અને એ સિવાયના બીજા બધા એના પર-પર્યાય છે. એ રીતે દ્રવ્યની
અપેક્ષાએ ફક્ત એક ધડાના થોડા સ્વ-પર્યાયો છે અને પર-પર્યાયો તે
અનંત છે. એ રીતે એક દ્રવ્યની જ અપેક્ષાએ ધડાની વિચારણા થઈ.
હવે ક્ષેત્રની અપેક્ષાએ ધડાની વિચારણા આ પ્રમાણે છે:—ક્ષેત્રની અપેક્ષાએ
જેતાં ઘડો ત્રણે લોકમાં વર્તે છે એટલે ત્રણે લોકમાં વર્તવાપણું એ ધડાને
પોતાનો પર્યાય છે, અને એ પર્યાયનો બીજો કોઈ પર-પર્યાય હોતો નથી. ત્રણે
લોકમાં વર્તે તો પણ આ ઘડો તિયલોકમાં છે માટે એ, એ રૂપે સત્
છે અને બાકી કે અધોલોકમાં વર્તવાની અપેક્ષાએ અસત્ છે. એમાં
પણ એ ઘડો જંબૂદ્વીપમાં રહેતો હોવાથી એ રૂપે સત્ છે અને બીજા
દ્વીપોમાં વર્તવાની અપેક્ષાએ અસત્ છે. એમાં પણ ભરતક્ષેત્રમાં રહેતો
હોવાથી એ રૂપે સત્ છે અને બીજા ક્ષેત્રોમાં વર્તવાની અપેક્ષાએ અસત્
છે. ભરતક્ષેત્રમાં પણ પાટલીપુરમાં રહેતો હોવાથી એ રૂપે સત્ છે અને
બીજા નગરમાં વર્તવાની અપેક્ષાએ અસત્ છે. પાટલીપુરમાં પણ દેવ-
દત્તભાર્ગના ઘરમાં રહેતો હોવાથી એ રૂપે સત્ છે અને બીજાના ઘરમાં
રહેવાની અપેક્ષાએ અસત્ છે. ઘરમાં પણ ઘરના એક ખૂણામાં
રહેતો હોવાથી એ રૂપે સત્ છે અને બીજા ખૂણા વિગેરેમાં રહેવાની
અપેક્ષાએ અસત્ છે. ઘરના ખૂણામાં પણ એ, જેટલા આકાશના
ભાગને રોકે છે એ રૂપે સત્ છે અને બાકીના આકાશના ભાગને નહિ.

રોકવાની અપેક્ષાએ અસત્ છે. એ રીતે ક્ષેત્રની અપેક્ષાએ બીજું પણ ઉચિત ઘટાવી લેવાનું છે—ક્ષેત્રની અપેક્ષાએ ઘડાના પોતાના પર્યાયો થોડા અને પર-પર્યાયો તો અસંખ્ય છે; કારણ કે, ક્ષેત્રના અસંખ્ય પ્રદેશો છે અથવા મનુષ્યલોકમાં રહેલા ઘડાના, બીજા સ્થાનમાં રહેલાં દ્રવ્યોની અપેક્ષાએ અનંત એવા પર-પર્યાયો છે. એ જ પ્રમાણે દેવદત્તમાર્ઘના ઘરમાં રહેલા ઘડા વિષે પણ સમજી લેવાનું છે અને એ રીતે એના પણ પર-પર્યાયો અનંત છે એમ સમજી લેવાનું છે. હવે કાલની અપેક્ષાએ ઘડાની વિચારણા આ પ્રમાણે છે:—ઘડો પોતાના દ્રવ્યની અપેક્ષાએ છે, હતો અને રહેશે. એ, આ યુગનો હોવાથી એ રૂપે સત્ છે અને અતીત (ચર્ચિત) અને અનાગત (હવે પછી આવનાર) યુગનો ન હોવાથી એ રૂપે અસત્ છે. આ યુગમાં પણ તે ચાલુ વર્ષનો છે માટે એ રૂપે સત્ છે અને ભૂત અને ભવિષ્ય વર્ષની અપેક્ષાએ અસત્ છે. ચાલુ વર્ષમાં પણ તે વસંત ઋતુમાં બનેલો છે માટે એ રૂપે સત્ છે અને બીજી ઋતુઓની અપેક્ષાએ અસત્ છે. એમાં પણ એ તાજે છે માટે નવીનરૂપે સત્ છે અને પુરાણ (જૂના) રૂપે અસત્ છે. તેમાં પણ તે, આજનો બનેલો હોવાથી એ રૂપે સત્ છે અને બીજો રૂપે અસત્ છે. તેમાં પણ તે ચાલુ પળમાં વર્તતો હોવાથી એ રૂપે સત્ છે અને બીજો રૂપે અસત્ છે. એ રીતે કાળની અપેક્ષાએ પણ ઘડાના પોતાના સ્વપર્યાયો અસંખ્ય છે, કારણ કે, એક પદાર્થ અસંખ્ય કાળ સુધી ટકી શકે છે. જો એની અનંત કાળ સુધી ટકી રહેવાની કલ્પના કરવામાં આવે તો એના અનંત-પર્યાયો પણ હોઈ શકે છે અને પર-પર્યાયો તો અનંત છે; કારણ કે ઉપર જણાવેલા કાળ સિવાય બીજો કાળ વર્તતાં અનંત દ્રવ્યોની અપેક્ષાએ તેને ઘટાવવાના છે. હવે ભાવની અપેક્ષાએ ઘડાની વિચારણા આ પ્રમાણે છે:—એ ઘડો રંગે પીળો છે માટે એ રૂપે સત્ છે અને બાકીના બીજા રંગોની અપેક્ષાએ અસત્ છે. એ પીળો તો છે તો પણ, બીજી બધી પીળી ચીજો કરતાં જુદો પીળો

છે માટે એ, એ જ રૂપે સત્ છે અને બીજા પીળા રૂપે અસત્ છે—
અર્થાત્ અહીં એમ ઘટાવવાનું છે કે—એ ઘડો, અમુક પીળા પદાર્થ
કરતાં એકગણો પીળો છે, અમુક કરતાં બમણો પીળો છે, અમુક કરતાં
ત્રમણો પીળો છે—એમ ઠેઠ ‘અમુક પીળા પદાર્થ’ કરતા અનંતગણો
પીળો છે,’ ત્યાં સુધી સમજી લેવાનું છે અને એ જ રીતે એમ પણ
ઘટાવવાનું છે કે, એ ઘડો, અમુક પીળા કરતાં એકગણો ઝોછો પીળો
છે, અમુક કરતાં બમણો ઝોછો પીળો છે અને અમુક કરતાં ત્રમણો
ઝોછો પીળો છે એ રીતે ઠેઠ ‘અમુક કરતાં અનંત ગણો ઝોછો પીળો
છે,’ ત્યાં સુધી સમજી લેવાનું છે—એ પ્રકારે કુત્ત એક પીળા રંગની અપેક્ષાએ
એકલા ઘડાના જ સ્વપર્યાયો અનંત થઈ શકે છે. જેમ પીળા રંગની
તરતમતાની અપેક્ષાએ એના અનંત-પર્યાયો થઈ શક્યા છે તેમ નીલ વગેરે
રંગની તરતમતાની અપેક્ષાએ પણ ઘડાના પર-પર્યાયો અનંત થઈ શકે છે.
અને એ જ પ્રમાણે ઘડાના પોતાના રસની અપેક્ષાએ અને પરરસની અપેક્ષાએ
અનંત સ્વ-પર્યાયો અને અનંત પર-પર્યાયો થઈ શકે છે તથા એ જ રીતે
સુગંધ, ગુરતા, લઘુતા, મૃદુતા, કર્કશપણું, શીત, ગરમ, ચીકણું, લૂથું,
એ બધામાં પણ પૂર્વે જણાવ્યા પ્રમાણે ઘટાવી લેવાનું છે. કારણ કે,
અનંત પ્રદેશવાળા એક રકંધમાં (પદાર્થમાં) આઠે સ્પર્શો હોઈ શકે છે,
એમ સિદ્ધાંતમાં જણાવેલું છે માટે આ ઘડામાં એ આઠે સ્પર્શોને પણ
ઘટાવી લેવાના છે. અથવા એનાં એ ધાતુ જ એવી છે કે, એમાં અનંતકાળે
પાંચે વર્ણો, બન્ને ગંધો, છએ રસો અને આઠે સ્પર્શો સમજી લેવાના
છે તથા એનો તરતમતાનો વિભાગ પણ ઘટાવી લેવાનો છે અને એ
બધાને અનંતાનંત સમજી લેવાના છે. તથા બીજા બીજા પદાર્થોના વર્ણ
વિગેરે ગુણોથી એ ઘડાના ગુણોને વ્યાવૃત્ત (જુદા) જાણવાના છે અને
એ અપેક્ષાએ ઘડાને અસત્ સમજવાનો છે—તે રીતે અહીં અનંત સ્વ-ધર્મો
અને પર-ધર્મો ઘટી શકે એમ છે. ‘ઘટ’ અર્થને જણાવવા માટે જુદા
જુદા અનેક ભાષાના ભેદોને લીધે ઘટ વિગેરે અનેક શબ્દોનો વ્યવહાર

આદ્યો આવે છે, તે અપેક્ષાએ ધડો સત્ છે અને એ બધા ધડાના સ્વ-ધર્મો છે. તથા બીજા શબ્દોથી ' ધડા 'નો ભાવ ન જણાવી શકાતો હોવાથી એ અપેક્ષાએ ધડો અસત્ છે અને એ બધા ધડાના પર-પર્યાયો છે— તે બંને પણ અનંત છે. અથવા એ ધડાના જે જે સ્વ-ધર્મો અને પર-ધર્મો કહ્યા છે, તે ધર્મોને જણાવનારા જેટલા શબ્દો છે, તે બધા ધડાના સ્વ-ધર્મો છે અને એ સિવાયના જે જે બીજા શબ્દો છે, તે બધા ધડાના પર-ધર્મો છે. ફટલાંક દ્રવ્યો(પદાર્થો)ની અપેક્ષાએ ધડો પહેલો, બીજો, ત્રીજો અને એ રીતે યાવત્-અનંતમો છે અને એ બધી સંખ્યા ધડાના સ્વ-ધર્મો છે અને તે સિવાયનાની અપેક્ષાએ ધડો અસત્ છે—એ બધા એના સ્વ-ધર્મો અને પર-ધર્મો અનંત છે અથવા એ ધડામાં જેટલાં પરમાણુઓ રહેલાં છે તે બધી સંખ્યા ધડાનો સ્વ-ધર્મ છે અને એ સિવાયની બધી સંખ્યા એનો (ધડાનો) પર-ધર્મ છે. એ પ્રકારે પણ એના સ્વ-ધર્મો અને પર-ધર્મો અનંત જ ઘટી શકે છે. આજ અનંતાકાળથી એ ધડાની સાથે અનંત પદાર્થોના અનેક સંયોગો થયા અને વિયોગો થયા—એ બધા ધડાના અનંત સ્વ-ધર્મો છે અને જે જે પદાર્થોની સાથે એના (ધડાના) સંયોગો અને વિયોગો નથી થયા એવા પદાર્થો પણ અનંત છે—એ રૂપે ધડો અસત્ છે માટે એ ધડાના પર-ધર્મો પણ અનંત છે. એ બધા વિચાર શબ્દ, સંખ્યા અને સંયોગ તથા વિભાગની અપેક્ષાએ કરેલો છે, હવે પરમાણુની અપેક્ષાએ ધડાનો વિચાર આ પ્રમાણે છે:—તે તે પદાર્થોની અપેક્ષાએ ધડો નાનો, મોટો, લાંબો અને ટૂંકો હોય છે અને એ રીતે તેનું માપ અનંત બેદવાળું થઈ શકે છે માટે એ બધા ધડાના સ્વ-ધર્મો છે અને જેનાથી એ ધડો જુદો પડે છે તે અપેક્ષાએ અસત્ છે અને તે બધા ધડાના પર-ધર્મો પણ અનંત છે. તે તે પદાર્થોની અપેક્ષાએ ધડો, નજીક, વધારે નજીક, તદ્દન નજીક; દૂર, વધારે દૂર અને તદ્દન દૂર અને તે વળી એક ગાઉ, બે ગાઉ તથા એક યોજન, બે યોજન અને અસંખ્ય યોજન પણ હોઈ શકે છે અને એ રીતે દૂર અને નજીકની અપેક્ષાએ

પણ ધડાના સ્વ-પર્યાયો અનંત છે. વળી, કોઈ પદાર્થની અપેક્ષાએ એ ઘડો પૂર્વમાં છે, કોઈની અપેક્ષાએ પશ્ચિમમાં છે તથા કોઈની અપેક્ષાએ વાયવ્ય ખૂણામાં છે અને કોઈની અપેક્ષાએ દક્ષિણ ખૂણામાં છે, એ રીતે દિશા અને વિદિશાની અપેક્ષાએ પણ ધડાના અસંખ્ય સ્વ-પર્યાયો ઘટી શકે એમ છે. કાલની અપેક્ષાએ પણ ધડાના સ્વ-ધર્મો અનંત થાય તેમ છે; કારણ કે કાળના ક્ષણ, લવ, ઘડી, દિન, માસ, વરસ અને યુગ વિગેરે ધણા ય ભેદો છે અને એ ભેદોની અપેક્ષાએ ઘડો બીજાં બીજાં સઘળાં દ્રવ્યોથી પૂર્વ અને પર હોઈ શકે છે માટે જ એના (ધડાના) સ્વ-ધર્મો અનંત કહ્યા છે. જ્ઞાનની અપેક્ષાએ પણ ધડાના સ્વ-ધર્મો અનંત હોઈ શકે છે; કારણ કે જીવો અનંત છે અને તે બધા પોતપોતાના જ્ઞાનવડે એ ધડાને જીદી જીદી રીતે જાણી રહ્યા છે—કોઈ સ્પષ્ટપણે જાણે છે, કોઈ અસ્પષ્ટપણે જાણે છે, કોઈ દૂરપણે જાણે છે અને કોઈ નજીકપણે જાણે છે ઇત્યાદિ. વળી, એ ઘડો બધા જીવોનાં અનંતાનંત ભેદ-વાળાં સુખ, દુઃખ, ત્યાગ કરવાની યુદ્ધિ, લેવાની યુદ્ધિ, તટસ્થ રહેવાની યુદ્ધિ, પુણ્ય, પાપ, કર્મનો બંધ, કોઈ જાતનો સંસ્કાર, ક્રોધ, માન, માયા, લોભ, રાગ, દ્વેષ અને મોહ તથા જમીનમાં આગોટવું, પડવું અને વેગ વિગેરેના કારણરૂપ હોવાથી વા એ બધાંના અકારણરૂપ હોવાથી અનંત ધર્મવાળો હોઈ શકે છે. તથા એ ઘડો, ઊંચે ફેંકવું, નીચે ફેંકવું, સંકડાવું, ફેલાવું, ભરવું, ઝરવું, ખાલી થવું, ભરાવું, ચાલવું, કંપવું, બીજે ઠેકાણે લઈ જવું, પાણી લાવવું અને પાણી ધરી રાખવું વિગેરે અનંત જીદી જીદી ક્રિયાઓના કારણરૂપ છે માટે એના (ધડાના) ક્રિયારૂપ સ્વધર્મો અનંત હોઈ શકે છે. અને જે પદાર્થો એ બધી ક્રિયાઓના કારણરૂપ નથી તેનાથી ઘડો જીદો હોવાથી એના પર ધર્મો પણ અનંત જ હોઈ શકે છે. એ તો ક્રિયાની અપેક્ષાએ ધડાની હકીકત જણાવી, હવે સામાન્યની અપેક્ષાએ ધડાનો હેવાલ આ પ્રમાણે છે:—આગળ જણાવ્યા પ્રમાણે ભૂત, ભવિષ્ય અને વર્તમાન કાળમાં જે

જે વસ્તુમાત્રના અનંત સ્વ અને પરપર્યાયો જણાવ્યા છે તેમાંના કોઈના એક પર્યાય સાથે, કાઢના એ સાથે અને કાઢના અનંત ધર્મો સાથે ઘડાતું અનંત બેદવાળું સરખામણું થતું હોવાથી—એ અપેક્ષાએ પણ ઘડાના સ્વધર્મો અનંત છે. વિશેષની અપેક્ષાએ પણ ઘડો, અનંત પદાર્થોમાંના કાઢના એક ધર્મથી, કાઢના એ ધર્મથી અને કાઢના અનંત ધર્મથી વિલક્ષણ હોવાથી—એ અપેક્ષાએ પણ ઘડાના સ્વધર્મો અનંત છે. વળી, અનંત પદાર્થોની અપેક્ષાએ ઘડામાં રહેલું જડાપણું, પાતળાપણું, સમપણું, વાંકાપણું, નાનાપણું, મોટાપણું, તીવ્રપણું, ચકચકાટ, સુંદરતા, પહોળાઈ, ટુંકાઈ, નીચતા, ઉચ્ચતા અને વિશાળ—મુખપણું વિગેરે એક એક ગુણ અનંત પ્રકારનો છે તેથી એ રીતે પણ ઘડામાં અનંત-ધર્મોનો સમાસ થઈ શકે છે. સંબંધની અપેક્ષાએ ઘડો, આજ અનંતકાળથી અને અનંત પદાર્થો સાથે અનંત પ્રકારનો આધાર—આધેયનો સંબંધ ધરાવે છે માટે તે અપેક્ષાએ પણ એના અનંત સ્વ-ધર્મો ગણી શકાય એમ છે. એ પ્રમાણે સ્વ-સ્વામીનો સંબંધ, જન્ય-જનકનો સંબંધ, નિમિત્ત-નૈમિત્તિકનો સંબંધ, છ કારકનો સંબંધ, પ્રકાશ્ય-પ્રકાશકનો સંબંધ, ભોજ્ય-ભોજકનો સંબંધ, વાહ્ય-વાહકનો સંબંધ, આશ્રય-આશ્રિતનો સંબંધ, વધ્ય-વધકનો સંબંધ, વિરોધ્ય-વિરોધકનો સંબંધ, અને જ્ઞેય-જ્ઞાયકનો સંબંધ વિગેરે અસંખ્ય સંબંધોની અપેક્ષાએ પણ એક એકના અનંતધર્મો જણાવાના છે. અહીં જે ઘટના અનંતાનંત સ્વ અને પરપર્યાયો કહ્યા છે તે બધાની ઉત્પત્તિ, નાશ અને સ્થિરપણું વિગેરે બધું અનંતકાળે અનંતીવાર થયું છે, થાય છે અને થશે—તે અપેક્ષાએ પણ ઘટના અનંત ધર્મો થઈ શકે છે. એ પ્રકારે પીળા વર્ણથી માંડીને અહીં સુધી માત્ર એક લાવની અપેક્ષાએ ઘટના અનંત ધર્મો સમજી લેવાના છે. વળી, અત્યક્ષ સુધી દ્રવ્ય, ક્ષેત્ર અને કાલ વિગેરેની અપેક્ષાએ ઘડાના જે સ્વધર્મો અને પર-ધર્મો કહ્યા છે તે બંને ધર્મો સહિત ઘડો, કહી શકાય તેમ નથી; કારણ કે એવો એક પણ શબ્દ નથી કે જે પોતે એક જ હોઈને પણ તે બંને અનંતા-

નંત ધર્મો સહિત એવા ઘડાને એક જ સમયે જાણવી શકે. જો એ માટે કોઈ એક નવા શબ્દને ઊભો કરવામાં આવે તો પણ તે, એ બધા ધર્મો સહિત ઘડાને એક જ સમયે જાણવી શકે એમ નથી— એ બધા ધર્મો સહિત ઘડાનો બોધ ક્રમે કરીને જ થઈ શકે છે, આમ છે માટે દ્રવ્ય, ક્ષેત્ર અને કાળ વિગેરેની અપેક્ષાએ ઘડામાં અવકતવ્યતા ધર્મ પણ હોઈ શકે છે અને એ, પૂર્વની જ પેઠે કહી શકાય એવા અનંત ધર્મો અને બીજા પદાર્થોથી બુદ્ધે હોવાથી એ ઘડામાં અવ-કતવ્ય એવા અનંત પર-ધર્મો પણ સમાઈ જાય છે, તો આ પ્રકારે જેમ એકલા ઘડામાં જ અનંત ધર્મો બતાવ્યા છે તેમ પદાર્થ માત્રમાં એટલે આત્મા વિગેરેમાં પણ અનંત ધર્મો ઘટાવી લેવાના છે. આત્મામાં એ અનંત ધર્મો આ પ્રમાણે છે:—ચેતનપણું, કર્તાપણું, ભોગવનારપણું, જાણકારપણું, જ્ઞેયપણું, અમૂર્તપણું, અસંખ્યપ્રદેશપણું, નિશ્ચય આઠ પ્રદેશપણું, લોક પ્રમાણ-પ્રદેશપણું, જીવપણું, અભવ્ય-પણું, ભવ્યપણું, પરિણામિપણું, પોતાના શરીરમાં વ્યાપી રહેવા-પણું—એ બધા આત્માના સહભાવી (આત્માની સાથે નિરંતર રહેતા) ધર્મો છે. તથા ખુશી, શોક, સુખ, દુઃખ, મતિજ્ઞાન, શ્રુતજ્ઞાન, અવ-ધિજ્ઞાન, મનઃપર્યાયજ્ઞાન અને કેવળજ્ઞાન, ચક્ષુદર્શન, અચક્ષુદર્શન, દેવપણું, નારકીપણું, તિર્થંચપણું અને મનુષ્યપણું, બધાં પુદ્ગલોની સાથે શરીર વિગેરેએ કરીને સંયોગ, અનાદિ અનંતપણું, બધા જીવોની સાથે બધા પ્રકારના સંબંધનું ધારકપણું, સંસારીપણું, કોઈ વિગેરે અસંખ્ય પરિણામપણું, હાર્ય, રતિ, અરતિ, ભય, શોક અને ઘૃણા, સ્ત્રીપણું, પુરુષપણું, નપુંસકપણું, મૂર્ખપણું, વ્યાધળાપણું અને બહેરા વિગેરેપણું— એ બધા આત્માના ક્રમભાવી (ક્રમે કરીને થનારા) ધર્મો છે. જે આત્મા મુક્તિને પામ્યા છે તેમાં તો સિદ્ધપણું, સાદિઅનંતપણું, જ્ઞાન, દર્શન, સમ્યક્ત્વ, સુખ અને વીર્ય છે. અને અનંત દ્રવ્ય, ક્ષેત્ર, કાલ અને સર્વપર્યાયોનું જાણપણું તથા જ્ઞેનારપણું છે તથા અશરીરપણું.

અજરપણું, અમરપણું, અરૂપપણું, અરસપણું, અગંધપણું, અરપર્શપણું અને અશબ્દપણું છે. તથા નિશ્ચયપણું, નીરાગીપણું, અક્ષયપણું અબાધપણું અને પૂર્વે ભાગવેલી સંસારી દશામાં જે જે જીવ-ધર્મો અનુભવ્યા હોય તે બધા એ પ્રકારે આત્મામાં પણ અનંત ધર્મો સમજી લેવાના છે. ધર્માસ્તિકાય, અધર્માસ્તિકાય, આકાશાસ્તિકાય અને કાળ એ બધામાં-અનુક્રમે અસંખ્ય પ્રદેશપણું, સંખ્ય પ્રદેશપણું, અનંત પ્રદેશપણું, અપ્રદેશપણું, સર્વ જીવ અને પુદ્ગલોને ક્રમે કરીને ગતિમાં, સ્થિતિમાં, અવગાહ દેવામાં અને નવું જૂનું થવામાં સહાયકપણું, અવસ્થિતપણું, અનાદિ અનંતપણું, અરૂપીપણું, અગુરુલઘુપણું, એક રકંધપણું, જાણુવા યોગ્યપણું, સત્પણું અને દ્રવ્યપણું વિગેરે અનંત ધર્મો એ અરૂપી પદાર્થોમાં સમજી લેવાના છે. અને જે પદાર્થો પૌદ્ગલિક છે તેમાં ધડાના ઉદાહરણની જ પેઠે અનંતાનંત એવા સ્વ-પરપર્યાયો સમજી લેવાના છે. શબ્દોમાં ઉદાત્તપણું, અનુદાત્તપણું, સ્વરિતપણું, વિવૃતપણું, સંવૃતપણું, ઘોષપણું, અઘોષપણું, અદ્વપ્રમાણુપણું, મહાપ્રાણુપણું, અભિલાષ્યપણું, અનભિલાષ્યપણું, અર્થનું વાયકપણું અને અવાયકપણું તથા ક્ષેત્ર અને કાલ વિગેરેના ભેદને લીધે અનંત અર્થનું જણાવવાપણું એ વિગેરે ધર્મો ઘટાવી લેવાના છે તથા આત્મા વિગેરે બધા પદાર્થોમાં નિત્યપણું, અનિત્યપણું, સામાન્ય, વિશેષ, સત્પણું, અસત્પણું, અભિલાષ્યપણું અને અનભિલાષ્યપણું અને એ ઉપરાંત બીજી વસ્તુઓના વ્યાવર્ત-ધર્મો પણ જાણવાના છે. હવે કદાચ એમ કહેવામાં આવે કે જે ધર્મો ધડાના પોતાના છે તે તો તેના સ્વ-પર્યાયો કહેવાય એ ઠીક, પરંતુ જે પર-પર્યાયો છે અને ધડાથી જુદા પદાર્થમાં રહેનારા છે તે (પર-પર્યાયો) ધડાના સંબંધી શી રીતે હોઈ શકે ? એ પ્રશ્નનો જવાબ આ પ્રમાણે છે:-સંબંધના એ પ્રકાર છે:-એક તો અસ્તિપણે રહેતો સંબંધ અને બીજો નાસ્તિપણે રહેતો સંબંધ. જેમ ધડાનો એનાં રૂપ વિગેરે ગુણો સાથે સંબંધ છે તેમ ધડાના સ્વ-પર્યાયો સાથે એનો (ધડાનો) સંબંધ અસ્તિપણે છે.

અને પરપર્યાયો ઘડામાં ન રહેતા હોવાથી એનો એની સાથે થએલો સંબંધ નાસ્તિપણે છે. જેમ ઘડાનો સંબંધ અછતા માટીરૂપ પર્યાય સાથે છે તેમ પર-પર્યાય સાથે પણ એનો એવો જ સંબંધ છે. ફક્ત એ પર-પર્યાયો એનામાં રહેતા નથી માટે જ એનો સંબંધ નાસ્તિપણે કહેવાય અને એમ છે માટે જ તે, પર-પર્યાયો પણ કહેવાય. વળી, અહીં એમ કહેવામાં આવે કે-જેમ ધન વિનાનો ગરીબ ધનવાળો કહેવાતો નથી તેમ જો પર-પર્યાયો ઘડાના નથી, તેઓ ઘડાના શી રીતે કહેવાય? વળી, જો ચીજ જેની ન હોય છતાં જો એની કહેવાતી હોય તો લોકના વ્યવહારનો ભંગ થશે માટે એ પર-પર્યાયો ઘડાના શી રીતે કહેવાય? એનો ઉત્તર આ પ્રમાણે છે:-જેમ ધન અને ગરીબ એ બન્નેનો સંબંધ તો છે, પણ તે નાસ્તિત્વરૂપે છે તેમ પર-પર્યાય અને ઘડા વચ્ચે સંબંધ તો છે પણ તે નાસ્તિત્વરૂપે છે. નાસ્તિત્વરૂપે સંબંધ હોવામાં કોઈ જાતનો બાધ જણાતો નથી, કારણ કે બોલનારા બોલે છે કે-‘આ ગરીબને ધન નથી’ અર્થાત્ ગરીબ અને ધન વચ્ચે નાસ્તિત્વનો સંબંધ છે એ જ પ્રકારે ‘આ ઘડો કલમરૂપે નથી’ એટલે ઘડા અને કલમ વચ્ચે પરસ્પર નાસ્તિત્વનો સંબંધ છે, એ સ્પષ્ટ રીતે ભાસે છે. હા, એમ તો કહેવું કદાચ કીક કહેવાય કે ઘડાનો એ પર-પર્યાયો સાથે અસ્તિત્વનો સંબંધ નથી, પરંતુ તે બન્ને વચ્ચે તદ્દન સંબંધ જ નથી-એમ તો ન જ કહી શકાય. વળી, પર-પર્યાયો સાથે ઘડાનો નાસ્તિત્વનો સંબંધ હોય, એમાં કોઈ પ્રકારના લોકવ્યવહારને પણ બાધ આવતો નથી. વળી, કદાચ એમ કહેવામાં આવે કે-નાસ્તિત્વ તો અભાવરૂપ એટલે અસદૃશ છે તેથી તે તુચ્છરૂપ છે તો એવા તુચ્છરૂપની સાથે વળી શો સંબંધ હોય? માટે પર-પર્યાયો પણ એવા જ તુચ્છરૂપ હોવાથી એની સાથે ઘડાનો સંબંધ શી રીતે હોઈ શકે? કારણ કે જો કોઈ તુચ્છરૂપ હોય છે તેમાં કોઈ પ્રકારની શક્તિ નથી હોતી તેથી એમાં સંબંધ-શક્તિ પણ શી રીતે હોય? વળી, બીજું પણ એ કે-જો ઘડામાં પર-પર્યાયોનું નાસ્તિપણું છે તો તેની જ સાથે એટલે નાસ્તિ-

પણુની સાથે ઘડાનો સંબંધ હોય એ વ્યાજબી છે, પરંતુ પર-પર્યાયી સાથે તો એનો (ઘડાનો) સંબંધ શી રીતે ધરી શકે ? કારણ કે ઘડાનો સંબંધ પટાભાવ (પટના નાસ્તિપણુ) સાથે છે એથી કરીને એનો ઘડાનો સંબંધ પટ સાથે પણ હોય, એવું કયાંય જોયું કે સાંભળ્યું પણુ નથી. જો અહીં એમ માનવામાં આવે કે પર-પર્યાયીના નાસ્તિપણુ સાથે ઘડાનો સંબંધ છે માટે એનો (ઘડાનો) સંબંધ પર-પર્યાયી સાથે પણ હોઈ શકે તો એમ પણ માનવું જોઈએ કે-ઘડાનો સંબંધ પટના નાસ્તિપણુ સાથે છે માટે પટ સાથે પણ એનો (ઘડાનો) સંબંધ હોવો જોઈએ. પરંતુ એ માન્યતા તદ્દત ખોટી હોવાથી કોઈથી માની શકાય એમ નથી અને એ પ્રકારે પર-પર્યાયી સાથે ઘડાનો કોઈ પ્રકારનો સંબંધ હોય, એ વાત બરાબર જણાતી નથી. હવે એનો પણ જવાબ આ પ્રમાણે છે:-નાસ્તિપણુનો અર્થ અહીં એમ સમજવાનો છે કે તે તે રૂપે નહિ હોવાપણું અર્થાત્ ‘ ઘડામાં કપડાનું નાસ્તિપણું છે ’ એટલે ઘડો કપડા-રૂપે નથી, પણ પોતાના રૂપે (ઘડારૂપે) છે. આ જાતના અર્થવાણું નાસ્તિપણું એ વસ્તુનો ધર્મ છે માટે એ કોઈ તદ્દત તુચ્છરૂપે ગણી શકાય નહિ અને એમ હોવાથી જ એનો (નાસ્તિપણુનો) સંબંધ ઘડા સાથે ન હોય એમ પણ બની શકે નહિ. એનું કારણ એ છે કે-‘ ઘડો કપડા-રૂપે નથી ’ એમ કહેવામાં અર્થાત્ ઘડાની સત્તાને જણાવવામાં એ ઘડો ‘કપડારૂપે નથી’ એ ભાવની પણ ખાસ જરૂર પડે છે. કપડામાં જે જે ગુણો, ધર્મો અને સ્વભાવો છે, તે ઘડામાં નથી-એ રૂપે ઘડો નથી-એ તો ઘડાને રૂપે (પોતાને રૂપે) જ છે એ હકીકતમાં આ વાત સ્પષ્ટપણે જાણી શકાય એવી છે કે-ઘડો પોતાનું સ્વરૂપ જણાવતાં ‘કપડારૂપે નથી’ એ વિશેષણની ખાસ અપેક્ષા રાખે છે એથી જે જે ગુણો કે સ્વભાવો કપડાના છે તે પણ એક રીતે ઘડાના ઉપયોગમાં આવી જાય છે અને એ જ અપેક્ષાએ વિચાર કરીએ તો સ્પષ્ટપણે જાણી શકાય એમ છે કે-‘ કપડું ’ પણ ઘડાની સાથે સંબંધ ધરાવી રહ્યું છે, પછી ભલે તે સંબંધ

નાસ્તિત્વરૂપે કાં ન હોય ? ' ઘડો કપડારૂપ નથી ' એ વાત તો સૌ કોઈ જાણતું હોવાથી ઘડા અને કપડાનો એક બીજાનો સંબંધ નાસ્તિત્વરૂપે છે એમાં કશો સંદેહ રહે એમ નથી, લોકો તો એ બધા ઘડા વિગેરે પદાર્થોને વિષે એમ ધારી રહ્યા છે કે એ બધા પદાર્થો પરસ્પર અભાવરૂપ છે માટે જ અર્થાત્ ઘડો કપડાના અભાવરૂપ છે અને કપડું ઘડાના અભાવરૂપ છે માટે જ અહીં એમ જણાવવામાં આવે છે કે જે કપડા વિગેરેના ગુણો કે ધર્મો છે તે બધાનો ઉપયોગ એક અપેક્ષાએ ઘડાને માટે પણ થઈ શકે છે. વળી, અહીં આ પણ એક નિયમ છે કે જેનો જેની સાથે સંબંધ હોય તે બધા, તેના પર્યાયો કહી શકાય—ઘડાના રૂપ વિગેરેનો ઘડાની સાથે સંબંધ છે માટે એ રૂપ વિગેરે જેમ ઘડાના પર્યાયો કહી શકાય છે તેમ કપડાના ધર્મો કે ગુણોનો પણ સંબંધ કોઈ અપેક્ષાએ ઘડાની સાથે હોવાથી એ પણ, ઘડાના જ પર્યાયો કહી શકાય. વળી, જો એ કપડા વિગેરેના ગુણો કે ધર્મો ન હોત તો ઘડાના જ પર્યાયોને સ્વ-પર્યાયો તરીકે શી રીતે કહી શકાય ? કારણ કે જ્યારે આપણું અને પારકું એમ બે વાનાં હોય છે ત્યારે જ એવો વ્યવહાર થઈ શકે છે અર્થાત્ 'આ ગુણો ઘડાના પોતાના છે અને આ ગુણો પારકા છે' એવો વ્યવહાર થઈ શકે છે અને એ અપેક્ષાએ પણ કપડા વિગેરેના ગુણો કે ધર્મો ઘડાને ઉપયોગમાં આવી શકે છે. માટે જ એ પર—ગુણો પણ એ ઘડા સાથે સંબંધ ધરાવી શકે છે. વળી, પદાર્થ માત્રનો સ્વભાવ સ્વતંત્ર છે—કોઈ પદાર્થનો સ્વભાવ, બીજા પદાર્થના સ્વભાવ સાથે મિશ્રિત થએલો નથી, માટે જ્યારે કોઈ પણ પદાર્થનું ખરેખરું સ્વરૂપ જાણવું હોય ત્યારે સાથે એ પણ જાણવું જોઈએ કે બીજા કયા કયા પદાર્થો છે અને એના સ્વભાવો પણ કેવા કેવા છે ? આ જાતના જ્ઞાન સિવાય કોઈ પણ મનુષ્ય પદાર્થનું પૃથક્કરણ કરી શકતો નથી, તેમ તેના સ્વતંત્ર સ્વભાવને પણ ઓળખી શકતો નથી. આ રીતે વિચાર કરી જોતાં તો એમ જાણી શકાય છે કે એક ઘડાનું જ્ઞાન મેળવવા માટે તેનાથી જુદા બીજા અનેક

પદાર્થો અને તેના સ્વભાવોને જાણવાની ખાસ જરૂર છે માટે જ એમ નક્કી કરવું ઉચિત છે કે જે કપડાના ગુણો કે ધર્મો છે તેઓ પણ કોઈ અપેક્ષાએ ધડાના હોઈ શકે છે અને છે. આ વિષે **ભાગ્યકારે** એમ જણાવ્યું છે કે—“જેના જાણ્યા સિવાય જેનું જ્ઞાન થઈ શકે નહિ અને જેના જાણવાથી જેનું જ્ઞાન થઈ શકે એ બન્ને વચ્ચે ચોક્કસ કોઈ પ્રકારનો સંબંધ હોવો જોઈએ—જેમ ધડો અને એના રૂપ વિગેરે ગુણો વચ્ચે ધર્મ-ધર્મીભાવ નામનો સંબંધ છે તેમ એ બે વચ્ચે પણ એવો જ સંબંધ શા માટે ન હોય ?” માટે હવે આ વાત નક્કી થાય છે કે—જે કપડા વિગેરેના ગુણો કે ધર્મો છે તે કોઈ અપેક્ષાએ ધડાની સાથે પણ સંબંધ ધરાવી રહ્યા છે. જે પર-પર્યાયો છે તે, સ્વ-પર્યાયો કરતાં અનંતગુણા છે અને એ બન્ને મળીને જેટલા સર્વ દ્રવ્યોના પર્યાયો છે તેટલા છે. આ હકીકતને ઋષિઓએ પણ ***આચારંગ-સૂત્રમાં** ટેકા આપેલો છે. એમાં જણાવ્યું છે કે “જે એકને જાણે છે તે બધાને જાણે છે અને જે બધાને જાણે છે તે એકને પણ જાણે છે” અર્થાત્ જે મનુષ્ય. માત્ર એક જ પદાર્થને એના બધા સ્વ-પરપર્યાયો સહિત એટલે એની અતીત દશા, વર્તમાન દશા અને ભવિષ્યની દશા એ બધું જાણતો હોય તે જ મનુષ્ય બધું જાણી શકે છે અને જે મનુષ્ય એ બધું એટલે પદાર્થની અતીત દશા વિગેરે જાણતો હોય તે જ મનુષ્ય એક પદાર્થને ખરેખરી રીતે જાણી શકે છે. આ જ હકીકતને બીજે ઠેકાણે પણ આ રીતે જણાવી છે:—“જેણે બધી રીતે એક પદાર્થને જોયો છે તેણે બધી રીતે બધા પદાર્થોને જોયા છે. અને જેણે બધી રીતે બધા પદાર્થોને જોયા છે તેણે એક પદાર્થને પણ બધી રીતે જોયો છે” ઉપર જણાવ્યું હતું કે પ્રમાણુવડે જે જે પદાર્થનું જ્ઞાન થાય છે તે પ્રત્યેક પદાર્થ, અનંત ધર્મવાળો છે અર્થાત્ પ્રમાણુનો વિષય અનંત ધર્મવાળો વસ્તુ જ એ હકીકત હવે તદ્દન વિવાદ વિનાની થઈ ગઈ છે.

* જુઓ આચાર-અંગસૂત્ર અં ૩, ઉં ૪ (૫૦ ૧૭૧ સં):—અનુ૦

હવે સૂત્રકાર પોતે જ પ્રત્યક્ષ અને પરોક્ષ પ્રમાણનું સ્વરૂપ આ પ્રમાણે જણાવે છે:—

જે જ્ઞાન, અપરોક્ષપણે અર્થનું ગ્રહણ કરે છે તેનું નામ પ્રત્યક્ષ છે અને એ સિવાયનું બીજું જ્ઞાન ક્રૂપા અર્થના ગ્રહણની અપેક્ષાએ પરોક્ષ છે—એમ સમજવાનું છે.

અપરોક્ષપણે એટલે સાક્ષાત્-અરૂપરૂપણે કે સંદેહરૂપે નહિ, અર્થ એટલે જ્ઞાનનું પોતાનું સ્વરૂપ અને બીજા બધા બહારના ઘડો, સાદડી, ચોપડી, વિગેરે પદાર્થો—એ બંને ઉપર જણાવ્યું છે, એ સિવાય જે બીજું લક્ષણ પ્રત્યક્ષને લાગુ પાડવામાં આવે છે તે બરાબર જણાતું નથી. પ્રત્યક્ષજ્ઞાન, પરોક્ષજ્ઞાનથી તદ્દન જુદા જ પ્રકારનું છે એ માટે જ અહીં ‘અપરોક્ષપણે’ શબ્દનો સંબંધ ‘પ્રત્યક્ષ’ સાથે કરવામાં આવ્યો છે.

હવે જે કેટલાક જ્ઞાનવાદીઓ છે તેઓનો અભિપ્રાય આ પ્રમાણે છે:—તેઓ કહે છે કે—હે આહતો ! (જૈનો !) તમે પદાર્થોને ક્યાંથી લાવ્યા ? આ સંસારમાં જ્ઞાન સિવાય બીજું કશું નથી—જે છે, જે દેખાય છે તે બધું એક જ્ઞાનરૂપ જ છે માટે તમે અર્થ એટલે ક્રૂપા એકલું જ્ઞાનનું સ્વરૂપ જ કહો, પણ અર્થ એટલે બીજા બધા પદાર્થો એમ કહેવું એ ગેરબ્યાજબી છે; કારણ કે બધું માત્ર એક જ્ઞાનરૂપ જ હોવાથી બીજો કોઈ એનાથી જુદો પદાર્થ નથી. જ્ઞાનવાદીઓનો આ અભિપ્રાય બરાબર નથી. અને એમ જણાવવાને માટે જ સૂત્રકારે મૂળ શ્લોકમાં ગ્રહણેશ્વર્યા ‘અર્થના ગ્રહણની અપેક્ષાએ’ એ શબ્દ મૂકેલો છે. એ શબ્દ મૂકવાથી જ્ઞાન, ગ્રહણ અને પદાર્થ—એમ ત્રણે પદાર્થો જુદા જુદા જાણી શકાય એમ છે માટે જ એ શબ્દ, જ્ઞાનવાદીઓના અભિપ્રાયની અનુચિતતા સમજાવી શકે એમ છે. વળી, જેમ જ્ઞાન પોતાના સ્વરૂપનું ગ્રહણ કરે છે તેમ બહારના પદાર્થોનું પણ ગ્રહણ કરી શકે છે. જો એમ ન હોય તો આ સર્વ જાણનારાઓને જે

કાંઈ ચોક્કસ ભાસ થયા કરે છે એ શી રીતે થાય ? એની સામે એમ કહેવામાં આવે કે બધાને માત્ર એક ચિત્તરૂપનો—જ્ઞાનનો—જ ભાસ થાય છે, પણ પદાર્થોનો ભાસ થતો નથી માટે એકલું જ્ઞાન જ છે અને એ સિવાય બીજા કોઈ પદાર્થો નથી એ કહેવું શી રીતે ખોટું થાય ? એનો ઉત્તર આ પ્રમાણે છે:—જો જ્ઞાનવાદીઓ સંસારમાં એકલું જ્ઞાન જ માને અને બીજું કાંઈ હયાતીવાળું ન માને તો તેઓ જે જુદાં જુદાં જ્ઞાનનાં સંતાનો (પ્રવાહો) માને છે તે શી રીતે માની શકશે ? વળી, તેઓ જે એમ જણાવે છે કે—જેમ સ્વપ્નનું જ્ઞાન કોઈ પ્રકારના આલંબનની ગરજ રાખતું નથી તેમ સંસારમાં થતાં બીજાં બધાં જ્ઞાનો પણ કોઈ જ્ઞાતના આલંબનની (પદાર્થની) ગરજ રાખતાં નથી. એ જ પ્રમાણે અને એ જ ઉદાહરણથી તેઓએ માનેલાં જુદાં જુદાં જ્ઞાનનાં સંતાનો પણ ખોટાં ઠરશે અને એઓની દશા સ્વપ્નના જ્ઞાનની જેવી જ થશે માટે જ્ઞાન અને અર્થ (પદાર્થ) એ બન્ને વાસ્તવિક અને જુદાં જુદાં માનવા જોઈએ. જે સ્વરૂપ પ્રત્યક્ષનું જણાવ્યું છે તેથી જુદી જ્ઞાતના જ્ઞાનને ‘પરોક્ષ’ સમજવાનું છે, કારણ કે એ જ્ઞાનવડે અર્થનું ગ્રહણ તો થાય છે, પણ એ અસ્પષ્ટપણે. જો કે પરોક્ષ જ્ઞાન પણ પોતાનું સ્વરૂપ પોતાની મેજે જાણતું હોવાથી પ્રત્યક્ષ-રૂપ છે, પણ માત્ર અર્થ (પદાર્થ) ના ગ્રહણની અપેક્ષાએ જ એને પરોક્ષ સમજવાનું છે. તાત્પર્ય એ છે કે—જો કે પરોક્ષ જ્ઞાન, પોતાના સ્વરૂપનું ગ્રહણ પોતે જ કરે છે માટે પ્રત્યક્ષરૂપ છે તો પણ પદાર્થોનું ગ્રહણ કરવામાં નિજ્ઞાન અને શબ્દ વિગેરેની અપેક્ષા રાખતું હોવાથી એ અસ્પષ્ટપણે વપરાય છે અને એ માટે જ એને પરોક્ષ કહેવામાં આવે છે.

આગળ ઉપર વસ્તુનું અનંત ધર્મધારીપણું સમજાવ્યું છે અને હવે એ જ હકીકતને વિશેષ મજબૂત કરવા આ પ્રમાણે જણાવે છે:—

જે વસ્તુમાં ઉત્પત્તિ, સ્થિતિ અને વિનાશ, એ ત્રણે ધર્મો

સમાયા હોય તે જ વસ્તુ સદ્રૂપ છે અને એ માટે જ આગળ એમ કહ્યું છે કે-પ્રમાણનો વિષય અનંત ધર્મવાળી વસ્તુ છે.

જે જે વસ્તુ સદ્રૂપ છે-જે જે વસ્તુ હયાતી ધરાવે છે તે બધી-માં ઉત્પત્તિ, સ્થિતિ અને વિનાશ એ ત્રણ ધર્મે હોવા જ જોઈએ-એ ત્રણે ધર્મે હોય તો જ વસ્તુ માત્ર હયાતી ધરાવી શકે છે-એ સિવાય કદી પણ એક પણ વસ્તુ હયાતી ધરાવવાને લાયક નથી. જે વસ્તુ પહેલાં તદ્દન હયાતી વિનાની હોય એટલે કોઈ પણ કાળમાં, કોઈ પણ જગ્યામાં અને કોઈ પણ રીતે જે વસ્તુ હયાત જ ન હોય અર્થાત્ વાંઝીયાના પુત્ર જેવી તદ્દન અસત્ હોય તેમાં પાછળથી હયાતી ધરાવવાની લાયકાત એટલે સદ્રૂપપણું આવી શકતું નથી. જો એવી વસ્તુમાં પણ હયાતી ધરાવવાની લાયકાત આવી શકતી હોય તો સસલાનાં શિંગડાં પણ કોઈ વખતે હયાતી ધરાવવાને લાયક થવાં જોઈએ-આકાશની કળીમાંથી પણ કોઈ વખતે સુગંધ આવવી જોઈએ અને વાંઝણીના પુત્રનું પણ કોઈ વખતે પરણેતર થવું જોઈએ. પરંતુ એમ થતું અત્યાર સુધી કોઈએ જોયું કે જાણ્યું નથી, માટે તદ્દન હયાતી વિનાની વસ્તુમાં પાછળથી હયાતી ધરાવવાની લાયકાત આવી શકતી નથી. હવે જે વસ્તુમાં હયાત રહેવાનો ધર્મ રહેલો જ છે તે વસ્તુમાં ફરી વાર ઉત્પાદ વિગેરે કલ્પવાં ઉચિત જણાતા નથી. જો એવી વસ્તુમાં પણ ફરીથી ઉત્પાદ વિગેરેને કલ્પવામાં આવે તો પછી એનો ક્યાંય આરો આવશે નહિ માટે અહીં આ એક પ્રશ્ન છે કે જે ઉત્પાદ વિગેરે ધર્મે છે તે કયા પ્રકારના પદાર્થના માનવા ?-શું પહેલાં અસત્ રહેતા પદાર્થના માનવા ? કે સત્ રહેતા પદાર્થના માનવા ? એનો ઉત્તર આ પ્રમાણે છે:-અહીં જે ઉત્પાદ વિગેરેને જણાવવામાં આવ્યા છે તે કોઈ પણ વસ્તુમાં પાછળથી આવતા નથી, એ તો વસ્તુના ધર્મ જ છે-વસ્તુની સાથે જ હમેશાં રહેનારા છે-વસ્તુથી કાંઈ જુદા જુદા નથી. ઉપર

જણાવેલો પ્રશ્ન ત્યારે જ ઉડી શકે અને એમાં જણાવેલાં દૂષણો પણ ત્યારે જ લાગુ થઈ શકે, જ્યારે વસ્તુથી એ ઉત્પાદ વિગેરે તદ્દન જુદા હોય અને એ બધા, વસ્તુમાત્રમાં પાછળથી આવતા હોય. પરંતુ અહીં તો વસ્તુસ્થિતિ એવી નથી માટે ઉપરનો પ્રશ્ન કે એક પણ દૂષણ લાગુ થઈ શકતું નથી. અહીં અમે તો એમ જણાવીએ છીએ કે જે વસ્તુ, ઉત્પત્તિરૂપ, સ્થિતિરૂપ અને નાશરૂપ હોય એ જ હયાતી ધરાવી શકે છે અને એવી જ વસ્તુ હયાતી ધરાવવાને લાયક છે, માટે અમારા આ કથનમાં કોઈ જાતનું દૂષણ કે પ્રશ્ન થઈ શકતાં જ નથી. કોઈ પણ પદાર્થ પોતાનું પોતાપણું ગુમાવતો નથી અને એમાં નવું પેતાપણું આવતું નથી અર્થાત્ મૂળદ્રવ્યની અપેક્ષાએ કોઈ વસ્તુની ઉત્પત્તિ કે નાશ થઈ શકતાં નથી. જેમ ઘડાનું મૂળરૂપ માટી છે, હવે તે ડુડી જાય તો પણ માટીનો નાશ થતો નથી તેમ એ માટીરૂપ હોવાથી એમાં એ, કોઈ નવું આવ્યું નથી-ઘડના થતાં અનેક રૂપાંતરો એનું મૂળરૂપ-માટીરૂપ-કાયમ કળાયો કરે છે માટે એમ માનવું જોઈએ કે કદીપણ મૂળદ્રવ્યનો નાશ થતો નથી. માત્ર જે બદલે છે તે આકારો જ છે. હવે કદાચ કોઈ એમ કહે કે જેમ એક વાર નખ ઉતરાવ્યા પછી પાછા ફરી વાર નખ ઉગે છે અને આપણને એમ લાગે છે કે એ નખ એનો એ છે. તેમ મૂળ દ્રવ્ય પણ બદલા જ કરે છે, પરંતુ એના રૂપ વિગેરે સરખે સરખાં હોવાથી આપણે એ નખની પેઠે ભ્રમિત બનીએ છીએ કે, એનું એ મૂળદ્રવ્ય છે અર્થાત્ નખની જ પેઠે મૂળ દ્રવ્યનો પણ નાશ થઈ જાય છે માટે મૂળદ્રવ્યને સ્થાયી શી રીતે મનાય ? એનો જવાબ આ પ્રમાણે છે:-એ નખનું ઉદાહરણ તો તદ્દન ખોટું છે-એ નખ તો કપાઈ ગયા પછી બીજો જ આવે છે એમ સૌ કોઈ જાણે છે માટે ‘નવા’ નખને પણ એનો એ જ નખ માનવો’ એ મોટી ભૂલ છે. અહીં તો દ્રવ્યરૂપ મૂળનો કદી પણ નાશ થતો અને એની જગ્યાએ બીજું મૂળ આવતું કોઈએ જાણ્યું, જોયું કે અનુભવ્યું નથી માટે એમ શી રીતે કહેવાય કે,

‘મૂળદ્રવ્ય પણ નખની પેઠે બદલ્યા કરે છે અને એ, એનું એ લાગે છે’ તે નખની જેવું ભ્રમવાળું છે ? કોઈ પણ મનુષ્ય એમ માનતો નથી કે, સોનાની કંઠી ભાંગી કડું કરાવ્યા પછી સોનું બદલી જાય છે—એની જગ્યાએ બીજું જ સોનું આવે છે, કિંતુ સૌ કોઈ સોનાના અનેક ઘાટો ઘડાવ્યા પછી પણ સોનાની એકરૂપતાને જ એક અવાજે કબૂલ કરે છે માટે કોઈ રીતે પણ દ્રવ્યનો નાશ થી શકતો નથી અને એને માનવો એ પણ અનુભવ અને વ્યવહાર વિરુદ્ધ છે, અર્થાત્ દ્રવ્યરૂપે તો પદાર્થમાત્ર સ્થિર જ રહે છે અને એના આકારો બદલ્યા કરે છે—નવા થાય છે અને આગળના—જૂના—નાશ પામે છે—એ હકીકતમાં કોઈ જાતનું દૂષણ જણાતું નથી; કારણ કે, સૌ કોઈને એવો જ અનુભવ થાય છે, થયો છે અને થયા કરે છે. હવે કદાચ કોઈ એમ કહે કે—ધોળા શંખમાં જેમ પીળા રંગનું ભાન થાય છે અને તે ખોટું છે તેમ વસ્તુમાં થતા ફેરફારો, જેને અહીં પર્યાયો કહેવામાં આવ્યા છે તે, એ શંખના પીળા રંગની પેઠે ખોટા જ શા માટે ન હોય ? એનો ઉત્તર આ પ્રમાણે છે:— શંખમાં જે પીળા રંગનું ભાન થાય છે, તે કાંઈ સૌ કોઈને થતું નથી, એ તો માત્ર જેને કમળાનો રોગ થયો હોય એને જ થાય છે માટે એ ભ્રમવાળું છે—એ વાતને સૌ કોઈ માને છે. કિંતુ સોનાની કંઠીનું કડું થયું, કડાની વીંટી થઈ, વીંટીનો વેઢ થયો અને વેદનું માદળિયું થયું—એ રીતે સોનાના જે અનેક ઘાટો થયા કરે છે, આગળના ઘાટોનો નાશ થઈ—એને સ્થાને નવા ઘાટો આવ્યા કરે છે—એને તો આખું જગત એક સરખી રીતે જાણે છે, માને છે અને અનુભવે છે માટે એ અનુભવને શંખના ઉદાહરણથી કોઈ પણ રીતે ખોટો પાડી શકાય એમ નથી—એ જ પ્રકારે જીવમાં હર્ષ, શોક, ઉદાસીનતા અને ક્રોધ વિગેરે નવાનવા રંગો આવે છે એમ પણ સૌ કોઈ અનુભવે છે માટે એ બધું ફેરફારનું જ્ઞાન કોઈ જાતની ભૂલવાળું નથી, કારણ કે, ‘એ ભૂલવાળું છે’ એમ કોઈ રીતે સાબિત થઈ શકતું નથી, એથી કરીને પદાર્થ માત્ર

એના મૂળરૂપે-દ્રવ્યરૂપે-સ્થિતિ રહે છે અને એના આગળના આકારો નાશ થઈ, એ નવા આકારોને ધારણ કરે છે અર્થાત્ પદાર્થમાત્રમાં ઉત્પત્તિ, સ્થિતિ અને નાશ એ ત્રણે વાનાં તદ્દન સરળ રીતે ઘટી રહે છે—એમાં કોઈ જાતનું દ્વંદ્વ લાગતું નથી. હવે એમ પૂછવામાં આવે કે, એ ઉત્પત્તિ, સ્થિતિ અને નાશ—એ ત્રણે વાનાં પરસ્પર તદ્દન જુદાં જુદાં છે કે નહિ ? એના જવાબમાં જો એમ કહેવામાં આવે કે, એ ત્રણે વાનાં પરસ્પર તદ્દન જુદાં જુદાં છે તો પછી એક જ પદાર્થમાં એ ત્રણે વાનાં શી રીતે ઘટી શકે ? અને કદાચ એમ કહેવામાં આવે કે એ ત્રણે વાનાં પરસ્પર એકરૂપ છે તો પણ એક જ પદાર્થમાં એ ત્રણે વાનાં શી રીતે રહી શકે ? કારણ કે, એ ત્રણે વાનાં એકરૂપ છે માટે એને ‘ત્રણ વાનાં’ જ ન કહી શકાય. એ રીતે ઉત્પત્તિ, સ્થિતિ અને નાશ એ ત્રણેનો પરસ્પર કયા પ્રકારનો સંબંધ છે ? તેનો ખુલાસો મળી શકતો નથી. એ ત્રણેના પરસ્પરના સંબંધનો ખુલાસો આ પ્રમાણે છે—એ ત્રણે ધર્મો પરસ્પર કાંઈ તદ્દન જુદા જ છે એમ નથી અને પરસ્પર કાંઈ તદ્દન એક જ છે એમ પણ નથી. એ ત્રણે વચ્ચે તો કોઈ અપેક્ષાએ જુદાઈ છે અને કોઈ અપેક્ષાએ એકતા પણ છે. જેમ એક જ ઘડામાં રહેનારાં રૂપ, રસ, ગંધ અને સ્પર્શ વિગેરે પરસ્પર જુદાં જુદાં હોય છે તેમ એક જ પદાર્થમાં રહેનારાં ઉત્પત્તિ, સ્થિતિ અને વિનાશ એ ત્રણે પણ પરસ્પર જુદા જુદાં હોઈ શકે છે, કારણ કે—એ ત્રણેનાં સ્વરૂપો તદ્દન જુદાં પ્રકારનાં છે—ઉત્પત્તિ એટલે હયાતી ધારણ કરવી, સ્થિતિ એટલે કાયમ રહેવું અને નાશ એટલે હયાતીનો ત્યાગ કરી દેવો—આ રીતે એ ત્રણેનાં સ્વરૂપો જુદાં જુદાં હોવાથી એ ત્રણે પરસ્પર જુદાં જુદાં છે એમ સૌ કોઈ જાણી શકે છે. હવે કદાચ એમ કહેવામાં આવે કે—એ ત્રણેનાં ઉપર જે સ્વરૂપો જણાવ્યાં છે તે ઉપરથી એમ જાણી શકાય છે કે—એ ત્રણે પરસ્પર એકે બીજાની ગરજ (અપેક્ષા) રાખતા નથી અને એમ છે માટે જ એ ત્રણે પરસ્પર તદ્દન જુદા જુદા જ છે એમ શા માટે ન કહેવાય ? જે જે

પદાર્થો પરસ્પર એક બીજાની ગરજ નથી રાખતા તે બધા તદ્દન જુદા જુદા જ હોય છે અને એ જ પ્રકારે આ ત્રણે પણ પરસ્પર તદ્દન જુદા જુદા કેમ ન હોઈ શકે ? વિચાર કરતાં બહુ શકાય છે કે—આ પ્રશ્ન જ તદ્દન નકામો છે; કારણ કે એ ત્રણેનાં લક્ષણો (સ્વરૂપો) પરસ્પર તદ્દન જુદાં જુદાં છે તો પણ એ ત્રણે આ પ્રમાણે પરસ્પર ગરજવાળા છે. સ્થિતિ અને નાશ વિના એકલો ઉત્પાદ (ઉત્પત્તિ) રહી શકતો નથી, સ્થિતિ અને ઉત્પત્તિ વિના એકલો વિનાશ ટકી શકતો નથી—એ જ પ્રકારે ઉત્પત્તિ અને વિનાશ વિના સ્થિતિ પણ ટકી શકતી નથી—એ રીતે ત્રણે પરસ્પર એક બીજાના મોં સામું તાકીને જ જીવનારા છે માટે એ ત્રણે પરસ્પર ગરજ રાખીને એક જ વસ્તુમાં રહી શકે એમ છે. એમ માનવામાં કાંઈ વાંધો જણાતો નથી. એથી જ એક પદાર્થને પણ એક સાથે ત્રણ ધર્મો-વાળો કહેવામાં કશી હરકત જણાતી નથી. વળી, બીજે કેકાણે આ પ્રમાણે જણાવ્યું છે:—“ સોનાનો ઘડો તૂટી ગયો તેથી રાજ-પુત્રીને શોક થયો, એ તૂટેલા ઘડાનો મુગટ કરાવ્યો એથી રાજ-પુત્રને આનંદ થયો અને એ પૂર્વના તથા પછીના ઘાટમાં સોનું તો કાયમ રહ્યું બાણીને રાજ પોતે તટસ્થ જ રહ્યો અર્થાત્ અહીં પૂર્વના-આકારનો નાશ થયો, નવો આકાર ઉત્પન્ન થયો અને એ બંને આકારમાં સ્થાયી રહેનારું મૂળ-દ્રવ્ય—(સોનું)—તદ્દન ધ્રુવ રહ્યું. એ ઉપરથી જ બાણી શકાય છે કે એક જ પદાર્થમાં એ ત્રણે ધર્મો રહી શક્યા છે અને એ જ પ્રમાણે પદાર્થમાત્રમાં એ ત્રણે ધર્મો રહી શકે છે એ અનુભવસિદ્ધ હકીકત છે.” “ ઘડાના અર્થાંતે એનો નાશ થવાથી શોક થયો, મુગટના અર્થાંતે એની ઉત્પત્તિ થવાથી આનંદ થયો અને સોનાનો અર્થાંતે એના સ્થાયીપણાથી તટસ્થ રહ્યો—એ બધું સહેતુક થયું છે.” “ દૂધના વ્રતવાળો દહિં ખાતો નથી, દહિંના વ્રતવાળો દૂધ ખાતો નથી અને જેને ગોરસની બાધા છે તે તો એ બંનેને ખાતો નથી માટે વસ્તુમાત્રમાં ત્રણ ધર્મો છે ” જે ભાઈ, એ પ્રમાણે નથી માનતા તેને આ પ્રમાણે પૂછવું જોઈએ:—જ્યારે ઘડાનો નાશ થાય છે ત્યારે શું

તે ઘડો તેના (પોતાના) એક ભાગે કરીને નાશ પામે છે કે સમસ્ત-
પણુ એટલે સર્વ પ્રકારે નાશ પામે છે ? જો એમ કહેવામાં આવે કે એ
ઘડો પોતાના એક ભાગે કરીને નાશ પામે છે તો તે બરાબર નથી;
કારણ કે ઘડો પોતાના એક ભાગે કરીને જ નાશ પામતો હોય તો તેનો
આખાનો નાશ તો ન જ થવો જોઈએ, પરંતુ જ્યારે ઘડો ફૂટે છે ત્યારે
કોઈ પણ પ્રામાણિક એમ તો કદી પણ કહેતો નથી કે ઘડાનો એક ભાગ
નાશ પામ્યો, કિંતુ સર્વ કોઈ એમ કહે છે અને સાંભળે છે કે—આખા
ઘડાનો નાશ થયો. હવે એમ કહેવામાં આવે કે ઘડાનો સર્વ પ્રકારે નાશ
થાય છે. તો તે પણ બરાબર નથી; કારણ કે જો ઘડાનો સર્વ પ્રકારે
નાશ થતો હોય તો ઘડો ડુબ્યા પછી ઠીંગડાં અને માટી પણ ન રહેવી
જોઈએ. કિંતુ આ તો ઘડો ડુબી ગયા પછી ઠીંગડાં અને માટી બાકી
રહે છે એમ સૌ કોઈ જાણે છે માટે એમ શી રીતે માની શકાય કે—
ઘડાનો નાશ સર્વપ્રકારે થઈ જાય છે. એ બન્ને પક્ષમાં એ પ્રકારે દૂષણો
આવતાં હોવાથી આ ભાષણે એમ ન છૂટકે માનવું પડશે કે ઘડો ઘડા-
રૂપે નાશ પામે છે, ઠીંગરૂપે ઉત્પન્ન થાય છે અને માટીરૂપે સ્થિર રહે છે.
વળી, આપણે એ ભાષણે એમ પણ પૂછી શકીએ કે જ્યારે ઘડો ઉત્પન્ન
થાય છે ત્યારે શું એ, એક ભાગે કરીને ઉત્પન્ન થાય છે કે સર્વપ્રકારે ઉત્પન્ન
થાય છે ? જો એમ કહેવામાં આવે કે ઘડો એક ભાગે કરીને ઉત્પન્ન થાય છે
તો તે બરાબર નથી, કારણ કે જ્યારે ઘડો ઉત્પન્ન થઈને તૈયાર થાય છે
ત્યારે કોઈ એમ નથી માનવું કે એ ઘડો એના એક ભાગે કરીને ઉત્પન્ન
થયો છે. કિંતુ સૌ કોઈ એમ માને છે કે પૂરેપૂરો ઘડો ઉત્પન્ન થયો છે અને
વ્યવહાર પણ એ જ પ્રકારે ચાલે છે. હવે એમ કહેવામાં આવે કે ઘડો
પોતાના સર્વ પ્રકારોવડે ઉત્પન્ન થાય છે, તો એ પણ બરાબર નથી; કારણ
કે જો એમ થાય તો સર્વ પ્રકારે ઘડો ઉત્પન્ન થએલો હોવાથી તેમાં માટીની
પ્રતીતિ પણ ન થવી જોઈએ, પરંતુ એમ તો કોઈ અનુભવતું નથી માટે એવી
માન્યતા પણ બરાબર ન કહેવાય, માટે ખરું તો એમ માનવું જોઈએ

કે જ્યારે ઘડો ઉત્પન્ન થાય છે ત્યારે તે ઘટરૂપે ઉત્પન્ન થાય છે, માટીના પિંડારૂપે નાશ પામે છે અને માત્ર માટીરૂપે સ્થિર રહે છે—આ જાતની માન્યતાને સૌ કોઈ અનુભવે છે માટે એમાં કાંઈ દૂષણ જણાતું નથી. જે જાતનો અનુભવ અધા લોકોને હોય તે જાતનું પદાર્થનું સ્વરૂપ ન માનવામાં આવે તો કદી પણ વસ્તુની વ્યવસ્થા ન થઈ શકે, માટે જેવો અનુભવ થાય છે તેવું જ પદાર્થનું સ્વરૂપ પણ માનવું જોઈએ અને એમ માનીએ તો જ આ જાતની બધી વ્યવસ્થા ઘટી શકે છે:—જે વસ્તુ નાશ પામેલી છે તે જ કોઈ અપેક્ષાએ નાશ પામે છે અને નાશ પામશે, જે વસ્તુ ઉત્પન્ન થયેલી છે તે જ કોઈ અપેક્ષાએ ઉત્પન્ન થાય છે અને ઉત્પન્ન થશે અને જે વસ્તુ સ્થિર રહેલી છે તે જ કોઈ અપેક્ષાએ સ્થિર રહે છે અને સ્થિર રહેશે. તથા જે કોઈ પ્રકારે નાશ પામ્યું છે તે જ કોઈ પ્રકારે ઉત્પન્ન થયું છે અને કોઈ પ્રકારે સ્થિર રહ્યું છે. એ જ પ્રમાણે જે કોઈ પ્રકારે નાશ પામે છે તે જ કોઈ પ્રકારે ઉત્પન્ન થાય છે અને સ્થિર રહે છે અને જે કોઈ પ્રકારે નાશ પામશે તે જ કોઈ પ્રકારે ઉત્પન્ન થશે અને સ્થિર રહેશે ઇત્યાદિ. આ પ્રમાણે પદાર્થમાત્રમાં અંદર અને બહાર બધે ઠેકાણે ઉત્પત્તિ, સ્થિતિ અને વિનાશ એ ત્રણે ધર્મો રહેલા છે અને એ હકીકતને સૌ કોઈ પ્રત્યક્ષપણે અનુભવે છે. અનુભવમાં આવતી આ હકીકત કદી પણ ખોટી થઈ શકતી નથી માટે એ અનુભવ ઉપરથી આ પ્રમાણે એક ધોરણ બાંધી શકાય છે કે:—વસ્તુમાત્ર ઉત્પત્તિ, સ્થિતિ અને વિનાશના ધર્મવાળી છે અને એવી છે માટે જ તે (વસ્તુ), હયાતી ધરાવવાની લાયકાત ધરાવી શકે છે. જે જે ચીજ એ ત્રણે ધર્મો વિનાની છે તે બધીમાં સસલાનાં શિંગડાંની પેટ કદી પણ હયાતી ધરાવવાની લાયકાત હોઈ શકતી નથી—હોતી નથી અને હોશે પણ નહિ, અર્થાત્ એ ત્રણે ધર્મોની હાજરી જ વસ્તુની સદ્રૂપતાનું મુખ્ય લક્ષણ છે. નૈયાયિકાએ અને બૌદ્ધોએ વસ્તુની સદ્રૂપતાનું જે સ્વરૂપ બતાવ્યું છે તે રીતસર નથી અને એનું ગેરબ્યાબંધપણું બીજા ગ્રંથ ઉપરથી સમજી લેવાનું છે. પદાર્થ-

માત્ર, ઉત્પત્તિ, સ્થિતિ અને વિનાશરૂપ હોવાથી જ હયાતી ધરાવી શકે છે અને એમ છે માટે જ પ્રત્યક્ષ અને પરોક્ષપ્રમાણુવડે એ જણાઈ શકે છે. વસ્તુમાત્રમાં સત્ત્વ, રોચત્વ, પ્રમેયત્વ અને વસ્તુત્વ વિગેરે અનંત ધર્મો છે અર્થાત્ વસ્તુમાત્ર અનંત ધર્મવાળી, અનંત પર્યાયરૂપ અને અનેકાંતરૂપ છે. વસ્તુનો અર્થ અહીં જીવ અને અજીવ વિગેરે સમજવાનો છે, જે વિષે આગળ ઉપર કહેવાઈ ગયું છે. જે પદાર્થ ઉત્પત્તિ, વિનાશ અને સ્થિરતા-એ ત્રણે ધર્મવાળો હોય તે જ અનંત ધર્મવાળો હોઈ શકે છે અને એવો જ પદાર્થ પ્રમાણુવડે જાણી શકાય છે. પદાર્થ-માત્રમાં અનંત ધર્મો રહેલા છે-એ બાબતની સાબિતી માટે આગળ ધણું ધણું લખાઈ ગયું છે. હવે એ માટે અહીં આ એક અનુમાન બસ છે:- પદાર્થમાત્રમાં ઉત્પાદ, નાશ અને સ્થિરતા એ ત્રણે ધર્મો રહેલા છે માટે જ એમાં અનંત ધર્મો રહી શકે છે જે પદાર્થમાં અનંત ધર્મો ન હોય તેમાં એ ત્રણ ધર્મો પણ ન હોય. એવી તદ્દન અસહ વસ્તુ તો માત્ર એક આકાશની કળી છે. પ્રત્યેક પદાર્થમાં એના ધર્મો ઉત્પન્ન થાય છે અને એ જ નાશ પણ પામે છે અને એ ધર્મોનું ધારણ કરનારો ધર્મી દ્રવ્યરૂપે હમેશાં સ્થિર રહે છે. ધર્મ અને ધર્મી એ બે વચ્ચે કોઈ અપેક્ષા એ એકપણું (અભેદભાવ) હોવાથી અને ધર્મી (ધર્મવાળો) હમેશા સ્થિર રહેતો હોવાથી એ ધર્મો પણ કોઈ અપેક્ષાએ-શક્તિરૂપે-હમેશાં સ્થિર રહે છે. જો એમ ન માનવામાં આવે તો ધર્મોનો તો નાશ થઈ જતો હોવાથી એ ધર્મવાળાનો પણ નાશ થઈ જવો જોઈએ માટે કોઈ અપેક્ષાએ ધર્મોને પણ સ્થિર માનવા એ બ્યાજળી છે. ધર્મ અને ધર્મવાળા વચ્ચે તદ્દન જુદાઈ કે તદ્દન એકપણું હોતું નથી, કારણ કે એ બે વચ્ચે એ જાતનો સંબંધ જણાતો નથી. વળી, જો એ બે વચ્ચે તદ્દન જુદાઈ કે તદ્દન એકપણું માનવામાં આવે તો એ બન્નેનો ધર્મ ધર્મીભાવ જ ધટી શકતો નથી માટે એ બન્નેનો કોઈ અપેક્ષાએ ભેદ (જુદાઈ) અને કોઈ અપેક્ષાએ અભેદ માનવો બ્યાજળી અને દૂષણ વિનાનો છે. કદાચ કોઈ એમ કહે કે-ઉત્પન્ન થતા અને નાશ પામતા એવા માત્ર એકલા ધર્મો જ છે, પણ

એ ધર્મેના આધાર એવો કોઈ ધર્મી નથી. તો તે કથન ગેરવ્યાજબી છે; કારણ કે કોઈ પદાર્થના આધાર વિના એકલા ધર્મો હોઈ શકતા જ નથી, રહી શકતા જ નથી અને સંભવી પણ શકતા નથી; કિંતુ એ બધા ધર્મો એક ધર્મરૂપ પદાર્થમાં જ રહેતા અનુભવાય છે અને એ હકીકત સૌ કોઈને માન્ય છે. જો કે ઉત્પન્ન થતા અને નાશ પામતા અનેક ધર્મેના આપણે જાણી શકીએ છીએ અને તે બધા ધર્મેના આધાર તથા તે તે અનેક ધર્મમય એવો એક ધર્મી કે જે દ્રવ્યરૂપે ધ્રુવ રહે છે તેને પણ સૌ કોઈ તદ્દન વાંધા વિના પ્રત્યક્ષપણે અનુભવે છે, એને કોઈ શી રીતે ઓલવી શકે ? જેનો અનુભવ આપણને નગરોનગર થતો હોય તેને પણ જો ઓલવવામાં આવે તો સંસારના વ્યવહાર માત્રનો નાશ થવાનો પણ પ્રસંગ આવશે માટે-કોઈ પ્રકારે એ બધા ધર્મના આધાર-રૂપ પદાર્થને-ધર્મવાળાને-કોઈ પણ મનુષ્ય ઓલવી શકે એમ નથી. છેવટે કહેવાનું તાત્પર્ય એ છે કે ‘પ્રત્યેક પદાર્થ અનંત ધર્મવાળો છે.’ એ હકીકત અનેક પ્રમાણોથી સિદ્ધ થઈ ચૂકી છે અને હવે એમાં એક પણ વાંધાને અવકાશ નથી. એ બાબતને વધારે પુષ્ટિ આપનારું અનુમાન પ્રમાણ આ પ્રમાણે છે:—પ્રત્યેક ચીજ અનંત ધર્મવાળી છે અર્થાત્ વસ્તુ માત્રમાં નિત્યપણું, અનિત્યપણું, સત્ત્વપણું, અસત્ત્વપણું, સામાન્ય, વિશેષ, વક્તવ્યપણું અને અવક્તવ્યપણું વિગેરે અનેક ધર્મો રહેલા છે, કારણ કે એ પ્રકારનો કોઈ પ્રકારના આધાર વિનાનો અનુભવ સૌ કોઈને થયા કરે છે. ખરી રીતે વિચારીએ તો આપણે જે જાતનો પ્રામાણિક અનુભવ કરતા હોઈએ તે જ પ્રમાણે પદાર્થોનું સ્વરૂપ માનવું બ્યાજબી છે—જેમ આપણે ઘટને ઘટરૂપે માનીએ છીએ, પણ કપડારૂપે નથી માનતા તે જ પ્રમાણે આપણે આપણા અનુભવ પ્રમાણે પ્રત્યેક પદાર્થને અનંત ધર્મવાળો માનવો જોઈએ. ‘દરેક ચીજ અનંત ધર્મવાળી છે’ એ વાતને સાબિત કરવાને જે ‘અનુભવ’રૂપ હેતુ કહ્યો છે તે કાંઈ અસિદ્ધ નથી, વિરોધવાળો નથી, તેમ જીએ પણ કોઈ જાતનો આધાર તેને નહીં શકતો નથી; કારણ

કે એ અનુભવ તદ્દત્ત નિર્દોષ છે, એવો અનુભવ સૌને થાય છે અને યુક્તિયુક્ત હોવાથી સૌ તેને કબૂલ કરી શકે તેમ છે. હવે કદાચ એમ કહેવામાં આવે કે—જેમ ઠંડક અને તાપ બન્ને તદ્દત્ત વિરુદ્ધ હોવાથી એક સાથે રહી શકતાં નથી તેમ સત્પણ્ડ અને અસત્પણ્ડ, નિત્યપણ્ડ અને અનિત્યપણ્ડ વિગેરે પરસ્પર વિરોધ ધરાવનારા ધર્મો એક જ પદાર્થમાં શી રીતે રહી શકે ? જે વસ્તુ સત્ હોય એ, અસત્ શી રીતે હોય ? અને જે વસ્તુ અસત્ હોય એ, સત્ શી રીતે હોય ? જે વળી, સત્ત્વને અસત્ત્વ અને અસત્ત્વને સત્ત્વરૂપ માનવામાં આવતું હોય તો વ્યવહાર માત્રનો નાશ થશે—કોઈ પણ પદાર્થના સ્વરૂપનું ઠેકાણું જ નહિ રહે. આ જ હકીકત એક જ પદાર્થને નિત્ય અને અનિત્ય માનવામાં પણ લાગુ થઈ શકે છે—જે વસ્તુ નિત્ય હોય એ, અનિત્ય શી રીતે હોઈ શકે ? અને જે વસ્તુ અનિત્ય હોય એ, નિત્ય શી રીતે હોઈ શકે ? આ પ્રકારે અનેકાંતવાદમાં વિરોધનું દૂષણ આવતું જણાય છે. એ ઉપરાંત આ બીજાં પણ આઠ દૂષણો આવે છે:—એક સંશય, બીજું અનવસ્થા, ત્રીજું વ્યધિકરણ, ચોથું સંકર, પાંચમું વ્યતિકર, છઠું વ્યવહારલોપ, સાતમું પ્રમાણબાધ અને આઠમું અસંભવ. એમાં સંશય દોષ આ પ્રમાણે લાગુ થાય છે:—વસ્તુનાં બન્ને રૂપ એટલે સદ્રૂપ અને અસદ્રૂપ એમ બે સ્વભાવ માનવામાં આવે ત્યારે એનો (વસ્તુનો) સ્વભાવ અમુક જ છે, એવો નિર્ણય તો થઈ શકતો નથી, અને એમ હોવાથી ‘એ સદ્રૂપ છે કે અસદ્રૂપ છે’ એવી શંકા બની રહે છે. બીજું અનવસ્થા દૂષણ આ પ્રમાણે લાગુ થાય છે:—વસ્તુને જે અંશે સદ્રૂપ માનવામાં આવે છે તે અંશે જે વસ્તુ સદ્રૂપ જ હોય તો એકાંત-વાદ જેવી વાત થવાથી અનેકાંતમાર્ગને હાનિ થશે અને જે એમ માનવામાં આવે કે જે અંશે વસ્તુને સદ્રૂપ માનવામાં આવે છે તે જ અંશે વસ્તુને સદ્રૂપ અને અસદ્રૂપ પણ માનવામાં આવે છે તો એમાં પણ પ્રશ્ન થાય તેમ છે કે જે અંશે વસ્તુને સદ્રૂપ અને અસદ્રૂપ માનવામાં આવે છે તે અંશે

પણ વસ્તુ સદ્રૂપ છે કે અસદ્રૂપ છે ? એ રીતે પ્રશ્નોની પરંપરા થયા કરશે અને એક પણ પ્રશ્નનો આરો આવશે નહિ માટે એ રીતે માનવામાં તો ચોક્કસી અનવસ્થા (-અવસ્થા વિનાની સ્થિતિ) જ છે. એ જ પ્રકારે જે અંશે વસ્તુનો ભેદ માનવામાં આવે છે તે અંશે જે ભેદ જ માનવામાં આવે વા તે જ અંશે ભેદ અને અભેદ એમ બન્ને માનવામાં આવે તો પણ ઉપર પ્રમાણે દૂષણો આવે છે. અને એ જ રીતે નિત્ય-અનિત્ય તથા સામાન્ય-વિશેષતા પક્ષો પણ દૂષણવાળા છે—એ પ્રકારે એકાંતમાર્ગમાં અનવસ્થા દૂષણ લાગુ થાય છે. તથા, વસ્તુની સદ્રૂપતાનો ભુદો આધાર અને અસદ્રૂપતાનો ભુદો આધાર—એમ જે આધાર થવાથી વધિકરણ નામનું દૂષણ લાગુ થાય છે. તથા જે રૂપે 'વસ્તુની સદ્રૂપતા છે તે જ રૂપે વસ્તુની સદ્રૂપતા અને અસદ્રૂપતા બન્ને છે એ જાતનો સંકર દોષ પણ લાગુ થાય છે; કારણ કે એક સાથે બેના મેળાપને સંકર કહેવામાં આવે છે.' વળી, જે રૂપ વસ્તુ સદ્રૂપ છે તે રૂપે અસદ્રૂપ પણ છે અને જે રૂપે અસદ્રૂપ છે તે રૂપે સદ્રૂપ પણ છે. એમ માનવાથી વ્યતિકર નામનું દૂષણ પણ લાગુ થાય છે, કારણ કે વિષયમાં એક બીજાના મળી જવાને વ્યતિકર કહેવામાં આવે છે. તથા પદાર્થમાત્રમાં અનેકાંતવાદ માનવામાં આવશે તો પાણીને અગ્નિરૂપ થવાનો અને અગ્નિને પાણીરૂપ થવાનો પ્રસંગ બિન્ને થશે અને એમ થવાથી વ્યવહારનો લોપ થઈ જશે—એ રીતે વ્યવહારલોપ નામનું છઠું દૂષણ પણ લાગુ થાય છે. વળી, છેવટે અમે (જૈન સિવાયના) એમ પણ કહીએ છીએ કે—અનેકાંતવાદ પ્રમાણોથી પણ બાધ પામે તેવો છે માટે જ એમાં પ્રમાણ-બાધ નામનો દોષ લાગુ થાય છે. તથા, કોઈ એક જ વસ્તુ અનંત ધર્મવાળી હોય એ અસંભવિત છે માટે અનેકાંતવાદમાં અસંભવ નામનું દૂષણ પણ લાગુ થાય છે. એ રીતે અનેકાંતવાદમાં એટલાં બધાં દૂષણો આવતાં હોવાથી તેને સાચો શી રીતે માની શકાય ? માટે કોઈ પ્રકારે અનેકાંતવાદનું ગ્રહણ થઈ શકે તેમ નથી. ઉપર જે જે

દૂપણી અનેકાંતવાદને લગાડવામાં આવ્યાં છે તે બધાં ખોટાં છે અને તેને ખોટાં કરવાની યુક્તિ આ પ્રમાણે છે—પહેલું તો એ કે-હંડક અને તાપની પેઠે સદ્રૂપ અને અસદ્રૂપ એ બંને ધર્મો એક બીજા કાષ્ઠ જાતનો વિરોધ જ ધરાવતા નથી; કારણ કે એ બંને એક જ વખતે એક જ વસ્તુમાં રહી શકે છે—જ્યારે ધડાણે ઘડો સત્ છે ત્યારે જ એ ઘડો કપડાણે સત્ નથી—અસત્ છે માટે એમાં કશા પ્રકારનો વિરોધ આવે તેમ નથી. જેમ એક ફેરીમાં રૂપ જુદું હોય છે અને રસ જુદો હોય છે—એમાં કશો વિરોધ ગણાતો નથી તેમ અહીં પણ સમજી લેવાનું છે: વળી, અહીં વિરોધ આવવાનાં કયા કયા કારણો છે? શું માત્ર જુદા જુદા સ્વરૂપથી વિરોધ આવે છે? એક કાળે ન રહેવાથી વિરોધ આવે છે? એક વસ્તુમાં ન રહેવાથી વિરોધ આવે છે? એક કાળે એક વસ્તુના એક સરખા ભાગમાં ન રહેવાથી વિરોધ આવે છે? જે માત્ર જુદા જુદા સ્વરૂપને લીધે વિરોધ આવતો હોય તો વસ્તુમાત્ર જુદા જુદા સ્વરૂપવાળી હોવાથી પરસ્પર વિરોધવાળી થવી જોઈએ અને એમ થવાથી સંસારમાં એક પણ પદાર્થ ન રહેવો જોઈએ. બંને સ્પર્શો-હંડો અને ઉતો સ્પર્શ—જુદે જુદે ઠેકાણે એક જ સમયે રહી શકે છે માટે ‘એક કાળે ન રહેવાથી વિરોધ આવે છે’ એ કથન પણ બરાબર નથી. એ બંને સ્પર્શો એક જ વસ્તુમાં જુદે જુદે સમયે રહેતા હોવાથી ‘એક વસ્તુમાં ન રહેવાથી વિરોધ આવે છે’ એ વાત બરાબર નથી. ધૂપધાણામાં અથવા કડછીમાં એક જ સમયે એ બંને સ્પર્શો રહેતા હોવાથી ‘એક કાળે એક વસ્તુમાં ન રહેવાથી વિરોધ આવે છે’ એ હકીકત પણ ખોટી છે. તથા એક જ લોઢાના ધગધગતા વાસણમાં જ્યાં સ્પર્શની અપેક્ષાએ ઉજળતા છે ત્યાં જ રૂપની અપેક્ષાએ હંડક છે. જે રૂપની અપેક્ષાએ પણ ઉજળતા હોય તો જોનારાઓની આંખો બગવી જોઈએ, પણ તેમ થતું નથી માટે એમ માનવું યુક્તિયુક્ત છે કે રૂપની અપેક્ષાએ હંડક છે—એ પ્રકારે એક જ પદાર્થમાં બંને એક જ સમયે

એ બન્ને સ્પર્શી રહેતા હોવાથી એમ તો ન જ કહી શકાય કે ‘એક જ સમયે, એક વસ્તુમાં અને એક જ ઠેકાણે એ બન્ને ન રહેતા હોવાથી વિરોધ આવે છે.’ વળી, એક જ પુરુષમાં જુદી જુદી અપેક્ષાએ લઘુપણું, ગુરુપણું, વૃદ્ધપણું, બાળપણું, યુવાનપણું, પુત્રપણું, પિતાપણું, ગુરુપણું અને શિષ્યપણું વિગેરે પરસ્પર વિરોધ ધરાવનારા અનેક ધર્મો એક જ સમયે રહી શકે છે અને એ રીતે સૌ કોઈ અનુભવે પણ છે. માટે ‘એક જ પદાર્થમાં અનેક વિરુદ્ધ ધર્મો કેમ ધટી શકે?’ એ જાતના પ્રશ્નો અવકાશ નથી. જેમ એક પુરુષમાં અનેક વિરુદ્ધ ધર્મો ધટી શકે છે તેમ દરેકે દરેક પદાર્થમાં સત્પણું, અસત્પણું, નિત્યપણું, અનિત્યપણું, સામાન્ય અને વિશેષ વિગેરે પરસ્પર વિરોધ ધરાવનારા ધર્મો પણ જુદી જુદી અપેક્ષાએ ધટી શકે છે માટે એમાં કોઈ પ્રકારના વિરોધનો ગંધ પણ આવી શકતો નથી. વળી, તમે જે ‘સંશય’ નું દૂષણ લગાડ્યું તે પણ બરાબર નથી; કારણ કે વસ્તુમાત્રમાં રહેલું સત્ત્વ અને અસત્ત્વ તદ્દન સ્પષ્ટપણે જાણી શકાય એવું છે માટે વસ્તુના સ્વરૂપમાં સંદેહને પણ સ્થાન મળે તેમ નથી—એ (સંશય) તો ત્યારે જ થઈ શકે, જ્યાં સ્પષ્ટતાપૂર્વક ખ્યાલ ન આવી શકતો હોય. તમે જે અનવરથાનો દોષ બતાવ્યો તે પણ બરાબર નથી. કારણ કે સત્ત્વ અને અસત્ત્વ વિગેરે વસ્તુના જ ધર્મો છે, એ કાંઈ ધર્મના ધર્મો નથી. “ધર્મોને ધર્મો હોતા નથી” એમ કહેલું છે. વળી ‘સત્ત્વ અને અસત્ત્વ વસ્તુના જ ધર્મો છે’ એમ એકાંતપૂર્વક કહેવાથી અનેકાંતવાદને કશી પણ હાનિ થવાની નથી; કારણ કે વિશુદ્ધ એકાંત સિવાય અનેકાંતવાદ પણ સંભવી શકતો નથી. નયની અપેક્ષાએ જાણવામાં આવેલા એકાંતરૂપ નિર્ણયોને પ્રમાણની અપેક્ષાએ અનેકાંતરૂપ કહેવામાં આવે છે અને એ હકીકતમાં કોઈ પ્રકારનો દોષ પણ જણાતો નથી. વળી, પ્રમાણની અપેક્ષાએ ઠરાવેલી સદ્રૂપતામાં પણ સત્ત્વ અને અસત્ત્વની કલ્પના કરવામાં આવે તો તેમાં પણ કાંઈ વાંધો જણાતો નથી. એમાં જે અનવરથા જણાવવામાં આવી છે તે કાંઈ દૂષણરૂપ નથી, એ

તો ઊઘટી અનેકાંતવાદની શોભામાં વધારો કરે તેવી છે; કારણ કે એ મૂળને હાનિ પહોંચાડે તેવી નથી. જે અનવસ્થા મૂળને જ હાનિ કરતી હોય તે દૂષણરૂપ છે. જુઓ:—પ્રત્યેક પદાર્થ, પોતાને રૂપે સત્ છે અને બીજાના રૂપે અસત્ છે. જીવનું સ્વરૂપ એનો સામાન્ય ઉપયોગ (જ્ઞાન) છે, એથી જુદો ઉપયોગ એનું પરરૂપ છે. ઉપયોગનું સ્વરૂપ પદાર્થનો નિશ્ચય છે, દર્શનનું સ્વરૂપ અસ્પષ્ટ બોધ છે અને એથી જુદાં જુદાં, એ બધાનાં પર-રૂપો છે. પરાક્ષ જ્ઞાનનું સ્વરૂપ અસ્પષ્ટપણું છે અને તદ્દન પ્રત્યક્ષ જ્ઞાનનું સ્વરૂપ સ્પષ્ટપણું છે. દર્શનનું સ્વરૂપ ચક્ષુર્જન્ય અને અચક્ષુર્જન્ય આલોચન છે, અવધિદર્શનનું સ્વરૂપ અવધિ-આલોચન છે, એ સિવાયનાં બધાં એનાં પરરૂપો છે. પરાક્ષ પણ મતિ-જ્ઞાનનું સ્વરૂપ ઇન્દ્રિય અને અનિન્દ્રિય એટલે મનની મદદથી થએલો બોધ છે. શ્રુતજ્ઞાનનું સ્વરૂપ માત્ર અનિન્દ્રિયથી થએલો બોધ છે. અવધિજ્ઞાન અને મનઃપર્યવજ્ઞાનનું સ્વરૂપ ઇન્દ્રિય અને મનની સહાય વિના થતો અર્થ-બોધ છે. કેવળજ્ઞાનનું સ્વરૂપ બધા પદાર્થોને જાણવાપણું છે—એ સિવાયનાં બીજાં બધાં એનાં પર-રૂપો છે—આ રીતે વસ્તુમાત્રનું સ્વરૂપ અને પરરૂપ ઘટી શકે એમ છે અને એથી વસ્તુમાત્ર સ્વરૂપની અપેક્ષાએ સત્ અને પરરૂપની અપેક્ષાએ અસત્—એમ પણ બની શકે છે. જેમ ઉપર જણાવ્યું છે તેમ પદાર્થમાત્રનાં અને તેના વિશેષ ધર્મોનાં સ્વરૂપો અને પરરૂપો સમજી લેવાનાં છે અને એ જ પ્રકારે ઘટ, કપડું વિગેરે પદાર્થોની પણ સ્વરૂપની અને પરરૂપની ઘટના કરવાની છે. વળી, જે સત્ત્વ ધર્મરૂપ છે તે જ ક્રોધ અપેક્ષાએ ધર્મી પણ થઈ શકે છે અને જે ધર્મીરૂપ છે તે પણ ક્રોધ અપેક્ષાએ ધર્મરૂપે થઈ શકે છે માટે વસ્તુના સત્ત્વરૂપમાં સત્ત્વ અને અસત્ત્વની કલ્પના કરતાં ‘ધર્મોના ધર્મો હોતા નથી’ એ નિયમ આડો આવી શકતો નથી; કારણ કે ‘એ ધર્મ અને ધર્મોનો વ્યવહાર અનાદિનો છે. તથા જેમ દિવસ અને રાત્રિના પ્રવાહમાં, અંકુર અને બીના

પેલા બીજપણામાં અને અલવ્ય અને સંસારના સહવાસમાં અનવસ્થાનું દૂષણ લાગી શકતું નથી તેમ સત્ત્વમાં પણ બીજ સત્ત્વની કલ્પના કરતાં અનવસ્થાનો ડાઘ બેસી શકતો નથી. એ જ પ્રકારે નિત્ય અને અનિત્ય વિગેરેની ચર્ચામાં પણ અનવસ્થા આવી શકતી નથી, એમ સમજી લેવાનું છે તથા વ્યધિકરણ નામનું દૂષણ પણ આવી શકતું નથી; કારણ કે જેમ એક જ ફળમાં રૂપ અને રસ બન્ને રહે છે તેમ એક જ વસ્તુમાં સત્ત્વ અને અસત્ત્વ બન્ને રહે છે એમ પ્રત્યક્ષપણે જાણી શકાય છે. તથા સંકર અને વ્યતિકર નામના દોષો પણ આવી શકતા નથી; કારણ કે જેમ મેયકજ્ઞાન એક છે છતાં તેના સ્વભાવો અનેક છે તેા પણ તેમાં એ દોષો નથી લાગતા તેમ એક વસ્તુમાં અનેક ધર્મો હોય તેા પણ એને એ દોષો કેમ લાગી શકે? વળી, અનામિકા આંગળી એક જ વખતે ટચતી આંગળીની અપેક્ષાએ નાની અને વચકી આંગળીની અપેક્ષાએ મોટી હોય છે અર્થાત્ એમાં એક જ વખતે બે વિરુદ્ધ ધર્મો રહેલા એ પ્રત્યક્ષરૂપ છે તેા પણ એમાં સંકર કે વ્યતિકર આવી શકતો નથી તેમ અહીં પણ એ શી રીતે આવી શકે? વળી, આગળ જે એમ કહેવામાં આવ્યું હતું કે, અનેકાંતવાદની રીતે પાણી અગ્નિરૂપે થઈ જશે અને અગ્નિ પાણીરૂપે થઈ જશે—અને એ રીતે વ્યવહારનો નાશ થશે, તે પણ બરાબર નથી. અમે (જૈનો) તેા એમ કહીએ છીએ કે, પાણી પાણીરૂપે સત્ છે અને બીજ રૂપે અસત્ છે—એમાં એવી કઈ બાબત આવે છે કે જેથી વસ્તુનું વસ્તુપણું બદલાઈ જાય કે ટળી જાય? એ રીતે માનવામાં તેા ઊલટું વસ્તુસ્વરૂપ વધારે ચોક્કસ થાય છે અને સૌ કોઈ અમે કહીએ છીએ તેમ માને પણ છે—શું કોઈ પણ પ્રામાણિક એમ માને છે કે પાણી બીજરૂપે પણ રહે છે ખરું? વળી, ભૂતકાળ અને ભવિષ્યકાળની અપેક્ષાએ પાણીના પરમાણુઓ અગ્નિરૂપે પરિણમેલા કે પરિણમવાના હોય તેા તેઓ પણ અગ્નિરૂપ શા માટે ન ગણાય? અને હિના પાણીમાં કોઈ અગ્નિનો અંશ છે એમ માનવામાં પણ આવે છે એટલે

પાણી પણ કોઈ અપેક્ષાએ અગ્નિરૂપ થઈ શકે છે એ હકીકત દૂષણ વિનાની છે. તથા તમે (એકાંતમાર્ગવાળાએ) જે પ્રમાણુ-આધ અને અસંભવ એવા એ દોષો આપેલા હતા તે પણ બરાબર નથી; કારણ કે જ્યાં વસ્તુનું અનંત કર્મપણું પ્રમાણુથી પુરવાર થઈ ચૂક્યું છે ત્યાં વળી પ્રમાણુ-આધ કેવો ? અને જ્યારે એ પ્રકારનું વસ્તુ-સ્વરૂપ પ્રમાણુથી નજરોનજર નક્કી થયું છે ત્યારે વળી અસંભવ પણ કેવો ? જે વસ્તુ નજરે નોએલી હોય એમાં કદી પણ અસંભવ હોઈ શકે જ નહિ—જે એમાં પણ અસંભવ આવતો હોય તો પછી એ ક્યાં નહિ આવે ? માટે ખરી રીતે વિચાર કરતાં અનેકાંત—માર્ગમાં એક પણ દોષ આવી શકતો નથી અને ઘટી શકતો પણ નથી. વળી, જે અનેકાંતમાર્ગને વગોવા માટે કહેવામાં આવે છે કે “ એ માર્ગમાં તો પ્રમાણુ પણ અપ્રમાણુ થશે, સર્વજ્ઞ પણ અસર્વજ્ઞ થશે અને સિદ્ધ પણ અસિદ્ધ થશે ” ઇત્યાદિ. તે પણ બરાબર નથી; કારણ કે પ્રમાણુ પણ પોતાની હદમાં જ પ્રમાણુ-રૂપ છે અને પરહદમાં અપ્રમાણુરૂપ છે, એમ અનેકાંત માર્ગવાળા માને જ છે. સર્વજ્ઞ પણ પોતાના પણ પૂર્ણ જ્ઞાનની અપેક્ષાએ સર્વજ્ઞ છે અને સંસારી જીવોના જ્ઞાનની અપેક્ષાએ અસર્વજ્ઞ છે. જે સંસારી જીવોના જ્ઞાનની અપેક્ષાએ પણ એ, સર્વજ્ઞ થઈ શકતો હોય તો પછી સંસારી જીવો જ શા માટે સર્વજ્ઞ નથી લેખાતા ? અથવા એ સર્વજ્ઞ જ સંસારી જીવો જેવો શા માટે નથી ગણાતો ? સિદ્ધ પણ પોતાના કર્મ-પરમાણુના સંયોગની અપેક્ષાએ સિદ્ધ છે, નહિ કે બીજાં જીવના કર્મ-પરમાણુઓના સંયોગની અપેક્ષાએ-એ અપેક્ષાએ તો એ, અસિદ્ધ છે. જે આ બીજા અપેક્ષાએ પણ એ, સિદ્ધ કહેવાતા હોય તો જીવ માત્ર જ સિદ્ધ થવા નોંધીએ. એ જ પ્રકારે અનેકાંતમાર્ગ ઉપર બીજાઓએ કરેલા આક્ષેપો જેવા કે ‘ક્યું’ પણ ન ક્યું’ ‘કહ્યું’ પણ ન કહ્યું’ ‘આધું’ પણ ન આધું’ ઇત્યાદિ છે. તે પણ બધા નકામા અને અયુક્ત સમજી લેવાના છે. વળી, જે એમ કહેવામાં આવે કે સિદ્ધોએ જે કર્મનો ક્ષય કરેલો છે તે એકાંત

કરેલો છે કે કથયિત-કોઈ અપેક્ષાએ-કરેલો છે ? જો એકાંતે કરેલો છે એમ કહેવામાં આવે તો અનેકાંતની હાનિ થશે અને કથયિત કરેલો છે એમ કહેવામાં આવે તો સંસારી જીવોની પેઠે સિદ્ધોનું સિદ્ધપણું ટળી જશે. આ આક્ષેપનો જવાબ આ પ્રમાણે છે:—સિદ્ધોએ પણ પોતાનાં કર્મોની ક્ષય સ્થિતિ, અનુભાગ અને પ્રકૃતિની અપેક્ષાએ કરેલો છે પણ એમણે એવું તો નથી જ કયું કે કર્મનાં અણુમાત્રનો સમૂળગો નાશ કરી નાખ્યો હોય—કોઈની પણ શક્તિ નથી કે કોઈ પણ પ્રકારે પરમાણુ-ઓનો નાશ કરી શકે, જો એમ પણ થઈ શકતું હોય તો કેટલાક વખત પછી વસ્તુમાત્રનો નાશ થવો જોઈએ અને સંસાર ખાલી જણાવો. જોઈએ સિદ્ધોએ ફક્ત એટલું કયું કે જે અણુઓ એઓને ચોંટ્યા હતા, તેનાથી તેઓ છૂટા પડ્યા, પણ અણુઓ તો પડ્યા જ રહ્યા—સિદ્ધો જે અણુ-ઓથી છૂટા પડ્યા અને હવે ફરી વાર કદી એવા કોઈપણ પરમાણુની સાથે સંબંધમાં આવવાના નથી—એ જ એક અપેક્ષાએ તેઓ સિદ્ધ થયા છે અને કહેવાય છે. અને એ રીતે એ બાબતમાં પણ અનેકાંત છે. છેવટ કહેવાનું કે—અનેકાંતશાસન પ્રામાણિક છે, ધૃષ્ટિ છે અને બાધ વિનાનું છે.

એ બૌદ્ધ વિગેરે મતવાળાઓ પણ પોતપોતાના મતમાં અનેકાંત-વાદને માન આપે છે અને સ્વીકારે છે, પણ અહીં માત્ર શબ્દોથી જ તેની અવગણના કરતા લાજતા નથી—એ કેવી વાત છે ?

બૌદ્ધ મતવાળા અનેકાંતવાદને કેવી રીતે માને છે તેને પહેલાં અહીં આ પ્રમાણે જણાવે છે:—*૧.તેઓ દર્શનરૂપ (વિકલ્પ વિનાના) બોધને કોઈ અપેક્ષાએ પ્રમાણરૂપ માને છે અને કોઈ અપેક્ષાએ અપ્રમાણરૂપ માને છે. ૨. દર્શન પછી થનારા વિકલ્પમાં કોઈ અપેક્ષાએ સવિકલ્પપણું માને છે અને કોઈ અપેક્ષાએ અવિકલ્પપણું માને છે. ૩. એક જ

* અહીંથી ટીકાનો અક્ષરશઃ અનુવાદ ન આપતાં માત્ર સંક્ષિપ્ત સાર આપ્યો છે:—અનુ०

ચિત્તને તેઓ કાઈ અપેક્ષાએ કાઈ ઠેકાણે પ્રમાણરૂપ માને છે અને કાઈ ઠેકાણે અપ્રમાણરૂપ માને છે. ૪. એક જ પ્રમેયને તેઓ કાઈ અપેક્ષાએ પ્રમેયરૂપ માને છે અને કાઈ અપેક્ષાએ અપ્રમેયરૂપ માને છે. ૫. સવિકલ્પક (વિકલ્પવાળા) જ્ઞાનને તેઓ કાઈ અપેક્ષાએ ભ્રમવાળું માને છે અને કાઈ અપેક્ષાએ ભ્રમ વિનાનું માને છે. ૬. બે ચંદ્રના જ્ઞાનને તેઓ કાઈ અપેક્ષાએ સાચું માને છે અને કાઈ અપેક્ષાએ ખોટું માને છે. ૭. એક જ ક્ષણમાં કાઈ અપેક્ષાએ જન્યપણું માને છે અને કાઈ અપેક્ષાએ જનકપણું માને છે. ૮. એક જ જ્ઞાનના અનેક આકારો માને છે. ૯. વળી, અધા પદાર્થોને જાણનારું એવું બુદ્ધિનું જ્ઞાન ચિત્રરૂપ કેમ ન કહેવાય? એઓને એ ચિત્રરૂપ જ્ઞાનમાં અનેક આકારો માનવા પડે છે. ૧૦. એક જ હેતુમાં અન્યથા અને વ્યતિરેકને એઓ તાત્ત્વિક માને છે. એ પ્રકારે વૈભાષિક વિગેરે બૌદ્ધમતના પેટા મેદો પોતે સ્વાદ્વાદનો સ્વીકાર કરતાં છતાં તેમાં વિરોધ જતાવે છે એવી કેવી વાત કહેવાય?

સૌત્રાંતિક બૌદ્ધમતવાળા એક જ કારણને અનેક કાર્યોને કરનારું માને છે. અહીં અમે (જૈનો) પૂછીએ છીએ કે જે એક તદ્દન ક્ષણિક કારણ અનેક કાર્યોને ઉત્પન્ન કરે છે તે (કારણ), એક જ સ્વભાવવાળું છે કે અનેક સ્વભાવવાળું છે? જો એક જ સ્વભાવવાળું હોય તો એ એક જ કારણ, જુદા જુદા સ્વભાવવાળાં અનેક કાર્યોને શી રીતે કરી શકે? અથવા જો તે એક જ સ્વભાવવાળું કારણ, અનેક જુદાં જુદાં કાર્યોને કરી શકતું હોય તો એક (નિત્ય) સ્વભાવવાળો એક જ પદાર્થ પણ અનેક કામ કરી શકે છે, એવી માન્યતામાં શી રીતે વાંધો સહ શકાય? જો એ માન્યતામાં વાંધો આવે તો ઉપરની માન્યતામાં પણ વાંધો આવે—એમ કેમ ન માની શકાય? કારણ કે વાંધો આવવાનાં કારણો બન્નેમાં સરખાં છે. જો કદાચ એમ કહેવામાં આવે કે તદ્દન ક્ષણિક અને એક સ્વભાવવાળું પણ કારણ માત્ર નિમિત્તના

બેદને લીધે જુદાં જુદાં કાર્યો કરી શકે છે, તો તે જ સમાધાન, એક-
સ્વભાવવાળા નિત્ય પદાર્થમાં પણ લાગુ થઇ શકે છે. હવે એ ક્ષણિક-
કારણને જુદા જુદા સ્વભાવવાળું માનવામાં આવે અને તેવાં અનેક
જુદા જુદા કાર્યોની ઉત્પત્તિ માનવામાં આવે તો એ જ પ્રકારે નિત્ય-
પદાર્થ સંબંધે પણ કેમ ન માની શકાય ? કદાચ એમ કહેવામાં
આવે કે—નિત્ય પદાર્થ જુદા જુદા સ્વભાવવાળો કેમ થઇ શકે ? તેનો
જવાબ આ છે:—જેમ તદ્દન ક્ષણિક અને અંશ વિનાનો પદાર્થ જુદા
જુદા સ્વભાવવાળો થઇ શકે છે તેમ જ તદ્દન નિત્ય પદાર્થ પણ જુદા
જુદા સ્વભાવવાળો થઇ શકે છે. એ પ્રકારે જે જે દૂષણો એકાંત અનિત્ય-
વાદમાં આવે છે તે જ દૂષણો એકાંત નિત્યવાદમાં પણ આવે છે, માટે
એ જાતના તદ્દન એકાંતનો પરિભાગ કરી પદાર્થ માત્રને બંને રૂપે—કોઇ
અપેક્ષાએ નિત્યરૂપે અને કોઇ અપેક્ષાએ અનિત્યરૂપે—માનવા એ જ
યુક્તિયુક્ત છે, એ રીતે માનવાથી ઉપર જણાવેલું એક પણ દૂષણ અને-
કાંતવાદને લાગી શકતું નથી. વળી, માત્ર જ્ઞાનને જ માનનારા બૌદ્ધો
જ્ઞાનના અને પદાર્થના આકારોને એક માને છે અને ગ્રાહ્ય (પદાર્થ)
તથા ગ્રાહક (જ્ઞાન) ના આકારોને જ્ઞાનથી જુદા જુદા માને છે—એ
રીતે માનીને તેઓ અનેકાંતવાદનો નિષેધ શી રીતે કરી શકે ? વળી,
એક જ જ્ઞાન, કોઇ અપેક્ષાએ અનુભૂત છે અને કોઇ અપેક્ષાએ અનનુભૂત
છે—એ રીતનો જ્ઞાનને લગતો અનેકાંતવાદ શી રીતે ઓળવી શકાય ? કારણ
કે જ્ઞાનનું ગ્રાહ્ય અને ગ્રાહકના આકારથી રહિતપણું કદી પણ અનુભવાતું
નથી. અને એની (જ્ઞાનની) સંવેદનરૂપતાનો અનુભવ સૌ કોઇને થાય છે
માટે જ્ઞાનમાં અનુભૂતપણું અને અનનુભૂતપણું એ બે વિરુદ્ધ ધર્મો રહેલા છે—
એમ બૌદ્ધોને માનવું પડે છે. વળી, એઓ જ જ્ઞાનને વિકલ્પરૂપ અને
વિકલ્પરૂપ રહિત—એમ બે રીતે માને છે તેથી એવી માન્યતાવાળો અને-
કાંતવાદની સામે શી રીતે થાય ? પદાર્થના આકારોને ધારણ કરતું અને
એક સાથે અનેક અર્થોના પ્રકાશ કરતું એવું ચિત્રવિચિત્ર જ્ઞાન સ્યાદાદ-

માર્ગની સામે ન જ થઈ શકે—એ પ્રકારે પોતપોતે માનેલા પદાર્થમાં અનેક વિરુદ્ધ ધર્મોને માનનારા બૌદ્ધ લોકો સ્વાદ્વાદનો—અનેકાંતમાર્ગનો વિરોધ શી રીતે કરી શકે?

હવે નૈયાયિક અને વૈશેષિક લોકો જે રીતે સ્વાદ્વાદનો સ્વીકાર કરે છે તે રીત આ પ્રમાણે છે—તેઓ એમ માને છે કે—એક ધૂમ-જ્ઞાન-જે કોઈ અપેક્ષાએ પ્રત્યક્ષ પ્રમાણનું ફળ છે અને કોઈ અપેક્ષાએ અનુમાન પ્રમાણ છે—એ રીતે એક જ જ્ઞાનમાં જુદી જુદી અપેક્ષાએ ફલપાણું અને પ્રમાણપણું ઘટી શકે છે, તો એ હકીકતને માનનારો વાદી, અનેકાંતમાર્ગનો નિષેધ કેમ કરી શકે? તેઓ એક જ પદાર્થનું રૂપ ‘વિચિત્ર આકારવાળું છે’ એમ સ્વીકારે છે અને તેમાં વિરોધને માનતા નથી—એ પણ અનેકાંતમાર્ગની જ હકીકત છે. વળી, એક ધૂપની કડછીના એક ભાગે ઠંડો સ્પર્શ અને એક ભાગે ઉનો સ્પર્શ રહેલો છે—એ રીતે એક જ અવયવમાં બે વિરુદ્ધ સ્પર્શો રહે છે—એ પણ અનેકાંતવાદ જ છે. વળી, તેઓ (નૈયાયિકો અને વૈશેષિકો) જ એમ કહે છે કે એક જ પદાર્થ (કપડાં વિગેરે) માં ચલપણું, અચલપણું, રંગેલાપણું, અરંગેલાપણું, આવૃતપણું અને અનાવૃતપણું વિગેરે અનેક ધર્મો અપેક્ષાએ અપેક્ષાએ ઘટી શકે છે, તો પછી એમ કહેનારા સ્વાદ્વાદની સામે શી રીતે થઈ શકે? તથા નિત્ય એવા દૈશ્વરમાં સરજવાની વૃત્તિ, સંહાર કરવાની વૃત્તિ, રન્નેગુણ, તમોગુણ, પૃથ્વી, પાણી વિગેરે એ આઠ મૂર્તિપણું અને સાત્ત્વિક સ્વભાવ—એ બધા પરસ્પર વિરુદ્ધ છે તો પણ તેઓએ તે બધાને એક દૈશ્વરમાં માનેલા છે—એમ માનનારો એ વાદી અનેકાંતની વિરુદ્ધ છે તો પણ તેઓએ તે બધાને એક દૈશ્વરમાં માનેલા છે—એમ માનનારો એ વાદી અનેકાંતની વિરુદ્ધ કેમ થઈ શકે? એક જ આમળામાં કુવલ્લયની અપેક્ષાએ મોટાપણું અને ખીલાની અપેક્ષાએ નાનાપણું—એમ બે વિરુદ્ધ ધર્મો રહેલા છે. એ જ રીતે શેરડીના એક

સાંકામાં લાકડાના કટકાની અપેક્ષાએ લંબાઈ અને વાંસડાની અપેક્ષાએ ટૂંકાપણું એમ બે વિરોધી સ્વભાવ પ્રત્યક્ષપણે જોઈ શકાય એમ છે. એક દેવદત્તમાં તેના પિતાની અપેક્ષાએ પરત્વ અને પુત્રની અપેક્ષાએ અપરત્વ એમ બે વિરુદ્ધ સ્વભાવો રહી શકે છે. નવે દ્રવ્યમાં રહેનારું દ્રવ્યત્વ—સામાન્ય-રૂપ છે અને એ જ, ગુણ અને કર્મોથી છૂટું રહેતું હોવાથી વિશેષરૂપ છે—એ પ્રકારે એક જ દ્રવ્યત્વ, એક અપેક્ષાએ સામાન્યરૂપ છે અને બીજી અપેક્ષાએ વિશેષરૂપ છે અને એ જ રીતે ગુણત્વ અને કર્મત્વ પણ સામાન્યરૂપ અને વિશેષરૂપ થઈ શકે છે. એ પ્રકારે એક જ પદાર્થ-માં સામાન્યધર્મ અને વિશેષધર્મ એમ બે વિરુદ્ધ ધર્મોને ઘટાવનારા અને માનનારા અનેકાંતવાદની વિરુદ્ધ કેમ થઈ શકે ? વળી, તેઓ એક જ હેતુનાં પાંચ રૂપો માને છે, એક જ પૃથિવીના પરમાણુમાં સત્ત્વ, દ્રવ્યત્વ, પૃથિવીત્વ અને પરમાણુત્વ અને બીજા પરમાણુઓથી તથા અન્ય (છેવટનાં) વિશેષથી જુદાપણું સ્વીકારે છે અને એ રીતે પરમાણુમાં પણ સામાન્ય-વિશેષપણું તેઓ માને છે-જે પરમાણુથી સત્ત્વ વિગેરે ધર્મોને જુદા જ માનવામાં આવે તો તે ધર્મો, પરમાણુમાં રહી શકશે નહિ. એ જ રીતે દેવદત્તમાં સત્ત્વ, દ્રવ્યત્વ અને આત્મત્વ તથા બીજા-ઓથી જુદાઈ એ બધું રહેતું છે એટલે એમાં પણ સામાન્ય-વિશેષરૂપતા ઘટી રહી છે. એ જ પ્રકારે આકાશ વિગેરેમાં પણ એ પ્રમાણે બધું ઘટાવી લેવાનું છે અર્થાત્ એ નૈયાયિક વિગેરે વાદીઓ એક જ પદાર્થ-માં બે વિરુદ્ધ ધર્મો—સામાન્ય અને વિશેષ—ને માનતા છતાં અનેકાંત-વાદનો વિરોધ કેમ કરીને કરે ? વળી, દરેક પરમાણુઓમાં સરખી આકૃતિ, સરખા ગુણ અને સરખી ક્રિયા તથા પરસ્પરનું વિલક્ષણપણું—એ પરસ્પર વિરુદ્ધતાવાળા ધર્મો રહે છે માટે જ સ્યાદ્વાદની સામિતી થઈ શકે છે-એ પ્રકારે નૈયાયિકો અને વૈશેષિકો પગલે પગલે સ્યાદ્વાદના ધોરણને અનુ-સરીને ચાલતા છતાં તેનું અનુસરણુ ન કરે અને જીવંતું તેની સામા થાય એ તો એક હસવા જેવી હકીકત છે. સ્યાદ્વાદને એટલે અનેકાંતમાર્ગને

માનવામાં આવે તો આ પણ એક ગુણ છે:—અવયવ અને અવયવી એ એ વચ્ચે જો કેવળ ભેદ જ માનવામાં આવે વા અભેદ જ માનવામાં આવે તો એ બંનેનો સંબંધ ઘટી શકતો નથી. પરંતુ જો કોઈ અપેક્ષાએ ભેદ અને કોઈ અપેક્ષાએ અભેદ એમ માનવામાં આવે તો જ એ બંનેનો સંબંધ બરાબર ઘટી શકે છે. આ રીતે સંબંધને ઘટાવવાની હકીકત સ્થાપના માટે જ સાધી શકાય એમ છે, માટે એનો વિરોધ કરવો એ અનુચિત અને અયુક્ત છે. નૈયાયિકા તો એ એ વચ્ચે એકાંત ભેદ માને છે. તેઓને અમે (જૈનો) આ પ્રમાણે પૂછીએ છીએ કે-અવયવ, અવયવીમાં શી રીતે રહે છે? શું એક ભાગે કરીને રહે છે કે સમસ્તપણે રહે છે? જો ‘એક ભાગે કરીને રહે છે’ એમ કહેવામાં આવે તો એ કીક નથી; કારણ કે, નૈયાયિકાના મતમાં અવયવીને નિરવયવ (અવયવ વિનાનો) માનવામાં આવે છે માટે એમાં ‘એક ભાગે કરીને રહે છે’ એવો ભાગ શી રીતે પાડી શકાય? વળી, જો તેઓ (નૈયાયિકા) અવયવીને અવયવવાળો માનવાની હિમ્મત કરે અને અવયવ તથા અવયવી વચ્ચે અભેદ પણ સ્વીકારે તો અનેકાંતવાદને સ્વીકાર્યા જેવું થાય છે. કારણ કે-એ રીતે એક નિરંશ (અંશ વિનાના) અવયવીના અનેક અવયવો થઈ જાય છે. હવે જો અવયવ અને અવયવી વચ્ચે ભેદ માનવામાં આવે તો ‘અવયવીમાં અવયવ એક ભાગે કરી રહે છે’ કે ‘સમસ્તપણે રહે છે’ એવો પ્રશ્ન ફરીવાર થશે અને એ પ્રકારે પૂર્વે કહ્યા એવા અનેક પ્રશ્નો થયા કરશે, જેનો આશો જ આવશે નહિ અર્થાત્ અનવસ્થા આવશે. હવે આ ભેદના સિદ્ધાંતમાં જ જો એમ માનવામાં આવે કે-અવયવીમાં અવયવ સમસ્તપણે રહે છે, તો તે પણ બરાબર નથી, કારણ કે એમ માનવાથી અનેક અવયવીઓ થવાનો પ્રસંગ આવે છે-એક જ અવયવીમાં જેટલા અવયવો તેટલા જ અવયવીઓ થઈ જાય છે-આ પ્રકારે અવયવ અને અવયવી વચ્ચે ભેદ માનવામાં બરાબર બંધબેસતું આવતું નથી. હવે જો એ એ વચ્ચે

અભેદ માનવામાં આવે તો અવયવ અથવા અવયવી એ બેમાંનું એક જ રહે અને એ પણ એક દૂષણ છે; માટે અવયવ અને અવયવીનો પરસ્પરનો સંબંધ ઘટાવવા એ બે વચ્ચે કોઈ અપેક્ષાએ ભેદ અને કોઈ અપેક્ષાએ અભેદ માનવો ઉચિત છે અને એ પ્રકારનો જ સંબંધ એ બે વચ્ચે અનુભવાય છે—જેવું અનુભવાય તેવું જ માનવું એ વધારે પ્રામાણિકતાવાળું છે. જે અનુભવથી વિપરીત રીતે અને કલ્પના પ્રમાણે માનવામાં આવે તો બ્રહ્માર્દત્વ અને શૂન્યવાદ—એ બંધી માન્યતાઓ પણ કલ્પિત ગણાશે, માટે અવયવ અને અવયવીનો પરસ્પરનો સંબંધ ઘટાવવા એ બે વચ્ચે કોઈ અપેક્ષાએ ભેદ અને કોઈ અપેક્ષાએ અભેદ માનવો જોઈએ અને એવી જાતની માન્યતાને વધારે દૃઢ કરવા અનેકાંતવાદને સ્વીકારવો પણ જોઈએ. એ જ પ્રકારે સંયોગી અને સંયોગ, સમવાયી અને સમવાય, ગુણી અને ગુણ તથા વ્યક્તિ અને સામાન્ય—એ બંધાં વચ્ચે પણ પરસ્પર કોઈ અપેક્ષાએ ભેદ અને કોઈ અપેક્ષાએ અભેદ માનવા જોઈએ. જે તદ્દત ભેદ જ માનવામાં આવે તો તો જે દૂષણો ઉપર જણાવ્યાં છે તે બંધાં અહીં લાગુ થાય તેમ છે માટે દૂષણ વિનાના માર્ગ ઉપર જનારને અનેકાંતવાદનો સ્વીકાર કર્યા સિવાય છૂટકો નથી.

સાંખ્યો પણ સ્યાદાદનો સ્વીકાર કરે છે અને તે આ પ્રમાણે છે:—એ લોકો માને છે કે પ્રકૃતિમાં ત્રણ ગુણો સત્ત્વ, રજઃ અને તમ (જે પરસ્પર વિરુદ્ધ છે) રહે છે. વળી, એક જ પ્રકૃતિમાં કોઈ અપેક્ષાએ—સંસારની અપેક્ષાએ—પ્રવર્તન અને કોઈ અપેક્ષાએ—મોક્ષની અપેક્ષાએ—નિવર્તન એમ બે વિરુદ્ધ ધર્મો રહે છે—એમ પણ માને છે. એ પ્રકારે એક જ પદાર્થમાં બે વિરુદ્ધ ધર્મોને માનતા સાંખ્યમતવાળા અનેકાંતવાદથી વિમુખ શી રીતે થઈ શકે ?

મીમાંસામતવાળા તો પોતાની મેળે જ જુદી રીતે એક અને અનેકનું પ્રરૂપણ કરીને અનેકાંતવાદને સ્વીકારે છે માટે એઓને એ વિષે

કાંઈ પૂછવા જેવું રહેતું નથી. અથવા શબ્દ અને એનો સંબંધ એ એનો એઓ તદ્દન નિત્યભાવ જ માને છે, એથી તેઓને એ વિષે પૂછવા જેવું છે. તેઓ એમ જણાવે છે કે—‘નોદના’ કાર્યરૂપ અર્થને જણાવનારી છે અને કોઈ પ્રકારના કાળ(સમય)ના સંબંધથી અલગ રહેનારી છે. હવે જો કાર્યરૂપપણાને ત્રિકાળસ્થ અથવા કહેવામાં આવે તો એનો અભાવ થઈ જશે અને અર્થરૂપ કહેવામાં આવે તો એ પ્રત્યક્ષ વિગેરેથી પણ જાણી શકાય એવું થશે. હવે જો એને અનેરૂપે જણાવવામાં આવે અર્થાત્ કાર્યતાને ત્રિકાળસ્થપણે અને અર્થ-જ્ઞાનને કરાવનારી-એમ બે વિરુદ્ધ ધર્મવાળી માનવામાં આવે તો જ એ નોદનાનો વિષય થઈ શકે છે, માટે ‘નોદના’ની વિષયતાને સાબિત કરવા સારુ અનેકાંતપક્ષનો સ્વીકાર કરવો એ સહજ હકીકત છે અર્થાત્ મીમાંસામતવાળા પણ અનેકાંતપક્ષનો જ સ્વીકાર કરી રહ્યા છે.

હવે એવી કેટલીક યુક્તિઓ અને ઉદાહરણો જણાવવાનાં છે, જે બૌદ્ધ વિગેરે બધાં દર્શનને સંમત છે અને અનેકાંતવાદનું સમર્થન કરનારાં છે:—

૧. બધા દર્શનવાળાઓ ‘સંશય જ્ઞાનમાં બે જાતના ભાસ થાય છે’ એમ માને છે, તેથી તેઓ અનેકાંતવાદનો અનાદર ન કરી શકે.

૨. એક જ અનુમાન પ્રમાણમાં સાધકતા અને બાધકતા એમ બે વિરુદ્ધ ધર્મો રહેલા છે અર્થાત્ એક જ અનુમાન, પોતાના પક્ષનું સાધક છે અને બીજા પક્ષનું બાધક છે એમ માનનારા પ્રામાણિકો અનેકાંતવાદનો અનાદર શી રીતે કરી શકે ?

૩. મોરના ઈંડામાં લીલો વિગેરે અનેક વર્ણો રહેલા છે—તે બધા વર્ણો કંઈ એકરૂપ ન કહેવાય તેમ અનેકરૂપ પણ ન કહેવાય, એ તો કોઈ અપેક્ષાએ એકરૂપ અને કોઈ અપેક્ષાએ અનેકરૂપ એમ કહી શકાય તેમ છે—તે પણ અનેકાંતવાદને લઈને જ માની શકાય તેવું છે. આ

(૨૫૨)—

વિષે બીજા પ્રથિમાં પણ આ રીતે કહેલું છે:— “જેમ મોરના ઇંડામાં નીલ વિગેરે અનેક વર્ણો રહેલાં છે તેમ એક ઘડામાં જ પરસ્પર ભેળા-ધને નામઘટપણું, સ્થાપનાઘટપણું, દ્રવ્યઘટપણું અને ભાવઘટપણું—એ બધા ધર્મે રહેલા છે.” “ઘડો એ માટીથી એક જુદો જ પદાર્થ છે, તેની સાથે માટીનો અન્વય છે અને ભેદ પણ છે. કિંતુ એકલો ભેદ અને એકલો અન્વય નથી.” “નરસિંહ—અવતારનો અડધો ભાગ નર છે અને અડધો ભાગ સિંહ છે—એવા એ ભાગરૂપ એક પદાર્થને અવિભાગ-પણે નરસિંહ કહેવામાં આવે છે” “એ એકલો નર નથી, કારણ કે—સિંહરૂપ છે. અને એકલો સિંહ નથી કારણ કે, નરરૂપ છે; કિંતુ શબ્દ, વિજ્ઞાન અને કાર્યોના ભેદને લીધે એ કોઈ જુદો જ અખંડ પદાર્થ છે.” “હેતુમાં ત્રણ રૂપપણું અને પાંચ રૂપપણું માનનારા વાદીઓ એક પદાર્થના જ સદસત્ત્વપણાને શા માટે નથી માનતા ?” વળી, જેમ એક જ પુરુષમાં પુત્રપણું, પિતૃપણું વિગેરે અનેક સંબંધો જુદી જુદી અપેક્ષાએ વાંધા વિનાની રીતે ધરી શકે છે એ જ પ્રમાણે અનેકાંતમાર્ગમાં પણ દ્રવ્યની અપેક્ષાએ બધું એક છે અને પર્યાયની અપેક્ષાએ અનેક છે—એ બધું કોઈ જાતનો વિરોધ આવ્યા વિના જ ધરી શકે છે. એમ ઘટવાનું કારણ એ છે કે—એમાં જુદી જુદી અપેક્ષાઓ અને જુદાં જુદાં નિમિત્તો રહેલાં છે. જો એ બધું એક જ અપેક્ષાએ કે એક જ નિમિત્તને લઈને ઘટાવવામાં આવે તો કદી પણ ન જ ધરી શકે; કારણ કે વિરોધનું મૂળ તો એક જ અપેક્ષામાં કે એક જ નિમિત્તમાં રહેલું છે. જુદી જુદી અપેક્ષાઓમાં કે જુદા જુદા નિમિત્તોમાં વિરોધનો ગંધ પણ આવી શકતો નથી. જો નિત્યાનિત્યરૂપ અનેકાંત ન માનવામાં આવે તો આત્મામાં સુખ, દુઃખ, નરપણું કે દેવપણું વિગેરે ભાવો પણ ધરી શકતા નથી, જેમ એક જ રિથર સર્પની ફણવાળી અવસ્થા અને ફણ વિનાની અવસ્થા—એ બન્ને અવસ્થારૂપે પરસ્પર વિરુદ્ધ છે છતાં દ્રવ્યની અપેક્ષાએ એ બેનો વિરોધ ટકી શકતો નથી. જેમ એક જ આંગળી વાંકી થાય છે અને સીધી પણ

થાય છે અર્થાત્ એના સીધાપણાનો નાશ થઈ એની જગ્યાએ વાંકાપણું આવે છે અને એનું આંગળીપણું તો હમેશાં સ્થિર રહે છે. વળી, જેમ ગોરસમાંનું દૂધપણું મટી જઈ એની જગ્યાએ દહિંપણું આવે છે અને ગોરસપણું કાયમ રહે છે—એ બધું પ્રત્યક્ષ વિગેરે અનેક પ્રમાણોથી જાણી શકાય તેમ છે અને એ પ્રકારે પદાર્થમાત્રનું દ્રવ્યપણું અને પર્યાયપણું નિશ્ચિત થઈ ચૂક્યું છે. હવે આ ટીકાના બનાવનારા શ્રીગુણરત્નસૂરિ પોતે ‘પરહેતુતમે ભાસ્કર’ નામનું વાદસ્થલ જણાવવાના છે. એમાં એવું જણાવવાનું છે કે—દરેક દર્શનમાં પોતપોતાના ઇષ્ટમતને સાધવા માટે જે હેતુઓ જણાવવામાં આવે છે તે બધા હેતુઓ પણ અનેકાંતવાદનો આશ્રય લીધા વિના પૂરી પ્રામાણિકતા મેળવી શકતા નથી, માટે દરેક દર્શનવાળાએ પોતપોતાના મતના સમર્થન માટે પણ અનેકાંતવાદનો આશ્રય લેવો જરૂરનો છે. *જો હેતુને એકાંતે અન્વયી કે એકાંતે વ્યતિરેકી માનવામાં આવે તો તે વડે ઇષ્ટ સાધન થઈ શકતું નથી. તેમ પરસ્પર સંબંધ વિનાનો અન્વયી અને વ્યતિરેકી માનવામાં આવે તો પણ ઇષ્ટસિદ્ધિ થઈ શકતી નથી; કિંતુ જો તેને અન્વય અને વ્યતિરેક એમ બે રૂપે માનવામાં આવે તો જ સાધ્યની સાધના થઈ શકે છે. કેટલાક મતવાળા હેતુનાં ત્રણ અને પાંચ લક્ષણો જણાવે છે તે પણ દૂષણવાળાં છે (એ વિષે આગળ ઉપર હેતુના અધિકારમાં જણાવાઈ ગયું છે) માટે જે હેતુવડે સાધ્યની સિદ્ધિ કરવી હોય તેને અનેકાંતવાદની દૃષ્ટિએ અન્વય અને વ્યતિરેક-એમ બે રૂપવાળો માનવો જોઈએ.

*આ ભાગની ટીકામાં ટીકાકારે ફક્ત એક હેતુના જ સ્વરૂપ વિષે તર્કોની પરંપરા કરીને ઘણું ઘણું જણાવ્યું છે અને તેમાં પ્રસંગ લાવીને સામાન્ય, વિશેષ અને સમવાય વિગેરેનું મજબૂત ખંડન કર્યું છે. આ ભાગમાં વધારે ચર્ચા ‘અનુમાનવાદ’ ઉપર થએલી છે અને તે સમજવી બહુ દુર્ગમ નથી, પણ ગૂંજરાતીમાં ઉતારવી મને વિશેષ કિલ્લ પડી છે તેથી માત્ર એનો તદ્દન સંક્ષિપ્તસાર ઉપર આપ્યો છે.

વળી, હેતુને એકલો સામાન્યરૂપ, એકલો વિશેષરૂપ કે પરસ્પર સંબંધ વિનાનો એકલો સામાન્યરૂપ કે વિશેષરૂપ માનવો એ પણ યુક્તિયુક્ત નથી. તેને તો પરસ્પર સંબંધવાળો સામાન્ય-વિશેષરૂપ માનવો એ જ ઉચિત અને યુક્તિયુક્ત છે.

પરહેતુતમે ભાસ્કર-વાદસ્થલ.

હવે જૈનમતના વિવેચનની સમાપ્તિ કરતાં અંતકાર જણાવે છે કે—

એ પ્રમાણે જૈનદર્શનનો સંક્ષેપ કહ્યો છે, જે નિર્દોષ છે અને જેમાં કયાંય પણ આગળ પાછળ કેઈ જાતનો વિરોધ જણાતો નથી.

જૈનદર્શનનું વિવેચન કરવા જમએ તો આ કરતાં પણ ઘણું મોટું થઈ શકે છે. એનો અર્થ વિસ્તાર કહી શકાય તેમ પણ નથી માટે અહીં એનો સાર-સારભાગ જણાવી દીધો છે. અહીં જે સારભાગ જણાવ્યો છે તે દ્વષણ વિનાનો છે; કારણ કે એ સર્વજ્ઞ પુરુષે પ્રકટ કરેલો છે અને સર્વજ્ઞ પુરુષે જણાવેલી હકીકતમાં દ્વષણ હોઈ શકતું નથી. વળી, જૈન-દર્શનમાં કયાંય પણ (જીવ અને અજીવ વિગેરે તત્ત્વની વિચારણામાં) આગળ-પાછળ જરા પણ અસંબંધપણું સંભવતું નથી. તાત્પર્ય એ કે— બીજાં દર્શનોનાં મૂળશાસ્ત્રોમાં પણ પરસ્પર અસંબંધપણું તરી આવે છે તો મૂળ પછીનાં કથાગ્રંથોની તો વાત જ શી અર્થાત્ એ ગ્રંથોમાં પહેલાં કાંઈ કહ્યું અને પછી કાંઈ કહ્યું એ જાતનો વિરોધ જણાઈ આવે છે અને જૈનદર્શનમાં જૈન મૂળગ્રંથોમાં અને બીજાં ગ્રંથોમાં તો કયાંય પણ એવા વિરોધના ગંધનો અવકાશ રહેતો જણાતો નથી. બીજાં દર્શનોમાં પણ જે કાંઈ સારી સારી અને દોષ વિનાની હકીકતો છે તે જૈનદર્શનમાંની જ છે. એ હકીકતને **શ્રીસિદ્ધરેન દિવાકરે** પણ આ રીતે સૂચવેલી છે:—“અમને આ વાતની ખાતરી છે કે પર-શાસ્ત્રોમાં જે કાંઈ સારી સારી ઉક્તિઓ મળી આવે છે તે જિનવચનના વાક્યના મિંદુઓ છે અને એ પણ જૈનોના આશ્રમરૂપ (પૂર્વરૂપ) સમુદ્રમાંથી ઉછળેલી છે.”

હવે બૌદ્ધ વિગેરે દર્શનમાં જ્યાં જ્યાં આગળ પાછળ વિરોધ આવે છે તે બધી હકીકતને આ પ્રમાણે જણાવે છે:—બૌદ્ધો, એક ઠેકાણે જણાવે છે કે—વસ્તુમાત્ર ક્ષણિક છે અને બીજે ઠેકાણે જણાવે છે કે જ્ઞાનનું કારણ પદાર્થ છે અર્થાત્ જ્ઞાન કાર્યરૂપ છે અને પદાર્થ કારણરૂપ છે—એમ એ બન્ને કાર્યકારણરૂપ થવાથી જ્ઞાનની હયાતી પહેલાં અર્થની હાજરી હોવી જરૂરની છે અને એમ હોય તો જ એ બન્નેનો કાર્યકારણભાવ ઘટી શકે છે. પણ આ માન્યતામાં અર્થ—પદાર્થ—ને ક્ષણિક માનવો નહિ પોસાય, એની—પદાર્થની હયાતીનો એક ક્ષણ અને જ્ઞાન થતી વખતનો એક ક્ષણ—એમ તેને—પદાર્થને—એ ક્ષણ સુધી રિથર માનવો જ પડશે અને જો એમ માનવામાં આવશે તો ‘અધુ’ ક્ષણિક છે’ એ સિદ્ધાંત તુટી જશે અર્થાત્ એ બેમાંની કોઈ એક વાતને જાળવવા માટે માનેલી એક વાતને જરૂર તોડવી પડશે, એ જાતનો પરસ્પર વિરોધ બૌદ્ધદર્શનમાં આવે છે.

વળી, બીજું એમો એમ કહે છે કે જે વિષય જ્ઞાનનો કારણરૂપ હોય તે જ જ્ઞાનનો વિષય થઈ શકે છે અર્થાત્ એક ઠેકાણે વિષયને કારણરૂપ માને છે અને બીજે ઠેકાણે તેમ નથી જણાવતું તો પણ એની એ માન્યતા ચાલુ રાખે છે. જેમ કે જે પદાર્થ અતીતરૂપ થઈ ચૂક્યો છે અથવા જે પદાર્થ હવે પછી બનવાનો છે તે બંને પદાર્થ હયાત ન હોવાથી કારણરૂપ કેમ થઈ શકે?—એ અતીતરૂપ અને ભવિષ્યરૂપ પદાર્થ કારણરૂપ ન હોવાં છતાં જ્ઞાનના વિષયરૂપ શ્રી રીતે થઈ શકે? આમ છતાં એવા અકારણરૂપ પદાર્થને વિષયરૂપ માનવો એ, એક પ્રકારનું બેબેશી-પણું જ છે.

ત્રીજું એ કે ત્રણે કાળના પદાર્થો અને આસિને ઝડણુ કરનારું જ્ઞાન એ બે વચ્ચે કોઈ પ્રકારનો કાર્યકારણ સંબંધ ન હોવા છતાં પણ એ જ્ઞાનના વિષયરૂપે ત્રણે કાળના પદાર્થોને કહેવા એ પણ પોતાની માન્યતાથી વિરુદ્ધ વાત છે.

(૨૫૬)—

ચોથું એ કે—જો બધું ક્ષણિક જ માનવામાં આવે તો જુદે જુદે સમયે વર્તનારા અન્વય અને વ્યક્તિરેકનો સંબંધ કેમ ઘટી શકે ? જો એ સંબંધ ન ઘટી શકે તો ત્રણે કાળને લગતું વ્યાપ્તિજ્ઞાન પણ શી રીતે થઈ શકે ? બૌદ્ધો તો ત્રણે કાળને લગતા વ્યાપ્તિ-જ્ઞાનને માને છે અને બધું ક્ષણિક પણ માને છે—એ શી રીતે બની શકે ? એ તો પરસ્પર વિરોધવાળી હકીકત છે.

પાંચમું એ કે—બધું ક્ષણિક માનનારાના મતમાં જન્મ જન્મ-તરનો સંબંધ સંભવી શકતો નથી, છતાં બૌદ્ધમતમાં એમ કહેવામાં આવે છે કે “ આ ભવ પહેલાંના એકાણુમા ભવમાં મારી (બુદ્ધની) શક્તિવડે પુરુષ હણાયો હતો તેના જ પરિણામે હે ભિક્ષુઓ ! મને (બુદ્ધને) કાંટો વિધાયો છે ” એ પણ એક પ્રકારનું વિરુદ્ધ વચન છે.

છઠું એ કે વસ્તુમાત્રને નિરંશ (અવયવ વિનાની) માનનારા બૌદ્ધો એક જ ચિત્તસંવેદનના અને વિકલ્પ વિનાના પ્રત્યક્ષજ્ઞાનના અંશો ક્રીને અમુક અંશને પ્રમાણભૂત માને અને અમુક અંશને અપ્રમાણ-ભૂત માને એ પણ સ્પષ્ટપણે પરસ્પર વિરુદ્ધ જ છે.

સાતમું એ કે—હેતુનાં ત્રણ રૂપોને માનનારા અને સંશયને એ રૂપે જણાવનારા બૌદ્ધ વસ્તુને નિરંશ માને એમાં તો વિરોધ સિવાય બીજું કશું નથી.

વળી, બૌદ્ધ એમ કહે છે કે જે કોઈ પદાર્થ આપણી નજરે આવે છે તે કોઈ ધટ્ટ પદાર્થ નથી—એ તો બધા જુદા જુદા અણુઓનો ઢગલો છે. પરંતુ બૌદ્ધનો એ મત ખોટો છે. કારણ કે જો બૌદ્ધો કહે છે તેમ જ ખરાખર હોય તો ઘડાનો કાંટો પકડવાથી હાથમાં આપો ઘડો શી રીતે આવે ? વળી, જો એમ જ ખરું હોય તો કોઈ વસ્તુ ફેંકી પણ ન શકાય, ઘસડી પણ ન શકાય માટે બૌદ્ધોની ‘ પરમાણુનો ઢગલો ’ માનવીની માન્યતા તો તદ્દન ખોટી, વ્યવહાર વિરુદ્ધ અને અનુભવ વિરુદ્ધ છે. એ પ્રકારનો વિરોધ બૌદ્ધદર્શનમાં સમાએલો છે.

હવે નૈયાયિક અને વૈશેષિક મતમાં જે વિરોધ રહેલો છે તેને આ પ્રમાણે જણાવે છે:—એ દર્શનમાં એમ મનાય છે કે, ‘સત્તાના યોગથી સત્ત્વ’ આવે છે, તો પણ સામાન્ય, વિશેષ અને સમવાય એ ત્રણમાં સત્તાના સંબંધને તેઓ નથી માનતા, છતાં એ ત્રણેના સહભાવને તો કહે છે—એ વિરોધ સિવાય બીજું શું કહેવાય ?

બીજું, એ લોકો ‘એક સાથે એ ક્રિયા ન થઈ શકે’ એવા બહાનાને લીધે જ્ઞાનને સ્વપ્રકાશી નથી માનતા, તો પણ ઇશ્વરના જ્ઞાનને તો સ્વપ્રકાશી માને છે—એ પણ એકબે વિરોધ છે. દીવો પોતે જ પોતાનો પ્રકાશ કરતો ઉપરના બહાનાને ટાળી દે છે—માટે એ બહાનું પણ બરાબર નથી.

ત્રીજું એ કે—પરવચનરૂપ છળ, જાતિ (શબ્દોથી સપડાવવાની હથ) અને નિગ્રહસ્થાનોને પણ એ દર્શન તત્ત્વરૂપ માને છે—એ પણ એક અજબ જેવી વાત છે—કોઈ પણ દર્શન એવી પ્રપંચી હકીકતોને સ્થાન આપતું નથી.

ચોથું એ કે—આકાશને અવયવ વિનાનું માનીને એમ કહેવામાં આવે કે તેનો (આકાશનો) ગુણ શબ્દ, તેના એક ભાગમાં જ સંભળાય છે—એ પણ વિરોધ નહિ તો બીજું શું ?

પાંચમું એ કે—‘જ્યાં સત્તાનો સંબંધ થાય ત્યાં જ સત્ત્વ હોય’ એમ માનવામાં આવે છે. સંબંધ તો ત્યાં જ થઈ શકે, જ્યાં પદાર્થોનું અવયવવાળાપણું હોય—આમ છતાં સામાન્યને સત્તાના સંબંધવાળું માનવામાં આવે છે અને એને અવયવ વિનાનું પણ કહેવામાં આવે છે—એ પણ એક વિરોધ જ છે.

છઠ્ઠું એ કે—સમવાયને નિત્ય અને એક સ્વભાવવાળો માનવામાં આવે છે અને એનો સંબંધ તો પદાર્થ માત્રની સાથે સ્વીકારાય છે—એ સ્વીકાર વ્યાજબી તો ત્યારે જ કહેવાય જ્યારે સમવાયના અનેક

(૨૫૮)—

સ્વભાવો હોય. સમવાયના અનેક સ્વભાવોને નહિ માની જો તેનો સંબંધ બધા પદાર્થો સાથે સ્વીકારવામાં આવે, તો પણ એ પરસ્પર વિરુદ્ધતા સિવાય બીજું કશું નથી.

સાતમું એ કે—તેઓ અર્થને (પદાર્થને) જ્ઞાનમાં સહકારી માને છે—અર્થના સહકારીપણા સિવાય પ્રમાણનું પૂરું રૂપ નથી માનતા અને યોગીઓનું જ્ઞાન, જેમાં ભાસતા પદાર્થો હયાત નથી તો સહકારી તો શેના હોય, એને પ્રમાણરૂપ માને છે—એ પણ એક વિરુદ્ધતા છે.

આઠમું એ કે—સ્મરણને પ્રમાણરૂપ નથી માનતા, કારણ કે એમાં કાંઈ નવું જણાતું નથી—એ (સ્મરણ) તો એનું એ જ જણાવે છે આમ માનીને ધારાવાહી જ્ઞાન(રામ, રામ, રામ, રામ એ જાતના જ્ઞાન)ને પ્રમાણરૂપ શી રીતે મનાય ? કારણ કે કાંઈ નવું તો એમાં પણ જણાતું નથી. એક સરખી સ્થિતિ છતાં એકને પ્રમાણ અને એકને અપ્રમાણ માનવામાં આવે તો પરસ્પર વિરોધ સિવાય બીજું શું થાય ? કદાચ એમ માનવામાં આવે કે સ્મરણ જ્ઞાનમાં કોઈ પણ પદાર્થની સાક્ષાત્ કારણતા નથી માટે એ અપ્રમાણરૂપ છે અને ધારાવાહી જ્ઞાનમાં તો પદાર્થની સાક્ષાત્ કારણતા છે માટે જ એને પ્રમાણરૂપ માનવામાં આવે છે તો એનો જવાબ આ પ્રમાણે છે—કેટલાંક અનુમાનમાં પણ અતીત, અનાગત (ભવિષ્યના) પદાર્થો કારણરૂપ હોવાથી સાક્ષાત્ રીતે પદાર્થો કારણરૂપ નથી હોતા છતાં જેમ તેને પ્રમાણરૂપ માનવામાં આવે છે તેમ સ્મરણજ્ઞાનને પણ પ્રમાણરૂપ માનવું જોઈએ. આમ છતાં જો ટાળો કરવામાં આવે તો પછી વિરોધ જ ગણાય. બુદ્ધિ, આ નીચેના અનુમાનમાં પદાર્થની (હેતુની) સાક્ષાત્ કારણતા ક્યાં જણાય છે: આકાશમાં કાળાં વાદળાં ચડેલાં હોવાથી ‘વરસાદ થશે’ એમ અનુમાન થઈ શકે છે અને નદીમાં પૂર આવેલું જોઈને ‘વરસાદ થયો હશે’ એમ અનુમાન થઈ શકે છે—એ બંને અનુમાનમાં વરસાદની સાક્ષાત્

હયાતી કારણરૂપે નથી, તો પણ એ જન્મેને પ્રમાણરૂપ ગણવામાં આવે છે તેમ સ્મરણને પણ પ્રમાણરૂપ ગણવું જોઈએ. જ્યાં ધૂમાડો જોઈને અગ્નિનું અનુમાન કરવામાં આવે છે—એ અનુમાનમાં તો પદાર્થની સાક્ષાત્ કારણતા છે અર્થાત્ અનુમાનમાં ત્રણે કાળના પદાર્થોનો ભાસ થઈ શકે છે. હવે જો અનુમાનની પેઠે સ્મરણને પણ પ્રમાણરૂપ નહિ માનવામાં આવે તો ચોક્કસો વિરોધ જ ગણાય.

નવમું એ કે—ઈશ્વરનું જ્ઞાન, જેવડે તે, પદાર્થમાત્રને જાણી શકે છે તે, ઇન્દ્રિય અને પદાર્થોના સંબંધથી થાય છે કે એ સિવાય થાય છે? જો ‘એ સિવાય થાય છે’ એમ માનવામાં આવે તો તમે જે આ ‘ઇન્દ્રિય અને પદાર્થના સંબંધથી થનારા અને વ્યપદેશ વિનાના જ્ઞાનને’ પ્રત્યક્ષ કહો છો તેમાંથી ‘ઇન્દ્રિય અને પદાર્થના સંબંધથી થનારા’ એટલો ભાગ કાઢી નાખવો જોઈએ—કારણ કે ઈશ્વરના પ્રત્યક્ષમાં એટલો ભાગ ધરી શકતો નથી. કદાચ એમ કહેવામાં આવે કે ઈશ્વરના જ્ઞાનમાં પણ એ સંબંધ હોય છે, તો તે પણ બરાબર નથી; કારણ કે ઈશ્વરનું મન તદ્દન નાનું હોવાથી એક જ વખતે બધા પદાર્થો સાથે જોડાઈ શકતું નથી, એથી તે જ્યારે એક પદાર્થને જાણે છે ત્યારે બીજાઓને નથી જાણતો માટે અમારી માફક એનું સર્વજ્ઞપણું કદી પણ ન ધરી શકે, કારણ કે એ ઈશ્વર મનવડે એક જ વખતે બધા પદાર્થો સાથે સંબંધ ન રાખી શકતો હોવાથી એક જ સમયે બધું જાણી શકતો નથી. હવે એક પછી એક એમ ક્રમવાર બધું જાણે છે માટે જો એ સર્વજ્ઞ કહેવાતો હોય તો અમે બધા પણ સર્વજ્ઞ કહેવાવા જોઈએ; કારણ કે એ રીતે અમે પણ બધું જાણી શકીએ છીએ. વળી, જે પદાર્થો અતીતરૂપ છે અને ભવિષ્યરૂપ છે તેની સાથે તો ઈશ્વરના મનનો સંયોગ ન થવાથી એ, તેઓને શી રીતે જાણી શકશે? માટે ઈશ્વરનું જ્ઞાન, વિષય-માત્રને જાણે છે, એ કથન પણ વિરોધવાળું છે એ હકીકત સમજાય તેની સુગમ છે. એ જ પ્રકારે યોગીઓના જ્ઞાન વિષે પણ સમજી લેવાનું છે.

છેવટે એ કે—નૈયાયિકા એમ માને છે કે પ્રથમ પદાર્થ ઉત્પન્ન થાય છે અને પછી એતું રૂપ ઉત્પન્ન થાય છે. જો રૂપ પહેલું ઉત્પન્ન થાય તો એ, આધાર સિવાય ક્યાં રહી શકે ? માટે ઉપર પ્રમાણેનું મંતવ્ય સ્વીકારાય છે, એમાં પણ વિરોધ આ પ્રમાણે છે:—

હવે જ્યારે પદાર્થનો નાશ માનવામાં આવે છે ત્યારે એમ કહેવામાં આવે છે કે—પદાર્થનો નાશ થયા પછી એના રૂપનો પણ નાશ થાય છે; પરંતુ એ કથન બરાબર નથી. ખરી રીતે (તમારા કહેવાની રીતે) તો પદાર્થનો નાશ થયા પછી એતું રૂપ આધાર વિનાનું થઈને (રહીને) પછી નાશ પામવું જોઈએ—પણ તમે કહો છો તેમ તેનો નાશ ન થવો જોઈએ—એ રીતે ઉપર પ્રમાણેના કથનમાં વિરોધ જણાય છે—આ પ્રકારે નૈયાયિક અને વૈશેષિકાના દર્શનોમાં પણ પરસ્પર વિરોધ રહેલો છે.

સાંખ્યમતમાં જે પરસ્પર વિરોધ રહેલો છે, તે આ પ્રમાણે છે:— સાંખ્યો કહે છે કે—પ્રકૃતિ નિત્ય, એક, અવયવ વિનાની, ક્રિયા વિનાની અને અવ્યક્તરૂપ છે અને એવી પ્રકૃતિ અનિત્ય એવા મહત્ વિગેરે અનેક વિકારોને પામે છે, એ તો ચોખ્ખું વિરુદ્ધ જ કથન છે.

જીજ્ઞુ એ કે—ચેતના, પદાર્થના જ્ઞાનથી રહિત છે, કારણ કે પદાર્થનું જ્ઞાન એ તો બુદ્ધિનો વ્યાપાર છે—એ પણ તદ્દન અનુભવથી વિરુદ્ધ હકીકત છે.

ત્રીજું એ કે—બુદ્ધિ તો મહદ્-રૂપ છે અને જડ છે માટે એ તો કાંઈ ચેતતી જ નથી—એ પણ વિરુદ્ધવાણી છે.

ચોથું એ કે—આકાશ વિગેરે પાંચ ભૂતો શબ્દતન્માત્રા, રૂપતન્માત્રા વિગેરે તન્માત્રા (પરમાણુ)ઓથી પેદા થાય છે એ પણ બરાબર ઘટતું નથી; કારણ કે એકાંત નિત્ય પક્ષમાં કાર્યકારણભવ ઘટી શકતો જ નથી.

છેવટે એ કે—જેમ પુરુષ, એકાંત નિત્યરૂપ હોવાથી કદી વિકારને પામતો નથી, તેમ તેનો બંધ અને મોક્ષ પણ થતો નથી તે જ પ્રમાણે

અકૃતિમાં પણ કાષ્ઠ જાતનો વિકાર ન થવો જોઈએ અને તેનાથી બંધ, મોક્ષ પણ ન થવો જોઈએ; કારણ કે એ (પ્રકૃતિ), પુરુષની પેઠે તદ્દન નિત્ય-રૂપ છે—આ રીતે સાંખ્યદર્શનમાં પણ પરસ્પર વિરોધ આવતો જણાય છે.

મીમાંસકમતમાં જે પરસ્પર વિરોધ આવે છે, તે આ પ્રમાણે છે:—
તેઓ એક ઠેકાણે કહે છે કે “કાષ્ઠ જીવને હણવો નહિ, કાષ્ઠએ હિંસક થવું નહિ” પછી બીજે ઠેકાણે એમ કહે છે કે—“શ્રોત્રિયને માટે મોટા બળદ કે મોટા બકરાને પ્રકટપવો”-અર્થાત્ આપવો. વળી, એક ઠેકાણે કહે છે કે “કાષ્ઠ જીવને હણવો નહિ” અને બીજે ઠેકાણે જણાવે છે કે—
“અશ્વમેધને વચ્ચે દિવસે ત્રણ ઓછાં છસેં પશુઓનો નિયોગ કરવો” તથા ‘અગ્નિ અને સોમને માટે પશુનું બળિદાન કરવું’, ‘પ્રજાપતિને માટે સત્તર પશુઓનો ભોગ આપવો’ આ બધું એકલું પરસ્પર વિરોધ-વાળું જ કથન છે—એક ઠેકાણે કાંઈ અને બીજે ઠેકાણે કાંઈ—એમ કહેવાથી પરસ્પર વિરોધ સિવાય બીજું શું હોઈ શકે ?

વળી, એક ઠેકાણે ‘ખોટું બોલવું’ નહિ’ એમ લખીને બીજે ઠેકાણે એમ જણાવ્યું છે કે “બ્રાહ્મણને માટે ખોટું બોલવું.” વળી, “હે રાજન! મશ્કરી કરતાં, સ્ત્રીઓના પ્રસંગમાં, વિવાહને સમયે, જીવ જતો હોય તેવી આકૃતિમાં અને બધું લુંટાઈ જતું હોય ત્યારે—એ પાંચ ઠેકાણે ખોટું બોલવામાં પાપ નથી.”

તથા અનેક રીતે ચોરીનો નિષેધ કરીને પછી એમ કહેવામાં આવ્યું છે કે “જો બ્રાહ્મણ હઠથી, કપટથી કાષ્ઠનું ધન લઈ લે, તો

૧. “સત્યં વ્રૂયાત્ પ્રિયં વ્રૂયાન્ન વ્રૂયાત્ સત્યમપ્રિયમ્. પ્રિયં ચ નાનૃતં વ્રૂયાદેચ ધર્મઃ સનાતનઃ ॥” જુઓ મનુસ્મૃતિ અધ્યાય ૪, શ્લોક ૧૩૮.

પણ તેને ચોરી નથી કહેવાતી; કારણ કે આ બધું બ્રાહ્મણોનું? જ છે અને તેઓની દુબળાઈને લીધે જ વૃષભો (હલકા લોકો) એનો ઉપભોગ કરી રહ્યા છે. બ્રાહ્મણ જે કાંઈ લે છે (અપહરે છે) જે કાંઈ ખાય છે, જે કાંઈ ઓઠે છે અને જે કાંઈ દે છે તે બધું તેનું પોતાનું જ છે.” વળી, એક સ્થળે એમ જણાવ્યું છે કે “પુત્ર વિનાના પુરુષની ગત થતી નથી.” અને બીજે ઠેકાણે એમ જણાવ્યું છે કે “સંતાન^૨ વિનાના હનરો બ્રહ્મચારી વિપ્રકુમારો સ્વર્ગે ગયા છે” તથા “માંસભક્ષણમાં,^૩ મદ્ય પીવામાં અને મૈથુન સેવવામાં દોષ નથી, કારણ કે એ તો જૂતોની પ્રવૃત્તિ છે, જો, એ કામથી નિવૃત્તિ થાય તો ઘણું ફળ છે” આ લખાણ તો પરસ્પર તદ્દન વિરુદ્ધ છે.—જો પ્રવૃત્તિમાં દોષ ન લાગતો હોય તો નિવૃત્તિમાં ઘણું ફળ શી રીતે હોય? વળી, એમ કહેવામાં આવે છે કે ‘વેદમાં વિધાન કરેલી હિંસા ધર્મનું કારણ છે,’ એ વાક્યમાં તો હડ-હડતો વિરોધ છે; કારણ કે જો એ હિંસા છે તો ધર્મનું કારણ કેમ હોય? અને ધર્મનું કારણ છે તો હિંસા શી રીતે હોય? એ તો ‘માતા છે અને વાંઝણી છે’ એવી જેવી વિરોધી હકીકત છે. એઓનાં જ શાસ્ત્રમાં ધર્મનું સ્વરૂપ આ પ્રમાણે બતાવ્યું છે:—“ધર્મનો સાર સાંભળો અને સાંભળીને તેનું ધારણ કરો:—બીજા કોઈને પ્રતિકૂળ થાય તેવું વર્તન ન કરો” ઇત્યાદિ. અર્ચિર્માર્ગને માનનારા વેદાંતીઓએ આ પ્રમાણે હિંસાનું વર્ણન કર્યું છે. “અમે જે પશુઓદ્વારા પૂજા કરીએ છીએ તે, આંધળા

૧. “सर्वं स्वं ब्राह्मणस्येदं यत् किञ्चिद् जगतीगतम् ।
 श्रेष्ठयेनाभिजनेनेदं सर्वं वै ब्राह्मणोऽर्हति ॥ स्वमेव ब्राह्मणो भुंक्ते
 स्वं वस्ते स्वं ददाति च । अनृशस्याद् ब्राह्मणस्य भुञ्जते हीतरे
 जनाः ॥” જુઓ મનુસ્મૃતિ અધ્યાય ૧—શ્લોક—૧૦૦—૧૦૧.

૨. જુઓ મનુસ્મૃતિ અધ્યાય ૫—શ્લોક—૧૫૯,

૩. જુઓ મનુસ્મૃતિ અધ્યાય ૫—શ્લોક—૫૨:—અનુ૦

અધિકારમાં ડુબીએ છીએ—હિંસા ધર્મરૂપ હોય એવું કદી થયું નથી અને થશે પણ નહિ” વળી, મર્યા પછી બીજા જન્મને પામેલા જીવેની તૃપ્તિને માટે શ્રાદ્ધ વિગેરે કરવું, એ તો તદ્દન અવિચારી કામ છે. એઓના જ સોબતીઓ કહે છે—“ જો મરેલા જીવેને પણ શ્રાદ્ધવડે તૃપ્તિ થતી હોય તો એાલવાઇ ગએલા દીવાની સગને તેલ કેમ ન વધારી શકે ? ” એ પ્રમાણે મીમાંસકમતમાં પરસ્પર વિરોધવાળી પુરાણની હકીકતો ઘણી છે અને એ બધીને ‘ **સંદેહસમુચ્ચય** ’ નામના ગ્રંથથી સમજી લેવાની છે.

તથા જે ભટ્ટના મતવાળા જ્ઞાનને પરોક્ષ જ માને છે અને તે માનવાનું કારણ—ક્રિયાનો વિરોધ જણાવે છે તે પણ બરાબર નથી. જો તેઓ એમ જણાવતા હોય કે જ્ઞાન પદાર્થોને જણાવે છે માટે તે પોતાનો પ્રકાશ ન કરી શકે કારણ કે એક સાથે બે ક્રિયા નથી થઇ શકતી માટે. તો દીવો પદાર્થનો પ્રકાશ કરે છે માટે એ પણ જ્ઞાનની જ પેઢે પોતાનો પ્રકાશ નહિ કરી શકે, તેથી એને પ્રકાશિત કરવા માટે બીજા દીવાની જરૂર માનવી જોઇએ. જો એ રીતે અને એ જ યુક્તિથી બીજો દીવો ન માનવામાં આવે તો જ્ઞાનને પણ સ્વ-પ્રકાશી માનવું જોઇએ; છતાં જો પક્ષપાત કરવામાં આવે તો વિરોધ સિવાય બીજું કશું નથી.

—તથા બ્રહ્માદૈતને માનનારા અવિદ્યાના વિવેકપૂર્વક પ્રત્યક્ષ પ્રમાણવડે કૃત સદ્—માત્રને માને છે—અને કહે છે કે પ્રત્યક્ષ પ્રમાણ નિષેધક નથી, પણ માત્ર વિધાન કરનારું છે—એ પણ પરસ્પર વિરુદ્ધતાવાળું જ છે; કારણ કે જો પ્રત્યક્ષ પ્રમાણ વિધાન કરનારું જ હોય અને એ, નિષેધ કરનારું પ્રમાણ ન હોય તો એ વડે અવિદ્યાનો નિરાસ શી રીતે થઇ શકે ?

વળી, પૂર્વોત્તર મીમાંસાવાળા કાઇ પ્રકારે દેવને નથી માનતા, છતાં તે બધાય બ્રહ્મા, વિષ્ણુ અને મહેશ્વર વિગેરે દેવાને પૂજે છે અને ધ્યાવે છે તે પણ એકબીજા વિરુદ્ધ જ છે. છત્યાદિ. એ પ્રકારે બૌદ્ધ

વિગેરે બીજાં દર્શનોમાં જે પૂર્વાપર વિરોધ આવે છે તે અહીં જણાવેલો છે.

અથવા બૌદ્ધ વિગેરે દર્શનોમાં જે જે સ્યાદાદનો સ્વીકાર કરવાના પ્રસંગો પ્રાચીન શ્લોકની વ્યાખ્યામાં દેખાડ્યા છે તે બધા ય પૂર્વાપર વિરુદ્ધપણે અહીં પણ બધાં દર્શનોમાં ઉચિતતા પ્રમાણે દેખાડી દેવા. એ બૌદ્ધ વિગેરે દર્શનવાળા પૂર્વે જણાવ્યા પ્રમાણે સ્યાદાદનો સ્વીકાર કરે છે છતાં તેનું ખંડન કરવા માટે યુક્તિઓ ચલાવે છે, એ પરસ્પર વિરોધ નહિ તો બીજું શું? અથવા એ વિષે કેટલુંક કહેવું—ભેગા મળેલા દહિં અને અડદમાંથી કેટલાક અડદ કાઢવા? માટે અહીં એ વિષે એટલું જ જણાવીને વિરામ લઇએ છીએ—અટકી જમએ છીએ.

જે એ ચાર્વાક એટલે નાસ્તિક છે તે તો ગિચારો રાંક છે, એ તો આત્મા, ધર્મ, અધર્મ, સ્વર્ગ અને મોક્ષ-એમાંનું કશું માનતો નથી માટે એની સાથે ચર્ચા એ શું કરવી—એણે કહેલું બધું, લોકોના અનુભવથી અને શાસ્ત્રોથી વિરુદ્ધ છે—એ તો ગિચારો દયાને પાત્ર છે માટે એને જતો કરવો જ ઠીક છે. એમ છે માટે જ એની સામે અને-કાંતવાદનું સ્થાપન કરવું અને એનો (નાસ્તિકનો) પરસ્પર વિરોધ બતાવવો એ બધું જતું કરીએ છીએ. આકારવાળા ભૂતોમાંથી આકાર વિનાના ચૈતન્યથી ઉત્પત્તિ થવી એ વિરુદ્ધ હકીકત છે; કારણ કે ભૂતોમાંથી ઉત્પન્ન થતું કે બીજે ઠેકાણેથી આવતું ચૈતન્ય નજરે જણાતું નથી. જેમ આત્મા પાસે ઈંદ્રિયો પહેાંચી શક્તી નથી તેમ ચૈતન્ય પાસે પણ ઈંદ્રિયો પહેાંચી શક્તી નથી. ઇત્યાદિ.

તે એ પ્રમાણે બૌદ્ધ વિગેરે બીજા બધાનાં શાસ્ત્રો, પોતપોતાના બનાવનારાઓનું અસર્વજ્ઞપણું સાબિત કરે છે, સર્વજ્ઞપણું તો સાબિત કરી શકે એમ નથી; કારણ કે એમાં પરસ્પર વિરોધવાળાં અનેક લખાણો ભરેલાં છે. જૈનમતમાં તો ક્યાંય જરા પણ પરસ્પર વિરોધ આવતો નથી માટે જ એનો મૂળ પુરુષ સર્વજ્ઞ હોવો જોઇએ, એમ જૈનમત જ સાબિત કરે છે—એ હકીકત ખાત્રીવાળી છે.

જેહકીકત મૂળકારે નથી જણાવી તે પણ કેટલીક અહીં જણાવીએ છીએ:—કણાદ, અક્ષપાદ, મીમાંસક અને સાંખ્યમતવાળા એમ જણાવે છે કે—બધી ઇંદ્રિયો પ્રાપ્યકારી^૧ જ છે. બૌદ્ધો જણાવે છે કે—કાન અને આંખ સિવાયની બધી ઇંદ્રિયો પ્રાપ્યકારી છે અને જૈનો આંખ સિવાય બીજી બધી ઇંદ્રિયોને પ્રાપ્યકારી માને છે.

સ્વેતાંબરોના મુખ્ય તર્ક—ત્રથો આ છે:—સમ્મતિતર્ક, નયચક્ર-વાલ, સ્યાદ્વાદરતનાકર, રતનાકરાવતારિકા, તત્ત્વાર્થ, પ્રમાણુવાર્તિક, પ્રમાણુમીમાંસા, ન્યાયાવતાર, અનેકાંતજયપતાકા, અનેકાંતપ્રવેશ, ધર્મસંગ્રહણી અને પ્રમેયરત્નકોશ વિગેરે.

દિગંબરોના મુખ્ય મુખ્ય તર્ક—ત્રથો આ પ્રમાણે છે:—પ્રમેયકમલ-માર્તંડ, ન્યાયકુમુદચંદ્ર, આપ્તપરીક્ષા, અષ્ટસહસ્રી, સિધ્ધાંતસાર અને ન્યાયવિનિશ્ચયટીકા વિગેરે.

ઇતિ શ્રીતપગચ્છમાં સૂર્યસમાન દેવસુંદરસૂરિના શિષ્ય શ્રીગુણ-
રત્નસૂરિએ બનાવેલી ષડ્દર્શનસમુચ્ચયની તર્કરહસ્યદીપિકા
નામની ટીકામાં જૈનમતના સ્વરૂપ અને નિર્ણયવાળો

એથો અધિકાર સમાપ્ત.

૧ પ્રાપ્યકારી એટલે પદાર્થને સ્પર્શીને જ્ઞાન કરાવનારી (પ્રાપ્ય-
પામીને, કારી કરાવનારી) અર્થાત્ પદાર્થના સ્પર્શને પામીને જ્ઞાન
કરાવનારી—અનુ૦



ટીકાકારે જણાવેલા ગ્રંથોનો પરિચય—

જૈનદર્શનને ૨૬૫ મે પાને જે જે ગ્રંથોનાં નામો જણાવ્યાં છે તેના કર્તા, કાળ વગેરેનો સંક્ષિપ્ત પરિચય આ પ્રમાણે છે:—

સમ્મતિતર્ક—મૂળકાર શ્રી સિદ્ધસેન દિવાકર. આ મહાતાકિંક. સુધારકનો ચોક્કસ સમય તો હજી વિવાદાસ્પદ છે, તો પણ આ એક પ્રાચીન ગાથા—

“ પંચેવ ચ વરિસસઢા સિદ્ધસેનદિવાયરો ચ જયપયઢો ।
છઘસઢા ઘીસહિલ સક્કથુઢ અઙ્ગરબિરક્કયઢ ”

(વિચારસાર પ્રકરણ દસવીય ૧૦૦૦ પ્રચુન્નસૂરિ)

—દ્વારા એમનો સમય વીરાત છઠ્ઠો સૈકા જણી શકાય છે. આશા છે કે, કોઈ ભૂતકાળગવેષી મહાશય જરૂર આ સમયનું સંશોધન કરશે. આ ગ્રંથનું મૂળ ૧૬૮ ગાથામાં—પ્રાકૃતભાષામાં રચાયેલું છે. આ ઉપરાંત આ મહાપુરુષે તર્કનો આદિગ્રંથ ‘ન્યાયાવતાર’ રચેલો છે તથા બત્રીશ બત્રીશ શ્લોકના પ્રમાણવાળી એવી બત્રીશ બત્રીશીઓ પણ એમણે જ રચેલી છે. એ બત્રીશીઓમાં જ એમનું સુધારકપણું તમતગી રહ્યું છે. તથા ‘નવસ્મરણ’ ની કોટીમાં આવેલું ‘કલ્યાણમંદિર’ સ્તોત્ર પણ જે કુમુદચંદ્રે રચેલું છે તે મહાપુરુષ પણ આ જ છે. એમના ‘સમ્મતિતર્ક’ ઉપર ૨૫૦૦૦ શ્લોકપ્રમાણની ૧ લી ટીકા

પ્રદ્યુમ્નસૂરિના શિષ્ય શ્રી અભયદેવસૂરિજીએ કરેલી છે. આ ટીકાકારને ઇસવીય ૧૧મા સૈકાના ગણવામાં આવે છે. (જુઓ જૈન-હિતૈષી, નવમો ભાગ પૃ. ૬૪૬) એ રાજગચ્છના હતા. એમને ‘ન્યાયચક્રવર્તી’ અને ‘તર્કપંચાનન’ નું ગિરુદ હતું.

નયચક્રવાલ-કર્તા શ્રીમદ્ભવાદી. આ આચાર્યને કલિકાલ-સર્વજ્ઞ શ્રોહિમચંદ્રાચાર્યે ‘અનુ મલ્લવાદિનં તાર્કિકાઃ’ કહીને પોતાના વ્યાકરણમાં પણ સંભાર્યા છે. ‘પ્રભાવકચરિત્ર’ માં એમને વલ્લભીપુર(હાલ વળા)ના રહીશ જણાવેલા છે. ‘મદ્ભવાદી’ નામના આચાર્યો એક કરતાં વધારે થયેલા છે. એક તો આ ગ્રંથના કર્તા, ખીજા, ધર્મોત્તર(ઇસવીય આઠમો સૈકા)કૃત ન્યાયખિંદુ (મુદ્રિત છે) ની ટીકા ઉપર ટિપ્પણીના કર્તા. પ્રથમ મદ્ભવાદી શ્રીહરિભદ્રજીની પૂર્વે થયેલા છે. અને ખીજા મદ્ભવાદી ‘ધર્મોત્તર’ની પછી થયેલા છે. (જુઓ જૈન સા. સં. અં. ૧, પૃ. ૫૩.)

સ્વાદ્વાદરતનાકર—કર્તા શ્રીવાદિ દેવસૂરિ. આ આચાર્ય વિષે જુઓ પ્રસ્તુત નિબંધ પૃ. ૫, ટિપ્પણુ (૨)

રતનાકરાવતારિકા—કર્તા શ્રીરત્નપ્રભસૂરિ. આ ગ્રંથકાર વાદિ-દેવસૂરિના શિષ્ય હતા. આ વિષે વધુ માટે જુઓ ૫૦ ગ્રં. ‘રતનાકરા-વતારિકા’ ની અમારી પ્રસ્તાવના.

તત્ત્વવાર્થ—કર્તા શ્રીઉમાસ્વાતિજી. આમના ગુરુ એકાદશાંગધારી શ્રીઘોષનંદિક્ષમણુ મુનિ હતા અને પ્રગુરુ વાયકમુખ્ય ‘શિવશ્રી’ નામે હતા, તથા એમના વિદ્યાગુરુ મહાવાયક ક્ષમણુમુડપાદના શિષ્ય વાયકાચાર્ય મૂલ (શિષ્યેણ શાચકાચાર્ય-મૂલનામનઃ પ્રચિતતર્કેઃ) હતા. એમનો જન્મ ‘ન્યગ્રોધિકા’માં થયો હતો અને એમણે આ

(૨૬૮)—

સૂત્રને ‘કુસુમ’પુરમાં એટલે પાટલીપુત્રમાં રહીને બનાવ્યું હતું. એમના પિતાનું નામ ‘સ્વાતિ’ હતું, એમનું ગોત્ર ‘કૌભીષણિ’ હતું અને એઓ ‘ઉચ્ચનાગરીશાખા’ના હતા.

પ્રમાણવાર્તિક—કર્તા આચાર્ય શાંત્યાચાર્યે શ્રીસિદ્ધસેન દિવાકરના ‘ન્યાયાવતાર’સૂત્રના પ્રથમ શ્લોક ઉપર એક સવિસ્તર વાર્તિક રચેલું છે, જેને પ્રમાણવાર્તિક કે તર્કવાર્તિક પણ કહેવામાં આવે છે. એ જ વાર્તિક આ પ્રમાણવાર્તિક છે ને આ વાર્તિક ઉપર એ જ કર્તાએ ‘પ્રમાણપ્રમેયકલિકા’ નામની ટીકા કરેલી છે. (બનારસના પં. વિદ્યુત્તશાસ્ત્રીએ એ ગ્રંથને પ્રકાશિત કર્યો છે, પણ એને શોધવાની તકલીફ ન લીધી હોવાથી એ, ઘણો અશુદ્ધ છપાયેલો છે.)

પ્રમાણમીમાંસા—કર્તા—હેમચંદ્રસૂરિ, કુમારપાળના ધર્મગુરુ.

ન્યાયાવતાર—મૂળકાર શ્રીસિદ્ધસેન દિવાકર.

અનેકાંતજયપતાકા, અનેકાંતપ્રવેશ, ધર્મસંગ્રહણી—કર્તા શ્રીહરિભદ્રસૂરિજી.

પ્રમેયરત્નકોશ—કર્તા શ્રીચંદ્રપ્રભસૂરિ—(વિક્રમસંવત ૧૧૫૯ એટલે વિક્રમની બારમી સદી) આ પુસ્તક શ્રી જૈનધર્મપ્રસારક સભા—ભાવનગર તરફથી પ્રકાશિત થયેલું છે. વધુ વીગત માટે એ મુદ્રિત પુસ્તકની અંગ્રેજી પ્રસ્તાવના જોઈ લેવી.

દિગંબર જૈ

પ્રમેયકમલમાર્તંડ—કર્તા શ્રીપ્રભચંદ્રસૂરિ, ૧૦૦૦ શ્લોકપ્રમાણ. એમનો સમય આશરે વિક્રમની નવમી કે દસમી શતાબ્દી. આ ગ્રંથ પ્રકાશિત થયેલ છે.

ન્યાયકુમુદચંદ્ર—મૂળકર્તા શ્રીઅકલંકદેવ (સમય આશરે વિક્રમની આઠમી સદી) અને વૃત્તિકાર પૂર્વોક્ત શ્રીપ્રભાચંદ્રસૂરિ. ૧૬૦૦૦ શ્લોકપ્રમાણ.

આમપરીક્ષા, અષ્ટસહસ્રી—કર્તા શ્રીવિદ્યાનંદસ્વામી. આ ગ્રંથકાર પૂર્વોક્ત શ્રીઅકલંકદેવ(રાજવાર્તિકકાર)ના સમસમયી છે.

સિદ્ધાંતસાર—આ ગ્રંથ વિષે અને એના કર્તા વગેરે વિષે વિશેષ સ્પષ્ટ જણાવું નથી. આ વિષે એક સુવિસ્તર લેખ ‘ જૈનહિતૈષી ’ માસિકમાં આવેલો છે તેને જોવાથી આ ગ્રંથ વિષે કાંઈ ભાંગીતૂટી માહિતી મળે ખરી. (જુઓ જૈનહિતૈષીનો ચૌદમો ભાગ, પૃ. ૧૨૦)

ન્યાયવિનિશ્ચયટીકા—કર્તા શ્રીઅકલંકભટ્ટ — અકલંકદેવ કે અકલંકભટ્ટ બન્ને નામો એક જ વ્યક્તિનાં સૂચક છે એટલે ‘ ન્યાય-કુમુદચંદ્ર ’ ના કર્તા અને આ ગ્રંથના કર્તા એ બન્ને એક જ છે.



(૨૭૦)—

શ્રીહરિભદ્રસૂરિકૃત ગ્રંથોની સૂચી

અંક	ગ્રંથનામ	ટીકાકારનું નામ
૧	અનુયોગદ્વારસૂત્રવૃત્તિ.	
૨	અનેકાંતજયપતાકા.	ટીકા પોતે જ કરેલી છે. આની ઉપર એક ટિપ્પણુ શ્રીમુનિયંદ્રજીનું છે-સં. ૧૧૭૪.
૩	અનેકાંતપ્રઘટ્ટ.	
૪	અનેકાંતવાદપ્રવેશ	
૫	અષ્ટકો.	અષ્ટકો ઉપર શ્રીજિનેશ્વરસૂરિની ટીકા છે-સં. ૧૦૮૦.
૬	આવશ્યકનિર્ચુક્તિની લઘુ ટીકા. (૩૨૦૦૦)	
૭	આવશ્યકનિર્ચુક્તિની મોટી ટીકા (૮૪૦૦૦)	
૮	ઉપદેશપદ.	આની ઉપર શ્રીમુનિયંદ્રજીની પણ ટીકા છે-વર્તમાનમાં આ જ ટીકા મળે છે.
૯	કથાકોશ.	
૧૦	કર્મસ્તવવૃત્તિ.	
૧૧	કુલકો.	
૧૨	ક્ષેત્રસમાસવૃત્તિ.	
૧૩	ચતુર્વિંશતિસ્તુતિ-સટીક.	
૧૪	ચૈત્યવંદનભાષ્ય-સંસ્કૃત.	
૧૫	ચૈત્યવંદનવૃત્તિ-લલિતવિસ્તરા.	
૧૬	જીવાભિગમ-લઘુવૃત્તિ.	
૧૭	જ્ઞાનપંચકવિવરણુ.	
૧૮	જ્ઞાનાક્રિયપ્રકરણુ.	
૧૯	દશવૈકાલિકની અવચૂરિ.	
૨૦	દશવૈકાલિકની મોટી ટીકા.	
૨૧	દેવેન્દ્રનરકેન્દ્રપ્રકરણુ.'	ટીકાકાર-શ્રીમુનિયંદ્રસૂરિ.

- ૨૨ દ્વિજવદનચપેટા.
 ૨૩ ધર્મગિંદુ. ટીકાકાર-શ્રીમુનિચંદ્રસૂરિ.
 ૨૪ ધર્મલાલસિધ્ધિ.
 ૨૫ ધર્મસંગ્રહણી. ટીકાકાર-શ્રીમલયગિરિસૂરિ-કુમાર-
 પાળના સમસમયી.
 ૨૬ ધર્મસારમૂલટીકા.
 ૨૭ ધૃતાર્થ્યાન.
 ૨૮ નંદી-અધ્યયનની વૃત્તિ.
 ૨૯ બૌદ્ધવાદી શ્રોદ્ધિનાગાચાર્યકૃત એ વૃત્તિ ઉપર પંચિકાકાર-
 ન્યાયપ્રવેશસૂત્રની વૃત્તિ. પાશ્વદેવ ગણી-સં. ૧૧૬૯.
 ૩૦ ન્યાયવિનિશ્ચય.
 ૩૧ ન્યાયામૃતતરંગિણી. પાનાં-૭૫.
 ૩૨ ન્યાયાવતારવૃત્તિ.
 ૩૩ પંચનિયંટી (નિર્ગંથી).
 ૩૪ પંચલિંગી.
 ૩૫ પંચવસ્તુ સટીક ટીકાકાર-શ્રોહરિભદ્રસૂરિ પોતે અને
 બીજા શ્રીમલયગિરિજી.
 ૩૬ પંચસંગ્રહ. ”
 ૩૭ પૂર્વાચાર્યરચિત પંચસૂત્રની વૃત્તિ.
 ૩૮ પંચસ્થાનક.
 ૩૯ પંચાશક. શરૂઆતની ચૂંટી કરનાર-શ્રીચંદ્રસૂરિ-
 શિષ્ય-શ્રીયશોદેવસૂરિ-સં ૧૧૭૨.
 ટીકાકાર-શ્રીઅભયદેવસૂરિજી સં ૧૦૨૪
 ૪૦ પરલોકસિધ્ધિ.
 ૪૧ પૂર્વાચાર્યકૃત પિંડનિર્યુક્તિની વૃત્તિ. કેટલીક ટીકા શ્રોહરિભદ્ર-
 ની અને કેટલીક શ્રીવીરાચાર્યનો.

(૨૭૨)—

- ૪૨ પ્રજાપનાપ્રદેશવ્યાખ્યા.
 ૪૩ પ્રતિષ્ઠાકલ્પ.
 ૪૪ બૃહન્મિથ્યાત્વમંથન.
 ૪૫ મુનિપતિચરિત્ર.
 ૪૬ યતિદિનકૃત્ય.
 ૪૭ યશોધરચરિત્ર.
 ૪૮ યોગદ્વિસમુચ્ચય.
 ૪૯ યોગબિંદુ.
 ૫૦ યોગશતક.
 ૫૧ લક્ષ્યશુદ્ધિ (?)
 ૫૨ લોકતત્ત્વનિર્ણય.
 ૫૩ લોકબિંદુ.
 ૫૪ વિંશતિ (વિંશિકાવિંશતિ). ટીકાકાર-યશોવિજયભ.
 ૫૫ વીરસ્તવ.
 ૫૬ વીરાંગદકથા.
 ૫૭ વેદપ્રાહ્લતાનિરાકરણ.
 ૫૮ વ્યવહારકલ્પ.
 ૫૯ શાસ્ત્રવાર્તાસમુચ્ચય. ટીકાકાર-શ્રીહરિભદ્રસૂરિ પોતે અને
 બીજા શ્રીયશોવિજયભ.
 ૬૦ શ્રાવકપ્રજ્ઞાપિતૃત્તિ.
 ૬૧ શ્રાવકધર્મતત્ત્વ. ટીકાકાર-શ્રીમાનદેવસૂરિ.
 ૬૨ ષડ્દર્શનસમુચ્ચય. ટીકાકાર-શ્રીગુણરત્નસૂરિ અને
 શ્રી માણભદ્રસૂરિ.
 ૬૩ પોહશક. ટીકાકાર-શ્રીયશોભનદ્રસૂરિ, ધર્મસાગર
 (જૈન-ગ્રં ૦ પૃ ૦ ૧૬૪) અને
 શ્રી યશોવિજયભ.

તમે

વ

સા

બા ?

જૈન સાહિત્યવર્ધક સભા-સુરતના સંસ્કારી ને શિક્ષાપ્રદ સુંદર પ્રકાશનો

- (૧) સપ્તસંવાન મહાકાવ્ય ('સરણી' નામક સુંદર
ટીકાયુક્ત) ટીકાકાર આચાર્ય શ્રી વિજયઅમૃત-
સુરિજી મહારાજ. એક એક શ્લોક સાત-સાત અર્થ
દર્શાવે છે. વ્યુત્પત્તિ યોગ્ય ગ્રંથ. કિંમત રૂ. ચાર.
- (૨) સાહિત્યશિક્ષામંજરી-કર્તા મુનિરાજ શ્રી ધુરં-
ધરવિજયજી મહારાજ. છંદોના પ્રકારો શ્લોકોની
રચના અને સાહિત્યને લગતો હવ્ય કોટિનો અપૂર્વ ગ્રંથ
કિંમત લેઝર પેપર રૂ. બે, બ્લેક રૂ. દોઢ.
- (૩) પરમાત્મ સંગીતરસસ્ત્રોતસ્વિની-કર્તા મુનિરાજ
શ્રી ધુરંધરવિજયજી મહારાજ. પ્રભુ સ્તવનો તેમજ
સંગીતની પ્રણાલિકા સમજાવતો નોટશન સહિત સુંદર
ગ્રંથ. કિંમત આઠ આના.
- (૪) શ્રી આદિનાથ પંચકંઠ્યાણુક પૂજા. (૫) શ્રી
શ્રી ગિરનારજી તીર્થ પરિચય-કર્તા મુનિશ્રી
ધુરંધરવિજયજી. બંને પુસ્તકની કિંમત ચાર-ચાર
આના. સો નકલના રૂ. વીધ. પૂનપ્રેમીઓને ખાસ
હપયોગી છે.
- (૬) વૈરાગ્યશતક-કર્તા આચાર્ય શ્રી વિજયઅમૃત-
સુરિજી મહારાજ. સામાયિક તેમજ અન્ય ધર્મક્રિયામાં
હંમેશાં વાંચવા યોગ્ય ગ્રંથ. કિંમત રૂ. એક.

આજે જ

લખી

નાખો—જાનનાદારની શેરી, લાવનગર (કાઠિયાવાડ)

શા. બાહુભાઈ રૂગનાથ